

ماڭغۇت مۇھەممەت ئەسەرلىرى

# چۈمبىل



شىنجاڭ ياشلار ئۆسمۈرلەر نەشرىياتى CHISOI SINCE 1984

ماڭغۇت مۇھەممەت ئەسەرلىرى

# چۈمبىل

4-2

(سائىرەك رومان)

شىنجاڭ ياشلار ئۆسمۈرلەر نەشرىياتى

CHISO

مەسئۇل مۇھەررىرى: ئەنۋەر ھەسەن  
مەسئۇل كوررېكتورى: ئابلىز ئابباس  
مۇقاۋىنى لايىھەلىگۈچى: غالىب شاھ

ئۇيغۇر ئەدەبىياتى گۈلىستانىدىن گۈلدەستە  
ماخمۇت مۇھەممەت ئەسەرلىرى  
چۈمبەل  
(ساتىرىك رومان)

\*

شىنجاڭ ياشلار - ئۆسمۈرلەر نەشرىياتى نەشر قىلدى  
(ئۈرۈمچى شەھىرى شىمالىي بېيجىڭ يولى 29 - نومۇر، پ: 830012)  
ئېلخەت ساندۇقى: xjyashlar@126.com

شىنجاڭ شىنخۇا كىتابخانىسىدىن تارقىتىلدى  
شىنجاڭ لىنۇ سودا مەتبەئە تەچىلىك چەكلىك مەسئۇلىيەت شىركىتىدە بېسىلدى  
ئۆلچىمى: 1230 × 880 م م، 32 كەسلەم، باسما تاۋىقى: 13.25

2015 - يىلى 8 - ئاي 1 - نەشرى

2015 - يىلى 8 - ئاي 1 - بېسىلىشى

ISBN 978 - 7 - 5515 - 6134 - 1

سانى: 1 - 1000

باھاسى: 37.00 يۈەن

بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز


مۇقۇمنى لايىھىلىگۈچى: غالىب شاھ  
خەتتات: ئابلىكەمجان زۇنۇن جىۋالانى

ماخمۇت مۇھەممەت شىئىرلىرى

شۇنداق كۈنلەرمۇ ئۆتكەن  
ھېلىم ھەققىدە قىسسە  
چۈم ————— بەل  
ئىشقىيىر نامەت  
ھاسان قايغاننىڭ سەركۈزەشتىلىرى  
ئۈچمەس گۈل ————— خان  
گۈزەل قى ————— رىغلاخ  
مىرموللا مىرشىرىق  
ئابىرال ئوغلى  
يەنە بىۋاي ھېكايىسى

شىنجاڭ ياشلار ئۆسۈملۈك نەشرىياتى

ISBN 978-7-5515-6134-1



9 787551 561341 >

باھاسى: 37.00 يۈەن



## نەشرىياتتىن

كۆپ قىرلىق، مول ھوسۇللۇق ئەدىب ماخمۇت مۇھەممەت 1952 - يىلى 6 - ئاينىڭ 3 - كۈنى غۇلجا شەھىرىنىڭ ھەرەمباغ مەھەللىسىدە ئوقۇتقۇچى ئائىلىسىدە دۇنياغا كەلگەن. ئۇ 1958 - يىلىدىن 1962 - يىلىغىچە غۇلجا شەھەرلىك 9 - باشلانغۇچ مەكتەپتە، 1962 - يىلىدىن 1968 - يىلىغىچە غۇلجا شەھەرلىك 2 - ئوتتۇرا مەكتەپتە ئوقۇغان. 1970 - يىلىدىن 1973 - يىلىغىچە نىلقا ناھىيەلىك ھەسەلچىلىك فېرمىسىدا، 1973 - يىلىدىن 1974 - يىلىغىچە غۇلجا شەھىرى قارادۆڭ يېزىسى بايكۆل كەنتىدە «قايتا تەربىيە» ئالغان. 1974 - يىلىدىن 1980 - يىلىغىچە قارادۆڭ يېزىلىق رادىيو پونكىتىدا، 1980 - يىلىدىن 1985 - يىلىغىچە غۇلجا شەھەرلىك مەدەنىيەت يۇرتى، غۇلجا شەھەرلىك مەدەنىيەت ئىدارىسى ۋە رادىيو ئۈزۈلمىدا ئىشلىگەن. 1985 - يىلىدىن 2000 - يىلىغىچە سابىق ئىلى ۋىلايەتلىك مەدەنىيەت باشقارمىسى، ئاممىۋى سەنئەت سارىيى، كۈتۈپخانا قاتارلىق ئورۇنلاردا كەسپىي خىزمەت ۋە رەھبەرلىك خىزمىتىنى ئۆتىگەن. ئۇ 2000 - يىلى 9 - ئايدا شۇ ئار رادىيو - كىنو - تېلېۋىزىيە ئىدارىسىگە يۆتكىلىپ كېلىپ ئىلگىرى - ئاخىر بولۇپ مەسئۇل خىزمەت ۋە تەھرىرلىك، نازارەتچىلىك

خىزمەتلىرى بىلەن شۇغۇللانغان، 2012 - يىلى 6 - ئايدا پېنسىيەگە چىققان. ئۇ 1993 - يىلى مۇئاۋىن تەتقىقاتچى كەسپىي ئۇنۋانىغا، 2002 - يىلى كاندىدات ئالىي مۇھەررىرلىك كەسپىي ئۇنۋانىغا ئېرىشكەن، 1993 - يىلى 10 - ئايدا مۇنەۋۋەر مۇتەخەسسس بولۇپ باھالىنىپ گوۋۇيۈەننىڭ ئالاھىدە تەمىناتىدىن بەھرىمەن بولغان. ماخمۇت مۇھەممەت جۇڭگو يازغۇچىلار جەمئىيىتى، جۇڭگو ئاز سانلىق مىللەت يازغۇچىلىرى ئىلمىي جەمئىيىتى، شىنجاڭ يازغۇچىلار جەمئىيىتىنىڭ ئەزاسى.

ماخمۇت مۇھەممەتنىڭ ئەدەبىي ئىجادىيىتى بالىلىق ۋاقتىدا شېئىر بىلەن باشلانغان. ئۇنىڭ «غۇنچە بىز» ناملىق تۇنجى شېئىرى 1965 - يىلى 10 - ئايدا «ئىلى گېزىتى»دە، «ئاق چاپلىق قىز يايلاقتا» ناملىق شېئىرى 1971 - يىلى 5 - ئايدا «شىنجاڭ گېزىتى»دە ئېلان قىلىنغان. شۇنىڭدىن تارتىپ ھازىرغىچە 1200 پارچىگە يېقىن شېئىر يازدى ۋە بۇلاردىن زور كۆپچىلىكنى ئېلان قىلدى. شۇ شېئىرلار ئاساسىدا «قوڭغۇراق»، «ئالتۇن مۇنار»، «چەشمىلەر»، «مۇھەببەت مۇڭلىرى»، «باغقا بارايلى» قاتارلىق شېئىر توپلاملىرى نەشر قىلىندى. كېيىنكى يىللاردا ئۇ يىرىك شېئىرىي ژانىر بىلەنمۇ شۇغۇللىنىپ «يەتتە بوۋاي ھېكايىسى»، «ئۇستازىمنىڭ ئۇستازى»، «مەڭگۈلۈك ھايات»، «ئەخمەتجان تۇتقان گۈلچاي» قاتارلىق 12 داستان - بالادا يېزىپ ھەرقايسى مەتبۇئاتلاردا ئېلان قىلدى. «مۇھەببەت مۇڭلىرى» توپلىمىغا ئۇنىڭ ۋەكىللىك خاراكتېرىگە ئىگە شېئىرلىرى تاللاپ كىرگۈزۈلگەن.

1971 - يىلى «ئىلى گېزىتى» دە مۇئەللىپنىڭ «تال قۇياشى نۇرىغا چۆمگەن لەيلىزار» ناملىق ھېكايىسى ئېلان قىلىندى. بۇ، ئۇنىڭ شاۋقۇنلۇق قاش دەرياسى بويىدا ياشىغان ئاشۇ يىللاردا زوق - شوق بىلەن يازغان ھېكايىلىرىدىن بىرى ئىدى. ئۇ بۇ يەردە يەنە «سالچىنىڭ ئوغلى»، «سەيخىنىدۇلادا باھار»، «ئىككى تال قىزىل ئالما»، «ئاھ، يانتۇ سۈرەت» قاتارلىق ھېكايىلەرنى يازغان. بۇ ھېكايىلەرنىڭ بەزىلىرى ئەينى يىللاردا ياشلار تەرىپىدىن قولدىن - قولغا ئۆتۈپ كۆچۈرۈلگەن. «سالچىنىڭ ئوغلى» ناملىق ھېكايە ئاتاقلىق يازغۇچى ۋاڭ مېڭ تەرىپىدىن خەنزۇچىغا تەرجىمە قىلىنغان ۋە 1974 - يىلى خەنزۇچە «شىنجاڭ ئەدەبىيات - سەنئىتى» ژۇرنىلىدا ئېلان قىلىنىپ ئەدەبىيات - سەنئەت ساھەسىدىكىلەرنىڭ دىققەت - ئېتىبارىنى قوزغىغان. ماخمۇت مۇھەممەتنىڭ ھازىرغىچە مەتبۇئاتتا ئېلان قىلىنغان ھېكايىسى 400 دىن ئاشىدۇ. شۇ ھېكايىلەر ئاساسىدا كېيىنكى يىللاردا ئۇنىڭ «سالچىنىڭ ئوغلى»، «سومكىدىكى جېدەل»، «ئاھ، يانتۇ سۈرەت»، «ئايالىمنىڭ دوستى»، «كۆزلەر سۆزلەيدۇ»، «كارىۋات ئاستىدىكى ئەر» قاتارلىق ئالتە ھېكايىلەر توپلىمى نەشر قىلىندى. بۇ توپلاملاردىكى «گۈزەل قىرغاق»، «ئايالىمنىڭ دوستى»، «جانىجان ئورۇندۇق»، «مەڭگۈلۈك ھەسرەت»، «مەۋاخۇن» قاتارلىق ھېكايىلەر يازغۇچىنىڭ ۋەكىللىك خاراكتېرىگە ئىگە ئۆزگىچە ھېكايىلىرىدۇر. قىسقا ۋە ھەجۋىي يېزىش ئۇسلۇبى ئۇنىڭ ھېكايىلىرىدە ئالاھىدە كۆزگە تاشلىنىپ تۇرىدۇ. ئۇ ئېلان قىلغان ھېكايىلەرنىڭ مۇتلەق كۆپچىلىكى قىسقا ھېكايىلەردۇر. كېيىنكى يىللاردا

يازغۇچى ئۇيغۇر ئەدەبىياتىدا يېڭى ھادىسە سۈپىتىدە شىڭگىل ھېكايىلەر، يان تېلېفون ھېكايىلەر ئۈستىدە ئىزدىنىپ مۇۋەپپەقىيەت قازاندى. دەۋر بىلەن نەپەسداش، يېڭىدىن - يېڭى تېمىلارغا مۇراجىئەت قىلىنغان بۇ ئۆزگىچە ھېكايىلەر ئوقۇرمەنلەرنىڭ زور قىزىقىشىنى قوزغىدى. ھېكايە ئىجادىيىتىنىڭ راۋاجى سۈپىتىدە ماخمۇت مۇھەممەت كېيىنكى پەيتلەردە پوۋېست ئىجادىيىتىدەمۇ ئۆزىنىڭ ئالاھىدىلىكىنى جارى قىلدۇردى، يەنى ئۇنىڭ قىسقا ۋە يۇمۇرلۇق بولۇشتەك ئالاھىدىلىكلەرگە ئىگە «نەزمەت كۆلەڭگىنىڭ ئاجايىپ سەرگۈزەشتىلىرى»، «ئاخىرقى كۈلكە» قاتارلىق ساتىرىك پوۋېستلىرى ۋە «ئۆچمەس گۈلخان»، «يۈرەك چىدىمايدىكەن» قاتارلىق مۇڭلۇق، گۈزەل شېئىرىي تىلغا ئىگە پوۋېستلىرىنى ئۆز ئىچىگە ئالغان 10 پوۋېستى مۇئەللىپنىڭ يىرىك پىروزا ژانىرى بىلەن شۇغۇللىنىشىغا دەسلەپكى ئاساسنى سالدى. بولۇپمۇ ئۇنىڭ «ھاسان قايماننىڭ سەرگۈزەشتىلىرى» ناملىق قىسسە خاراكتېرلىك پوۋېستىدا ھاللىق سەۋىيەگە يېتىش يولىدا تىرىششۇاتقان دېھقانلار تۇرمۇشى تونۇشتۇرۇلغان. يازغۇچى ھاسان قايمان ئوبرازى ئارقىلىق ئەمگەكچان ئۇيغۇر دېھقانلىرىنىڭ ياشاش ئالاھىدىلىكى، ئۆزگىچە خاراكتېرى ھەمدە ئۇلارنىڭ ئۆزىگە خاس يەرلىك تىلىنى ئەپچىل ۋاسىتىلەر ۋە قىزىقارلىق تۇرمۇش كارتىنىلىرى ئارقىلىق يورۇتۇپ بەرگەن. يۇقىرىقى پوۋېستلار «ئاخىرقى كۈلكە» ۋە «ھاسان قايماننىڭ سەرگۈزەشتىلىرى» سەرلەۋھەسىدە ئايرىم توپلام بولۇپ نەشر قىلىندى.



پىروزا ئىجادىيىتىدىكى ئۇزاق يىللىق قەلىمىنى سىناش ماخمۇت مۇھەممەتنى پىروزنىڭ ئەڭ يىرىك زانىرى بولغان رومان ئىجادىيىتى بىلەن شۇغۇللىنىش يۈكسەكلىكىگە ئېلىپ باردى. 1996 - يىلى ئۇنىڭ «شۇنداق كۈنلەرمۇ ئۆتكەن» ناملىق رومانى نەشر قىلىنىپ كەڭ ئوقۇرمەنلەرنىڭ، بولۇپمۇ ياش ئوقۇرمەنلەرنىڭ ياقتۇرۇپ ئوقۇشىغا ئېرىشتى. ئوبزورچىلار بۇ رومانغا «پەلسەپىۋى ئويلىنىش ئىقتىدارى نامايان قىلىنغان ئەسەر» دەپ باھا بەردى. 2004 - يىلى ئۇنىڭ «ھېسام ھەققىدە قىسسە» ناملىق بىيوگرافىيەلىك رومانى نەشر قىلىندى. بۇ ئۇيغۇر ئەدەبىياتىدا ھايات شەخس ھەققىدە يېزىلغان تۇنجى رومان بولۇپ، «زامانىمىزنىڭ ھايات نەسرېدىن ئەپەندىسى» دەپ نام ئالغان ھېسام قۇرباننىڭ ئەگرى - توقاي ھايات يولى تولىمۇ قىزىقارلىق رەۋىشتە مۇۋەپپەقىيەتلىك بايان قىلىنغان. بۇ رومان نۆۋىتىدە يەنە ئۇيغۇر مەدەنىيىتى، جۈملىدىن ئىلى مەدەنىيەت - سەنئىتىنىڭ جانلىق كارتىنىسىنى سىزىپ بەرگەن يىرىك ئەسەر بولۇپ ھېسابلىنىدۇ. كېيىنكى ۋاقىتتا، يەنى 2013 - يىلى ماخمۇت مۇھەممەت يۇقىرىقى بىيوگرافىيەلىك روماننىڭ ئىزىدىن، ئۇيغۇر لەتىپىچىلىكىدە كۆزگە كۆرۈنگەن ئىشقىيار نامەتنىڭ ھايات يولى ھەققىدە ئىككىنچى بىيوگرافىيەلىك رومانى - «ئىشقىيار نامەت»نى يېزىپ چىقتى. «چۈمبەل» رومانى يازغۇچىنىڭ ئۈچىنچى رومانى بولۇپ، ئۇيغۇر ئەدەبىياتىدىكى تۇنجى ساتىرىك رومان ھېسابلىنغان بۇ ئەسەر 2012 - يىلى نەشر قىلىنىپ،

ئوبزورچىلارنىڭ يۈكسەك باھاسىغا ئېرىشتى.

ماخمۇت مۇھەممەتنىڭ يەنە بىر مۇھىم ئۇنتۇلماس ئەمگىكى ئۇنىڭ خەلق ئېغىزىدە دەپىياتى مىراسلىرىنى توپلاش ۋە رەتلەش ساھەسىدە كۆرۈلىدۇ. ئۇ 30 نەچچە يىل داۋامىدا چاقچاقچى ھېسامنىڭ ھاياتى ۋە چاقچاقلىرىنى تەتقىق قىلىپ توپلاپ رەتلەپ، ئۇيغۇرچە - خەنزۇچە 10 توپلام «ھېسام چاقچاقلىرى» نى نەشر قىلدۇردى. بۇ ساھەدە ئۇ يەنە «تېيىپجان ئېلىيېف چاقچاقلىرى»، «دۇردانە لەتىپىلەر» (بۇ كىتابقا مەرھۇم يازغۇچى تېيىپجان ھادى بىلەن ھەمكارلىشىپ توپلىغان «ئۇيغۇر خەلق لەتىپىلىرى» ۋە ماخمۇت مۇھەممەت توپلاپ رەتلىگەن «ئىشقىيار نامەت لەتىپىلىرى» كىرگۈزۈلگەن) قاتارلىق كىتابلارنى نەشر قىلدۇردى.

ماخمۇت مۇھەممەت ئۇزاق يىللىق ئىجادىيىتى داۋامىدا بالىلار ئەدەبىياتى، ناخشا تېكىستلىرى ئىجادىيىتى ۋە سەنئەت ئوبزورچىلىقى جەھەتتىمۇ نۇرغۇن سەمەرىلىك ئەمگەكلەرنى قىلدى. ئۇنىڭ «سومكىدىكى جېدەل»، «باغقا بارايلى»، «كۆڭۈل ئىزھارم»، «سەن شۇنداق ياشا» قاتارلىق كىتابلىرى بۇنىڭ دەلىلىدۇر. ئەسلىمە - تەزكىرە ئىجادىيىتى بىلەن شۇغۇللىنىشىمۇ ئۇنىڭ مۇھىم ئالاھىدىلىكلىرىنىڭ بىرى. «قايغۇلۇق ئەسلىمىلەر»، «قەلىمىدىكى زوردۇن سابىر»، «تارىخنىڭ كۆزى - مۇسا سايرامى»، «ئابىرال ئوغلى» قاتارلىق كىتابلار ئەنە شۇ سىجىل ئەمگەكلەرنىڭ شاھىتى بولۇپ ھېسابلىنىدۇ.

ماخمۇت مۇھەممەتنىڭ ئەسەرلىرى كۆپ يىللاردىن بېرى ئوقۇرمەنلەرنىڭ قىزغىن ئالقىشىغا ۋە ئەدەبىي

ئوبزورچىلارنىڭ يۇقىرى باھاسىغا ئېرىشىپ كەلدى. ئۇ ھازىرغىچە 42 قېتىم مەملىكەتلىك ۋە ئاپتونوم رايون دەرىجىلىك ھەر خىل مۇكاپاتلارغا سازاۋەر بولدى. 1998 - يىلى 10 - ئاينىڭ 23 - كۈنى غۇلجا شەھىرىدە ئەدەبىياتى ئىجادىيىتىگە بېغىشلانغان «ماخۇت مۇھەممەت پىروزا ئىجادىيىتى ئىلمىي مۇھاكىمە يىغىنى» ئۆتكۈزۈلدى.

نەشرىياتىمىز كۆپ قىرلىق ئەدەب ۋە ئىقتىدارلىق يازغۇچى، شائىر ماخۇت مۇھەممەتنىڭ ئەدەبىي ئىجادىيەتكە كىرىشكەن 40 نەچچە يىلدىن بېرى تۈرلۈك ژانىرلاردا ئىجاد قىلغان ئەسەرلىرىنى تاللاپ 10 توم قىلىپ نەشر قىلدى. بۇ ئەسەرلەر مۇئەللىپنىڭ تىنىمىز ئىزدىنىش ۋە يېڭىلىق يارىتىش روھىنىڭ مەھسۇلى. بىز مۇئەللىپنىڭ ئۆزىگە خاس ئۇسلۇب يارىتىپ ئىجاد قىلغان ھەر خىل ژانىردىكى نادىر ئەسەرلىرىنىڭ ئوقۇرمەنلەرنىڭ سۆيۈپ ئوقۇشىغا ئېرىشىشكە ئىشىنىمىز.

بىز مۇئەللىپنىڭ تېنىگە سالامەتلىك، ئائىلىسىگە خاتىرجەملىك، ئىجادىيىتىگە تېخىمۇ زور مۇۋەپپەقىيەت تىلەيمىز.





## مۇندەرىجە

1	بىرىنچى باب
11	ئىككىنچى باب
32	ئۈچىنچى باب
50	تۆتىنچى باب
68	بەشىنچى باب
83	ئالتىنچى باب
101	يەتتىنچى باب
120	سەككىزىنچى باب
127	توققۇزىنچى باب
142	ئونىنچى باب
157	ئون بىرىنچى باب
168	ئون ئىككىنچى باب
187	ئون ئۈچىنچى باب
201	ئون تۆتىنچى باب
213	ئون بەشىنچى باب
224	ئون ئالتىنچى باب
239	ئون يەتتىنچى باب
256	ئون سەككىزىنچى باب
278	ئون توققۇزىنچى باب
297	يىگىرمىنچى باب
317	يىگىرمە بىرىنچى باب

333 .....	يىگىرمە ئىككىنچى باب
349 .....	يىگىرمە ئۈچىنچى باب
376 .....	يىگىرمە تۆتىنچى باب
389 .....	يىگىرمە بەشىنچى باب
400 .....	يىگىرمە ئالتىنچى باب

## بىرىنچى باب

كۆز كېلىپ، باغلار ھۇۋۇللاپ قالغان بولسىمۇ، باقمە شائىرنىڭ كۆڭلى باھاردەك ئىللىق ئىدى. يېقىنقى كۈنلەردىن بۇيان ئۇنىڭ خۇددى پات ئارىدا تويى بولىدىغان يىگىتتەك ئۇيقۇسى كەلمەي قالدى، بەزىدە خاماندا گۈپۈلدەتىپ توپان سورۇۋاتقان سالاي پالۋان<sup>①</sup> دەك ئىشتىھاسى بۆلەكچىلا ئېچىلىپ، ئىككى تەخسە لەڭمەنى كۆرمىدىم دەپ سوقۇۋېتەتتى - دە، قولىنىڭ دۈمبىسى بىلەن ئاغزىنىڭ چۆرىسىدىكى قورۇما يۇقۇندىلىرىنى سۈرتكىنىچە كارتىدە كېكىرىۋېتىپ، ئوچاق بېشىدا بىر قولىنى ئىككى قىلالماي پايىپتەك بولۇپ يۈرگەن سوقا - سەندەلدەك خوتۇنىغا: «مۇشۇ ئۆيدە مەنتاڭ - پەنتاڭ تېپىلارمۇ؟» دەپ چاقچاق قىلاتتى.

باقەمنىڭ خوتۇنى شەھەرنىڭ غەربىگە جايلاشقان ئىستىراھەت باغچىسىنىڭ ئوڭ تەرەپ بۇلۇڭىدىكى كۆرگۈدەك نېمىسىنىڭ تايىنى يوق «ھايۋانات باغچىسى» نىڭ توختاملىق ئىشچىسى ئىدى، بىكارچىلىقتىن ئۆلگۈدەك زېرىكىپ كەتكەن مايىمۇن ۋە بۇغىلارغا كۈنىگە بىرنەچچە قېتىم يەم تاشلاپ بېرەتتى،

① سالاي (سالامەتتىن) پالۋان - غۇلجا ناھىيەسىدە ئۆتكەن كۈچتۇڭگۇر.

يەنە تېخى ئۆڭكۈرنىڭ ئىچىگە بىر كىرىۋالسا كۈنلەپ چىقمايدىغان ئالچاڭ ئېيىقىمۇ قارايتتى. باقمە شائىر ئايالى بىلەن جېدەللىشىپ قالغان چاغلىرىدا ھېچبولمىسا «ئېيىق تازا، قانداق، ئېيىق، ھايۋانات باغچىسىدا ئىككى ئېيىق بار، بىرسى ئۆڭكۈردە، يەنە بىرسى ئۇنىڭغا يەم بېرىدۇ!...» دەپ ۋارقىرايتتى. بىچارە ئايالى بولسا ئۆزىنىڭ باقمە شائىرغا تەگمەستە «گۈلدەك قامىتىڭىز...» دېگەندەك ئىبارىلەرگە تولغان، ۋاراقنىڭ يۇقىرى - تۆۋەن تۆت بۇرجىكىگە ھەر خىل رەڭلىك سىياھلاردا ئاشىقلىق بېيىتلىرى يېزىلىپ تۇمارچە پۈكلەنگەن سۆيگۈ خەتلىرىنى ئالغان چاغلىرىنى يۈرىكى ئەلەمگە تولغان ھالدا ئويلاپ، ئاشۇ ئىبارىلەر ۋە خۇشامەتكە تولغان بېيىت، قوشاقلارنىڭ ئاپتورى بولغان كازاپ ئېرىگە مېختەك قالدغىنىچە ئۇنچىقماي بىرھازا تۇرۇپ كېتەتتى، ئاندىن تويۇقسىز لاخشىگىرمۇ، چۆپلەر ئېلىنىپ قالغان چويلۇمۇ، كۆتمەك سۈيۈرگىمۇ... قولغا چىققان ھەرقانداق نەرسىنى باقمەنىڭ ئاۋاق يۈزىگە قارىتىپ ئاتاتتى.

بىرەر ئايدىن بېرى باقمە شائىرنىڭ ئۆيىدە چىنە ئۇچۇپ قاپاق يارىدىغان ئىشلار بېسىقچى قالدى. سەۋەبى، باقمە شۇ كۈنلەردە تولىمۇ ئالدىراش بولۇپ كەتكەنىدى، يېڭى مۇھىت ئۇنىڭغا نۇرغۇن يېڭى نەرسىلەرنى ئەكەلگەن، ئۇۋىسىدىن يامراپ چىقىپ كېلىۋاتقان چۈمۈلىلەردەك تۈگىمەس ئارمانلار ئۇنىڭ كۆڭلىنى باھاردەك ئىللىتىپ، شان - شەرەپ، ئاتاق - ئابروي... ئاللىنىمىلەر كۆڭلىنى چىرماپ، كۆز ئالدىنى بارغانچە يورۇتماقتا ئىدى. يېقىنقى بىر مەزگىلدىن بۇيان باقمە



ئۆزىنى تېخىمۇ كۈچتۈڭگۈر سېزىدىغان بولدى. مۇشۇ ئەلپازىدا ئىككى يۈز قىرىق ئىككى مىڭ نوپۇسى بار (كۆچمەن نوپۇس بۇنىڭ سىرتىدا) مەزكۇر شەھەردە يەر تەۋرىگەندىنمۇ بەتتەر ئىشلارنى قىلىۋېتىش... ئۇنىڭغا ھېچ گەپ ئەمەستەك تۇيۇلىدىغان بولدى.

گەپنى سەل باشتىنراق قىلايلى، بۇنىڭدىن سەل كەم بىر يىل ئىلگىرى، باقەم مۇھىت تازىلىقى باشقارمىسىدىن ۋىلايەتلىك ئەدەبىيات - سەنئەتچىلەر بىرلەشمىسى «دېڭىزغا چۈشۈش» ئىشتىياقىدا قۇرغان شىركەتكە يۆتكىلىپ كەلگەندە، ئۇنىڭغا بۈگۈنكى كۈندە بۇنداق كاتتا ئىشلارنىڭ قەھرىمانى بولۇپ قېلىشتەك ئېھتىماللىق بەجايىكى ئاسمان بىلەن يەرنىڭ ئارىلىقىدەك يىراق مۇساپە، تەسەۋۋۇر قىلغىلى بولمايدىغان شېرىن چۈش ئىدى. مۇھىت تازىلىقى باشقارمىسىدىكى بىر قارام يىگىت «دېڭىزغا چۈشۈش» شامىلىدا بىر غەيرەتكە كېلىپلا ئەدەبىيات - سەنئەتچىلەر بىرلەشمىسى بىلەن ئالاقە باغلاپ، ئۇلارنىڭ ئاز - تولا پۇل تېپىپ كەسپىي خىزمەتنى روناقتايتۇرىدىغان شارائىت ھازىرلاش ياخشى تىلىكىگە ماسلىشىپ، دەرھال بىر شىركەت قۇرۇش، شىركەتنىڭ قانۇنلۇق ۋەكىللىكىنى بىرلەشمە ئۈستىگە ئېلىش، قالدى ئىشلارنى ئۆزى چۆرگۈلىتىش توختامىنى تۈزگەن ۋە يۇقىرى - تۆۋەندىكى بىر مۇنچە ئارقا تىرەكلىرىنىڭ مەدەت، ۋەدىلىرىنىڭ تۈرتكىسىدە «ھاڭ - تاڭ قالسىز» شىركىتىنى قۇرۇپ، باش دىرېكتورلۇق تاجىنى ئەللىك ئالتىنچى رازمېرلىق بېشىغا قەتئىيەت بىلەن كىيگەنىدى. ئۇ يىللاردا جەمئىيەتتە بىرمەھەل ئېتى

ئۇلۇغ، سۇپرىسى قۇرۇق بۇنداق «سوسكا شىركىتى»، «سومكا شىركىتى» لەر كۆزنى يۇمۇپ ئاچقۇچىلىكلا پۇرسەتتە ساماننىڭ نەرخىدە كۆپىيىپ كەتكەنىدى، كۈچىدىكى ئون بىننىڭ يەتتىسىگە كۆزىنى ئالا چەكمەن قىلىدىغان ھەر خىل، ھەر شەكىلدىكى دەبدەبىلىك ۋە ئادەمنىڭ كۈلكىسىنى قىستايىدىغان ئاتالمىلاردىكى ۋىۋىسكىلار ئېسىلغانىدى. گاهىبىر كۆرۈمىسىزلا بىنالىارغا بۇنداق ھەيۋەتلىك ۋىۋىسكىلاردىن قاتىرىسىغا يەتتە - سەككىزى بىراقلا ئېسىۋېتىلىدىغان ئىشلارمۇ بارلىققا كېلىپ، ئادەم ئىككىسىنى ئوقۇپ چىققاندىن كېيىن ھاجەتخانىغا بىر قاتراپ كەلمىسە چىدىمايتتى. كۈچىلەردە داڭدا كۆتۈرۈۋالغان، تۇمۇ تەگكەندەك دىمىقىدا سۆزلەيدىغان لىدىر، باش دىرېكتورلار كۆزىنىڭ غازاڭلىرىدەك لەيلەپ يۈرىدىغان بولۇپ كەتتى.

ئەدەبىيات - سەنئەتچىلەر بىرلەشمىسىدە بار - يوقى سەككىز يازارمەن، سىزارمەن ۋە ناخشىچى بار بولۇپ، ئاخىرقىلىرى ئىشخانىلىرى ھۆكۈمەت بىناسىدا ئىكەنلىكىگە قارىماي، بەزىدە ئىلھامى غۇزۇرىدە كېلىپ قالسا، شۇنداق يۇقىرى ئاۋازدا ئاھاڭ كۆندۈرۈشكە باشلايتتىكى، زالدا ئۇيان - بۇيان ئۆتۈپ كېتىۋاتقانلار سەنئەت ئۆمىكى مەشەگە كۆچۈپ كەلدىمۇ نېمە دەپ ئويلاپ قالاتتى. ئەنە شۇ بىر توپ ئەپەندىلەر چوڭ ئارزۇ - ئۈمىدلىر بىلەن بەلباغنى قىسىپ تۇرۇپ كەسپىي خىراجەتتىن تېجەپ قالغان ئازغىنا سوممىنى «ھاڭ - تاڭ قالىسىز» نىڭ مەسئۇلىغا تىترەپ تۇرۇپ تۇتۇزغاندىن كېيىن ئورۇندۇقلىرىدا ئولتۇرۇپ، شېرىن چۈشلەرنى كۆرۈشكە باشلىدى. يېڭى دىرېكتور ھەپتە -

ئون كۈنگىچە ئۇلارغا ئېسىل تاماكىلارنى ئايىماي تۇتۇپ،  
 سالاپتى ۋە سېخىلىقنى نامايان قىلدى ھەمدە ئۆزىنىڭ  
 دەبدەبىلىك پىلانلىرى توغرىسىدا سۆزلەپ، بىر  
 سېكرېتار، تۆت رەئىس، بىر باش كاتىپ، ئىككى ئىش  
 بېجىرگۈچىنىڭ باشلىرىدىن ئوچاق ئېچىۋەتتى. «ھالڭ -  
 تاڭ قالسىز» نىڭ سۆزمەن لىدىرى بولمىش جىيەن  
 ئوغلىنى بىرلەشمىگە تونۇشتۇرغان تاج رەڭ يۈزلۈك  
 خەتتات رەھبەر كەمپۈت شۈمۈۋاتقاندا ھۇزۇرلىنىپ  
 كىرىپىلۇغا يېتىپ ئولتۇرغىنىچە خىزمەتداشلىرىنىڭ  
 قايىللىق خىتابلىرىنى تەبەسسۇم بىلەن ئاڭلايتتى. يېڭى  
 دىرېكتور رەسمىيەتلەرنى چاقماق تېزلىكىدە  
 بېجىرگەندىن كېيىن بىرلەشمە نامىدا بانكىدىن ئالغان  
 ئادەم ئەيمەنگۈدەك كۆپ خانىلىق قەرز پۇل، يەنى مەبلەغى  
 ھەل قىلدى - دە، ئىش باشلىۋەتتى. ئۇنىڭ دېيىشىچە،  
 شىركىتىنىڭ تۇتۇشقان يېرى ئۇنداق - مۇنداق جاي  
 ئەمەس، بەلكى دۆلىتىمىزدە ئىشلەنگەن كۆپ قىسمىلىق  
 تېلېۋىزىيە تىياتىرلىرىنىڭ ئوندىن سەككىزىدە  
 پېرسوناژلار ئۇخلىماي چۈشىدە كۆرۈشىدىغان چەت ئەل  
 ئىدى.

راست دېگەندەكلا شىركەت ئۇزاق ئۆتمەي، بىرىنچى  
 تۈركۈمدىكى مالنى چېگرادىن كىرگۈزدى. مالنىڭ تۈرى  
 كۆپ، پەلتودىن تارتىپ چاق يېپىقچە، رويالىدىن تارتىپ  
 قوشۇققىچە، يېڭىسىدىن تارتىپ كونسىنغىچە، ئەيتاۋۇر،  
 جىمى لاقا - لۇقىلار بار ئىدى. بىرلەشمە رەئىسلىرى  
 «پاداركا»<sup>①</sup> قىلىنغان پەلتونى كىيىپ، ئېلېكتىرىك

① پاداركا - سوۋغات.

ساقال ئالغۇچىدىن بىر دىن سومكىلىرىغا سېلىپ،  
 دەسلەپكى قەدەمدىلا «ھاڭ - تاڭ قالسىز» نىڭ شېرىن  
 مېۋىسىدىن ئېغىزلىنىپ ئاغزى قۇلىقىغا يەتتى، ھەقىقەتەن  
 ھاڭ - تاڭ قىلىشتى. دىرېكتورنى بەس - بەستە  
 ماختاپ، ئېشىپ قالغان رەھبەر - تەزىملىرىنى خەتتاتقا  
 ياغدۇردى. بۇ چاغدا باش دىرېكتور بىر مۇھىم  
 كەمتۈكلۈكنى، ئىلگىگە ئۆتكەن ۋە بۇنىڭدىن كېيىن  
 داۋاملىق كىرگۈزۈلىدىغان مالىلارنى سادىقلىق،  
 بەجاندىللىق بىلەن ئىسكىلاتتا ساقلايدىغان خادىمنىڭ،  
 پۇختا بىر يانتايلىقنىڭ كەمچىل ئىكەنلىكىنى يادىغا  
 ئالغانىدى. شۇنىڭ بىلەن بىللە ئۇ مۇھىت تازىلىقى  
 باشقارمىسىدىكى باقمە ئىسسىملىك بىر كونا  
 خىزمەتدەشنى، يەنى باشقىلار تەرىپىدىن «چاشقانغا  
 كېپەك ئالدۇرمايدۇ» دەپ تەرىپلىنىدىغان مەسئۇلىيەتچان  
 زاپخوزنىمۇ ئەسلىگەندى. كونا ئىدارىسى بولغان مۇھىت  
 تازىلىقى باشقارمىسىدا شۇ زاپخوزنىڭ «پىتىپاڭزىلىقى»  
 (بۇ ئەينى چاغلاردىكى تۇيغۇ) تۈپەيلى ھازىرقى دىرېكتور،  
 سابىق رېمونت ئىشچىسى بىر ئامبۇرنى دەپ باقمە بىلەن  
 توپتوغرا ئىككى كۈن دەتالاش قىلىشقان، ئاخىرىغا  
 كېلىپ كاناي سىقىشقانىدى. رېمونتچى ئامبۇرنى غەلەت  
 قىلمەن دەيتتى، زاپخوز بولسا ئۇنىڭ يالغان باھانىسىنى  
 بىر يارماققا ئالماي «ئامبۇرنى سەن سوقۇۋالدىڭ، ماڭا  
 تاپشۇرغىنىڭ پەقەت كۈلۈچ بىلەن بولدى» دەيتتى. مانا  
 ئەمدىلىكتە دىرېكتور جانابلىرى شۇ چاغدا ئۆزى  
 رەنجىتكەن ۋە بىكاردىن تالايغىچە رەنجىپ يۈرگەن باقمە  
 زاپخوزنىڭ دەل ئۆزىگە كېرەكلىك ئادەم ئىكەنلىكىنى  
 قايىللىق ھېسسىياتىدا ئېسىگە ئالدى. ئىككى كۈندىن



كېيىن، ئىدىيەۋى خىزمەت ۋە قالتىس ۋەدىلەردىن  
ئەيۋەشكە كەلگەن باقمە زاپخوز كونا ئىدارىسىدىكىلەر  
بىلەن توختاملىشىپ، ئىككى يىل مۇھلەت بىلەن  
ئىشتىن بوشىدى ۋە ۋىلايەتلىك ئەدەبىيات -  
سەنئەتچىلەر بىرلەشمىسى قارمىقىدىكى «ھاڭ - تاڭ  
قالسىز» شىركىتىگە زاپخوز، قوشۇمچە قوغداش خادىمى  
بولۇپ يۆتكىلىپ كەلدى.

ئوقۇرمەنلىرىمىز بەلكىم باقمە زاپخوز نېمىشقا  
يىگىرمە نەچچە يىللىق ئىسسىق ئورنىنى تاشلاپ ئېغى  
بىلەن بېغى يوق بىر «شىركەت» كە يۆتكىلىشكە رازى  
بولۇپ قالغاندۇر، دەپ سوراپ قېلىشى مۇمكىن. بۇنىڭ  
سەۋەبى، دەپ كەلسە خېلىلا ئۇزۇن پاراڭ، گەپنى ئالدى  
بىلەن باقمەننىڭ شېئىر ھەۋەسكارلىقىدىن باشلاشقا  
توغرا كېلىدۇ. شائىرلىق دېگەن نام - ئاتاققا يېقىن  
كەسىپ بولغانلىقى ئۈچۈنمىكىن ياكى بولمىسا پەنلەر  
ئىچىدە بىرقەدەر كۆڭۈللۈك بولغاچقىمىكىن، بۇ  
شەھەردە موزدۇزلۇق بىلەن ساتىراشلىقنى ئۆگىنىپچۇ  
دەيدىغانلاردىن بەش - ئالتىسى تەستە چىققىنى بىلەن  
شائىر بولمىغان دەپ قىزىپ يۈرگەن ئۆسمۈرلەر، ياشلار  
ساماندىك تېپىلاتتى. دەرۋەقە، ئاشۇلارنىڭ بىرسى بىزنىڭ  
خېلى ئۇزاق يىللار ئىلگىرى باشلانغۇچ مەكتەپنى  
پۈتكۈزگەن باقمەجان ئىدى. باقمەننىڭ باشلانغۇچ  
مەكتەپنى تۈگىتىپ، تولۇقسىز ئوتتۇرا مەكتەپكە چىققان  
يىللىرى تەبىئىي ئاپەت مەزگىلى ئەمدىلەتنى ئۆتۈپ،  
ئادەملەر توخۇ دېنى بىلەن قارىياغاچ يوپۇرمىقى  
پۇرسىدىن يېڭىلا قۇتۇلغان چاغلار ئىدى. بالىلىقنىڭ  
ئەڭ مۇھىم، ئۆسۈپ يېتىلىدىغان بىرنەچچە يىلنى ئاچ

قورساق، چۈشكۈن ئۆتكۈزۈۋەتكەن باقمە سىنىپ بويىچە باشقىلاردىنمۇ ئاۋارە «چوكا بالا» ئىدى. ئۇنىڭغا ئارتۇقچە يۈگۈرۈش، شوخلۇقمۇ خۇشياقمايتتى. تەنتەربىيە دەرسىدە ئۇ گارنىڭ يېنىدا ئولتۇرۇپ كىيىم ساقلايتتى، شۇ يەردە ئولتۇرغاچ ئازادە مەيداندا قىي - چۇۋلىشىپ ئويان - بويان چېپىشىۋاتقان ساۋاقداشلىرىنى ھېرىسمەنلىكتىن تولراق قىتىغۇرلۇق نەزىرى بىلەن كۆزەتكەنچە ئۆزىمۇ تۇيماستىن ئۇلارنى مەسخىرە قىلىدىغان قاپىيەلىك گەپلەرنى توقۇپ پىچىرلايتتى. ئېيتماقچى، چاقچاقچى ھېسام قۇربان «دەرسلەردىن قايسىسىنى ياخشى كۆرەتتىڭىز؟» دېگەن سوئالغا «تەنەپپۇسنى» دەپ جاۋاب بەرگەندەك، نېمىشقىدۇر باقمە تىل - ئەدەبىيات دەرسىنى باشقا دەرسلەردىنمۇ كۆرە تولراق ياقتۇراتتى.

باقمەلەرنىڭ سىنىپىغا كىرىدىغان ئەدەبىيات ئوقۇتقۇچىسى ئۆز زامانىسىدا گېزىتلەردە خېلى كۆپ شېئىرلارنى باستۇرغان، ھازىر بولسا سۈتى سوغۇلغان سىيرغا ئوخشاپ قالغان ئوتتۇرا ياش، قىش - ياز پەلتو ياكى پىلاش كىيىپ مەخسۇم سۈپەت يۈرىدىغان مويىدىنخان ئىسىملىك ئادەم بولۇپ، تىلىنى قايرىشتۇرۇپ سۆزلەيتتى. دەرس ۋاقتىدا تىنچ ئولتۇرمىغان بالىلارغا بىر بولسا سىپايە، قاپىيەداش سۆزلەر بىلەن كايىپ قوياتتى. مەسىلەن، «جىم ئولتۇرۇڭ، مېڭىڭىزنى دەرسكە تولدۇرۇڭ»، «ھاي بىغەرەز، گەپ قىلما، مەندىن تەنبىھ يەپ قالما!» ۋە ھاكازا... دېگەندەك ياكى بولمىسا ئاچچىقى تازا كەلگەن چاغلاردا ئاڭلىنىشقا سىلىق، ئەمما تېگى - تەكتىدىن زەھەر، تىكەنلىك گەپلەرنى پىلىموتتىن ئوق

ياغدۇرغاندەك ياغدۇراتتى. «ھە، يۇڭ باش، بىر زەمبىل لەش گۆش، چېچىڭنى تارىغۇچە، كىتابىڭغا قارا، پىت بار، بېشىڭدا»، «ھەي ئەلەسگۈل، ئىككى يېقىڭىزدا ھامما ئاچىڭىز بارمۇ، دىققىتىڭىزنى توغرىلاڭ!»

باقەمجان مويدىنخان مۇئەللىمنىڭ دەرسىدە ئەتەي بىر خىل ياسالما دىققەت بىلەن ئىككى قولىنى كەينىگە ئېلىپ، مەيدىسىنى سوققاق خورازدەك كۆتۈرۈپ، كۆزلىرىنى بولسا ئۇدۇل مۇئەللىمنىڭ مانچىستېر دوپپىسىنىڭ قارا جىيەكلىرىگە تىككىنىچە سەل كۈلۈمسىرەپ، بەجايىكى مۇئەللىمگە ياكى ئۇنىڭ دەرسىگە زوقلانغاندەك ئولتۇراتتى. تىل - ئەدەبىيات مۇئەللىمى مۇنداق بالىلارغا ئامراق ئىدى. شۇڭا، باقەم ھېلىقىدەك زەھەرلىك ئىبارىلەرنى ئانچە كۆپ ئاڭلىمايتتى ۋە مۇئەللىمنىڭ سۈرلۈك، ياپما قاپاقلىق كۆزلىرىدە گاھى - گاھى پەيدا بولۇپ قالىدىغان يېقىملىق نەزەر كۆپرەك ئۇنىڭغا نېسىپ بولۇپ قالاتتى.

مويدىنخان مۇئەللىم قوشاقچى ئادەم ئىدى. دەرسلەرنىمۇ تولىراق قاپىيەلىك قىلىپ ئۆتەتتى. مەسىلەن، «بۈگۈن ئۆتىدىغان دەرسىمىز ھېكايە، ھېكايىدە خىسلەت بېنىھايە، دىققەتتە ئاڭلاڭ، قىلماي ۋاقىتنى زايە» ... دېگەندەك. بىر قېتىم ئۇ ئوقۇغۇچىلارغا ئاتا - ئانىلىرىدىن بەش كۈپلىت خەلق قوشىقى ئۆگىنىپ، يادلاپ كېلىشنى تاپشۇردى. ئەتىسى سىنىپتا يادلاش نۆۋىتى باقەمگە كەلگەندە، توساتتىن جۈرئەتلىنىپ كەتكەن «چوكا بالا» ئالامەت بىر ئىنتوناتسىيە بىلەن قوشاقنى جاراڭلىتىپ يادلىۋەتتى، ئاۋازىمۇ قامىتىگە يارىشا نەيدەك ئىنچىكە چىقتى.

مويدىنخان مۇئەللىم كەمدىن - كەم قىلىدىغان  
 ھەرىكىتىنى قىلىپ، ئۇزۇن ئىككى قولىنى يۇقىرى  
 كۆتۈرۈپ چاۋاك چېلىۋەتتى - دە، «يارايسەن، چوكا،  
 شائىر بولسەن، ئوكا» دېدى. بۇ ئىككى مىسرا خېلى  
 يىللارغىچە، مويدىنخان مۇئەللىم پېنسىيەگە چىقىپ  
 كەتكەندىن كېيىنمۇ مەكتەپتە بالىلار باقمىنى كۆرسە  
 دەرھال يادلايدىغان مەشھۇر بېيىتقا ئايلاندى. نۆۋىتىدە  
 باقمىمۇ خېلى ۋاقىتلارغىچە خۇددى ئۆزىگە بىرەر ئەمەل  
 تەگكەندەك، شۇ ئىبارە تۈپەيلى سىنىپتا، ھەتتا مەكتەپ  
 ئىچىدە ھۇزۇردىن تەن - تېنى يايىراپ، كېرىلىپ يۈردى.  
 نېمىلا دېگەنبىلەن كىچىككىنە تۇرۇپ شۇنچىۋالا  
 كاتتا باھاغا ئېرىشمەكلىك ھەرقانداق جان ئىگىسىگە  
 نېسىپ بولۇۋەرمەيدۇ - دە!

## ئىككىنچى باب

ئېيتماقچى، باقمە شۇنىڭدىن ئېتىبارەن شېئىر دېگەن بۇ «ھۈنەر»گە خېلىلا قىزىقىپ قالدى، ھەتتا يوشۇرۇن بىر شېئىر تۇيغۇغا ئىشتىياق باغلاپ قالدى. قولغا قانداقلىكى، يېڭىمۇ، كۈنىمۇ، ھەتتا خالىي جايغا يوللانغان بىرەر پارچە گېزىت - ژۇرنال دېگەندەك نەرسىلەر چۈشۈپلا قالسا، ئالدى بىلەن شېئىر بار يېرىنى ئېچىپ، ئىزدەپ تېپىپ خېلى ۋاقىتلارغىچە ئاغزىنى مەنىلىك شېئىرلارنى بىر - بىرىگە ئۇلاپ تىنماستىن ئوقۇپ چىقاتتى. ئوقۇپ بولۇپ گويىكى ناتونۇش مەملىكەتنىڭ خەرىتىسىگە قاراۋاتقان سەيياھتەك كۆزلىرىنى چىمچىقلىتىپ تېگى يوق خىياللارغا پېتىپ تۇرۇپ كېتەتتى. ئۆيدە بولۇپ قالسا خاس خانغا كىرىۋېلىپ، گېزىت - ژۇرناللاردا كۆرگەن شېئىرلاردەك ئۇزۇن - قىسقىلىقى بىر - بىرى بىلەن ئوخشاش، ئۇ يەر، بۇ يېرى قاپىيەداش سۆزلەرگە تەقلىد قىلىپ، «شېئىر» يېزىپ باقاتتى. «قاپىيە» دېگەن سۆزنى ئۇ مۇئەللىمى دەرسىتە ئۆتمىگەچكە، تېخى ئاڭلاپ باقمىغانىدى. ئاڭلىغاندىن كېيىنمۇ خېلى ۋاقىتلارغىچە ئاڭقىرالمى، چۈشەنمەي يۈردى، شۇڭا «قاپىيە» دېيەلمەي «ئوخشاپ كېتىدىغان» دەپ ئاتايتتى. گاھىدا ئۆزى گېزىتتىن ئوقۇغان شېئىرلارغا تەقلىد قىلىپ،

«شېئىر» يېزىپ باقاتتى. يازغانلىرىنىڭ بەزىلىرى ئۆزىگە يېقىپ قالسا، ئۇشتۇمتۇت ھاياجانلىنىپ، بۈرگە چېقىۋالغاندەك سەكرەپ كېتەتتى. كۆپىنچە ھاللاردا ئۇ ھېلىلا يېزىپ باققان «ئەمەسلا» يازمىلىرىغا قاراپ سالىپىپ ئولتۇرۇپ كېتەتتى. ناھايەت، كۈنلەرنىڭ بىرىدە مويدىنخان مۇئەللىم بالىلارنى دەرس مەزمۇنىغا مۇۋاپىق، مەشىق سۈپىتىدە شېئىر يېزىپ كېلىشكە بۇيرۇپ قالدى. باقمىنىڭ «پارتام» دېگەن شېئىرى بۇ قېتىم ئۇستازنىڭ دىتىغا خېلىلا ياقتى، بولۇپمۇ ئۇنىڭ ئىشلەتكەن «قاپىيە»لىرى، مەسىلەن، «پارتام، بارسام، ئاسسام...» دېگەندەك گەپلەرنىڭ سۇۋارى تىزىلىپ كېلىشلىرى باشقا بالىلارنىڭكىدىن خېلىلا جايىدا چىققانىدى، شۇڭا ئۇ ماختاش ئالدى.

باقىمىنى تولۇقسىز ئوتتۇرا مەكتەپتە تولۇق، تۈزۈككىنە ئوقۇغىلى قويىمىغان «مەدەنىيەت زور ئىنقىلابى» دېگەن ھەرىكەت ئۇنىمۇ تالايىلاردەك تەقدىرگە دۇچار قىلدى، يەنى ئۇ قالايمىقانچىلىقلار ئىچىدە بىرنەچچە يىللار قېقىلىپ - سوقۇلۇپ يۈردى، دېگەنبىلەن شۇ چاغدىكى تەڭقۇر، ھەمساۋاقلرىدىن تەلەيلىكرەك چىقىپ، ئاكىسى ھاتەم ئىشلەيدىغان تاشيول ئاسراش ئىدارىسىگە ۋاقىتلىق ئىشچى بولۇپ ئورۇنلىشىۋالدى. راست گەپنى دېگەندە، ئانچە - مۇنچە زوقلىنىپ قوشاقپەزلىك قىلغاننى ھېسابقا ئالمىغاندا، باقمەم ئوقۇشتىن زېرىكىشكە تەييارلا تۇراتتى. بۇنىڭ ئەكسىچە، مۇشتەك تۇرۇپلا ئەمگەك كۈچىنى ئەرزان باھاغا ساتىدىغان بۇ يەر ئۇنىڭغا مەكتەپتىن خېلى ئەرگىن - ئازادىدەك بىلىندى. ئىش ئېغىر بولسىمۇ، باقمەمگە يېڭى

تەشكىلى يېقىپ قالدى. تومۇزنىڭ پىژغىرىم ئىسسىق كۈنلىرىدە قارىماي قازىنىدىن كۆتۈرۈلگەن يالقۇنلۇق ھارارەت، كۆيۈك پۇراقىلار ئۇنى بىزار قىلىسىمۇ، ئاينىڭ ئاخىرىدا قولغا كىرىدىغان، ئۇنىڭ يېشىدىكى بالا ئۈچۈن خېلىلا نۇرغۇن پۇل كۆڭلىنى خۇرسەنلىككە چۆمدۈرەتتى. ئاكىسى بىر گۇرۇپپىغا باشلىق بولغاچقىمۇ، ئادەتتە بۇ يەردە باقمە يۈگۈر - يېتىم، يەڭگىل ئىشلارغا، يەنى تاشيولچىلار ئارىسىدىكى بىر قىزىقچىنىڭ گېپى بىلەن ئېيتقاندا «توشۇقچى»لىققا سېلىناتتى. ئىش ئېغىر بولسىمۇ، جاپاكەش، ماي يۇقى كىيىملىك، قارا - قۇرا يۈزلۈك ئىشچىلارنىڭ قوپال، ئەمما كۆڭلىنى ئاۋۇتسىدىغان يۇمۇرلۇق گەپلىرى كىچىككىنە باقمەنىڭ كۆڭلىگە ياقاتتى ۋە ئۇنىمۇ بۇ خىل تۇرمۇشقا، ئاشۇ مېخانىك ھەرىكەتتىكى ئادەملەرگە يېقىنلاشتۇرۇپ، بارغانسېرى باغلاپ باراتتى. ئۇ پات - پاتلا ئۇلارغا تىكىلىپ قاراپ تۇرۇپ، جاۋغايلىرىنى مىدىرلىتىپ ئىچىدە بىرنېمىلەرنى پىچىرلايتتى، «تاشيول، تاشيول، نەق پۇل» دېگەندەك قاپىيەلىك سۆزلەرنى كالىسىغا تىزاتتى. ھەي... مۇشۇ ماي چاپان ئادەملەر شۇ تاپتا ئۆز ئارىلىرىدا پەۋقۇلئاددە بىر تالانت ئىگىسىنىڭ، يەنە كېلىپ كەلگۈسىدە نى - نى، غەلىتە ئىشلارنى قىلىدىغان ئالاھىدە بالىنىڭ ئۆزلىرى دائىم ياماپ - تۈنەپ زېرىكمەيدىغان تاشيولنى ئۇچى يىرتىق سېرىق چۈخەيدە دەسسەپ، تاق يانلىرىدىنلا تۇرغانلىقىنى ئەسلا خىياللىرىغا كەلتۈرۈشمەيتتى - دە!

قولغا ئاز - تولا مائاش كىرگەن، يىگىتلىك پەسلىگە ئۆزىمۇ سېزەر - سەزمەي قەدەم قويۇۋاتقان باقمەنىڭ

ئىشتىھاسىمۇ ئەمدىلىكتە بارا - بارا ئېچىلىپ،  
 زېرىكىشلىك، ئېغىر ئىش ئۈنمۇ چوڭ ئادەملەردەك  
 بارغانسېرى كۆپ غىزا تەلەپ قىلىدىغان بەدەنگە ۋە  
 ھېسسىياتى ئۇرغۇپ كۈچىيىۋاتقان كۆڭۈلگە ئىگە  
 قىلغانىدى. ئۇ ھېلىقى ئوزۇق - تۈلۈك كەمچىل  
 يىللاردا، ئۆسمۈرلۈكىدە يېيەلمىگەن نەرسىلەرنىڭ  
 ئورنىنى تولدۇرۇۋالماقچىدەك، ھەر كۈنى ئىشتىن  
 چۈشۈپلا بازارنى بىر ئايلىنىپ، ئۆپكە - ھېسىپچىلارنى  
 چۆرگۈلىمەي قويمايتتى. مۇشۇ كۈنلەردە «دەرىجىسى  
 ئۆسۈپ» ئالىي رېستورانلارغا كىرىپ «زامانىۋى تائام،  
 پۇلدارلار بوغۇزى» بولۇپ قالغان، قىممەتلىشىپ  
 ئوغىدەك بولۇپ كەتكەن قوينىڭ پىشۇرۇلغان پىچىقى ئۇ  
 كەملەردە بىر مۇچەنگە ئىككى ئىدى. باقمەننىڭ پاچاققا  
 تويۇنغان جىسمى ئەمدىلىكتە بارغانسېرى ئىنى -  
 ئىنىغا، بويى - بويىغا كېڭىيىپ، قۇۋۋىتىمۇ ئاشقىلى  
 تۇردى. ئەرزان پاچاقتىن كەلگەن قۇۋۋەت ھەممە ئەزا  
 قاتارىدا مېڭىسىگىمۇ يۈگۈردىمىكىنىڭ، مەكتەپتىكى  
 چاغلىرىدىكى ھېلىقى شېئىرىي ھەۋەسلىرى ۋۇجۇدىنىڭ  
 ئاللىقەيەرلىرىدە يەنە سازاڭدەك مىدىرلاپ قالدى.  
 توغرىسى، قاپىيەلىك گەپ قىلىش، «شېئىرىي» خىيال  
 سۈرۈش ئۇنىڭغا بىر ئادەت بولۇپ قالغانىدى. ئۇ چاغلاردا  
 گېزىتلەر يېڭى يېزىقچە بېسىلاتتى. دانىسى بەش  
 تىيىنلىق پاچاقتىن بىر ئولتۇرۇشىدا كۆرمىدىم دەپ  
 ئوننى سوقۇۋېتىدىغان قەھرىمانىمىز يېرىم يىلدىن  
 كېيىن يەرلىك گېزىتتە «تاشيول ھەققىدە قوشاقلار»  
 سەرلەۋھىلىك تۇنجى ئەسىرىنى يېڭى يېزىقتا ئېلان  
 قىلدى. باقمە دوختۇرنىڭ رېتسېپ قەغىزىدىكى ئىمىر -



چىمىر خەتلەرگە يېقىن ھەرپلەر بىلەن بېسىلغان شېئىرغا كۈندە يىگىرمىچە قېتىم زوق بىلەن قاراپ، ئاجايىپ بىر ئىپتىخار ئىلكىدە لاتىن ھەرپلىرىدە قېنىق بېسىلغان «باقىجان ئىسلام» دېگەن خەتلەرنى ھەر خىل ئاھاڭلاردا پىچىرلاپ، ۋارقىراپ ئوقۇپ تويمايتتى... شۇ «كاتتا ھادىسە»دىن كېيىن ئۇ يەنە تاشيول ئاسراش ئىدارىسى ئۆتكۈزگەن بىر - ئىككى پائالىيەتتە باشقىلارنىڭ، بولۇپمۇ ئاكىسىنىڭ (ئاكىسى شېئىر - پېئىر دېگەن نىمىلەرنى نۆزەمبىللا چۈشەنمەيتتى، بىراق ئۇ شۇ ئارقىلىق باقمىنى ئىشقا رەسمىيلەشتۈرۈپ قالايمىكەن، دەپ ئۈمىدلىنەتتى. ئەمەلىيەتتە ئۇ كەملەردە بۇ ئىنتايىن ئاقىلانە خىيال ۋە تەدبىر ئىدى، ھازىرمۇ شۇنداق) زورى بىلەن تاشيول توغرىسىدا يېڭىدىن - يېڭى قوشاقلارنى توقۇپ، تاماكىنىڭ ئىسى بۇلۇتتەك لەيلەپ يۈرگەن ئەخلەتلىك زالدا ئىشچىلارغا سەل چىرقىراپراق ئوقۇپ بەردى. بۇ قوشاقلارنى يەرلىك گېزىت ھايالشىماي، ئۇدا يېڭى يېزىقتا ئېلان قىلىپ تۇردى. باقمە ئۇ شېئىرلارنى قاچا بىلەن قىيىۋېلىپ، ئۆيىدە سۆرىلىپ يۈرگەن، لىڭشىپ قالغان ئەينەكلىك رامكىنىڭ ئارىسىغا ئېلىپ، سارايدىكى تامنىڭ كۆرۈنەرلىك يېرىگە ئېسىپمۇ قويدى. بۇنداق بولغاندا ئۇ ھەر كۈنى مۇشەققەتسىزلا ئۆز ئەسەرلىرىنى كۆرۈپ تۇرالايتتى، يەنە بىر تەرەپتىن، مۇھىمراقى، ئەلگەكمۇ، جۈۋەندە نانمۇ سوراپ كىرگەن قوشنا خوتۇنلارنىڭمۇ مەزكۇر ئەسەرلەرگە كۆزى چۈشمەي قالمايتتى. قوشۇمچە ماختايدىغان گەپلەرنى بولسا، باقمەنىڭ سەكسەن پۈتتەك ساپىرىق، قاتاڭغۇر ئاپىسى قوشنىلارغا ماختىنىپ تۇرۇپ ئېزىپ - ئىچۈرۈپ ئۆلگۈرەتتى.

باقەمنىڭ ھەۋەسلەر بىلەن لىق تولغان يۈرىكىگە شائىرلىق ئوتىنى ۋە ئۇ ئارقىلىق شۆھرەت گۈلخاننى ھەق - دادىغا يەتكۈزۈپ ياققان ۋە كېيىنكى ۋاقىتلاردا بۇ شېرىن ھەۋەسنى تېخىمۇ كۈچەيتىپ، كۆۋەجەتكەن، ئاخىرقى مەزگىللەردە بولسا شائىرلىق ئارقىلىق تونۇلۇپ، مەشھۇر خەلقئارالىق ئەر باب بولۇش نىيىتىنى پەنجىمىساي<sup>①</sup> نىڭ ئەتىيازىدىكى تاشقىن سۈيىدەك ئولغايتىۋەتكەن ئاشۇ سارغىيىپ كەتكەن قىيىندى شېئىرلار، يەنى باقەم شائىرنىڭ تۇنجى ئەمگىكى ھازىرمۇ ئۇنىڭ ھويلىسىدىكى ئامباردا، چاشقان پۇراپ تۇرىدىغان كونا ئۇن ساندۇقىنىڭ بىر بۇرجىكىدە ساقلىنىپ ياتماقتا.

ئىككى يىلدىن كېيىن، تاشيول ئاسراش ئىدارىسىنىڭ پۈتۈنلەي ۋاقىتلىق ئىشچىلاردىن تەشكىللەنگەن يول ئاسراش ئەترىتى نېمە سەۋەبلەردىندۇر تارقىلىپ كەتتى، ئۇنىڭ ئورنىنى ئىسمى شۇنىڭغا ئوخشىشىپراق كېتىدىغان چوڭراق ئۇچاستىكا باسقانىدى. بۇ چاغلاردا دائىملىق ئىشچى بولۇپ ئۈلگۈرگەن ئاكىسى باشلىق بولۇپ شۇ ئۇچاستىكىغا باردى. ئۇ ئىنىسى باقەمنى ئەمىلىگە تايىنىپ، بىرنەمىلەرنى قىلىپ بىر سىستېمىدىكى ئىدارە بولغان مۇھىت تازىلىقى باشقارمىسىغا تىقپ قويدى. ئەينى چاغدا باقەمنىڭ بىرمۇنچە ساۋاقداش، تەڭقۇرلىرى ئوڭشالغان جاھاننىڭ غەمخورلۇقىغا مۇيەسسەر بولۇپ، بەس - بەستە ئالىي مەكتەپ، تېخنىكوملارغا ئىمتىھان بېرىشكەن ۋە

① پەنجىمىساي — غۇلجا ناھىيەسىدىكى بىر ساي، بۇ يەردىن ھاك تاش كۆپ چىقىدۇ.

بەزىلىرى تەلىيى كېلىپ، ئالىي بىلىم يۇرتلىرىغا كېتىشكەندى. «شائىرلىقنى ئۆگىتىدىغان» مەخسۇس مەكتەپكە بېرىش خىيالىنى پات - پاتلا سۈرۈپ قالىدىغان باقمە ئىمتىھان بېرىشكە نەچچە تەرەددۇتلەندى - يۇ، ئاكىسى ھاتەم ئىسلامنىڭ نەسەھەتى، ئاپىسىنىڭ يىغلاپ تۇرۇۋېلىشى ۋە تولىراق «ئاز بولسىمۇ غەنىمەت مائاش» نىڭ مېھرى تۈپەيلى ئارزۇسىغا بەرھەم بېرىپ، ئاخىر قايناۋاتقان قازانغا بىر قاپاق سوغۇق سۇ قويغاندەك غىڭشىپ تىنچىپ قالدى، خورسىنىسىمۇ، شېرىن خىياللارنى سۈرسىمۇ، ئاقىۋەت مۇھىت تازىلىقى باشقارمىسىغا قاتناپ يۈرۈۋەردى. ئىنسان ئارزۇسىدىن ۋاز كەچسە، ئۆز - ئۆزىنى ئالداش ۋە بەزلەش ئۈچۈن بىرمۇنچە باھانە - سەۋەبلەرنى ئويلاپ تاپىدۇ. باقى ئىسلاممۇ شۇنداق خۇي - مەجەزدىن خالىي بولغان ئەمەس. ئۇنىڭ ئۈستىگە، بىرچاغلاردا مويىدىنخان مۇئەللىمنىڭ (باقەم ئۇ مۇئەللىمنى خوتۇنغا تارتىشىپ قوشنا ئەلگە چىقىپ كېتىپ، ئۇ يەردە بوتۇلكا يىغىپ جان كەچۈرۈۋېتىپتۇ، دەپ ئاڭلىغانىدى) سىنىپتا «ئالىي مەكتەپ يۈزىنى كۆرمەيمۇ داڭلىق يازغۇچى، شائىر بولغىلى بولىدۇ، گەپ ئۆزىگە، تىرىشچانلىققا باغلىق، مىسالەن، ماكسىم گوركىي مانا شۇنداق...» دەپ ھاياجانلىنىپ سۆزلەپ كەتكەنلىرىمۇ باقمەنىڭ پايدىلىق گەپنى زادىلا ئۇنتۇمايدىغان كۆڭلىدە ئېنىق ساقلىنىپ قالغانىدى. «تىرىشش دېگىنى، تىنماي يېزىش، قەغەز بىلەن قېرىنداشنى نەدىلا بولسا قولىدىن چۈشۈرمەسلىك دېگىنىدۇر تايىنلىق، مانا مەن شۇنداققۇ، ھەتتا ھاجەتخانىدىمۇ شېئىر ئويلاپ ئولتۇرغاچ... بىر كۈنى

بولمىسا بىر كۈنى خالايدىغان ھاڭ - تاڭ قالدۇرىدىغان شائىر بولۇپ چىقمەن. چەت ئەلگىمۇ تونۇلامدىم تېخى. ئۇ چاغدا بوتۇلكا يىغىپ يۈرگەن مويدىنخان مۇئەللىم ھەيرانلىقىدىن قوللىرىدىكى بوتۇلكىلىرىنى يەرگە تارخاڭسىدە تاشلىۋېتەمدۇ تېخى...» باقمە ئەنە شۇنداق ئويلايتتى. «بولۇپ چىقمەن» دېگەن گەپ ئۆزىگە سەل غەلىتە بىلىندىمۇ، قايتىدىن ئويلاشقا باشلىدى ۋە ھېلىقى يېرىگە كەلگەندە، «يېتىشىپ چىقمەن» دەپ پىچىرلاپ قويدى.

دەرۋەقە، مۇھىت تازىلىقى باشقارمىسىغا كەلگەندىن كېيىن، باقمەنىڭ شائىرلىق ھەۋىسى ئىلگىرىكىدىن ھەسسىلەپ تاشقىنلاپ كەتتى. بۇنىڭ سەۋەبى ھەر خىل بولۇشى مۇمكىن، ئەمما ئەڭ مۇھىمى، بۇ يەردە باقمەگە ئارامخۇدا ئولتۇرۇپ، ئۆزىنىڭ گېپى بويىچە ئېيتقاندا «شېئىر ئويلايدىغان» يېتەرلىك ۋاقىت ۋە ئىمكانىيەت بار ئىدى. ئاكىسى باشقارما باشلىقىنى ئوبدانلا مېھمان قىلىۋەتكەچكە، ئۇ باشلىق «يېگەن ئېغىز ئۇيىلار» دېگەن ماقالىغا ئەمەل قىلىپ، باقمەنى بىرنەچچە ئادەم كۆز تىكىپ يۈرگەن زاپخوزلۇق خىزمىتىگە قويغانىدى. ئۇزاق ئۆتمەيلا مۇھىت تازىلىقى باشقارمىسىنىڭ قىزىل بۇرۇنلۇق باشلىقى نامزاتنى خاتا تاللىمىغانلىقىنى، يېڭى زاپخوزنىڭ ھەم ئىشچان، ھەم سەۋىيەلىك، ئەڭ مۇھىمى «تۆشۈك ئىشلىرىغا پۇختا»، خەققە قىلنى ئۇيان - بۇيان قىلدۇرمايدىغان، سىقىپ يالار مېجەزلىك يىگىت ئىكەنلىكىنى مەمنۇنلۇق ئىچىدە ھېس قىلدى. دەرۋەقە، باقمە زاپخوز ئۇزاق يىللار مابەينىدە ئائىلىسىدە، ئاتا - ئانا ئۇدۇمى بىلەن يېتىلدۈرگەن چىڭ، پىششىق

مىجەزىنى خىزمەتتىكى مەسئۇلىيەتچانلىق خىسلىتىگە ماسلاشتۇرغانىدى. ئىلگىرىكى زاپخوزنىڭ قولسىدىن چاشقان ئۇۋىسى بولۇپ كەتكەن ماتېرىيال ئامبىرىنى ئۆتكۈزۈۋالغان باقمەننىڭ كارامىتىنى پات ئارىدىلا ھەممە ئادەم كۆردى. پاك - پاكىز رەتلىنىپ، جاي - جايىنى تېپىپ، يېپىيىشى تۈسكە كىرگەن ئامبار يېڭى كۈيۈ ئوغۇل، يېڭى كېلىن تۇتقان چىملىقلىق ھۇجرىغا ئوخشاپ قالغانىدى.

ئىنساب بىلەن، چىن كۆڭۈلدىن ماختىماسلىققا بولمايدۇكى، باقمەننىڭكىدەك مۇشۇنداق سەرەمجانلىق ئادەت كۆرگەنلا ئادەمدە تېپىلمايتتى. بۇ يەردە مۇھىت تازىلىقىغا ئىشلىتىلىدىغان ئەسۋاب، جابدۇقلارنىڭ ھەربىر تۈرى ئۆز خىلى، ئىشلىتىلىش دائىرىسى بويىچە جاي - جايىنى تاپقانىدى. سۈپۈرگە، چېلەك، كۈرەكلەر ئۆز رېتى بىلەن ماگىزىنىدىكىدەك سەپراس تىزىلىپ، مىخ، شويىنا، تاسمىلار ۋە باشقا لاقا - لۇقىلار ئۆز باغلاملىرى بىلەن تاملاردىكى جاۋەن، قوزۇقلاردىن ئەپلىك ئورۇن ئالغان، ئەدناسى، رېمونت خىزمىتىدە ئىشلىتىلىدىغان ھەر خىل كۈلۈچ، ئامبۇرلارمۇ تامغا قاتار قېقىلغان مىخلاردا يەتتىنچى، توققۇزىنچى، ئون بىرىنچى دېگەندەك ئۆلچەملىك نومۇرلىرى بويىچە چىرايلىق ئېسىۋېتىلگەنىدى، ھەتتا بىر غۇلاچ ئارغامچا، بىرەر مېتىر سىمىمۇ نەزەردىن ساقىت قالدۇرۇلماي، بۇ ئىللىق «ئائىلە»دىن ئۆزىگە مۇناسىپ ئورۇن تاپقانىدى. تىلغا ئالغۇدەك قىزىقارلىق يېرى شۇكى، باقمەن زاپخوز ئۆزىنىڭ ئەدەبىي تالانتىنى بۇ يەردىمۇ ئىشقا سېلىپ، ھەربىر خىل سايمان يېنىغا شۇ سايمان سۈرەتلەنگەن

شېئىرلارنى يېزىپ، تامغا ئېرىنمەي چاپلاپ ماڭغانىدى.  
شۇنداق شېئىرلارنىڭ بىرى، تام بويلاپ قاتارى  
تىكلىۋېتىلگەن ھەر خىل، چوڭ - كىچىك، ئۇزۇن -  
قىسقا سۈپۈرگىلەر خۇسۇسىدا ئىدى:

سۈپۈرگەيۇ، سۈپۈرگە،  
ياڭىزا - ياڭىزا سۈپۈرگە،  
ئەسقاتىدۇ يوللارنى،  
چاڭ چىقىرىپ سۈپۈرسە.

مانا مۇنۇ تېۋىلغا،  
ئاۋۇسى چىغ ئارلاش،  
يەرنى يامان سىجايىدۇ،  
بامبۇك سۈپۈرگە، ئاداش.

ئامبارغا سايما - جابدۇق ئالغىلى كىرگەنلەرنىڭ  
كۆپىنچىسى شېئىر تۇرماق خەتكىمۇ قېرىق ئادەملەر  
بولغاچقىمۇ، ھە دېگەندە باقمەننىڭ ئىجادىي  
ئىزدىنىشلىرىگە لايىقىدا باھالار چىقماي قالدى.  
شېئىرلارنى ھەجلەپ، پىخىلداپ كۈلۈشۈپ، بىر -  
بىرىنى ئوقۇپ تۇرۇپ ئوقۇغانلارنىڭ بەزىلىرى ھەتتا  
باقەم زاپخوزغا قورقۇمسىراپ قارشىپمۇ قويۇشاتتى.  
لېكىن، ھەر ھالدا ھەر خىل مەقسەت ۋە تۇيغۇلار  
تۈرتكىسىدە شائىرنى ماختاپ قويدىغانلارمۇ چىقىپ  
قاتتى، بۇنداق ماختاشلار تەمە بىلەن ئالقىش كۈتۈپ  
تۇرغان زاپخوزنى بىرپەس ئىپتىخارلىق، گىدىيىش  
ئالامەتلىرىگە بۆلەپ ئۆتەتتى. بۇ شېئىرلارغا كۈلۈمسىرەپ

قاراپ چىققان باشلىق چىش يېرىپ بىرنېمە دېمىدى -  
يۇ، بىراق ئۇنىڭ چىرايىدىن يېڭى زاپخوزنىڭ  
چېچەنلىكى ۋە مەسئۇلىيەتچانلىقىدىن مەمنۇن  
بولغانلىقى چىقىپ تۇراتتى.

ئامبارنى تاقا مېخىدەك تۇرۇپ باشقۇرۇشتىن سىرتقى  
ۋاقىتلار باقەم زاپخوزنىڭ ئىش ئورنىدىن ئايرىلماسلىق  
شەرتى ئاستىدا ئۆزىنىڭ ئىلكىدىكى غەنىمەت پۇرسىتى  
ئىدى، ئۇ زەي ئارىلاش نەمخۇش پۇراق ئاڭغىچى تۇرغان  
ئامبارنىڭ بىر چېتىدە، نەدىندۇر تېپىپ قويۇۋالغان خاس  
ئۈستىلى قېشىدا ئولتۇرۇپ ھەر خىل سايىمان  
تىزىملىكلىرى، ئارىيەت بېرىش دەپتىرى قىسىپ  
قويۇلغان يوغان قىسقىچى كېرىپ تۇرۇپ، ئارىسىدىن  
پات - پاتلا ئاق ۋاراقلارنى سۇغۇرۇۋالاتتى - دە، ھېلىلا  
كالىسىغا كەلگەن مىسرالارنى زورۇقۇپ تۇرۇپ،  
شىتىرلىتىپ يېزىپ كېتەتتى ياكى بولمىسا  
نەلەردىندۇر، شارابارامچىدىنمۇ، تاماكا ساتىدىغان قوشنا  
بوۋاينىڭ كونا گېزىتلىرى ئارىسىدىنمۇ تېپىپ كەلگەن  
تېشى سارغىيىپ كەتكەن ژۇرناللاردىكى شېئىرلارنى  
قېلىن كالىپۇكلىرىنى مىدىرلاتقىنىچە مۇكچىيىپ  
ئولتۇرۇپ ئوقۇپ كېتەتتى. ئىشقىلىپ، بۇ كۈنلەردە  
ئۇنىڭدىكى بالىلىق چاغلىرىدىن تارتىپ باشلانغان  
شائىرلىق ھەۋەس سۇسايماقتا يوق، باشقىلارنىڭ  
شېئىرلىرىنى ئوقۇغانسىرى يۈرەكنى غاجايدىغان شېرىن  
ھەسەتكە قوشۇلۇپ پورۇقلاپ قايناپ كېتەتتى. بۇنداق  
چاغلاردا ئۇ ئۆزىنىڭ تېخىچە ئارمانلىرىغا يېتىشكە  
قولايلىق شارائىت، تېز مۇۋەپپەقىيەت قازىنىشقا لايىق  
يول تاپالمايۋاتقانلىقىدىن تېخىمۇ ۋەسۋەسىگە چۈشۈپ

كېتەتتى، ئىچى پۇشاتتى. بەزى كۈنلىرى ئۇ چۈشىدىمۇ شېئىر يېزىپ چىقاتتى، ھەتتا... نېمە دېسەك بولىدۇ، ئۇ قالتىس كېلىشتۈرۈپ يېزىۋالغان شېئىرلىرى ژۇرناللارنىڭ (بۇنداق ژۇرناللار نېمىشقىدۇر ئۇنىڭ چۈشىدە ھېلىقى شاراباراچىدىن ئەرزانلا سېتىۋالغان ژۇرناللاردەك مۇقاۋىسى ئۆڭۈپ كەتكەن ھالەتتە زاھىر بولاتتى) باش تەرىپىگە بېرىلگەنلىكى، ئارقىسىغا ئۇلاپلا ئۇنىڭ شېئىرلىرىدىن زوقلىنىپ، ۋەسۋەسىگە چۈشكەن قىزلارنىڭ ئاپتورغا نازلىق دارىتمىلاشلار بىلەن تەلەپ قويغان خەتلىرى بېسىلغانلىقى ھەققىدىكى چۈشلەرنى تولا كۆرىدىغان بولۇپ كەتكەنىدى. ئاخىرىدىكى ئۇلانما چۈشلەر ھەققىدە نېمە دېسەك بولىدىكىنناتىڭ، بۇنى بىز پەقەت ھېسسىياتلىق قەھرىمانىمىزنىڭ بالاغەت چاغلىرىغا يېتىپ قالغانلىق بېشارىتى بىلەنلا تەققاسلىساق ۋە گەپنى شۇنىڭ بىلەن تۈگەتسەك دۇرۇس بولىدىغاندەك قىلىدۇ. دېگەنبىلەن قەھرىمانىمىز بۇنداق چۈشلەرنى خېلى سۈزىتلىق ھالەتتە، مەسىلەن، يېڭى يازمىلىرى تۈپەيلى كوچا - كويلاردا ئالقىش، چاۋاكلار ئارىسىدا قالغان، مۇكاپات سەھنىسىگە گۈرسۈلدەپ مېڭىپ چىقىپ، ئامبار شېئىرلىرىنى مازاق قىلىشقان ئىشداشلىرىنىڭ كۆزلىرىنى ئالا چەكمەن قىلىۋەتكۈدەك نۇرغۇن سوممىلىق مۇكاپاتنى داڭلىق بىر رەھبەر شائىرنىڭ قولىدىن ئېلىۋاتقان... سىياقتا كۆرەتتى.

«تېلىسەڭ تاپارسەن» دېگەندەك، مۇھىت تازىلىقى باشقارمىسىدا بەجانبىل ۋە ھەر كۈنى دېگۈدەك بىرەر سايىمان ئالغۇچى ئىشدىشى بىلەن قىزىرىشىپ، ياقا سىقىشىپ ۋەزىپىسىنى ئادا قىلىپ يۈرگەن باقمە بىر



كۈنلەر كېلىپ، ئۆزىگە ئوخشاش شېئىر يېزىش، نام چىقىرىش خىياللىرىدا بولۇپ يۈرگەن بىرنەچچە ھەۋەسكار ئاغىنىمۇ تېپىۋالدى. يەكشەنبە كۈنلىرى ئۇلار خەقلەر «شائىرلار ساتىراشخانسى» دەپ ئاتىۋالغان يېشىل بوتكا دۇكانغا يىغىلاتتى - دە، بىر ھەپتىدىن بېرى ئىجاد ئەتكەنلىرىنى ئۆزئارا ئوقۇشۇپ، چاچ - ساقال ئالدۇرغىلى كىرگەنلەرنىڭ قۇلاقلىرىنى كار قىلاتتى. نۆۋەت دۇكان ئىگىسى، ساتىراش شائىرغا كەلگەندە ئۇ يىگىت دېكلاماتسىيەنىڭ ھاياجان تىترىكى تۈپەيلى ئىتتىك ئۈستىرىسىدا خېرىدارنىڭ بويىنى ياكى قۇلاق تۈۋىنى كېسىپ قويىتتى. شۇڭا، ئاغىنىلەر چاقچاق قىلىشىپ ئۇنىڭ شېئىرلىرىنى «قانلىق شېئىرلار» دەپمۇ ئاتىشاتتى. بۇرادەرلەر بىر - بىرىگە گەپتە قوناق بەرمەي، ئۆز بىلىملىرىنى كۆز - كۆز قىلماقچى بولۇشقاندا ئوقۇلغان شېئىرلار ھەققىدە پىكىر بايان قىلىپ «سېنىڭ يازغىنىڭنىڭ ماۋۇ يېرى سەل بوش بولۇپ قايتۇ، ئەمما لېكىن مۇنۇ يەرلىرى ئالامەت چىقىپتۇ» دەپ بىر - بىرىگە ئىلھام بېرىشەتتى. بايا ئېيتىپ ئۆتكىنىمىزدەك «شائىرلار ساتىراشخانسى» دېگەنلىكىمىزنىڭ سەۋەبى شۇكى، باقمەننىڭ يېڭى ئاغىنىلىرىدىن بىرى بولغان بىر ھەۋەسكار مۇشۇ دۇكاندا ساتىراشلىق ھۈنرى بىلەن جان باقاتتى. گاھىدا دۇكانغا كىرگەن خېرىدارلاردىن تەلەيسىز بىرى ساقلىنىنىڭ يېرىمى ئېلىنىپ، يېرىمى قايتا ئۆتۈلىۋاتقان ھالەتتە سائەتلەپ ئوڭدا يېتىپ، بۇ بىرنەچچە «ئاشىق»نىڭ يېڭى سەۋدالىرىدىن تەڭ بەھرىمەن بولاتتى. بۇنداق چاغلاردا خېرىدار ئىچىدە

غودۇراپ «شېئىر يادلايمەن دەپ يەنە بىر يېرىمنى كەسمىگىدىڭ، خۇدايىم ساقلاپ...» دېگەن ئەندىشلىك خىياللارغا پاتاتتى. دۇكان تاقالغاندىن كېيىن بۇ بىرنەچچە ئەدەبىي ئۆلپەت چىقىرىشماق قىلىپ، يا شۇ كۈنى ئوقىتى ياخشىراق بولغان كۆڭۈلچەك ساتىراشنى «يىقىتىپ» يېقىن ئەتراپتىكى چۆپقەت لەڭمەنخانغا بېرىپ، ئاۋۋال يېرىمدىن لەڭمەن يەۋالاتتى - دە، ئاندىن بىر تەخسە قورۇمنى ئاش سۈيى لىق قۇيۇلغان ئاپقۇرغا قوندۇرۇپ قويۇپ، قاڭشىق «ئىلھام دورىسى»دىن پەيزى ئېلىشقاچ، تۈگمەس پاراڭ، ئارمانلىرىغا چۆمەتتى. گاھىدا بۇ ئولتۇرۇشلارغا يەرلىك گېزىتنىڭ ئەدەبىيات بېتىدىكى ئالاھىدە چىلاپ كېلىنگەن ئۇزۇنتۇرا مۇھەررىرمۇ قاتنىشىپ قالاتتى. بۇنداق ئولتۇرۇشنىڭ ھارقى خېلىلا ياخشى، قورۇملىرىمۇ بىرنەچچە خىل بولاتتى. زادىلا كەيپ بولمايدىغان مۇھەررىر ئولتۇرۇشنىڭ ئاخىرىغا بارغاندا «نەق مەيداندا ئىش بېجىرىپ»، شۇ يەردىلا كېلەركى سان ئەدەبىي بەت ئۈچۈن ئەسەر راسلاشقا كىرىشىپ كېتەتتى.

ھېلىقى ئۇزۇنتۇرا مۇھەررىرنىڭ خاسىيىتىدە باقمەننىڭ بىرنەچچە پارچە ئىجادىيىتىمۇ گېزىت بېتىدىن يەنە بەختىيارلىق ئىلكىدە ئورۇن ئالدى، يەنە كېلىپ كېيىنكى ۋاقىتلاردا قايتىدىن يېڭى يېزىقنىڭ ئورنىنى باسقان كونا يېزىقچىدە بېسىلدى. ئۇنىڭدىنمۇ زور ھاسىلات شۇ بولدىكى، شۇ مۇھەررىرنىڭ دالالىتى بىلەن باقمە ئەدەبىيات كەسپى بويىچە «ئۆزلۈكىدىن ئۆگىنىش» دەيدىغان ئىمتىھانغا قاتنىشىپ، ئالىي مەكتەپ پۈتكۈزگەن شائىر بولۇشتەك شەرەپلىك ئىستىقبالغا

ئاتلاندى. شۇ ئارىدا ئۇ ئاشۇنداق ئىمتىھان ئارقىلىق ئالىي تېخنىكوم دىپلومى ئالغان بىر شائىر بىلەن زاسۇيخاندا تونۇشۇپ قالدى ۋە ئۇنىڭدىن بىر قېتىملىق ئىمتىھان مەزگىلىدە قانداق قىلىپ ئۈچ - تۆت پەندىن غىرىلداپ ئۆتۈۋېلىشنىڭ ئەپچىل چارىسىنى ئۆگىنىۋالدى. ھېلىقى شائىردا ئۆزى ئىلگىرى ئىشلەتكەن تېزىس ۋە ئىمتىھاندا كۆچۈرۈشكە پايدىلىنىدىغان تەييار جاۋابلار بار ئىدى. ئۇ باقەمنى كەسىپداشلىق ۋە مايلىق ھېسىپ ئارىلاش قېقىلغان قەدەھلەر شاراپىتىدىن، ھېلىقىلار بىلەن ھەقسىز تەمىن ئەتتى. تىل - ئەدەبىيات كەسپى بويىچە ئون پەندىن ئىبارەت قىيىن ئۆتكەنلىنى باقەم بىر - بىرلەپ بۆسۈپ ئۆتۈشكە، بىرىنچى، ئىككىنچى مەرتەممۇ بۆسەلمىگەنلىكىگە قايتا ھۇجۇم قىلىشقا باشلىدى. دېگەن بىلەن مىڭبىر جاپادا تۆت يىل سەرپ قىلىپ مەقسىتىگە يەتتى. بۇ تۆت يىل ئىچىدە ئۇ يەنە نۇرغۇن - نۇرغۇن نېمىلەرنى ئۆگىنىۋالغانىدى. بۇ ماھارەتلەر ۋە ھۈنەرلەر بۇ ئۇزاق قىسسىمىزنىڭ ئەمدىكى بابلىرىدا بىرمۇبىر بايان قىلىنىدۇ.

دەرۋەقە، باقەم شۇنىڭ بىلەن مۇھىت تازىلىقى باشقارمىسىدىكى ئۆزلۈكىدىن ئۆگىنىپ ئىختىساس ئىگىسى بولغان ساناقلىق بىرنەچچە يىلەننىڭ بىرى بولۇپ قالغانىدى. مۇشۇ ئىمتىھان ئۆتكىلى ۋە شۇ يىللار داۋامىدا گېزىت بەتلىرىدە شالاڭ - شالاڭ ئېلان قىلىپ تۇرغان مەدھىيە شېئىرلىرى ئۇنىڭغا ئەمدى تەبئىي سۈرەتتە «باقەم داشۆسىڭ»، «باقەم شائىر» دېگەن ناملارنى ئاتا قىلغانىدى. بىزنىڭ باقەم تولىراق كېيىنكى ئاتاقنى

ياقتۇراتتى. بارا - بارا بۇ نام ئىگىسىنىڭ كۆڭلىگە قۇيرۇق مايدەك يېقىپ، ئۇنىڭ خىزمەتتىكى كەسپىي نامىنىڭ ئورنىنى باستى. خىزمەتداشلىرى ئەمدىلىكتە بىرەر سايىمان لازىم بولسا «باقەم زاپخوز»نى ئەمەس، «باقەم شائىر»نى ئىزدەشەتتى. مۇنداق ھاجەتمەنلەر، تەبئىيىكى دېگەن سايىمىنى تېزلا، سوئال - سوراقسىز ئالالايتتى ۋە خالىسا «يىتتى» قىلىۋېتەلەيتتى، پەقەت ئۇ نەرسىنىڭ قانداقتۇر «ئاسادىپىي خىزمەت ئۈستىدە» يىتىپ كەتكىنىنى مەلۇم قىلىپ قويۇش داۋامىدا بىرنەچچە قېتىم «باقەم شائىر» دېگەن ئاتالغۇنى ئۇرغۇلۇق ئىشلىتەلىسلا بولاتتى!

ھاياتلىق سەپىرىنىڭ ئوتتۇرا مۇساپىسىدە تونۇشۇپ قالغان ھېلىقى زاسۇيخانىدىكى شائىرنىڭ ياردەم، ھىممىتى بىزنىڭ زاپخوز شائىرىمىزغا دېگەنبىلەن ئاز تەگمىدى. ئالىي تېخنىكوم دىپلومىنى ئېلىشتا كۆرسەتكەن دوستانىلىقىدىن سىرت، ئۇ جاناب باقەم شائىرنىڭ كېيىنكى كۈنلەردە گېزىت بەتلىرىدە پات - پاتلا كۆرۈنۈپ قالدىغان شېئىرلىرىنى ئېرىنىمەستىن «رېمونت» قىلىپ قولىدىن چىقىراتتى. ئۆزىنىڭ تالانتىمۇ ئۆزىگە ئاران - ئاران يەتكۈدەك، يازغان شېئىرلىرى تىنىق كۆلگە تاش ئاتقانداك، سۇدا بىر - ئىككى چەمبەر ھاسىل قىلىپلا يوقىلىپ كېتىدىغان مەزكۇر يەرلىك شائىرنىڭ ھاراققا بولغان خۇمارى پەرھاتىنىڭ شېرىنغا ئاتالغان ئاشىقلىقىدىن قېلىشمايتتى. قالايىمقان، لىغشىپ تۇرغان شىرەلىرى چالا سۈرتۈلگەن، سوغۇق چىراي ئاشخانلارنىڭ بۇلۇڭلىرىدا پات - پاتلا قۇرۇلۇپ قالىدىغان ھەۋەسمەن

شائىر ۋە شائىرچاقلار سورۇنلىرىدا ئۇ ھاراقنى قۇش  
سايىرىغاندەك غەلىتە ئاۋاز چىقىرىپ سۈمۈرۈپ، ئۆزى  
ئۆمۈر بويى يادلاپ كېلىۋاتقان بىرنەچچە قوشاقسىمان  
نەزمىنى مىڭىنچى قېتىم چىرقىراپ تۇرۇپ يادلايتتى.  
ئالدى بىلەن ئۆزى تەسەرلىنىپ، ھاراقنىڭ كۈچىدە ئورا  
كۆزلىرىگە ياش ئالاتتى. شېئىردىن كېيىن ئۇ بەزىدە  
ئاللىقانداق يۇمۇرلارنى سۆزلەشكە باشلايتتى. ئۇنىڭ  
يۇمۇرىنى ئاڭلىماقچى بولغان ئادەم ئالدى بىلەن  
ھاجەتخانىغا بىر كىرىپ، خاتىرجەم بولۇۋالدىمىسا  
بولمايتتى. دېگەنبىلەن ئۇ ئۆزى سۆزلىگەن يۇمۇرلارغا  
ئاۋۋال ئۆزى كۈلەتتى، تىڭشاۋاتقانلار يۇمۇرىنىڭ  
قىزىقلىقىدىن ئەمەس، يۇمۇرچىنىڭ كۈلگەندىكى  
چىرايىنىڭ غەلىتىلىكىدىن قىزىقسىنىشىپ كۈلۈشۈپ  
كېتەتتى. مۇبادا ئولتۇرغان يەرلىرى خالىي پىنھان جاي  
ياكى بىرەر ھەۋەسكارنىڭ ئۆيى بولۇپ قالسا، ئورا كۆز  
شائىر راسا تەڭشەلگەندە ساھىبخانىغا بىرەر دۇتار  
تاپتۇرۇپ، قېيىپ تۇرىدىغان ئاۋازى بىلەن خەلق  
ناخشىلىرىغا تېگەتتى. مۇبادا ئىلى خەلق ناخشىلىرىنى  
ئېيتىپ قالسا، قايتۇرمىسىدا «جۇڭخۇا گۈلۈڭدىن»  
دېيەلمەي «جۇڭغار گۈلدىن» دەپ تەلەپپۇز قىلاتتى.  
كېيىن ئارىلىقنى يىراق كۆرمەي، بىراقلا قەشقەر  
ناخشىلىرىغا تېگىش قىلاتتى:

بېغىڭدىكى سەبدەرگۈلنىڭ،  
بىرى مېنىڭ، بىرى سېنىڭ،  
مەيدەڭدىكى جۈپ ئالمنىڭ،  
بىرى سېنىڭ، بىرى مېنىڭ.

بۇنداق چاغلاردا سورۇندا «ياشاڭ!»، «ئۆلمەڭ،  
رەسۋايىكا، ئالامەت!»، «شائىرلا ئەمەس، ئەسلىدە  
سەنگە تىكار كەنسز، رەسۋائىي؟» دېگەندەك خىتابلار ياڭراپ  
تۇراتتى.

دەرۋەقە، دۇتارچى شائىرنىڭ ئات - جۇنى كۆپ  
ئادەملەرگە مەلۇم بولمىغىنى بىلەن، ئۇنىڭ «رەسۋائىي»  
دېگەن تەخەللۇسى خېلى جىق كىشىلەرگە، بولۇپمۇ  
ئەدەبىيات ھېرىسمەنلىرىگە مەلۇملۇق ئىدى. بۇ يىللاردا  
تۆت تاللا شېئىر يازغان ئادەم ئالدى بىلەن ئۆزىگە  
ئەدەبىي تەخەللۇس قويۇۋالدىغان ئىش مودا بولۇپ  
كەتكەنىدى. بىراق، شۇنچە كۆپ ياخشى ئوخشىتىش،  
سۈپەتلەر تۇرسا بۇ جانابنىڭ نېمە ئۈچۈن «رەسۋائىي»  
دېگەن بۇنداق سەت ۋە غەلىتە سۈپەتنى ئۆزىگە تەخەللۇس  
قىلىپ قويۇۋالغانلىقىغا كۆپلەر ھەيران ئىدى. باقمە  
شائىرنىڭ بۇ ھەقتىكى سوئالىغا رەسۋائىي بىر قېتىم  
شىركەپ ھالدا مۇنداق جاۋاب بەرگەنىدى:

— ئۇكا، دېسەم گەپ تولا، ئەسلىدە مەن شېئىرىيەت  
ئارقىلىق خەلقىمگە ئاجايىپ نادىر، شېرىن مېۋىلەرنى  
تەقدىم ئېتىش ئۈچۈن دۇنياغا كەلگەن بىر ئىنسان  
ئىدىم. بىراق، مۇشۇ ھاراق دېگەن گۈيىنىڭ كاساپىتىدىن  
تىلەكلىرىمگە تىكەن ئۈندى. خەلقىم ئالدىدا رەسۋا  
بولدۇم، رەسۋا...

باقمە بىرنەرسىگە ھەيران قالغاندىكى ئادىتى بويىچە  
كۆز قارىچۇقىنى پىر - پىر پىرقىرىتىپ، ئاق  
پاختىسىنى چىقارغىنىچە رەسۋائىيغا قاراپ ئۇزاق تۇرۇپ  
كەتكەن ۋە ھاراقنىڭ كۈچىدە ئۇنىڭ قەلەم تۇتىدىغان  
تارمۇش قولىنى ئىككى قوللاپ چىڭ تۇتۇۋېلىپ:

— جېنىم رەسۋاكا، سىز ئالامەت ئادەم جۇمۇ، مېنىڭ ئاكام سىز، سىزنىڭ ياردىمىڭىزدە مۇشۇنچىلىك بولدۇم، مەنچۇ، مەن سىزنى تا ئۆلگۈچە ئۆزۈمنىڭ ئاكام، ئۇستازىم دەيمەن. رەسۋالىقلىرىڭىزنى ماڭىمۇ ئۆگىتىڭ، بولامدۇ؟ — دەپ سۆزلەپلا كەتكەندى. ئۇ ھېلىھەم بۇ «رەسۋائىي» دېگەن تەخەللۇستا باشقىچە بىر ئاجايىپ يوشۇرۇن مەنىلەر بارمىكىن، دەپ ئويلايتتى. ئۇنىڭ ئىلتىجاسىغا جاۋابەن رەسۋائىي شىرە ئۇستىدىكى قۇرۇقدىلىنىپ قالغان شېشىگە مەنىلىك قارىغىنىچە:

— چاتاق يوق، سىز دېگەن ئۆزۈمنىڭ ئىنىسى، ئانچىۋالا تۈزۈت قىلىپ كەتمەڭ. سىز بىلەن بىز دېگەن... ماڭە، دىكىدە چىقىپ يەنە بىر شېشە ئەكەل!... — دېگەندى.

شۇ گەپلەر بولۇپ ئۇزاق ئۆتمەي باقمەنىڭ ئىسكىلاتتا يازغان بىر شېئىرى خېلىلا راۋان ۋە ھېسسىياتلىق چىقىپ قالدى. دەسلەپتە بۇنى باقمە شائىر ئۆزىمۇ ھېس قىلمىغانىدى، شېئىر گېزىتتە ئېلان قىلىنغاندىن كېيىن كوچىدا «شائىرلار سائىراشخانىسى» غا كېلىپ تۇرىدىغان بىرنەچچە تونۇشلىرى ئۇنى ئاتاينى توختىتىۋېلىپ، ھېلىقى شېئىرنى خېلىلا ماختاپ قويدى. بۇنىڭ بىلەن باقمە شائىرنىڭ كۆڭلى بوۋىسىدىن خېلىلا جىق ھېيتلىق ئالغان كىچىك بالىدەك لەپىپدە كۆتۈرۈلۈپ قالدى ھەمدە كاللىسىغا دەررۇ بىر خىيال كەلدى. ئەدەبىي ھەۋەسكارلار سورۇنىغا ئاندا — ساندا قاتنىشىپ قالىدىغان بىر مۇئەللىم يىگىت بار ئىدى. گېزىتكە بىرەر پارچە شېئىرى چىقمىسىمۇ، ئۇ توي — تۆكۈننىڭ باغاقلىرىغا ۋە ئاشپۇزۇللارنىڭ تاملىرىغا

مەدەھىيە تۈسىدىكى ئاجايىپ - غارايىپ «شېئىر»لارنى يېزىپ بېرىپ، چاقىرىلمىغان سورۇنلاردا ئۈنۈپ، مېھمان بولۇپ قانغۇچە ھاراق ئىچىپ، تانسا ئوينىۋالاتتى. بەزمە ئويۇشتۇرغان ساھىبخاننىڭ ئىسمىنىلا يۆتكەپ، ئەتىسى يەنە شۇ ئاشپۇزۇلنىڭ دەل شۇ شىرەسىدە باشقا بىر ساھىبخاننى مەدەھىيەلەۋېرەتتى. شائىر، يازغۇچىلارغا يېقىنلىشىش مەقسىتىدە ئۇ يەنە بىرنەچچە قېتىم ئۇلارنىڭ مۇنداقلا ئەسەرلىرىنى بولۇشىغا ماختاپ بىر نەرسىلەرنى يېزىپ، گېزىتىلەرنىڭ ئاستىنىقى ئىستونلىرىدا ئېلانمۇ قىلغانىدى. ھازىر باقمە شائىرنىڭ يادىغا لىپىدە قىلىپ كەلگىنى دەل شۇ يىگىت ئىدى. باقمە ھەر ھەشەم بىلەن ئۇنى ئىزدەپ تاپتى، كەچتە كاۋاپ بازىرىغا تەكلىپمۇ قىلىپ قويدى. بارىدىغان يېرى يوق يىگىت ئۆزىمۇ شۇ كۈنى گېلى قىمىشىپ ئارانلا تۇراتتى. بۆرەك كاۋىپى ئالامەت يېيىشلىك، ئۇزاق ساقلانغان ھاراق بىلەن قالتىس ماسلىشىپ كېلەتتى... بىر ئايدىن كېيىن باقمە شائىرنىڭ ھېلىقى شېئىرى ماختالغان ماقالە گېزىتىنىڭ «بۇلۇلار بەزمىسى» دېگەن سەھىپىسىدە چىرايىنى كۆرسىتىپ، باقمەنىڭ كۆڭلىگە ئون سەككىز مىڭ ئالەمنىڭ شادلىقىنى ياغدۇردى. ئۇ گېزىتكە ھاياجانلىق تىكىلىپ تۇرۇپ، «باشلاندى» دەۋەتتى. ئەمما، نېمىنىڭ باشلانغانلىقىنى ئۆزىمۇ بىلمەيتتى.

باقمە ئۆز شېئىرى ماختالغان ئوبزورنى كېچىچە ئون قېتىمچە قايتا - قايتىلاپ ئوقۇپ چىقتى، شۇ جەرياندا يادلاپمۇۋالدى، ئەتىسى ئۇ گېزىتنىڭ ئوبزور بار بېتىنى ئىسكىلات ئىشىكىنىڭ ئىچ تەرىپىگە چاپلاپ قويدى. خەقلەر بايقىماي قالمىسۇن دەپ، گېزىتنىڭ قوش



ئالاقانچىلىك يېرىنى، ئوبزور ئەتراپىنى قىزىل سىياھ بىلەن قورشاپمۇ قويغانىدى. ئاشۇ ماقالە چىقىپ بىرنەچچە كۈنلەرگىچە باقمە شائىر ئۆزىنى يەردە ئەمەس، كۆكتە، بۇلۇتلار ئۈستىدە يۈرگەندەك ھېس قىلىپ يۈردى، شۇنىڭغا ئەگىشىپ، توساتتىن مەجەزىمۇ ئۆزگىرىپ، ئۆيدە بالىۋاقىسىغا قاپاق ئاچمايدىغان، ھەتتا ئايالىنى «ئېيىقگۈل، ئېيىقىم» دەپ ئەركىلەتمەيدىغانمۇ بولۇپ قالدى. ھەپتە ئاخىرىدا بىر ئەدەبىي ھەۋەسكار بىرنەچچە يىلەننى «پاراخوت ئاشخانىسى» دېگەن غەلىتىلا نامى بار ئاشخانغا تونۇشۇش زىياپىتىگە چاقىرىلغانىدى، باقمە شائىر ئۇ يەرگە «ماياكوۋسكىي سورۇنغا سەۋزە گالىستۇك تاقاپ بارغان» دەك غەلىتىلا ياسىنىپ باردى ۋە ئولتۇرۇش داۋامىدا غادىيىپلا ئولتۇردى. ئۆزى ئىلگىرى تالاي قېتىم «ھۆرمەتلىك ئۇستازىم رەسۋائىي ئەپەندى!»، «جېنىم رەسۋاجان ئاكا» دەپ ئاتىغان ۋە شۇ تاپتىمۇ تۆردە ئولتۇرغان رەسۋائىدىن «قانداقراق رەسۋا؟» دەپ مۇنداقلا، قولىنى ئۇزاتماي باش لىڭشىتىپلا ئەھۋال سوراپ قويدى.

## ئۈچىنچى باب

بۇ قىزىقارلىق قىسسىمىزنىڭ ئەمدىكى بايانلىرىدا بىزنىڭ ئوقۇرمەنلىرىمىز بىلەن بىرلىكتە باسىدىغان يولىمىز تېخى ئۇزۇن. شۇڭا، ئالدىنقى بابلىرىمىزدا كەمىنە مۇئەللىپنى مۇشۇنداق بىر چوڭ ئەسەر يېزىش پۇرسىتىگە ئىگە قىلغان قەھرىمانىمىز باقى ئىسلام، يەنى باقەم شائىرنىڭ دەسلەپكى شېئىرىي ھاياتى ۋە ھېچكىمنىڭكىگە ئوخشاشمايدىغان ھايات كەچۈرمىشلىرى، توغرىراقى غەلىتە ئىشلىرى توغرىسىدا خېلى تەپسىلىي توختالدۇق. دەرۋەقە، كېيىنكى ۋاقىتلاردا، ۋىلايەتلىك ئەدەبىيات - سەنئەتچىلەر بىرلەشمىسىگە يۆتكىلىپ كەلگەندىن كېيىنكى «قازان بېشى» ئىمكانىيىتىدىن پايدىلىنىپ، ۋىلايەتلىك قەلەمكەشلەر جەمئىيىتىگە ئەزا بولۇۋالغان دوقا ماڭلاي باقىجان جەمئىيەتنىڭ ئانكىتىنى تولدۇرۇۋېتىپ، «كېلىپچىقىشى» دېگەن كاتەكچىگە ئىككىلەنمەيلا «شائىر» دەپ يازغانىدى. شۇ سەۋەبتىنمۇ مۇئەللىپ باقىجاننىڭ كەچۈرمىشلىرىنى بايان قىلغاندا، باقەم شائىرنىڭ دەسلەپكى «ئەدەبىي ھاياتى»دىن (باقەم ھەر دائىم ئۆزىنىڭ ھەرقانداق كەچمىشىنى، ھەتتا لاۋزىلىقلىرىنىمۇ شېئىرغا باغلاپ، ئاشۇنداق ئاتىۋالاتتى) بىر تالاي ۋەقەلەرنى بايان قىلماي

تۇرالمىدى، يەنە مۇشۇنداق بايانلارنى رومانىمىزنىڭ  
ئاخىرىغىراق بارغاندا تېخىمۇ ھەق - دادىغا يەتكۈچە بايان  
ئەتكۈسىمىز.

لەڭلىكىمىزنىڭ يىپىنى سەل يىغساق، بىرىنچى  
بابتا، ھە دېمەيلا ئالدىمىزدا شادلىق ئىلىكىدە زاهىر  
بولغان باقەم شائىر مۇھىت تازىلىقى باشقارمىسىدىن  
ۋىلايەتلىك ئەدەبىيات - سەنئەتچىلەر بىرلەشمىسىگە  
يۆتكىلىپ كېلىپ خېلى بىر مەزگىل ئۆتكەن ۋە شۇ  
ئارىدا شائىرلىق ئىشتىياقىنى گاھىبىر ئەۋزەللىكلەر  
تۈپەيلى ئاز - تولا قاندۇرۇپ، يەنە باشقا ئىمكانىيەتلەر  
ساپىقىغا قول ئۇزىتىۋاتقان، ئەمدىلەتنى كۆزى  
ئېچىلىۋاتقان بىر شەخس ئىدى. «گاھىبىر  
ئەۋزەللىكلەر» دېگەننىمىزدە، باقەم شائىرنىڭ «شائىرلار  
ساتىراشخانىسى»دىكى باشقا بۇرادەرلىرى، ھەتتا  
«رەسۋائىي»مۇ مۇشەررەپ بولالمايدىغان، قەلەمكەشلەر  
جەمئىيىتىگە ئەزا بولۇش، بىرلەشمە تەرىپىدىن ئايدا  
بىر سان چىقىرىلىدىغان كەسپىي گېزىتنىڭ ھەر سانىغا  
بىرەر شېئىرنى چىقىرىۋېلىش، ئەدەبىيات -  
سەنئەتچىلەر بىرلەشمىسىدىكى شائىرلىقتا خېلىلا ئاتىقى  
بار بىر مۇئاۋىن رەئىس بىلەن ھەر كۈنى ھەمسۆھبەت  
بولۇش ۋە پاراڭ ئارىلىقىدا ئۇقمىغانغا سېلىنىپ «بىز  
شائىرلار» دەۋېتىش... قاتارلىق پۇرسەتلەر كۆزدە  
تۇتۇلىدۇ. بۇ باقەم شائىرنىڭ دائىم پاچاق يەيدىغان  
غەيرەتلىك دەۋرلىرىدە بىر كۆرۈپ كۆيۈپ قېلىپ ئالغان  
ئايالى «ئېيىقگۈل»دىن كەينى - كەينىدىن ئىككى بالا  
يۈزى كۆرگەن ۋە مەرھۇم ئاتا - ئانىسىدىن قېلىپ قالغان  
ئوڭچە قورۇدا «ئائىلە باشلىقى» تاجىنى كىيىپ

ئولتۇرغان مەزگىللىرى ئىدى. خېلى يۇقىرى مەنەسپكە ئۆرلەپ ئۆلگۈرگەن يۇمشاق كۆڭۈل ئاكىسى ئايالىنىڭ بېسىقماس كوت - كوتلىرىغا پىسەنت قىلماي تەۋەررۈك قورۇ - جايىنى ئىنىسى باقمەگە ئۆتۈنگەنىدى. ئۆزى بولسا ئىدارىنىڭ قورۇسىدا ئوڭچە ئولتۇراتتى. بۇ ھەقتىكى غىز - غازلارنى ئارتۇقچە بايان قىلىپ ئولتۇرمايمىز.

شائىرلىققا بولغان ئوتتەك ھەۋىسى تۈپەيلى ۋىلايەتلىك ئەدەبىيات - سەنئەتچىلەر بىرلەشمىسىگە، يەنى «شائىرلار ئىدارىسى» گە كېلىۋېلىپ بېشى ئاسمانغا تاقاشقان ۋە «ھاڭ - تاڭ قالسىز» شىركىتىنىڭ دىرېكتورىنىڭ تەكلىپ قىلىشى بىلەن شىركەتنىڭ ئامبارچىلىقىنى، قوشۇمچە قوغداش خادىملىقىنى ئۈستىگە ئالغان باقمە دەسلەپكى مەزگىللەردە يېڭى ئورۇنغا شۆھرەت خۇمارىنى بېسىش ئۈچۈنلا كەلگەندەك تۇيغۇدا يۈردى. دېمىسمۇ، شائىرلىق تەمەسى يۈرىكىدە ئوت بولۇپ يانغان ئادەم ئۈچۈن، «شائىرلار ئىدارىسى» دە ئىشلەش ئاجايىپ كاتتا شەرەپقۇ! بۇ تۈپەيلى ئەمدى ئۇ ساتىراشخانىدىكى ھەممە ھەۋەسكارلار ئارىسىدا خېلى ۋاقىتلارغىچە خورىزى يەڭگەن قىمارۋازدەك غادىيىپ يۈردى. ئەدەبىي ھەۋەسكارلار ئۇنىڭ چۆرىسىدە يۇلتۇزدەك پارقراپ، پەرۋاندىك ئىنتىلىشەتتى. باقمە شائىرنىڭ شەرىپىگە بېرىلىدىغان زىياپەتلەر ئۆچرەت قىلىپ قويۇلدى. ئەمدى بۇنداق زىياپەتلەردە ھېلىقى «رەسۋائىي» ئەپەندىمۇ ئانچىۋالا سۆزمەنلىك قىلالمايتتى، گاھىبىر زىياپەتلەرگە تېخى داخىل بولالمايتتى. مۇبادا، چاقىرىلىپ قالسىمۇ، باقمە شائىرنىڭ سەل تۆۋىنىدىرەك ئولتۇرۇپ باقىجان ئىسلامنىڭ «بىزنىڭ بىرلەشمىدە...»

دەپ باشلىنىدىغان تۈگىمەس پاراڭلىرىنى جىممىدە ئاڭلاشقا مەجبۇر بولاتتى. پەقەت بىر قېتىم ئۇ ئىچىگە ياتىمىغان ئاچچىقنى قاڭشىق ھاراقىتىن ئالغاندەك بولۇشىغا ئىچىپ، غەرق مەست بولۇۋالدى - دە، قورچاق ئويۇنلىرىدىكى بۆرە رولىنى ئالغان ئارتىس بۆرە تېرىسىنى سېلىپ تاشلىغاندەك، ئىلمىي سۈپىتىنى چۆرۈپ تاشلاپ ئىلگىرى - كېيىن رەسۋالاشتى، ئۇ چوڭچىلىقنى بەستىگە ياراشمىغان چاپاندەك يارىشمىسىز قىلىپ كىيىۋالغان باقەم شائىرنى ئانا - مانىسىنى قويماي، قىيىقتىپ تازا تىللىۋىدى، شىپالىق دورا ئۈنۈمىنى دەررۇ كۆرسەتكەندەك باقەم شىپىدە ئەسلىي ھالىتىگە كەلدى ھەمدە ئۈستازى «رەسۋائىي»غا يېڭىباشتىن خۇشامەت قىلىپ، ئاغزىدىن كىرىپ، بۇرندىن چىقىشقا باشلىدى ھەمدە ئىككىنچىلەپ ئۇ بار جايدا چوڭچىلىق قىلىشقا پىتىنالمىدىغان بولدى.

ھايات ئىنسانلارنى ھەر خىل ئىمتىھانلار ئارقىلىق سىناپ، مىڭبىر كويلارغا سېلىشقا ماھىر. نۆۋىتى كەلگەندە تالانتىنى «بۇغداي شەرىپىتى»گە تېگىشىۋەتكەن «رەسۋائىي» تەخەللۇسلۇق پاچاققا ئامراق ھېلىقى شائىرمۇ، «شائىرلار ساتىراشخانسى»نىڭ باشقا ئىشتىراكچىلىرىمۇ باقەم شائىرنىڭ مېجەزىدىكى يايلاق ھاۋاسىدەك تېز - تېز ئالمىشىۋاتقان يېڭىلىق ۋە ئۆزگىرىشلەرگە قاراپ ھەيران قېلىشتى. باقەم يوق سورۇنلاردا، بۇ توغرىدا «بۇقنى تۇغدۇرۇۋەتكۈدەك» ئاچچىق ئىبارىلەر بىلەن تەھلىلمۇ يۈرگۈزۈشتى. لېكىن، قەھرىمانىمىز باقەم بولسا مەزكۇر غەيۋەت ۋە تەھلىللەردىن بىخەۋەر، بىر پاي كارى يوق ھالەتتە

بىلگىنىنى قىلىپ يۈرمەكتە ئىدى... گەپنى ئاۋۇتماستىن  
بىر قاراپ باقايلىچۇ، باقەم شائىر بۇ كۈنلەردە يەنە نېمە  
سەرگۈزەشتلەرنى باشتىن كەچۈرۈۋاتىدىكەن!

ئېيتماقچى، باقەم «شائىرلار ئىدارىسى» گە كەلگەندىن  
كېيىن، ئۇنىڭ شۆھرەتپەرەسلىك مەجەزىنىڭ ئاز - تولا  
«چېيى قانغان» ۋە بىر مۇنچە ئارزۇلىرى ئەمەلگە ئاشقان  
بولغاچقا، كېيىنكى كۈنلەردە ئۇ ھاياتىنىڭ باشقىمۇ  
تەرەپلىرىگە نەزەر سېلىشقا باشلىغانىدى. بۇ كۈنلەردە  
باقەم سىرتتا ئەدەبىيات ھەۋەسكارلىرىغا غادىيىپ  
يۈرگىنىنىڭ ئەكسىچە، دىرېكتورغا تۆۋەنچىلىك بىلەن  
ھىجىيىپ يۈردى، ئۆزىدىن خېلىلا ياش باشلىقىنى ھەر  
كۆرگىنىدە، ئۇ چىرايلىق گەپنىڭ ھەممىسىنى قىلىپ،  
ئەركىلىگەندەك «دىرېكتور!» دەپ چاقىرىپ قوياتتى ۋە  
شۇ قىلىقى بىلەن رەھبىرىدىن كۈلۈمسىرەش ئىنئامى  
ئالاتتى.

— شىركىتىمىزگە بىر مۇئاۋىن دىرېكتور كېرەك،  
يولداش باقى، — دېدى بىر كۈنى دىرېكتور باقەمنى  
ئالدىغا چاقىرىپ، — مەنچە بولسا، سىز تازا بولاتتىڭىز،  
ھە... سودىدا تىل مەسىلىسىمۇ مۇھىم، ھە، يەنە چەت  
ئەلگە چىقىپ تىجارەت قىلغاندا... تىرىشىڭ، ماقۇلمۇ؟

ياغنىڭ ھىدىنى ئېلىپ قالغان مۈشۈكتەك باقەمنىڭ  
كۆزلىرى ئاجايىپ چاقناپ كەتتى. يۆلەنچۈكى ئېگىز  
ئايالما ئورۇندۇقتا بىمالال پىرقىراپ ئولتۇرغان  
دىرېكتورغا ئىلتىجالىق باقتى، كۈلۈمسىرىۋىدى،  
يىغلامسىراشقا ئوخشىشىپ قالدى. روشەنكى، دىرېكتور  
ئۇنى دەيدىگە سېلىۋاتاتتى، مۇئاۋىن دىرېكتورلۇق - ھە!  
بازاردىكى پىرقىرايدىغان قارا خۇرۇم ئورۇندۇقلار  
ئاڭغىچە سېتىلىپ تۈگەپ كەتمەس - ھە!

— تىرىششاڭ! — دەدى يەنە دىرېكتور كۆزلىرىنى ئالدىدا مەستخۇشلىنىپ ئولتۇرغان باقمەگە قاداڭ ۋە پارىڭنى داۋام ئەتتى، — شىركىتىمىزنىڭ مەنپەئەتىگە پايدىلىق بىر قاتار... ھە، بىرنەچچە... ھىم، بىرەر چوڭراق ئىش قىلىشىڭىز كېرەك، يولداش باقى، مۇشۇنچىۋالا قابىلىيىتىڭىز بىلەن زاپخوزلۇق قىلىپلا ئۆتۈپ كەتسىڭىز بولماس، سىزنى مەقسەتلىك ئەكەلگەنمەن بۇ يەرگە!

باقەم تېڭىرقاپ، كۆزلىرىنى تورۇسقا تىكتى، روشەنكى، ئۇ يەردە، تورۇستا «مۇئاۋىن» لىق سان گۆش يىپقا چىڭگىلىپ ئېسىلغان، ئېگىز قىلىپ ئېسىپ قويۇلغانىدى.

— يوليورۇق بېرىڭ، يول كۆرسىتىڭ، دىرېكتور! — دەپ گىڭىلىدىى باقمە يۈرىكى ئاغزىغا تىقىلغىنىچە، — تىرىشمەن، بۇيرۇقىڭىزنى بەجا كەلتۈرمەن! باقمە سۆزلەۋېتىپ يەنە تورۇسقا قاراپ قويدى، ئۇ يەردە ھېچنېمە كۆرۈنمەيتتى.

رەھبەرنىڭ «ھاڭ - تاڭ قالسىز» شىركىتىنى چۆرگۈلىتىدىغان يەنىمۇ مۇھىم ئىشلىرى ساماننىڭ نەرخىدە كۆپ بولغاچقا، باقمە بىلەن ئەزمىسىنى داۋاملىق ئېزىپ ئولتۇرالمىدى، پەقەت «تىجارەتچىلەرگە خاس» نەزىرى بىلەن، باقمەنىڭ پايدىلىنىشى ئۈچۈن شۇنداق بىر بۇردىسى بار تەكلىپنى بەردىكى، باقمە شائىر بۇنى دەررۇ چۈشىنىپ، «ئىچىۋالدى»، شائىرلىق ھېسسىياتى شۇ ھامان ۋاللىدە چاقناپ، ئۆرلەپ كەتتى. ھەتتا شۇ ئان ئىختىيارسىز ھالدا ئىچىدە «ئاپىرىن دىرېكتورۇم، ئوت ئالدىغۇ تىراكتورۇم» دېگەن توق قاپىيەلىك بىر مەسنەۋىنى توقۇپمۇۋەتتى.

شۇ كۈندىن باشلاپ باقمەننىڭ كۈنلىرى باشقىچە بىر ھەلەكچىلىكتە، كاتتا بىر پىلاننىڭ تولغىنىشىدا ئۆتۈشكە باشلىدى. ئۇخلىغاندىمۇ ئەمدى ئۇنىڭ كۆزلىرىگە ھېلىقى «ئاسقۇدىكى گۆش» كۆرۈنۈپلا تۇراتتى، كۆرۈنۈۋېرەتتى.

نېمىلا دېگەنبىلەن باقمەننىڭ بىر ئالاھىدە تەرىپى، ئۆزىگە مەنپەئەتى بار ئىشلاردا كالىسىنى قاپىيە توقۇغاندىنمۇ بەكرەك ئىشلىتىشنى بىلەتتى. ئۇ دىرېكتورنىڭ ئالدىدىن يېنىپ چىققاندا، باشقىچىلا بىر ئىنسانغا ئايلانغانىدى. پۈتۈن بەدىنى كۈچلۈك ھاراق ئىچكەندەك قىزىپ كەتتى. راست ئەمەسمۇ، ئەمەل دېگەن قايسىبىر ھاراقىتىن كەم؟ ئۇنى بىر ئىچىپ قالغانلار ئۆمۈرۋايەت مەست - ئەلەس يۈرىدىغان گەپ - دە! خۇددى ھېسام دەلدۈش ئېيتقانداك، «ئىچسەممۇ، ئىچمىسەممۇ مەست يۈرىمەن» دېگەنگە ئوخشاش!

شۇ مەستلىك، كەيپىلىك كۈنلەردە باقمەن شائىر كالىسىنى «مېڭىسىنىڭ قېتىقى چىقىپ كەتكۈدەك» چىڭقىلدۇرۇپ ئىشلەتتى. تاماق يېگەن چاغلىرىدىمۇ توختىماي خىيال سۈرەتتى. «ئېيىقگۈل» دەسلەپتە ئېرىنى باشقا ۋاقىتلاردىكىدەك قاپىيە ئىزدەپ، قوشاق توقۇۋاتامدىكىن دەپ ئويلاپ، بىرەر - ئىككى رەت چاقچاق قىلىپ بېقىۋىدى، كۈتۈلمىگەندە داۋىسىنى يېدى. خېلىلا چوڭ بولۇپ قالغان بالىلىرىنىڭ «نېرى تارت، نېرى تارت»لىرىمۇ باقمەنگە تېتىمىدى، ئاخىرى ئىككى بالا ئاشخانا ئۆيىدىن قوغلاندى بولۇشتى.

باقمەننىڭ بولسا بۇ ئىشلاردىن پەرۋايى پەلەك ئىدى، دىرېكتورنىڭ ھېلىقى يېقىملىق تەكلىپى، مەسلەھەتنى



تىنماي ئويلاپ، كۆڭلىدە نېرى - بېرى دومىلىتىپ،  
ئاددىي قاپىيەلەرنى ئارانلا ئايرىدە قىلالايدىغان  
كالىسىغا ئۆزلەشتۈرۈش ئاۋارىچىلىكىدە ئىدى.

گەپ بۇ يەرگە كەلگەندە بىز ئەمدى ئوقۇرمەنلىرىمىزنى تولا  
تەقەززا قىلماي، «ھاڭ - تاڭ قالسىز» شىركىتىنىڭ  
غوجايىنى، يەنى ياپىياش تۇرۇپ كالىسىغا ھىيلە -  
مىكىرلەر تولۇپ كەتكەن دىرېكتورنىڭ ئامبارچى  
شائىرغا نېمىدەپ يول كۆرسەتكىنىنى ئاشكارىلا  
دەۋىتەيلى!

— يولداش باقى، — دېگەندى دىرېكتور ئالدىغا سەل  
ئېڭىشىپ، ھېچكىمگە بەرمىگەن ئالتۇننى باقمىگە  
بەرگەندەك ئەلپازدا، — سىز كېچىكمەي تۆۋەنگە چۈشۈڭ،  
شىركىتىمىزنى تەشۋىق قىلغاچ بىر ئايلىنىپ كېلىڭ،  
قانداق قىلىشىڭىز، ئۆزىڭىزنى كىم دېسىشىڭىزمۇ مەيلى،  
ئىشقىلىپ شىركىتىمىز ھېسابىغا بولمىدى دېگەندە  
ئوتتۇز مىڭ يۈەن پۇل تېپىپ كېلىڭ... ئوقتىڭىزمۇ،  
يولداش باقى؟ مەن ئىشىنىمەن، سىز قىلالايسىز، ئەنە  
شۇ چاغدا كىم بىرنېمە دېيەلەيدىكەن، مۇئاۋىن  
دىرېكتورلۇق ئورنى سىزنىڭ بولىدۇ!

دىرېكتور گېپىنى تۈگىتىپلا ئاللىقىنىنى  
ئورۇندۇقىنىڭ تىرەنچۈكىگە «پاق» قىلىپ ئۇرۇۋىدى،  
باقمە دىڭخىدە چۆچۈپ ئالدىغا بىر ئۆمتۈلدى. ھەرھالدا  
ھىجىيىشنى ئۈنتۈمىدى. دىرېكتور كۆپلىگەن  
دىرېكتورلارغا ئوخشاش قول ئاستىدىكىلەرنىڭ  
كۈلۈمسىرىشى، جىلۋىسىگە ئامراق ئىدى.

كوماندىردىن بۇيرۇق ئالغان سولداۋات جەڭگە ئاتلانماي  
تۇرالامدۇ؟ ئەنە شۇ گەپتىن كېيىن باقمە ھايالشىمىدى.

ئائىلىدىكى ھوقۇقىنى (گۆش - كۆكتاتقا خىراجەت بېرىش، تاماق ئېتىلىش ئالدىدا قازان بېشىنى نازارەت قىلىش، نەرسە - كېرەك قويۇلىدىغان ئامبارنى رەتلەپ تۇرۇش دېگەندەك) ئىككىلەنمەي «ئېيىقگۈل» گە ئۆتكۈزۈپ، ئانچە - مۇنچە تەييارلىق قىلدى - دە، شىۋىرغان ھۇۋۇلداپ تۇرغان بىر ئەتىگەنلىكى M ناھىيەسىگە يۈرۈپ كەتتى.

ئەمەلىيەتتە شۇ تاپتا باقمەننىڭ كالىسىدا ھېچقانداق بىر نىشان، تەييارلىق يوق ئىدى. دىرېكتورنىڭ سالغان سوسكىسىنى ئوغۇزغا قانمىغان بوۋاقتەك نەچچە كۈنلەر تەمشىپ - تەمشىپ شورىغان بولسىمۇ، بىراق ئۇنىڭ بولغا، ئامبۇر ساقلاپ، يالاڭ قاپىيە توقۇشتىن كاتتىراق ئىشقا بەۋا كەلمەيدىغان كالىسىدا ئوتتۇز مىڭ سوم قىزىل تىزنى ئاق يەردىن ئۈندۈرۈپ ئەكەلگۈدەك ئىقتىدارى، پەم - پاراسەت يوق ئىدى. ھەتتا قەيەرگە بېرىپ، ئاۋۋال قايسى تۇتقۇچقا ئېسىلىشىنىمۇ بىلمەيتتى. شۇڭا، نۇرغۇنلىغان گاراڭ ئادەملەرگە ئوخشاش تەۋەككۈل دەرياسىغا قارماق تاشلىماقچى بولدى - دە، سەپىرىنى بىر تەرەپتىن تەدبىر ئويلىغاچ، شەھەرگە يېقىن، تاغلىق M ناھىيەسىدىن باشلىماقچى بولدى.

دۇنيادا ئەڭ خاتىرجەم خىيال قىلغىلى بولىدىغان جاي سەپەر ئاپتوبۇسى، ۋاراڭ - چۇرۇڭلۇق شەھەر، تىنچىق ۋە جېدەللىك ئۆي ۋە ئۆزىگە يېڭى ئۈمىد ئاتا قىلغان شىركەتتىن ئايرىلىپ تەۋەككۈل سەپىرىگە ئاتلانغان باقمەننىڭ كۆڭلى مانا ئەمدىلىكتە بىردىنلا ئارام تېپىپ قالغاندەك بولۇپ، تەنلىرى بوشىشىپلا قالدى. ئۇنىڭ ئۈستىگە ئاپتوبۇس بىر سائەت ماڭار - ماڭمايلا

شېۋىرغانلىق شەھەر ھاۋاسى ئارقىدا قېلىپ، تاغ ئارىسىنىڭ يەڭگىل، ئىزغىرىن شاماللىق ئوچۇق ھاۋاسى يولۇچىلارغا قۇچاق ئاچقاندى، گۈركىرەپ شامال كىرىپ تۇرغان ئوچۇق دېرىزە رامىغا تايىنىپ ئولتۇرغان باقمە شائىرنىڭ شۇ تاپتا غۇزۇڭىدە ئىلھامى كەلدى - دە، كاللىسىدىكى ئەندىشلەرنى ئۇنتۇپ، ئۆمرىدە بىرىنچى قېتىم خېلىلا تەبىئىي بىر ئىلھامنىڭ بۆشۈكىگە بۆلەنگەندەك بولدى ھەمدە ھايال ئۆتمەي كاللىسىغا بىرمۇنچە مىسرالار لىپ - لىپ قىلىپ كېلىپ قوندى.

سالقىن شامال سەگىتتى،

يۈرىكىمنى، ئاھا!

نېمىدىگەن چىرايلىق،

تاغ ئارىسى، پاھا!

ئېچىلىپتۇ يوللاردا،

مامكاپلار، ۋاھ...

خۇداغا شۈكۈر، ھېلىمۇ سەپەرچى شائىرىمىزنىڭ يادىغا ئىملىق قاپىيەلەردىن باشقا، تۈزۈكرەكلىرى كەلمەي قالدى. «ماھ»، «چاھ»... لارغا تازا پەيزى مىسرالارنى توقۇغىلى بولمىغاچقا، ئۇ توختاپ قالدى. ئۇنىڭ ئۈستىگە ئۇنى خېلىدىن بېرى كونا كېسەل - مەزى بېزى ياللۇغى ئاۋارە قىلىۋاتاتتى. ئەمدىلىكتە باقمە بويىنىنى ھە دەپ شوپۇر تەرەپكە سوزۇپ، بۇ «يول مۇئەككىلى» نىڭ كۈنلىقىدىن جالداقشاپ كەتكەن مەينەت شەخسىي ئاپتوبۇسنى خىلۋەترەك بىر يەردە توختىتىشىنى ئۈمىد قىلماقتا ئىدى.

باقەم ئۆزىگە تونۇش، بىر يىللاردىكىدىن خېلىلا تەرەققىي قىلىپ كەتكەن M ناھىيەسىدە ئوۋ ئىزدەپ ئىككى كۈن تۇرۇپ قالدى، ئىلگىرى بۇ يەردە ئۇنىڭ بىرنەچچە تونۇشلىرىمۇ بولىدىغان. ئۇلارنىڭ ئىچىدىكى ئەمەتجان تۈلكە دەيدىغان بىرسى ناھىيە بازىرىغا جايلاشقان يېزىنىڭ باشلىقى بولۇپ ئىشلەيتتى. باقەمنىڭ سەپىرىنى باشقا ناھىيەلەردىن باشلىماي «ھەم زىيارەت، ھەم تىجارەت» نى M ناھىيەسىدىن باشلىشىدىمۇ قىسمەن ئاشۇ تۈلكىۋايغا ئۇقۇق تارتقانلىقى سەۋەب بولغانىدى. يېزىلىق ھۆكۈمەتكە بېرىپ باقەمنىڭ ئالغان جاۋابى شۇ بولىدىكى، ئەمەتجان تۈلكە ئۆزىنىڭ ئىش ئەپلەشتۈرۈش ماھارىتىگە تايىنىپ ئاللىقاچان ئۈرۈمچىگە يۆتكىلىپ كەتكەنىدى.

— سىز ئا شاڭجاڭنى قانداق تونۇيتىشىز؟ — دەپ سورىدى يېزىلىق ھۆكۈمەتتىكى خەلق ئىشلىرى كادىرى، يايپاڭ يۈزلۈك، ئەلەسرەك كىشى يەنە بىر كۆزىنىمۇ قىسىپ. باقەمگە تۈزۈكرەك تونۇش ئادەم يوق بۇ ناھىيەدە ھازىر شۇ ئادەملا مۇلايىم كۈلۈمسىرەپ ھەمسۆھبەت بولۇۋاتاتتى. شۇڭا، باقەمنىڭمۇ تۇرۇپلا ئۇنىڭغا دىل كۈيىنى تۆككۈسى كەلدى. كىم بىلىدۇ، ئىشتىن چۈشۈش ۋاقتىدا ئەلەسۋاي ئۆزىنى ئۆيىگە تەكلىپ قىلىپ قالامدۇ تېخى، قوندۇرۇپ قالسىمۇ ئەجەب ئەمەس! شىركەتتىن ئايرىلار چاغدا دىرىكتور باقەمگە خىراجەت كەمچىللىكى توغرىسىدا بېشارەت بېرىپ، ئامال بار چىقىمنى تېجەش ھەققىدىمۇ دەرس ئۆتۈپ ئۆلگۈرگەنىدى.

— ئا شاڭجاڭ بۇرادىرىمىز بىلەن، — دېدى باقەم خەلق ئىشلىرى كادىرى جانابلىرىغا گىدىيىپكىنە

قارىغىنىچە، — بىز ھېلىقى «مەدەنىيەت زور ئىنقىلابى» دا «قىزىل ئاۋانگارتلار» دېگەن ئىسيانچىلار ئەترىتىدە بىللە ئىنقىلاب قىلغانىمىز، ئۇ ياق بىزنىڭ ئەترەت باشلىقىمىز ئىدى، ھە، مەن.... — شۇنداق قىلىپ باقمى ئۆزىنىڭ تاشيول ئاسراش ئىدارىسىدە ئىشلەشتىن ئىلگىرىكى شەرەپلىك تارىخى ۋە كەچۈرمىشلىرىنى ئوتتۇز نەچچە يىلدىن كېيىن، تاغ ئارىسىغا جايلاشقان ناھىيە بازىرىنىڭ خىلۋەت، كۆرۈمىسىز بىر ئىشخانىسىدا سادىدىغا تارانچى كادىرغا كۆپتۈرۈپ سۆزلەپ بېرىشكە باشلىدى، شۇ تاپتا ئاغزىدىن چىقۇۋاتقان گەپلەرنىڭ تولىسىنى ئۇ ئۆزىمۇ ئوقمايتتى. ياق، ئوقمايتتى دېگەندىن كۆرە ئاڭقىرالمىتتى دېگەن تۈزۈك. يالغان گەپلەر ئۇنىڭ سەل كەمتۈكرەك ئاغزىدىن، ھەرىلەر ئۈۋىسىدىن چىققانداك ئۈزۈلمەي چىقاتتى. ئەينى چاغدا ئۇ دازىباۋشۇناس دەپ نام ئالغان ئەمەتجان تۈلكىنىڭ، يەنى ئاتالمىش قىزىل ئاۋانگارتلار ئەترىتىنىڭ باشلىقىنىڭ ئارقىسىدىن ھەر كۈنى شىلىم چېلىكى ۋە كۆتمەك سۈپۈرگىنى كۆتۈرۈپ ماڭىدىغانلىقىنى، گاھىدا ئاغزى — بۇرۇنلىرىمۇ شىلىم بولۇپ كېتىدىغانلىقىنى ھېلىقى ساددا كادىرغا ئېيتتى، ئەكسىچە ئۆزىنى مۇئاۋىن ئەترەت باشلىقى قىلىپ كۆرسەتتى. باقمىنىڭ ھەربىر سۆزىگە ئىخلاسمەنلىك تەلەپپۇز بىلەن «ئاڭقارا» دەپ ئولتۇرغان ساددا كادىرنىڭ ھەقىقەتەن بۇ شەھەرلىك مۇئاۋىن دىرېكتورغا (باقى ئۆزىنى شۇنداق دەپ تونۇشتۇرغانىدى، دىرېكتورنىڭ ئۇنىڭغا شۇنداق دەۋىرىش ھوقۇقىنى بەرگەنلىكىنى بىز بىلىمىز) بارغانسېرى ھۆرمەت، ئىخلاسى قاش دەرياسىنىڭ ئەتىيازىدىكى كەلكۈن

سۈيىدەك تاشقىنلاپ، ئۆرلەۋەردى. ئاخىرىدا باقمە چىڭ تەكلىپ بىلەن ئەلەس خادىمىنىڭ ناھىيە بازىرىدىكى نۇرغۇن قورۇلارغا ئوخشاش مال - ۋارانلىق، قالايمىقان ۋە خېلىلا باياشات قورۇسىغا ئەزىز مېھمان سۈپىتىدە كىرىپ كەلدى.

مېھماندوست ئۆي ئىگىسى باقمە شائىرنى قولىدىن كەلگەننىڭ ھەممىسىنى قىلىپ، مول ۋە تاڭسۇق غىزالار، يامغۇردەك تەكەللۇپلار بىلەن كۈتۈۋالدى. كەچتە ساھىبخانا يېقىن ئىككى قوشنىسىنى ۋە نېرىقى مەھەللىدىكى باجىسىنى چاقىرىپ قويۇۋىدى، قوشنىلارنىڭ ھۆرمىتىدىنمۇ ياكى باجىسىنىڭ خىسلىتىدىنمۇ، باياتىن بېرى ئانچە قاپىقى ئېچىلماي يۈرگەن ئايال ساھىبخانا تاپقان - تەرگىنىنى يۈگۈرۈپ يۈرۈپ تۈكۈپلىۋەتتى. پەيتى كەلگەندە، بىز مۇشۇ يەردىن قىزىق بىر پاراڭغا كىچىككىنە يۈچۈك ئاچايلى... مۇئەللىپنىڭ بىر شەيران ئاغىنىسى بولىدىغان، بىر يىللىرى شۇ تەخسىر ھاراقنى تازىمۇ كۆپ ئىچىپ، ھەتتا كۈن ئاتلاتماي ئىچىپ، بىر مەزگىل ئۆتكەندىن كېيىن ئادەم ئىسمىنى ئاڭلىسا خېلىلا چۆچۈگۈدەك بىر كېسەلگە دۇچار بولۇپ قاپتۇ. بۇ ئىشتىن ئەرۋاھى ئۈركۈگەن ئايالى ئاغىنىمىزنى قاتتىق باشقۇرۇپ ئۇنى ھاراقىتىن ئۈزۈل - كېسىل چەكلەپتۇ. راست، ھاراق دېگەن شەيتاننى مۇنداق نەرخىنى سورىماستىن سۈمۈرۈۋەرسە ۋە شۇ تۈپەيلى جاندىن بالدۇرلا جۇدا بولسا، ئۆيىدىكى ئۇششاق بالىلارنى كىم باقىدۇ؟... «توغرا گەپكە شۇك تۇر» دېگەندەك، ئاغىنىمىزمۇ بىر مەزگىل «جاپاغا چىداپ» ئىچىملىكتىن نېرى يۈرگەن، جىددىي

داۋالنىش نەتىجىسىدە كېسىلمۇ خېلىلا ياخشىلانغان گەپ. لېكىن، كۈنلەر ئۆتۈپ، بىر كۈنلىرى ئۇنىڭ ھاراق ھەۋسى يەنە قوزغىلىپتۇ. تالادا ئىچەي دېسە، ئۆيگە مەست كەلسە جېدەل چىقىدۇ، باشقا باھانە بولسا يوق، قانداق قىلىش كېرەك؟ ئويلا - ئويلا ئۇ بىر ئامال تېپىپتۇ. ئاغىنىمىزنىڭ چوڭ - كىچىك بولۇپ تۆت باجىسى بار ئىدى. بىر كۈنى چاي ئۈستىدە ئۇ ئەپلەپ تۇرۇپ پاراڭنى شۇ تەرەپتىن ئېچىپتۇ.

— ئاپىسى، ھەدە - سىڭىللىرىڭ بىلەن ھۆرۈ - پۆرۈ دېيىشىپ قالمىغانسەن؟

— نېمە دەيسىزۇي، ساراڭمۇ مەن، ھە، نېمە ئىش بولدى؟ — ئايالى چەكچىيىپ ئېرىنىڭ ئاغزىغا قارايتۇ.

— يا ئەمدى دەيمىنا، باجلارمۇ كەلمەس بولۇپ كەتتى، سېغىنىپ قالىدىكەنچۇ ئادەم.

ئايالنىڭ كۆڭلى ۋىلىدە ئېرىپتۇ.

— راست دەيسىز؟ مېھمان كەلمىگەن ئۆي ئۆيمۇ، چاقىرىپ قويۇڭ ئەمىسە ئۇلارنى!

ئاغىنىمىزنىڭ كۈتۈپ تۇرغىنىمۇ شۇ ئىكەن، ھەپتە ئاخىرى كەچتە ياش قۇرامى بىر - بىرىدىن خېلى يەرقلەندىغان تۆت باجا ئاغىنىمىزنىڭ ئۆيىگە يىغىلىپتۇ. ساھىبخانا ئايالنىڭ پايپاسلىشىنى دېمەيلا قويۇڭ.

— ئابدۇرېھىم ئۇكا، سىڭىل تاماق، قورۇملارنى بەك جىق قىلىۋېتىپتۇ، دەپ قويۇڭ، يەنە ئاۋارە بولۇۋەرمىسۇن، — سۆلەتلىك چوڭ باجا بىر چاغدا مەنىلىك كۈلۈمسىرەپ ئاغىنىمىزگە مۇراجىئەت قىپتۇ. ياشقا كىچىكرەك ئاۋۇ ئىككى باجا جايىدا ئولتۇرالمىي

ھېلى ئۇياققا، ھېلى بۇياققا قارىغۇدەك. شەيران  
ئاغىنىمىز بولسا شۇنچە قورۇملار كىرىسىمۇ، قويۇپ  
ئىشكاپنىڭ ئاغزىنى ئاچماي، خۇپسەنلىككە سېلىپ  
ئولتۇرۇۋېرىپتۇ.

بىرچاغدا ئاخىرى ئۇنىڭ كۈتكەن ئىشى يۈز بېرىپتۇ.  
— ھىي ئابدۇرېھىم، بۇياققا چىقىڭ، — دەپتۇ  
ئاغىنەمنىڭ ئايالى ئىشك تۈۋىدە تۇرۇۋېلىپ ئېرىنى  
ئىملاپ، ئاغىنىمىز خۇپسەن چىراي، ئەسنىگىنىچە زالغا  
چىقىپتۇ.

— نېمە ئىش ئانئىسى؟

— ھىي، سىز قانداق ئادەم، باجلىرىڭىزغا بىرەر  
نېمە قۇيمايسىز؟

— نېمىنۇي؟ سىنچاينى لىقلاپ تۇرۇۋاتمەنغۇ!

— ئوھۇش، ھاراق دەيمەن، ھاراق! نېمانداق  
چەكچىيىپ قاراۋېرىدۇي مۇنۇ، ئۇ نېمىنى قۇيۇپ  
بەرمىسىڭىزچۇ، ئەر خەق دېگەنگە بەتتە پولۇ ئېتىپ  
بەرمىسىڭىزمۇ بىكار!

ئاغىنەم تېخىمۇ خۇپسەنلىك قىلىپ تۇرۇۋاپتۇ.

— يە ئۆزۈم ئىچمەسمە!

— ۋايىيەي، ئۆزىڭىز ئىچمىسىڭىزلا خەققە بەرمەيسىز  
ئۇ ئېشەكنىڭ سۈيىدۈكىنى — ھە؟! ئىچىڭ ئۆزىڭىزمۇ  
بىرەر — ئىككىنى، لايىقىدا، ئىشقىلىپ تۇغقانلار رەنجىپ  
قالمىسۇن، يۈگۈرۈڭ!

غوجايىنىدىن يول خەتنى ئالغاندىن كېيىن، يولنىڭ  
ئاۋۇغىنىنى كۆرۈڭ. ئاغىنىمىز باجلارنىڭ ئالدىغا ئۆتۈپ  
كەتكەن گەپ. باجلارغا بايرام!

شۇنىڭدىن كېيىن ئاغىنەمنىڭ گېلى قىچىشىلا



باجىلارنى مېھمانغا چاقىرىدىغان بولۇۋاپتۇ، ئايال غوجايىن گۈلدەك ئېچىلىپ قازان بېشى بىلەن ساراي ئۆيىنىڭ ئارىلىقىدا قاتناپ ھارماس بوپتۇ.

ئاغىنەم گاهىدا باجىلار ئولتۇرۇشىغا مۇئەللىپنىمۇ چاقىرىپ قويىتتى. ئىچىپ بىر يەرگە بارغاندىن كېيىن كەمىنە بەش باجىنى ئىلگىرى - كېيىن كەلتۈرەتتىم.

— ۋاھ - ھاي، ئىناق باجىلارنى قاراڭلار، بىر يەردە يېقىن بولۇپ، خويمۇ پاراڭلىشىپ ئولتۇرالايدىكەنسىلەر؟ شەيران ئاغىنەمنىڭ ئاغزى ئېچىلاتتى.

— چىداڭ، ئاداش، باجىسى بارنىڭ تاجىسى بار!

— ھە، يەنىچۇ؟

— داداڭ ئۆلسە ئۆلسۇن، باجام ئۆلمىسۇن، قانداق،

يەنە دەيمۇ؟

— دەڭ؟

— باجىلىققا باج كەلمەس، قانداق مۆمىنچىنىكا - ھە؟

قەدىرلىك باجام، سىزمۇ گەپ قىلىڭە!

— ئالامەت كەلتۈرۈۋاتىسىز، ئابدۇرېھىمجان! -

دەيتتى خىرىلداپ كۈلۈپ مۆمىنچىنىكام، - بۇدا ھەپتە بىزنىڭكىدە قاينايلى، ئاغىنىڭىزنى ئېلىۋېلىڭ، شاڭىرما؟

— چاتاق يوق، باجام، سۇۋارى ئوينايلى، باجامنىڭ

دەرمەن، يۈگۈرۈپ قويۇپ يەرمەن دېگەندەكچۇ!

— ياشىسۇن باجىلار بايرىمى! - ئېغىر كەيپ بولۇپ

بولغان ياشقا ئەڭ كىچىك باجا مۇنداق چاغلاردا ھۇرراغا توۋلايتتى. ۋاي كۈلكە!...

قىستۇرما پارىڭمىز سەل سوزۇلۇپ كەتتى - ھە؟

شۇنداق قىلىپ... ئەلەسرەك كادىرنىڭ باياتىن ئانچە

ئېچىلماي يۈرگەن قورايىدەك ئايالى سىڭلىسىنىڭ يولدىشىنى كۆرۈپ قەۋەتلا ئېچىلىپ كەتتى. نۆۋىتىدە، ھاراقنىڭ كۈچى بىلەن بىزنىڭ سەپەرچى شائىرىمىزمۇ بارغانسېرى بەقەمدەك قىزىرىپ، سەنەمدەك ئېچىلغىلى تۇردى. بارا - بارا سورۇندىكى جىمى گەپ ئۇنىڭدىن ئاشمىدى. يېزىلىق ئۆلپەتلەر شەھەرلىك مېھماننىڭ يۈز - خاتىرىسىنى قىلىدىمۇ ياكى باقەمنىڭ تەتى - پەتى چاقچاقلىرى، ئەپلەشمىگەنلا يۈمۈرلىرى ۋە بىر قىسمىلا شېئىر - قوشاقلىرى سورۇندىكىلەرگە يېڭىلىق تۈيۈلدىمۇ، ئىشقىلىپ مېھماننىڭ ھەممە نېمىسى ئالقىشلىنىپ تۇردى. يېرىم كېچىگە يېقىن ئاغىنىلەرنىڭ ناخشا - ساز تىڭشىغۇسى كېلىپ قالدى. كەنت بوغالتىرى بولمىش باجا مېھمان دۇتارنى يامان ئەمەس چالاتتى ۋە ئىلى خەلق ناخشىلىرىنى ئۆزى ئۇلىۋالغان كالوننا بويىچە ئېيتاتتى. بولۇپمۇ ئۇنىڭ بىر خەلق ناخشىسىنىڭ قايتۇرمىسىنى يىغلىغاندەكلا ئاۋازدا «شاڭزادىخان» دەپ چۈشۈرۈشى باقەمگە ئاجايىپ قىزىق تۈيۈلۈپ كەتتى ۋە ئۇ كېيىن خېلى يىللارغىچە، پات - پاتلا شۇ ناخشىنى چىرقىراق ئاۋازى بىلەن غىڭشىپ قالسا، قايتۇرمىسىنى «شاڭزادىخان» دەپ ئېلىپ يۈردى.

سورۇن دېگەننىڭ ئۆز قائىمىدە، رەسمىيىتى بار، شاڭزادىخاندىن كېيىن بوغالتىرنىڭ يېنىدا ئولتۇرغان مېھمانغا نۆۋەت كېلىپ، ئۇمۇ دۇتارنىڭ قورسىقىغا ئۇرۇپ چالغىنىچە تارانچى ناخشىلىرىدىن بىرنى ئېيتقان بولىدى. ئۇنىڭ يېنىدا ھۆرمەتلىك باقەم شائىر ئولتۇرغانىدى. ئۇ قايسى ناخشىنى ئېيتىشنى بىلەلمەي، خېلى ئارىسالدى بولدى ۋە ئاخىر «توخۇمۇ بىلگىنىنى

چىلايدۇ» دېگەندەك، بىر يىللىرى ئۆزى ئاجايىپ شىجائەت بىلەن ئېيتىپ يۈرگەن «ئەڭ ئالىي يوليورۇق» تېكىستلىرىدىكى ناخشىلاردىن بىرسىنى چىرقىراپ تۇرۇپ ئېيتىپ كەتتى:

خىزمەت دېگەن نېمە؟  
 ئۆاي نېمە؟ ھە، نېمە؟  
 خىزمەت دېگەن كۈرەش دېمەكتۇر.  
 ئۆاي، ئۆيەرلەردە مەسىلىلەر بار،  
 ئۆاي، بار...

سورۇنداش ئۆلپەتلەر ئاساسلىق مېھماننىڭ ناخشىسىغا يا «ئالامەت!» دېيەلمەي ياكى «ياشاپ كېتىڭ!» دېيىشەلمەي شۈككىدە ئولتۇرۇشۇپ كەتتى. خېلى ئۇزاقتىن كېيىن بوغالتىرنىڭ باقمىگە جورا بولغۇسى كەلگەندەك ئىككى يېقىغا قىمىدىنىپ - قىمىدىنىپ قويدى - دە، كېيىن سوزۇشتۇرۇپ توۋلىدى:  
 — شاڭزادىخان!...

## تۆتىنچى باب

«ماڭغان دەريا، ياتقان بورىيا» دېگەندەك، باقەمنىڭ شىركەتتىن چىققىنىغا ھەش - پەش دېگۈچە ئون كۈن بولۇپ قالدى. بۇ ئارىدا ئۇ M ناھىيەسىگە قوشنا ئىككى ناھىيەنىمۇ قىدىرىپ ئۆلگۈردى. سەپەر دېگەن كۆڭۈللۈك بولىدۇ. ئىلگىرى شىركەتكە كەلسە دىرېكتورغا سۈنئىي كۈلۈپ جاۋىغايلىرى تارتىشىپ كېتىدىغان، ئۆيگە كەلسە «ئېيىقگۈل» بىلەن تىنماي غىزىلىدىغان باقى ئىسلام مانا ئەمدى يول بويى ئۆزىنى قۇشتەك ئەرگەن، پەيدەك يەڭگىل سېزىپ يۈردى. بىراق، بىرلا ئىش، يەنى بۇ قېتىمقى سەپەرگە چىقىشىدىكى ئاساسىي مەقسەت، دىرېكتور تاپشۇرغان ۋەزىپە كۆڭلىنىڭ بىر يېرىدە ئېغىر تاشتەك بېسىلىپ ياتاتتى. باقەمگە يول بويى بۇ مەقسەت، ۋەزىپىگە قول يەتكۈزۈشنىڭ بىرەر ئەپلىكىگە چارىسى ئايان بولماس، ئامەتنىڭ قىر، ئۇچى كۆرۈنمەس ئىدى. لېكىن، W ناھىيەسىدە قىسمەت ئۇنىڭغا تاسادىپىي ھالدا ئامەتنى ئۇچراشتۇردى.

شۇ كۈنى باقەم ئۆزىنىڭ مەزكۇر سەپىرىدىكى تۆتىنچى بېكىتى، ئاخشاملا كېلىپ چۈشكەن W ناھىيەسىنىڭ بارلىق ناھىيە بازارلىرىنىڭكىگە ئوخشاش ئادەم شالاڭ بىر كوچىسىدا شۇ تاپتا نەگە بېرىشىنى، ئىشنى نېمىدىن باشلىشىنى بىلەلمەي، خىيال ئىلىكىدە كېتىۋاتاتتى. توساتتىن يېنىدىلا بىر ئاۋاز ئاڭلاندى.

— توختاڭا، سىز باقىجانمۇ؟

ئۆز ئىسمىنى ئاڭلاپ باقمە ئەندىككەندەك بولدى — يۇ،  
دەررۇ كۆڭلىنى يىغىپ، بېشىنى كۆتۈردى. ئۇنىڭ  
ئالدىدا رەتلىك كىيىنگەن، ۋاقىتسىز سەمرىگەن بىر  
ئادەم تۇراتتى. باقمەنىڭ كۆزلىرى ئۇ كىشىنىڭ كۆكۈچ  
كۆزلىرى بىلەن ئۇچراشتى — دە، ۋارقىرىۋەتكىلى تاسلا  
قالدى. بۇ كۆزلىرىنى ئۇ مەڭگۈ ئۇنتۇيالمايتتى.

— سىز... سەن ھەمدەمجانما؟

— ۋاي ساۋاقدىشىم، تۇغقىنىم، ئېسىڭ ياخشىكەن  
جۇمۇ، مەن شۇغۇ، مەن شۇ ھەمدەم كۆك كۆزغۇ!

ئىككىيلەن بىردە سىزلىشىپ، بىردە سەنلىشىپ بىر —  
بىرىگە بىردەم قارشىپ تۇرۇپ كەتتى — دە، كېيىن  
كوچىدىلا قۇچاقلىشىپ كەتتى. ئۆز زامانىسىدا گوگۇل<sup>①</sup>  
نىڭ قەھرىمانلىرى چىچىكوف<sup>②</sup> بىلەن مانىلوف<sup>③</sup> ئەنە  
شۇنداق تەسىرلىك قۇچاقلاشقانىدى.

قىرىق يىلدىن ئىلگىرىكى ئىشلارنى بىز ۋاقىتىنچە بۇ  
يەردە بايان قىلىپ ئولتۇرمايمىز. ئىككىيلەن  
ھەمدەمجاننىڭ قورۇسىغا بارغۇچە بىر — بىرى بىلەن  
يېرىم قۇچاقلاشقىنىچە، يەنى ھەر ئىككىسى ئەپلىك بىر  
قولى بىلەن قارشى تەرەپنىڭ بېلىدىن يانچە  
قۇچاقلىۋېلىپ، قىزغىن، بىر — بىرىگە قوناق يېرىشمەي  
پاراڭلاشقىنىچە مېڭىشتى.

ھايات شۇنداق، بىر كۈنلىرى كېلىپ، نەدىدۇر بىر  
يەرلەردە، ئاتام كۆرمىگەن، ئانام كۆرمىگەن، بىر بۇلۇڭ —

① گوگۇل — شۆھرەتلىك رۇس يازغۇچىسى ن. ۋ. گوگۇل.

② چىچىكوف — گوگۇلنىڭ «ئۆلۈك جانلار» رومانىدىكى پېرسوناژ.

③ مانىلوف — گوگۇلنىڭ «ئۆلۈك جانلار» رومانىدىكى پېرسوناژ.

پۇچقاقتا، كۆڭلۈڭ يېرىم ياكى غېرىبىسىنغان دەققىدە تۈساتتىن بىرەر تونۇش ئادىمىڭ بىلەن تاسادىپىيلا ئۇچرىشىپ قالسىەن - دە، خۇشاللىقتىن نېمە قىلىشىڭنى بىلەلمەي كېتىسەن، مۇبادا ئۇ كىشى يۇرتۇڭدا ئېرەنسزلا سالاملىشىپ ئۆتۈپ كېتىدىغان ياكى ئەسلا پاراڭلاشمايدىغان ئادەم بولسىمۇ، شۇ پەيتتە سەنمۇ، ئۇمۇ كونا قەدىردانلاردەك كۆرۈشۈپ كېتىسىلەر، دېمىگەن گېپىڭلار قالمايدۇ، گېپىڭلار ھەتتا بىر يەردىن چىقىدۇ. تولا ھاللاردا شۇنداق بولىدۇ. ئىنسان پىسخىكىسى ئەنە شۇنداق.

قىرىق يىلدىن كېيىن تۇيۇقسىز كوچىدا ئۇچرىشىپ كېلىپ بىر - بىرىنى تونۇۋېلىشقان، يەنە كېلىپ ھەر ئىككىسى ئۈچۈن ئۆز يۇرتى بولمىغان، بىرسى تىرىكچىلىك غېمى بىلەن يىگىرمە ئىككى يىل مۇقەددەم كېلىپ ئولتۇراقلىشىپ قالغان، يەنە بىرسى بولسا تېخى ئاخشاملا ئوۋ تىمىسقىلاپ ئۆندەرىگەندەك كېلىپ قالغان W ناھىيەسىنىڭ دەرەخلىك كوچىسىدا بىر - بىرىگە قىسمەتنىڭ ئورۇنلاشتۇرۇشى بويىچە تاسادىپىي، تولىمۇ تاسادىپىي دوقۇرۇشۇپ قېلىشقان ۋە شۇ مىنۇتتىن تارتىپ مۇشۇ قىزىقارلىق روماننىڭ ئاساسلىق پېرسوناژلىرىغا ئايلانغان بۇ ئىككى شىرەم تۇغقان، كونا ساۋاقداش، ئاق كۆڭۈل، مېھماندوست ھەمدەمجاننىڭ ئىللىق ئۆيىدە، مول نېمەتلىك داستىخان ئۈستىدە مانا ئەمدى بايىقى، كوچىدىكى ھېسسىياتلىرى تېخىچە بېسىلمىغان ھالەتتە ئەسلىمە دەرياسىغا غەرق بولۇشتى. بولۇپمۇ، ھەمدەمجان تولىمۇ ھاياجانلىق بىر ھالەتتە ئىدى. ئۇنىڭ چىرايلىق خوتۇنى گۈلزىبا ۋە ئۆزلىرى

بىلەن بىللە تۇرىدىغان قېيىنسۇڭلىسى گۈلزيامۇ  
ھەمدەمجاننىڭ خۇشاللىقىنى كۆرۈپ، ناتونۇش  
مېھماننىڭ تۇيۇقسىز قەدەم تەشرىپىدىن تەڭلا خۇشال  
بولۇشۇپ كەتتى. باغلىق كەڭ ھويلا ۋە ياسىداق ئۆيلەردە  
ئۇلارنىڭ شېرىن خۇش ناۋالىرى، يېقىملىق قەدەم  
تىۋىشلىرى ئۈزۈلمەي، قورۇ جانلىنىپ كەتتى.

رومانىمىز تېخىمۇ جىددىي بايانغا كىرىشتىن  
ئىلگىرى بىز ئوقۇرمەنلىرىمىزگە ھەمدەمجان توغرىسىدا  
ئاز - تولا مەلۇمات بەرگەچ كېتەيلى. باشتا  
ئېيتقىنىمىزدەك، باقىجان بىلەن ھەمدەمجان  
بالىلىقىدىن تارتىپ بىر سىنىپتا ئوقۇغان كونا  
ساۋاقداشلاردىن ئىدى، يەنە شىرەم تۇغقانمۇ كېلەتتى.  
باشلانغۇچ مەكتەپ ۋە تولۇقسىز ئوتتۇرا مەكتەپنى بىللە  
ئوقۇغاندىن كېيىن، ئۇلارغا يەنىمۇ داۋاملىق بىللە  
ئۆرلەپ ئوقۇش نېسىپ بولمىدى. 20 - ئەسىرنىڭ 60 -  
يىللىرىدىكى ئاشۇ ئون يىللىق «مەدەنىيەت زور  
ئىنقىلابى» ئۇلارنىڭ بىرىنى «قىزىل ئاۋانگارتلار»  
ئەترىتىنىڭ تەنتەك چاپارمىنىگە، يەنە بىرىنى بولسا  
جېنى مەختەك چىڭ، پىششىق باققالغا ئايلاندۇردى.  
ھەمدەمجاننىڭ دادىسى كونا باققال ئىدى ھەمدە ئاشۇ  
شەھەرنىڭ ئالما بازىرى<sup>①</sup> مەھەللىسىدە باققالچىلىق  
دۇكىنى بار ئىدى. ئالەم ئىسىملىك بۇ باققال ئەسلىدە  
تۆت قىزىنىڭ ئارىسىدىكى بىر تال ئوغلى ھەمدەمنى  
ھەرقانچە جاپا تارتسىمۇ ئالىي مەكتەپكىچە ئوقۇتۇپ،  
ئۆزى يېتەلمىگەن ئارمان ۋە بەختكە ئوغلىنى

① ئالما بازىرى - غۇلجا شەھىرىدىكى كونا بىر مەھەللە، مېۋە - چېۋە بازىرى.

يەتكۈزمەكنى كۆڭلىگە پۈككەندى. لېكىن، ھېلىقى «ئىنقىلاب» ئۇنى ئارزۇسىغا يەتكۈزمىدى. يېرىم يولدا ئوقۇشتىن توختاپ قالغان ھەمدەمجان ئاتىسىنىڭ باققالچىلىق دۈكىنىغا قايتىپ كەلدى. بۇ چاغلاردا جاھان مالىمانلاشقانسېرى ئالما بازىرى مەھەللىسىنىڭ شۆھرىتى، ئاۋاتلىقىمۇ ئۆچۈشكە باشلىغانىدى، ھەر سەھەردە شەھەرنىڭ تۆت پۈچمىقىدىن ۋە سەھرا - سەھرالاردىن كېلىپ يىغىلىدىغان رەڭگارەڭ، شېرىن مېۋىلەر، ساددا، ئىنسابلىق باغۋەن، تىنىمىسىز باققال، ئۇيقۇچان خېرىدارلار ئەمدىلىكتە زەيكەش چېپىلىغان سازلىقنىڭ سۈيىدەك سوغۇلغانىدى. ھەر خىل سەۋەبلەر تۈپەيلى دۈكىنى تاقىلىپ قالغان ئالەم ئاكا «ئۆلمەكنىڭ ئۈستىگە تەپمەك» دېگەندەك جاھان خاپىچىلىقى تۈپەيلى - يۈرەك كېسىلىنىڭ دەستىدىن ئىش - ئوقەتتىنمۇ بارا - بارا قېلىپ قالدى. شۇ بىر قاتار سەۋەبتىن ئىلگىرىكى ئارزۇلۇق بىر تال ئوغلى ھەمدەمجان ئەمدىلىكتە سېۋەت كۆتۈرۈپ باققالچىلىق قىلىپ، ئائىلىسىنىڭ بىردىنبىر تۇۋرۇكى بولۇپ قالدى. تەلەپكە يارىشا ئۇ ناھايىتى ئەقىل - ھوشلۇق، دىتلىق، كۆڭلى يۇمشاق بالا بولۇپ چىقتى. ئاتا - ئانىسىغا بېغىر باستى، ئىش - ئوقىتى ئازغىنا بولسىمۇ يۈرۈشۈپ تۇردى... يىللار شۇنداق ئۆتۈۋەردى. بالىچاقىلار يىغلاپ - قاقشاپ ئاۋۋال جاپاكەش ئاتىنى، كېيىن كۆيۈمچان ئانىنى ئىنسانلارنىڭ ئاخىرقى قارارگاھىغا ئۇزاتتى. تۆت قىزمۇ چىراي ۋە ئەقىللىرى بىلەن مەھەللە - كوينا مەلۇملۇق بولغاچقا، بىرىنىڭ كەينىدىن بىرى ئۇچۇرما بولۇپ، يېقىن ئەتراپلاردا ئوۋا سېلىشتى، تۆتلا قىز قېرىندىشى ھەمدەمجاننى ۋاي



دەيتتى. ئالدىغا ئۇچرىغان ئىش - ئوقەتنى قىلىپ،  
ئۇرۇلۇپ - سوقۇلۇپ چوڭ بولغان ھەمدەمجان تەقدىرنىڭ  
يازىمىشى شۇ بولسا كېرەك، بىر كۈنلىرى كېلىپ  
مەھەللىداش بىر ئاغىنىسىنىڭ دالالىتى بىلەن W  
ناھىيەسىدىكى بىر ياغاچ زاۋۇتىدا ئىشلەش ئۈچۈن ئاتا -  
ئانىسى كۆرمىگەن مۇشۇ دىيارغا چىقتى. بەش يىل ياغاچ  
زاۋۇتىدا ئىشلىدى، زاۋۇت تاقالغاندىن كېيىن باشقا يەردە  
ئىشلىدى. ئۇنىڭ بۇ ھاۋاسى ساپ، توقچىلىق پۇراپ  
تۇرىدىغان تاغلىق ناھىيەگە مېھرى چۈشۈپ قالغانىدى.  
كېيىنچە بولسا چىرايلىققىنا قىز گۈلزىبا پەيدا بولدى...  
بايانىمىزنىڭ ئاخىرىنى ئەقىللىك ئوقۇرمەنلىرىمىز  
پەرەز قىلىپ بولغان بولسا كېرەك!

گۈلزىبا بىلەن ئۆي - ئوچاقلىق بولۇپ، W  
ناھىيەسىنىڭ مەركىزىي كوچىلىرىنىڭ بىرىدە  
كېلىشتۈرۈپ قورۇ - جاي سالغاندىن كېيىن ھەمدەمجان  
سېپى ئۆزىدىن مۇشۇ يەرلىك بولۇپ كەتتى. بالىلىق  
چېغىدىن تارتىپ ئۆزىگە ھەمراھ بولغان چېچەنلىكى، ئاق  
كۆڭۈللۈكى ئۇنىڭ پۇلىنى ھەم دوستىنى ئاۋۇتتى.  
ئىككى يىل ئىلگىرى ئۇ ئەۋزەل سىياسەتنىڭ  
تۈرتكىسىدىن مەدەتلىنىپ ئۆزى ئۇزاقتىن بېرى چاملاپ  
كېلىۋاتقان، W ناھىيەسىنىڭ ئەمەلىي ئەھۋالىغا ماس  
كېلىدىغان بىر ئىشنى تەۋرەتتى، يەنى مۇسەللەس زاۋۇتى  
قۇردى. مەبلىغى يەتمىۋىدى يەرلىك ھۆكۈمەت ئۇنىڭ  
غەيرىتىنى قوللاپ تۆۋەن ئۆسۈملۈك قەرزىمۇ بەردى.  
ئەللىك نەچچە ئادەم ئەمدى ھەمدەمجاننى «زاۋۇت  
باشلىقى» دەپ چاقىرىدىغان بولۇپ قالغانىدى.

مېھمانىمىزغا ئۇچراپ قالغان كۈنى ھەمدەمجان

زاۋۇتىنىڭ يېڭى ئىشلەنگەن، ئامباردا تۇرۇپ قالغان مەھسۇلاتنى تېز رەك قولىدىن چىقىرىۋېتىش كويىدا بىرنەچچە تاللا بازار غوجايىنلىرى بىلەن كۆرۈشۈش ئۈچۈن كېتىۋاتاتتى. بالىلىقتىكى ساۋاقىدىشىنى چۈش كۆرگەندەكلا بىر سىياقتا ئۇچرىتىپ قېلىش، ئۇنىڭ ئەسلىي مەقسىتىنى ئۇنتۇلدۇرۇۋەتتى. مەجەزگە يارىشا، ھەمدەمجان ئاسان ھاياجانلىناتتى. پىشقان تىجارەتچى بولۇپ يېتىشكەندىن كېيىنمۇ ئۇنىڭ بۇ مەجەزى ئۆزگەرمىدى. شۇنىڭغا قارىغاندا ئىنسان تەبىئىتى ھەمىلا چاغدا ھاياتنىڭ ئىسسىق - سوغۇقلىرى تۈپەيلىدىن ئۆزگىرىۋەرمەسە كېرەك.

بىز قەھرىمانىمىز باقەم شائىرنى خېلى ئۇزاق ئۇنتۇپ قالدۇققۇ دەيمەن؟ بىراق، شۇ تاپتا ئۇ بىزنىڭ بۇ سەۋەنلىكىمىزدىن قىلچىمۇ رەنجىمەستىن، ھەمدەمجاننىڭ ئايالى ۋە قېيىنسىڭلىسى قول - قولچە راسلىغان مول نازۇنپەتلىك داستىخاندا، ئوتقا شەك گىلەم ئۈستىگە قويۇلۇپ، رەڭدار كەشتىلىك داستىخان يېپىلغان دۈگىلەك شىرەنىڭ قاق تۆرىدە سەپەر مۇساپىرچىلىقلىرىنى تامامەن يادىدىن چىقىرىپ قاڭقىپ ئولتۇراتتى. شىرەدىن ھېلىدىن - ھېلىغا ئورۇن ئېلىۋاتقان يېمەكلىكلەر ئۇنىڭ ئىشتىھاسىنى تىنماي غىدىقلىسا، كۈمۈش پەنۋىستى شۇ نېمەتلەرنى پات - پاتلا سارايغا ئەكىرىپ تۇرۇۋاتقان، بەك چىرايلىق دەپ كەتكىلى بولمىسىمۇ ئەزايسى - بەدىنىدىن ياشلىق جىلۋىسى بەرق ئۇرۇپ تۇرغان گۈلزيانىڭ سىياقى كۆڭلىدە ھېلىتىنلا بىر يوشۇرۇن تۇيغۇنى قوزغاشقا باشلىغانىدى، ھەدىسىغۇ تېخىمۇ شۇنداق!

— بەك خۇشال بولدۇم! — ھەمدەمجان ئاق كۆڭۈللۈك چىقىپ تۇرغان خۇشكۈلۈم كۆكۈچ كۆزلىرىنى مېھمىنى باقمىگە تىككىنىچە باياتىن نەچچە قېتىم ئېيتقان گېپىنى يەنە تەكرارلىدى. ئۇنىڭ قولىدا بىر شېشە قىزغۇچ مۇسەللەس تاۋلىنىپ تۇراتتى. باياتىن بېرى داستىخاندا كەم نەرسە پەقەت شۇلا ئىدى. شېشىنى كۆرۈپ باقمە شائىرنىڭ كۆزلىرىمۇ چاقناپ كەتتى. شۇ تاپتا ئۇ دەل شۇنى خالاپ تۇراتتى.

— تېتىپ باقامسىز، ئاداش، ئۆزىمىزنىڭ مەھسۇلاتى، باش بۇرنى دەڭ! بىز سىزلىشىۋېرىلەيلا — ھە! — ھەمدەمجان ئىلتىپاتلىق ئاھاڭدا مېھمىنىغا خىتاب قىلدى، — مەن ئۆزۈمگۈ بۇنى ئۆزىمىز ئىشلىگەن بىلەن ئانچە ئىچىپ كەتمەيمەن!

— مەنمۇ شۇ، — دېدى باقمە ئۇلاپلا، ئەمەلىيەتتە ئۇنىڭ گېپى قىپقىزىل يالغان ئىدى. «شائىرلار ساتىراشخانىسى» دىكى مەستلىكلىرى، توخۇ قورۇمىخانسىدىكى شاتراقللىقلىرى بۇنىڭ دەلىلى ئىدى. ھاراق قەلبىلەرنىڭ ئاچقۇچى دېگەن گەپنى يا مەستلەر، يا شائىرلار ئېيتقان، ئىككىلا تەخمىن باقمەنىڭ مەجەزىگە باب كېلەتتى. يېرىم سائەتتىن كېيىن باقمە ياسىداق مېھمانسارايىدا سۆزمەنلىكىنى باشلىدى. ھەمدەمجان بىر خىللا كۈلۈمسىرەپ ئولتۇرۇپ، باقمەنىڭ ئالدىدا زادىلا توختاپ قالمايدىغان پىيالىنى پات — پاتلا تولدۇرغىنىچە نەچچە ئون يىل كۆرۈشمىگەن، بىرچاغلاردا سىنىپنىڭ قاسا — ۋاساسى سانبلىدىغان، رېزىنكە بەللىك شارابار ئىشتىنىنىڭ ئىچىگە قۇشقاچ سولاپ كېلىپ، تەنەپپۇس ئارىلىقلىرىدا

قىزلارنى قورقۇتۇپ ئويىنايدىغان بۇ ساۋاقداشنىڭ گەپلىرىگە خىرىلداپ كۈلگىنىچە راھەتلىنىپ ئولتۇراتتى.

بىر شېشە تۈگەپ، ئىككىنچىسى باشلانغاندا باقەم گەپنى شېئىرغا يۆتكىدى. ئۇ ساھىبخانىغا ئىككى پىيالە مۇسەللەس قۇيدۇرۇپ، ئىككى قولىدا تەڭ كۆتۈرگىنىچە سەل دەلدەڭشىپ جايىدىن تۇردى - دە، ھەمدەمجانغا قاراپ ھېلىلا كۆڭلىدە تىزىۋالغان شېئىرنى ئوقۇدى:

كۆرۈشمەيتۇق ئۇزاقتىن،  
مانا ئەمدى كۆرۈشتۇق.  
ئاتام - ئانام كۆرمىگەن،  
يەردە گۈلپەت بولۇشتۇق.  
ئۆتكەن ئىشلارنى ئەسلەپ،  
تازا خۇشال بولۇشتۇق...

— ياشاڭ، ئاداش، شائىر بولۇپ كېتىپسىز - ھە، —  
ھەمدەمجان خۇشال بولۇپ كەتتى، — راستتىنلا،  
مەكتەپتىمۇ شۇنداقتىڭىز، «پارتا»غا «قارتا»نى،  
«دوسكا»غا «كاسكا»نى قوشۇپلا ئولتۇراتتىڭىز، ھېلىقى  
ئابلىمىت كاسكا ئاغزىنى بۇزۇپلا تىللاپ كېتەتتى...

ھەمدەمجان ھاياجانلىنىپ بالىلىقتىكى خاتىرىلەرنى  
بىر باشتىن چۇۋۇدى ۋە باقەم تۇتقان مۇسەللەسنى  
ئىككىگە بۆلۈپ ئىچتى. گەپتىن گەپ ئېچىپ، ئىككى  
ئاغىنە تاڭ مەھەلگىچە ئەسلىمىلەر قاينىمىغا چۆمۈپ،  
سىردىشىپ ئولتۇردى. باقەم شائىر بۇ ئاخشام  
ئىچكەنسېرى ئېچىلىپ - يېيىلىپ، دۇنيانى ئۇنتۇپلا

كەتتى. لېكىن، بىرنەرسە ئۇنىڭ خىيالىدا توغرا  
ياغاچتەك تۇرۇۋېلىۋالغانىدى، شۇ سەۋەب بىلەن ئۇ  
قىستىمىغان ھاجىتىنى باھانداپ ھويلىغا نەچچە قېتىم  
چىقىپ كەلدى. بىراق، ھويلىدىكى ئۆيلەرنىڭ  
ھەممىسىنىڭ دېرىزىلىرى قاراڭغۇ ئىدى.  
بۇ ھەقتە بىر شائىر مۇنداق بىر ھەزىل يازغانىكەن:

بۇ مېنىڭ ئەخمەقلىقىمدىن،  
يار باقمايدۇ ماڭا.  
مىسىلىسىز ياخپاقلىقىمدىن،  
يار باقمايدۇ ماڭا.  
بىر قاراپ قويغانغا ئاھ دەپ،  
يۈرىكىم موياڭ سوقۇپ.  
لەيلىگەن شائىرلىقىمدىن،  
يار باقمايدۇ ماڭا.

ۋاھالەنكى، باقمەننىڭ ئىسكىلاتچىلىقتىن ئەدەبىيات -  
سەنئەتچىلەر بىرلەشمىسىنىڭ خادىملىقىغىچە بولغان  
ھاياتىدا ئىش - مۇھەببەت بابىدا پەيلىنىڭ بۇزۇلۇشى  
مۇشۇ بىرىنچى قېتىم ئەمەس ئىدى. بەلكىم ئايرىم  
ئوقۇرمەنلىرىمىز يۇقىرىقى شېئىرنى بىلمەسە، سەل  
بالدۇر مىسال كەلتۈرۈپ قويدى دەپ مۇئەللىپنى  
ئەيىبلەشەر، بولغۇسى قىزىقچىلىقلاردىن ئالدىنلا  
بېشارەت بېرىپ قويۇشۇمۇ كىتاب ئوقۇشقا ئەمدىلەتن  
قىزىقىپ، كىرىشىپ كېلىۋاتقان نۇرغۇن  
بۇرادەرلىرىمىزنىڭ بۇ قىسسىنى ئاخىرىغىچە ئوقۇپ  
چىقىشىغا سەۋەب بولۇپ قالار.

مۇسەللەسنى ئانچە كۆپ ئىچىپ كەتمىگەن ھەمدەمجان ئەزىز مېھمىنىنى تاڭ يورۇي دېگەندە ھويلىدىن، ئالما دەرىخى تۈۋىدە ئۇخلاپ ياتقان يېرىدىن يېتىلەپ ياندۇرۇپ كىردى. ساھىبخانا ئۆزى كۆپ ئىچمىسىمۇ سورۇن كۆرگەن، مېھماندوست، قورسقى كەڭ يىگىت ئىدى. باقەمنىڭ تالاغا تولا چىقىشى، ئاخىرى ھويلىدىلا ئۇخلاپ قېلىشىمۇ ئۇنىڭغا تەبىئىي، ھەتتا قىزىقارلىق تۇيۇلدى. «باقەمجان مۇسەللەسنى كۆپ ئىچىۋالدى، — دەپ ئويلىدى ئۇ، — شائىر ئىكەن ئەمەسمۇ، شائىرلار ھاراقنى سۈدەك ئىچىدۇ دەپ ئاڭلىۋىدىم، راست ئىكەن — دە، بولمىسا شېئىرنى قانداق يازىدۇ! قىزىق، «دوسكا» غا «كاسكا» نى قاپىيە قىلىپ يۈرگەندىلا بۇ ئاغىنەمنىڭ قورسقىدا خېلى ئۈمىچى بار ئىكەندۇق — دە. تېخى شائىرلار ئىدارىسىدە خىزمەت قىلىمەن دەۋاتامدۇ، ئۇنداق — مۇنداق شائىرلارنى ئالمايدۇ — دە ئۇنداق يەرگە، ياخشىراق كۈتەي، ھاجىتىم بار دېدىغۇ، ئەتە سەگىگەندە ئولتۇرۇپ گېپىنى ئاڭلاپ، قولۇمدىن كېلىشىچە ياردىمىم بولسا قىلاي، ئەڭ مۇھىمى، «ئاتا كۆرگەن، ئانا كۆرگەن، دېگەندەك، بالىلىقتا تال چىۋىقنى بىللە ئات قىلىپ مىنگەن تەڭتۇشۇم، تۇغقىنىم، ساۋاقدىشىم ئەمەسمۇ! توۋا دەيمەن، ئىككىمىزنىڭ شۇنچە يىللار ئۆتۈپ مەشەدە كۆرۈشۈپ قالغىنىمىزنى قارىمامدىغان!...» ھەمدەمجان ئايالى ئالدىنلا ھۇجرىغا قاتار قىلىپ سېلىپ قويغان ئورۇننىڭ بىرىدە ئوڭدىسىغا يېتىپ، قاراڭغۇدا تورۇسقا تىكىلگىنىچە ئەنە شۇلارنى ئويلايتتى. ئۇنىڭ يېنىدىكى ئورۇندا كىيىم — پىيىملىرى بىلەنلا ياتقان مەست — ئەلەس باقەم شائىر دۇنيادىن بىخەۋەر ھالدا خورەك تارتماقتا ئىدى.

ئەتىسى باقەم خورىكىنى چۈشكىچە داۋاملاشتۇردى. مېھماننىڭ ئۇيقۇسىنى بۇزماي دېگەن ھەمدەمجان پۈتىنىڭ ئۈچىدا دەسسەپ ئۆيىدىن چىقىۋالدى. چېيىنى ئىچىپ، ھويلىدىكى بىر مۇنچە ئىشلارنى جاي - جايىدا قىلىپ، تۈنۈگۈن چالا قالغان ئىشنى تۈگىتىپلا كېلەي دەپ، تالاغا چىقىپ كەتتى.

پاكىزغىنا ئاشخانا ئۆيدە ھەدە - سىڭىل گۈلزىيا بىلەن گۈلزىيا چۈشلۈك غىزانىڭ تەييارلىقىنى قىلغاچ، مېھماننىڭ پارىڭىنى قىلىشماقتا ئىدى.

— ئاكاڭ خويىمۇ خۇشال بولۇپ كەتتى، — دېدى گۈلزىيا چاققانغىنا تەڭنىدە خېمىر يۇغۇرغاچ، — ئاسانمۇ، بالا ۋاقتىدىكى ساۋاقدىشى ھەم ئاغىنىسى ئىكەن، تۇغقان كېلىدىكەن تېخى! توۋا، قىرىق يىلدىن ئىلگىرىكى — ھە! ئۆمۈر دېگەنمۇ ئۆتۈپرىدىكەن...

— ھەمدەمكام زادى مېھماندوست، — دېدى گۈلزىيا ئاخشامقى بىر توقاي قاچا - قومۇچنى غۇچۇرلىتىپ يۇغاچ، — ئۆيگە مېھمان كەلسە ئۆپكىسىنى قېقىپلا كېتىدۇ، قىلارغا قىلىق تاپالماي!

سەلدىن كېيىن قىز خىيال ئارىلاش دىمىقىنى بوش قېقىپ قويۇپ، ئۆزىچە:

— ئەجەب... كۆزى يامان ئادەمغۇ، — دەپ قويدى دومسايغاندەك قىياپەتتە.

ئالتە ياشلىق بالىنىڭ ئانىسى بولۇپ قالغىنىغا قارىماي تال چىۋىقتەك زىلۋالىقنى يوقاتمىغان ھەدىسى خېمىر يۇغۇرۇشتىن توختاپ بىر نېمە دېمەكچى بولدى - يۇ، كېيىن كۈلۈمسىرەپ يەنە ئىشنى داۋام قىلىۋەردى. بۇ چاغدا بېشى بوش تۇڭدەك داراڭشىپ قالغان،

چاڭقىغىنىدىن نەپىسىمۇ قىسىلغان باقمە گاراڭ ھالدا، خىيال ئىلكىدە پۇشۇلدغىنىچە مامۇق تەكپىيە، شايى يوتقانلارنىڭ ئۈستىدە ئېغىناپ ياتاتتى. ئاخشامقى ئىشلار كالىسىدىن كىنو لېنتىسىدەك بىر چەتتىن لىپىلداپ ئۆتمەكتە ئىدى.

«توۋا، — دەپ ئويلايتتى ئۇ گەز باغلاپ كەتكەن كالىپۇكلىرىنى تىلى بىلەن ئاستىن — ئۈستۈن قىلىپ يالىغىنىچە، — مۇنۇ ھەمدەم يۇمۇقنى قارا، بىرچاغلاردا كىم گەپ قىلسا شۇنىڭغا ھىجىيىپ قاراپلا تۇرىدىغان بىرنېمە ئىدى، نەلەردىن يول، نېمە ئىشلار بىلەن پۇل تېپىپ شۇنچە ھاللىنىپ كەتكەندۇ؟ قەيەرلەردىن ئاشۇنداق جانان خوتۇننى تېپىۋالغىنىنى بىر ئۆزى، بىر خۇدا بىلىدۇ دېسەڭ! تېخى خوتۇننىڭ بېلىقتەك سىڭلىسىنى ئۆيىدە تۇرغۇزىدىكەن دېسە، ئەتىسى — ئاخشىمى يالاڭ پاچاقلرىغا مۇنداق قارىۋالسىمۇ بىرگە ھېساب دەڭلار! كاساپەت تاق بىزدەك مۇھەببەتلىك شائىرلارغا لايىقلا بالا ئىكەندۇق. خەپ، خەپ، خوتۇن تېپىلمىغاندەك ئاشۇ تومپاي «ئېيىڭگۈل»نى ئالدىراپ — تېنەپ ئېلىۋالغىنىمنى كۆرمەيدىغان! (باقمە بىرچاغلاردا ئۆزى ئايالىنىڭ كەينىدە كەربالانىڭ ئىتىدەك پايپاسلاپ يۈرگىنىنى، تۇمارچە پۈكلەنگەن مۇھەببەت خەتلىرىنى ساماندەك يازغىنىنى شۇ تاپتا ئېسىگە مۇتلەق ئالمىدى) خەپ، ئەمدى مانا باشقىدىن ياشىغىلى بولسا — ھە!...»

باقمە شائىر سالقىن ھۇجرا، ئېسىل ئورۇندا ھېكمىبەگ غوجامنىڭ بالىسىدەك كېرىلىپ يېتىپ، ئەنە شۇ تەرىقىدىكى تېتىقسىز خىياللارنى ھەسەتكە تولغان كۆڭلىدە تاسقاپ چىقتى. بىر تۇرۇپ ئۆزىنىڭ W



ناھىيەسىگە كېلىشتىكى مەقسەت - مۇددىئاسىنىمۇ يادىغا ئالدى، پايدا دېسە ئۆيى قايدا دەيدىغان باقمە ھەرھالدا پىشىپ كەتكەن ياش دىرېكتوردىن خېلى ساۋات ئېلىپ ئۆلگۈرگەنىدى. ئۇنىڭ بۇ يەردە نېمىنى بىرىنچى، نېمىنى ئىككىنچى ھەل قىلىدىغان نىشان دەپ بېكىتىشىمۇ ئەمدى ئوقۇرمەنلىرىمىزگە سىر ئەمەس ئىدى.

«ئاڭلاپ تۇر، باقى ئىسلام! - دەپ ئۆزىگە خىتاب قىلدى باقمە سالقىن، گىرىمىسەن خاندا ئۆزى تەنھا باداشقان قۇرۇپ ئولتۇرۇپ، - خىزمەتىنىمۇ پۈتكۈزىسەن، ئىشقا - مۇھەببەتىنىمۇ ھەم. خىزمەت دېگەن ئۆز يولى بىلەن پۈتۈۋېرىدۇ، پونى قانچىلىك ئاتالىساڭ شۇنچىلىك ئېتىۋېرىسەن. ئوتتۇز مىڭ يۈەن قولۇڭغا كىرسە، شىركەتتە ئوشۇقۇڭ ئالچۇ، مۇئاۋىن دىرېكتور بولغىنىڭ بولغان. ئايالناما ئورۇندۇق قالتىس جۇمۇ! (باقمە شايى يوتقاننىڭ ئۈستىدە كاسسىنى تولغاپ يېرىم پىرقىراپ قويدى) ئەمدى، مۇھەببەت مەسىلىسىگە كەلسەك، ھەمدەم يۇمۇققا دەيدىغىنىڭ بىرلا گەپ - خوتۇنۇم رەھمەتلىك بولۇپ كەتكەن! بالىلارچۇ؟ ھە، ئۇلار قېيىنئانامنىڭ يېنىدا... ئىشقىلىپ، ھەر ئىككىلا ئىشىم مۇشۇ سادىغاڭ كېتەي W ناھىيەسىدە، ئاغىنەم ھەمدەمنىڭ ئۆيىدە پۈتسە. ماڭا نەگە بارساممۇ ئەمدى ھەمدەم يۇمۇقتەك ياخشى ئولجا ئۇچرىمايدۇ. ياتقىن، باقمە شائىر، ھېسام ئېيتقانداك يەيدىغان، ئىچىدىغان يەرنى تاپتىڭ، مىدىرلىماي ياتقىن!»

باقمە شائىر شائىرانە مونولوگىدىن ئۆزى بۆلەكچە خۇش بولۇپ ئادەمسىز ھۇجرىدا بىر زامانلاردا چىچىكوف

خۇشلۇقىدا قىلغاندەك بىرمۇنچە شاتىرما قىلىقلارنى قىلىۋەتتى. پەرقى شۇكى، چىچىكوفنىڭ ھەپىلەشكىنى تامامەن ئۆلۈك جانلار، باقمەنىڭ بولسا تىرىك جانلار ئىدى.

باقەم شۇ تۇرغىنىچە بۇ مېھرى ئىسسىق ھويلىدا بىمالال ھالدا خېلىغىچە تۇرۇپ قالدى. ھەمدەمجان سۆھبەتلەر ئارىسىدا باقمەنىڭ شۇ ئاي، شۇ كۈنلەردە تازا مودا بولۇۋاتقان مەھسۇلات ئېلانچىلىقى ئارقىلىق ئىشلىرىنى ئىلگىرىلىتىش، پايدا ۋە شۆھرىتىنى زورايتىش ھەققىدە بەرگەن تەكلىپىگە ئالايتەنلا قىزىقىپ قالدى. نەق - نېسى بولۇپ بەش يۈز مىڭ يۈەنچە مەبلەغ سېلىنغان بۇ زاۋۇتنى ئىلگىرى سۈرگۈزۈپ باشقۇرۇش ئۇنىڭ بىردىنبىر ئارزۇسى ئىدى. ئۆزىمۇ خېلىدىن بېرى تېلېۋىزوردىكى بىرىدىن بىرى دەبدەبىلىك ئېلانلارنى كۆرۈپ، ئىچى قىزىپ يۈرەتتى. مانا ئەمدى بالىلىقتىكى ساۋاقىدىشى، ھازىرقى شائىر، يەنە «مۇئاۋىن دىرېكتور» تەلىپىگە ئۆز ئايىغى بىلەن ئۇنىڭ ئالدىغا كېلىپ قالدى. باقمەنىڭ دېيىشىچە ئوتتۇز مىڭ سوم خەجلىسىلا مۇسەللىسىگە خەلقئارالىق ئالتۇن مۇكاپاتىنى سېتىۋالغىلى بولىدىكەن. ھازىر تېلېۋىزوردا داڭقى ئاسمانغا چىقىۋاتقان مەھسۇلاتلارنىڭ تولىسى ئېلان ئارقىلىق تونۇلغانىمىش.

«جەڭنىڭ بىرى جەڭ، توققۇزى رەڭ»، ئاداش، — دېگەندى باقمە ھەمدەمجانغا، — قېيىقىڭنى سۇنىڭ ئېقىشىغا قويۇپ بەرسەڭ ئىش تاڭ ئاتمايدۇ. رىقابەت دەۋرى بۇ! سەن تەدبىر كۆرمىسەڭ، ئۆزۈڭ دېگەن ھېلىقى رەقىبىڭ چارە - تەدبىر ئىشلىتىدۇ... راستتىنلا، مۇسەللىسىڭنىڭ ماركىسى نېمە ئىدى؟»

«مەرۋايىت» ساپ مۇسەللىسى.

«ھەببەللى، مەرۋايىتنىڭ چاقنايدىغان ۋاقتى ئەمدى كەلدى، بۇرادەر، سۈپەتلىك چىڭ تۇت، ئابرونىمۇ يانداپ تىكلە، تۇغقىنىم، ئىككى قولدا چىڭ تۇتۇش دېگەن مانا شۇ!»

ئاق كۆڭۈل ھەمدەمجان باقجاننىڭ كۆيۈپ - پىشىپ بېرىۋاتقان غەمخورانە مەسلىھەتلىرىدىن بەكمۇ تەسىرلەندى. جاھاننىڭ رەپتارىنى ئۇمۇ بىلەتتى. سەۋەب قىلمىسا سېۋەتتە سۇ توختايتتىمۇ؟ نەچچە كۈن ئويلاپ ئاخىرى ئۇ باقەمنىڭ تەكلىپىگە ماقۇل دېمەكچى بولدى. مەيلىغۇ، بەش يۈز مىڭ يۈەنلىك كېمنى ئوتتۇز مىڭ يۈەنلىك پالاق بىلەن سىلجىتسا ئەرزىدۇ ئەمەسمۇ! ئۇنىڭسىزمۇ ھازىر مۇسەللەس زاۋۇتلىرى تولا، ئوزۇپ چىقىپ كېتىۋاتقانلىرى بارماق بىلەن سانغۇدەكلا بولۇۋاتامدۇ. تەۋەككۈل قىلىش كېرەك، قولنى كەسمىگۈچە قان چىقمايدۇ.

شۇ قارارغا كەلگەندىن كېيىن ھەمدەمجان ئۆزىمۇ خاتىرجەم بولدى، باقەم ساۋاقدىشىنىمۇ خۇشال قىلىۋەتتى. قۇۋلۇقتا خېلى پىشىپ ئۆلگۈرگەن باقەم خۇشاللىقىنى زورغا بېسىپ، ھەمدەمجاننىڭ ئالدىدا بىردە زىيان تارتقان سودىگەرنىڭ، يەنە بىردە بولسا خالىس شەپقەتچىنىڭ قىياپىتىگە كىرىۋالدى، لېكىن كۆڭلىدە ناغزا - دۇمباق چېلىپ، سۇناي تارتماقتا ئىدى. ۋارقىرىغۇسى، ئويان - بۇيانغا چاپقۇسى كېلەتتى. ئارىلىقتا غىپىدە كوچىغا چىقىپ «پۇقرالار پاراڭلىشىشخانىسى» دېگەن غەلىتىلا ۋىۋىسكا ئېسىلغان ئاممىۋى تېلېفونخانىغا كىرىپ، خۇش خەۋەرنى

دېرىكتورغا يەتكۈزۈپ، تازىمۇ كاتتا ماختاش ئالغان بولدى. ئوتتۇز مىڭ يۈەنلىك دېگەن ئۇ زامانلاردا ئاز پۇل ئەمەس ئىدى. دېرىكتور خۇشاللىقىدا باقمىگە ھېلىقى ئەمەل ۋەدىسىنى يەنە بىر قېتىم قېقىتىپ بايان قىلدى. مەلۇم كاتتا باشلىق ۋە بىر لىدىر ئاغىنىسى ئارقىلىق خەلقئارالىق ئالتۇن مۇكاپاتىنى دەرھال ئەمەلىيلەشتۈرىدىغانلىقى ھەققىدە ۋەدىمۇ بەردى، خۇش خەۋەرنى ھەمدەمجان بىلەن ھەمدەملىشىپ كۈتۈۋېرىشنى ئېيتتى. باقمە مەزكۇر خۇش خەۋەرنى كېچىكمەيلا، يەنە بىر قېتىملىق ئۆلپەتچىلىكتە زاۋۇت باشلىقىغا يەتكۈزدى. ئىشلارنىڭ بۇنچە تېز ئىلگىرى كېتىۋاتقانلىقىدىن خۇشاللانغان ھەمدەمجان بۇ كۈنى خېلىلا جىق ئىچىپ قويدى. ھېلىقى ئوتتۇز مىڭ يۈەننىڭ يېرىمىنى ئاغزاكى توختامغا ئاساسەن قولى ئوچۇق، ساددا، مۇھىمى، گېپىدە تۇرىدىغان ھەمدەمجاندىن نەق ساناپ، ئاسانلا ئالغان باقمە پۇلىنى ئەتىسىلا شىركەتكە سېلىۋەتتى. قالغان يېرىمىنى ھەمدەمجان خەلقئارالىق مۇكاپات قولغا تەگكەن كۈنى نەق تاپشۇرىدىغانغا لەۋزە قىلغانىدى.

بۇ كۈنلەردە باقمە شائىر ھەمدەم ئائىلىسىنىڭ ئەتىۋارلىق مېھمىنى ئىدى. ئېرىنىڭ نەچچە ۋاقىتتىن بېرى زاۋۇتنىڭ ئىشلىرىنى كۆڭۈلدىكىدەك يۈرگۈزەلمەي جىلە بولۇپ يۈرگىنىدىن ئىچى سىقىلىپ يۈرگەن گۈلزىبا مېھماننىڭ كېلىشى بىلەن ئىشلارنىڭ ئوڭشىلىۋاتقانلىقىدىن خەۋەر تېپىپ، ھەممىدىن بەكرەك خۇشال بولدى. مەزىزلىك تائاملار، ئىلتىپاتلىق سۆزلەر بىلەن باقىجىنى قىزغىن كۈتتى. نۆۋىتىدە بۇ خۇشاللىق گۈلزيياغىمۇ تەسىر قىلماي قالمايىدى. ئۇمۇ شېرىن

تەبەسسۇمى بىلەن باقمىگە «باقىجان ئاكا» دەپ مۇراجىئەت قىلاتتى، بىراق شۇنداق دەملەردە باقمىنىڭ ئىچ - باغرىنىڭ ئۆرتىلىپ كېتىدىغانلىقىدىن ئۇ بىخەۋەر ئىدى. ھەمدەمجاننىڭ ئالتە ياشلىق ئوماق ئوغلىمۇ ئەمدى باقمىنى كۆرسە ئالدغا ئىتتىك يۈگۈرۈپ كېلەتتى. چۈنكى، ئۇ مېھماندىن كۈنىگە بىر - ئىككى قېتىم بازارلىق ئېلىپ تۇراتتى.

«يولى كەلگەن يىگىتنىڭ يەڭگىسى ئالدغا چىقار» دېگەندەك، باقمىنىڭ چېچىكى ھە دېگەندىلا چاي بولۇپ، ئانچە ھەرەج تارتمايلا چوڭ ئىشى ھەل بولۇپ قالدى. ئۆزىنىڭ پىلانى بويىچە ئېيتقاندا بىرىنچى پىلانى غەلىبىلىك ئادا بولدى. ئىككىنچى پىلانى قانداق بولىدۇ؟ تەخىرىرىز ئوقۇرمەنلىرىمىز بۇ تەپسىلاتتىن كېيىنكى بابتا خەۋەر تاپىدۇ.

## بەشىنچى باب

ئىنسان بالىسى تۇغۇلۇپ تاكى ئۆلگۈچە ئاجايىپ قىسمەتلەرگە دۇچ كېلىدۇ. بەزىلەر باشقىلارنىڭ غەم - قايغۇسىغا شېرىكلىشىپ، ئۇلارغا چىن دىلىدىن ھەمكارلىشىشتىن خۇشاللىق تاپىدۇ. يەنە بەزىلەر بولسا، باشقىلارنىڭ زىيان تارتىشىدىن ھايات ئالالىسا، خەقنىڭ كۆز يېشىدىن كۈلكە تاپالسا ئۆزىنى بەختلىك ھېسابلايدۇ. نادانلاردىن تادانلار تولا بۈگۈنكى زاماندا گاھىدا توغرا ئىش بىلەن ھايات كەچۈرىدىغانلار ھاماقەت سانىلىپمۇ قالىدۇ. كىچىكىدىن قېقىلىپ - سوقۇلۇپ تۇرمۇش كەچۈرگەن باقى ئىسلامنىڭ مىجەزىگىمۇ ئاجايىپ غەلىتىلىكلەر ئۆزلىشىپ قالغان بولۇپ، ئون يىللىق مالىمانچىلىق ھەرىكەتنىڭ غەلىدى - غەشلىرى بۇ غەلىتىلىكلەرنى بەتتەر كۈچەيتىۋەتكەنىدى. ئالدىنقى بابلار ئارقىلىق بىز باقمىنىڭ ئادەمنىڭ ئەقلىگە سىغمايدىغان ئىشلىرىدىن ئاز - تولا خەۋەردار بولدۇق. ۋاھالەنكى، باقمىنىڭ ئۆزىگە بولسا بۇ قىلىقلىرى ئىنتايىن نورمال ھەرىكەت بولۇپ تۇيۇلاتتى، «كۆرگەن كۆرگەننى قىلار، كۆرمىگەن نېمىنى قىلار» دېگەندەك، نۆۋىتىدە باقمە شائىر تېخى باشقىلارنىڭ بىر تۈزۈكلا ئىشلىرىنى غەيۋەت ۋە مازاق قامچىسى ئاستىغا ئالاتتى. دەرjە، ئەمەلگە ئىنتىلىش دەۋرىمىزدىكى ناھايىتى

بازارلىق مودا كېسەل بولۇپ، نۇرغۇن ئەمەل مەستانىلىرى قاتارىدا باقمەمۇ كېچە - كۈندۈز ئەمەل سۈسكىسىنى قۇرۇق شوراپ يۈرەتتى. مانا ئەمدىلىكتە ھەمدەم زاۋۇت باشلىقىنىڭ ئىلتىپاتى بىلەن ئەمەل ساھىبجامىلى قەھرىمانىمىزغا قىيا تەبەسسۇم قىلىش ئالدىدا تۇراتتى. ۋىسال كۈنلىرىگە ئىنتىلگەن ئاشىقتەك «مۇئاۋىن دىرېكتور» لۇق ئورۇندۇقغا تەلمۈرۈپ يۈرگەن باقمەمنىڭ كۆڭلىگە مانا ئەمدى قوش ۋىسالغا تەلپۈنۈش شادلىقى نېسىپ بولۇپ قالدى.

W ناھىيەسىگە كېلىپ تۆت - بەش كۈنلەردىن كېيىن ھەمدەمجان ناھىيە بازىرىدىكى ئەل - ئاغىنىلىرىنى يىغىپ باقمەمنىڭ شەرىپىگە چاي بەردى. چاي ناھىيەلىك دورا ماتېرىياللىرى شىركىتى ئاشخانىسىنىڭ باشلىقلارغا ئاتالغان بىر خاس خانىسىدا (ھازىرقى رېستورانلاردىكى ئايرىمخانا دەپ تۇرايلى) ئۆتكۈزۈلگەن بولۇپ، ناھىيەلىك دورا ماتېرىياللىرى شىركىتى ئاشخانىسىنىڭ دىرېكتورى ھەمدەمجاننىڭ يېقىن ئاغىنىسى ئىدى. بۈگۈنكى چاي زىياپىتى شۇ تەخسىرنىڭ ساھىبخانلىقىدا، شاپائىتىدە تولىمۇ باياشات بولدى. باقمەم شائىر سورۇنىنىڭ تۈرىدە غادىيىپ ئولتۇرۇپ، قىلىقلىرى غەلىتىلا ساھىبخاننىڭ تونۇشتۇرۇشىنى مەغرۇر ھالدا ئاڭلاپ ئولتۇردى. ھاراقنى قايتۇرماي ئىچكەنسېرى چىرايى قىزىرىپ، ئاغزى ئېچىلىپ، يەنە تېخى سورۇن ئەھلىنى بىر قوللۇق قايىل قىلىپ ئولتۇرۇۋەردى. باقمەمنىڭ ئادەتتە ئولتۇرۇشلاردا ئىشلىتىدىغان بىر يۈرۈش تەكەللۇپ سۆزلىرى، چاقچاق ئىبارىلىرى، يادلىۋالغان شېئىرلىرى، ئەپسانە يۇمۇرلىرى

بار ئىدى. كۆرمىگەن ئادەملەر ئۈچۈن بۇ دەسمايىلەر تولىمۇ قىزىق يېڭىلىق ھېسابلىناتتى. بولۇپمۇ، ناھىيەدە ياشاپ ئۆتىدىغان ئادەملەر ئۈچۈن شەھەردىن كەلگەن ناخشا، چاقچاق، يۇمۇرلار ئاجايىپ سەۋىيەلىك تۇيۇلاتتى. بۇ كۈنى باقەم باغلاقتىن بوشانغان موزايدەك تاقلاپلا كەتتى، ئېچىلىپ - يېيىلىپ، قىلمىغان قىلىقى قالمىدى. ئۆلپەتلەر ھەمدەمجاننىڭ شائىر مېھمىنىنى چىن كۆڭۈللىرىدىن يارىتىپلا قېلىشتى.

— يائىلا، باقمىچان ئاداش، — دېدى ناھىيەلىك دورا ماتېرىياللىرى شىركىتى ئاشخانىسىنىڭ دىرېكتورى، ھىجاق، ياغلىما چىراي ئاسىم شىلىم باقەمنىڭ ئورۇق يەللىكىنى سۈندۈرۈۋەتكۈدەك قىسىپ قۇچاقلاپ، ئۇنىڭ ئاغزىدىن شىرەدىكى جىمى تائامنىڭ ئەبجەش پۇرىقى ئوقچۇپ تۇراتتى. باقەم بۇنىڭدىن بېشىنى سەل قىڭغايىتىپ ئەپچاچتى، — بىزنىڭ بۇ يۇرتقا غەنىمەتلا كېلىپ قاپسەن ئەمەسمۇ! سەن دەۋىرەيمۇ يە؟ دەۋىرەيلا! ھەمدەمجان ئاغىنىمىزمۇ ئېسىل يىگىت ئىدى، ئاغىنىسىمۇ نوچى ئىكەن! ھەي شائىرەك، سۆيۈۋالسىمەنغۇ سېنى! (ئاشخانا دىرېكتورىنىڭ مەست بولۇپ قالسا خەقنى چىشلەپ سۆيۈۋالسىدىغان مىجەزى بار ئىدى. ئادەتتە ھەمدەمجان جىق سۆيۈلەتتى، بۈگۈن باقەممۇ قۇرۇق قالمىدى) ئەمدى بىزنىڭ يۇرتتىن كەتمىگەن - ھە، خوتۇن - بالىلىرىڭ بارمۇ؟ بولمىسا مەشەدىنلا ئۆيلەيمەنغۇ سېنى!

ئېپى ئېپىگە كەلگەندە پۇرسەتنى قاپچۇرۇۋەتمەيدىغان باقەم شائىرنىڭ يۈرىكى شۇ تاپتا جىغىلداپ كەتتى. گەپ ئۇنىڭ كۆڭلىدىكىدەك يەردىن چىققاندى. نەچچە كۈندىن



بېرى ئۇ گۈلزيغا «ئۆلگۈدەك ئاشىق» بولۇپ قالغانىدى. ئەگەر بۇنى ئاشىقلىق دېگىلى بولسا، چۈنكى، باقمىنىڭ مەجەزى بۇنداق سۈپەتنى كۆتۈرەلمەيتتى. بۇنى كېيىنچە ئاستا كۆرەرمىز... شۇ تاپتا باقمە مەستلىكتىن سەگىگەندەك ئىتتىك بىر سىلكىنىپ، سۆزلىگۈچىگە مەستخۇشلۇق ئىلكىدە قارىدى، كېيىن سەل بۇرىلىپ، يېنىدا ئولتۇرغان ھەمدەمجانمۇ قىيا قارىۋالدى. ئۇنىڭغا ھەمدەمجان بۇ سوئالغا قىزىقىش بىلەن دىققەت - نەزىرىنى بېرىۋاتقاندا سېزىلدى. باقمە ئاشخانا دىرىكتورى سۇنغان خۇش كەتتى قەدەھنى ئىككى قوللاپ بېشىدىن ئېگىز كۆتۈرۈپ، ئەتەي يىغلامسىرىغاندەك ئاھاڭدا:

— يائاللا، جېنىم بۇرادىرىم، مۇشۇ سۆزىڭىز بىلەن رەھمەتلىك ئايالىمنى يادىمغا سېلىپ قويغىنىڭىزنى بىلمەيسىز - دە! - دېدى بۇرنىنى تارتىپ، مىشىلداپ. سورۇن بىردىنلا شۈكلىشىپ قالدى. ھەممەيلەن، شۇ قاتاردا سوئالچىمۇ مېھمانغا ھېسداشلىق تۇيغۇ - نەزىرىدە قارىشىپ ئولتۇراتتى. نۆۋىتىدە ھەمدەمجانمۇ راستىنلا بايقى سوئالغا جىددىي دىققەت - ئېتىباردا قارىدى. نەچچە كۈندىن بېرى باقمە ئىككىسىنىڭ سۆھبەتلىرىدە بۇ تېما تىلغا ئېلىنمىغانىدى. شۇ تاپتا ئاق كۆڭۈل ھەمدەمجاننىڭ كۆڭلىدە ئېچىنىش تۇيغۇسى بىلەن قوشۇلۇپ، يالتىدە قىلىپ بىر خىل خىيال ئۇچۇپ ئۆتۈپ كەتتى. بۇنىڭ نېمە خىيالىلىقىنى ھازىرچە زىغىرلاپ ئولتۇرمايمىز.

تۇيۇقسىز سورۇننى باسقان بىردەملىك جىمجىتلىقنى مەست ئۆلپەتلەرنىڭ ئالتاغىل سادالىرى بۇزدى:

— رەھمەتلىكنىڭ جايى جەننەتتە بولسۇن!

— قايغۇرماڭ، ئاداش!

— مۇنداق پاراڭ ئىكەن — دە، ھە!

— ئەمدى ئۆزۈمىز ئۆيلەيمىز سىزنى!

— نوچى بالىلار بار...

كازاپ باقمە خۇددى راستتىنلا ئايالى ۋاپات بولغاندەك ئۈمچىيىپ تۇرۇپ خۇش كەتتىنى ئىچتى. ئۈنۈڭغا رومكىنىڭ تۈۋىدە ئويناقلاپ تۇرغان گۈلزيانىڭ سۈرىتى باردەك كۆرۈندى... ئېيتماقچى، بىرچاغلاردا تەڭ تۈۋىدە جانانلارنىڭ ھەر خىل چىراي — شەكىللىرى چۈشۈرۈلگەن قەدەھلەر ئىشلىنىپ كەتكەندى ۋە بۇنداق قەدەھلەردە مۇئەللىپمۇ قىزىقسىنىپ مەي ئىچىشتىن خالىي بولالمىغان.

سورۇن ئەھلىنىڭ ئەمدىكى پاراڭ تېمىسى باقمە شائىرغا W ناھىيەسى تەۋەسىدىن لايىق ئىزدەش ۋە تاللاشتىن ئىبارەت بولدى. ئۇ ئۇنى دېدى، بۇ بۇنى دېدى، بىراق باقمەگە بۇ گەپلەرنىڭ بىرى تېتىمايتتى، سەۋەبى ھېچكىم گۈلزيانىڭ گېپىنى قىلمايۋاتاتتى، بەلكىم ئۇلار تېخى ئۇنى ئەسلىرىگىمۇ كەلتۈرۈشمىگەندۇ ياكى بىرەرى ئويلىغان بولسىمۇ ھەمدەمجاندىن ئېھتىيات قىلغاندۇر.

ھەمدەمجان بولسا، شۇ تاپتا ئۆز پىكرى، خىيالى بىلەن شۈككىدە ئولتۇراتتى...

بىز مۇشۇ يەردە يەنە ئارىلىقتىن كىچىككىنە يۇچۇق ئېچىپ، باقمەنىڭ بايىقى كازاپلىقىغا ئوخشىشىپ كېتىدىغان بۆلەك بىر ئىشنى يۇمۇرخۇمار ئوقۇرمەنلىرىمىزگە سۆزلەپ بېرىشتىن تىلىمىزنى تىيالىمدۇق...

تېخى يېقىنقى كۈنلەرگىچە ياشىغان بىر دەپتەرچى  
ئۇستام بولۇپ، ئۇ قىزىق ئىشلىرى، ھەتتا گاھىدا  
ئاجايىپ غەلىتە ئىشلىرى بىلەن ئىلى دىيارىدا ئاۋامنىڭ  
دەققەت - نەزىرىنى تارتقان كىشى بولىدىغان.

بىز سۆزلىمەكچى بولغان غەلىتە ئىش دەل يېرىم  
ئەسىرنىڭ ئالدىدا بولۇپ ئۆتكەن. شۇ كۈنلەردە ھېلىقى  
دەپتەرچى ياشىغان دەپتەرلىرىنى ساپلا نېسىگە سېتىپ،  
بىرىنىڭمۇ پۇلىنى يىغىۋالماي، رەللە بولۇپ  
يۈرگەنىكەن، موھتاجلىق زۆرۈرىيىتىدىنمۇ، بىر كۈنى  
ئۇ ئەتىگەندىلا بېلىگە ھازىدارلارنىڭ ئاق پوتىسىنى  
باغلاپ، بىر يىلدىن بېرى پۇلىنى ئالالماي يۈرگەن بىر  
ئىدارىنىڭ دەرۋازىسىدىن يىغلاپلا كىرىپ كەپتۇدەك.

— ۋاي ئانام، ئەجەب مېنى تاشلاپ كەتتىڭغۇ، ئانام،  
چىرايلىق ئانام، قولۇم قىسقا بولۇپ، سېنى  
باقالمىدىمغۇ، ئانام، نەزىر - چىراغلىرىڭنى قانداق  
قىلارمەن ئەمدى، ئانام!

قەرزدار ئىدارىنىڭ باشلىقى دەپتەرچىنىڭ سىياقىنى  
كۆرگەن ھامان ئۆزلىرى يامانمۇ سوزۇۋەتكەن دەپتەر پۇلىنى  
يادىغا ئاپتۇ - دە، دەرھال بوغالتىرىنى چاقىرىپ  
دەپتەرچىنىڭ پۇلىنى نەدىن بولسۇن شۇ ئاپتىلا جايلاپ  
بېرىۋېتىشنى بۇيرۇپتۇ.

دەپتەرچى پۇلىنى نەق، تولۇق ئېلىپ مەزكۇر  
ئىدارىدىن ئايرىلاي دەپ تۇرغىنىدا كۈتۈلمىگەن مۆجىزە  
يۈز بېرىپتۇ. دەرۋازىدىن دەپتەرچىنىڭ چاچلىرى  
پاچىپايغان، تازىمۇ سېمىز ئانىسى قوللىرىنى  
يانپاشلىرىغا ئۇرغىنىچە ۋارقىراپ كىرىپ كەپتۇ.

— ھاي كېرىم بالماي، نەدىسەن، نېمانچە يوقىلىپ

كېتىسەن دەيمەن، چېلىلىۋىزى<sup>①</sup> دىن دەپتەر ئالىدىغانلار  
كېلىپ ساقلاپ كەتتىغۇ!

دۇنيا دېگەن ئەنە شۇنداق قىزىق ئىشلىرى بىلەن  
رەڭگارەڭ، ئاشۇنداق ئاجايىپ ئادەملىرى بىلەن  
كوڭۇللۇك! ئەمدى يەنە قىسسىمىزگە كېلەيلى.

شۇ كۈندىن كېيىن ھەمدەمجاننىڭ ئاغىنىلىرى «بار  
تاۋىقىم — يان تاۋىقىم» قىلىشىپ، ھەر كۈنى بىرى  
سورۇن ئويۇشتۇرۇپ باقمىنى چاقىرىۋالدى. مۇنداق  
سورۇنلاردا باقمى شائىر «شائىرلار ساتىراشخانىسى» دىكى  
ۋاقتىدا ئاڭلىۋالغانلىرىنى ئۆز يانچۇقىدىن چىقارغاندەك  
ياساپ — تۈزەپ، ئويۇتۇۋاي قىلىپ ساتاتتى. بۇ كۈنلەردە  
ئۇنىڭ كۆڭلى دادىسى جىققىنا ھېيتلىق بەرگەن بالدەك  
تولىمۇ خۇش ئىدى، ئۇنىڭغا قۇياش ھەممىدىن جىقراق  
ئۆزىگە نۇر چېچىۋاتقاندا، قۇشلار بىر ئۆزى ئۈچۈنلا  
سايرىشىپ بېرىۋاتقاندا، تۇيۇلاتتى. دېمىسىمۇ ساپ،  
سالقىن ھاۋالىق W ناھىيەسىدە ئۇنىڭ ھەممە ئىشلىرى  
كۆڭۈلدىكىدەك كېتىۋاتماقتا ئىدى. ھەمدەمجان  
ۋەدىسىدە تۇرۇپ ئوتتۇز مىڭ يۈەننىڭ قالدى يېرىمىنى  
مۇكاپات قولىغا تەگكەن كۈنلا كەم قىلماي  
تۇتقۇزىدىغانلىقىنى يەنە بىر قېتىم قەيت قىلدى. بۇ  
خۇش خەۋەرنى تېلېفوندا قايتا ئاڭلىغان باش دىرېكتور  
خۇشاللىقىدىن تېخىمۇ جانلىنىپ، باقمىگە يەنە بىر مۇنچە  
شېرىن پاراڭلارنى قىلىۋەتتى. يەنە تېخى ئۇنىڭغا ھەمدەمجان  
بىلەن «ھاڭ — تاڭ قالسىز» شىركىتى ئوتتۇرىسىدا  
رەسمىي توختام تۈزۈش ۋە توختامنىڭ ئاخىرىغا

① چېلىلىۋىزى — غۇلجا ناھىيە بازىرى.

قورقماستىنلا «مۇئاۋىن دىرېكتور باقى ئىسلام» دەپ يېزىۋېرىش ھوقۇقىنى بەردى. سەگەك ئوقۇرمەنلىرىمىز باقمەننىڭ تېلېفونخانىدىن قايتىش يولىدا چاتراقلىرىنى سەل كېرىپ مېڭىپ ھەمدەمجاننىڭ ھويلىسىغا كىرىپ كەلگىنىنى قىياس قىلىۋاتقاندۇر. ئەتتەڭ، باقمە كەلگەندە گۈلزىيا قورۇدا ئەمەس ئىدى، بولمىغاندا مۇئاۋىن دىرېكتورنىڭ سۈر، ھەيۋىسىنى بىر كۆرگەن بولاتتى.

باقمە شۇ كۈنىلا بېرىلگەن ھوقۇققا بىنائەن ھەمدەمجان بىلەن جىددىي سۆزلەشتى ۋە تېخنىكىلىق ئاتالغۇلارغا باي توختامنامىنى ئۆز قولى بىلەن يېزىپ چىقىپ، نەچچە قېتىم ئۆزگەرتكەندىن كېيىن ئاققا كۆچۈرۈپ، ھەمدەمجاننىڭ بارمىقىنى سۇرۇخقا مىلىتىپ باستۇردى. بۇ چاغدا باش دىرېكتورمۇ ئون بەش مىڭ يۈەننى خېلى بالدۇرلا تاپشۇرۇۋالغان بولسىمۇ ۋەدىسىنى تېخىچە ئورۇنلىمىغانلىقىنى يادىغا ئېلىپ، قەيەردىكىدۇر بىر ئاغىنىسى بىلەن ئالاقىلىشىپ، ئالتۇندەك ياللىداپ تۇرىدىغان ھەيكەل ۋە گۇۋاھنامە بېرىدىغان «خەلقئارالىق مۇكاپات» ھۆپىگىرى بولغان ئۇ جاناب بىلەن خېلى ئۇزاق سۆزلەشتى، ئوتتۇز مىڭ يۈەننىڭ ئالتىدىن بىرى شۇ يەرگە كېتەتتى.

مۇكاپات مەسىلىسى ئاساسەن مۇقىملاشقاندىن كېيىن، باقمە شائىرنىڭ ئەمدىكى ئارزۇ - ئارمىنى بىرلا نەرسىگە يىغىنچاقلىنىپ قالدى، بىز بۇنى ھازىرقى خېلى كۆپ ياش ناخشىچىلارنىڭ تەلەپپۇزى بويىچە «مۇخابەت» دەپ ئاتىساق، ئارتۇقچە كەتمەيدۇ. راست، باقمە شائىر ھەمدەمجاننىڭ ھويلىسىغا قەدەم تەشرىپ

قىلغان كۈنىدىن بېرى ئۆزىمۇ سەزمىگەن ھالدا ئاجايىپلا بىر ئىنسانغا، ئاشىق بىر جانغا ئايلىنىپ قالغان ۋە كۈنسېرى ئايلانماقتا ئىدى. باشتا ئۇ ھەدە - سىڭىل ھەر ئىككىلىسىدىن كۆزىنى ئۈزەلمەي قالدى. كېيىن ھەر ھالدا يېنىدا سەمىمىيلىك بىلەن ئۆزىگە يېقىنچىلىق، خەيرخاھلىق قىلىۋاتقان ئاق كۆڭۈل تۇغقىنى ھەمدە مەجنۇنى يادىغا ئالدى - دە، ئوۋنى قاچۇرۇپ قويغان ئوۋچىدەك ئېغىر خورسىنىپ قويدى. شۇنىڭدىن كېيىن كۆزلىرىنى ئامال يوق بىرلا ئادەمگە تىكىدىغان بولدى. ئاخشاملىرى ئۇ جەزىمدار گۈلزيانى ئويلاپ، مېتىلداپ ئۇخلىيالمىتتى. كۈندۈزلىرى ئۇنىڭ قەدىمىنى بىلىندۈرمەي تەقىب قىلاتتى. خىيالىدا گۈلزيا بىلەن پىنھان يەرلەردە ئۇچرىشىپ، چۈشلىرىدىمۇ گۈلزيا قىز بىلەن ھەپلىشىپ چىقاتتى. قىسمەت ئۇنىڭغا قۇچىقىنى كەڭ ئېچىۋاتقاندا كەلدى. بىر ياقىتىن خىزمەتتىكى ئوڭۇشلۇق، يەنە بىر ياقىتىن قىزىقتىن ھالقىپ، ئەللىككە ياماشقاندا تەقدىر ئالدىغا ئەكېلىپ تىكلىگەن گۈل چىراي گۈلزيا خان قىز! تەقدىر راستىنلا ئۇنىڭغا كۈلۈپ قاراۋاتامدۇ نېمە؟!

شۇ كۈنلەردە باقمە شائىر ئۆزىنى يەردە ئەمەس، ئاسماندا ياشاۋاتقاندا كەپس قىلماقتا ئىدى. قىز - قىزىغا پاتماي، تۇرۇپلا غەلىتە قىلىقلارنى قىلاتتى، كۆڭلىدىن شېئىرلار يامراپ، ھەتتا فونتانىدەك ئېتىلىپ چىقاتتى. ھەممىسى، بۇ لەۋەن گۈلزيا ياش ۋاقتىدىلا ئۇچرىغان بولسا باقمە ھازىرغىچە كېمىدە ئىككى - ئۈچ لىرىك توپلام چىقىرىۋېتىپ قاراپ ئولتۇرغان يېتۈك شائىر بولۇپ قالماستىدى، «ئېيىقگۈل» نىڭ كەينىدىن

پالاقشىپ، تەمسىز بېيىتلەرنى توقۇپ يۈرگەن ياشلىقىغا  
مىڭ ئىست!

مانا ئاڭلاڭ، باقەم شائىرنىڭ ئۆزىنى توختىتالماي  
گۈلزيغا بېغىشلاپ توقۇۋەتكەن گۇڭگا مىسرالىرىنى:

يۈگۈرىدۇ كەينىڭدىن،

چىمپىيون كۆزلىرىم.

ئېخ!

بىلەمسەنكىمىتالڭ،

سەن ئۈچۈن

مەست بولغانلىرىمنى!

ياكى بولمىسا:

W ناھىيەسى،

ھەي يايلاۋ گۈلتاجى،

نېمىشقا،

بەختىمنى يوشۇرۇپ كەلدىڭ.

نەچچە يىللار؟

قويغىنا، سېنى!

يەنە مۇنداق مىسرالارمۇ بار تېخى:

ھەمدەمجان،

ماڭا قىلغىنا ياردەمجان!

بولۇشايلى باجا،

باشايلى بۇ يۇرتتا،

قۇلتۇقلىشىپ كەشتاشا!

دېگەن بىلەن ھەمدەمجان باقەم ساۋاقدىشىنىڭ  
كېچىلەردە مەست - ئەلەس جۆيلۈپ قېيىنسىڭلىسىنىڭ  
نامىغا يوللاپ چىقىدىغان قېلىنراق سۆيگۈ ئىزھارلىرىنى  
ئاڭلىماي قالدى. يامان يېرى شۇكى، بۇ بايانلاردا ئارىلاپلا  
جانان ئىسمى ئالمىشىپ ياكى ئارىلىشىپ قالاتتى. كىم  
ئۇلارنىڭ ئىسىملىرىنى بىر چېكىت ئارقىلىقلا  
پەرقلىنىش دەپتۇ!

باقەم شائىر گۈلزيانىڭ ئىشقى - پىراقىدا تولا  
تولغىنىپ ھالى قالمايغان، لېكىن ئىچىدىكى مەخپىي  
سىرنى باشقىلارغا، مۇھىمى ھەمدەمجانغا قايسى يول،  
قايسى تەرىقىدە ئېيتىشنى بىلەلمەي تۇرغان كۈنلەردە،  
ئۆزۈلمەي داۋاملىشىپ تۇرۇۋاتقان ئۇنى قارشى ئېلىش  
سورۇنلىرىنىڭ نۆۋەتتىكى بىرى تۈزۈلۈپ قالدى.  
ساھىبخانا ناھىيەلىك قۇشخاننىڭ دېرىكتورى بولۇپ،  
ئېگىز، بەستىلىك كەلگەن، ئالاھىدە ئۇزۇن قاڭشار  
بۇرۇنلۇق ئادەم ئىدى. بۇنداق بۇرۇنلار توغۇرلۇق مۇقىمى<sup>①</sup>  
شۇنداق يازغان:

بىر بۇرۇن كۆردۈم بۇرۇنلاردىن بۇرۇن،  
غېشىپ چۈشكەي، ئۆزى تۇرماستىن بۇرۇن.  
ياش بالىلار دەك يۈگۈرۈشى بىئەدەپ،  
ئاش ئىچەدۇر قوشۇق ئالماستىن بۇرۇن.  
ناگىھان بولدا يولۇقتى بىر كۈنى،  
باشىمە تەگدى كۆرۈشمەستىن بۇرۇن...

① مۇقىمى — زاكىرجان خالىمۇھەممەت، ئۆزبېك شائىرى.



قۇشخانا دىرېكتورىنىڭ زىياپىتى ئۇنىڭ دائىملىق ئادىتى بويىچە ساپلا گۆش - ياغدىن تەركىب تاپقان بولۇپ، باقمەنىڭ سورۇندا چاقچاقلىق تەرىپلىشى بويىچە ئېيتقاندا «ساپلا گۆش ئويان (ئويۇن)» بولغانىدى. يېگەنگە تۇشلۇق ئىچىشمەكمۇ قالتىس «قەبىھ» بولۇپ كەتتى. ھەتتا ئادەتتە ئانچە كۆپ ئىچمەيدىغان ھەمدەمجانمۇ بۇ كۈنى خۇشلۇقىدا جىقراق ئىچىۋېتىپ، ئارىلىقتا ئىككى ئۇخلاپ ئويغاندى. ھاراق ئىچىدىغانلارنىڭ مېجەز - خۇلقى ئوخشاش بولمايدۇ. بەزىلەرنىڭ ئاغزى ھاراققا تەگدىمۇ، بولدى، جېدەل چىقىرىدۇ. يەنە بەزىلەرنىڭ گېپى كۆپىيىپ كېتىدۇ، خەق گېپىنى تىڭشىمىسا، نوقۇپ، چىمداپ تۇرۇپ گېپىنى قىلىۋېرىدۇ. يەنە شۇنداقلارمۇ بار، كەيپ بولسا خوتۇن كىشىدەك مىشىلداپ يىغلاۋېرىدۇ، ساق ۋاقتىدا سىپايە، زىيالىي سۈپەت ئولتۇرىدىغان، ئىچىۋالسىلا ئاغزىنى بۇزۇپ ئادەم تىللايدىغانلارمۇ بار... بۇلار توغرىلىق، كېرەك بولسا بىر ئىلمىي ماقالە يېزىش مۇمكىن. ئەنە شۇنىڭغا ئوخشاش، ئۆزى مۇسەللەس زاۋۇتىنىڭ غوجايىنى بولسىمۇ، ھەمدەمجان زادىلا ئىچكۈلۈك كۆتۈرەلمەيتتى، ئىچىپلا قويدىمۇ، ئەڭ بولمىغاندا بەش مىنۇت ئۈگەيتتى، كېيىن بۇ ئىشتىن خىجالەتمۇ بولۇپ قالاتتى.

قۇشخانا دىرېكتورىنىڭ سورۇنىدا ئىككىنچى قېتىم ئۇيقۇغا كەتكەن ھەمدەمجان بىراۋنىڭ خېلىلا چىڭ تۇرتۇشى بىلەن ئويغىنىپ كەتتى. قارىسا ئۇنىڭ يېنىدا بالىلىقتىكى ساۋاقدىشى، شىرەم تۇغقىنى باقمە شائىر ئىككى قولىدا ئىككى قەدەھ تۇتقىنىچە ئۆرە تۇرۇپتۇ. بۇ

چاغدا سورۇن غۇلجىدىكى تاشلەپكە بازىرىنىڭ ئاۋات سىياقىغا كىرگەن بولۇپ، «مەن ساڭا ئېيتاي» نىڭ دەستىدىن ھېچكىم ھېچكىمنىڭ گېپىنى ئاڭلىماس ئىدى.

باقەم شائىر ھاراقىتىن بەقەمدەك قىزارغان كۆزلىرىنى ھەمدەمجانغا مىختەك قاداپ، ئارانلا سۆزلىدى:

— ئادىشىم، سىزگە شۇنداق خۇشامەت قىلغۇم كېلىپ كەتتە!

— تېخى بايىلا ئىچىشكەندۇققۇ، — دېدى ھەمدەمجان ئۆزىنى رۇسلاپ.

— مىڭنى ئىچسەك ئازمۇ؟ نەچچە يىل كۆرۈشمىدۇق بىز؟ ئېغى يوق ئىشتان كىيگەندىن تاكى ھازىرغىچە — ھە! يامان چوڭ گەپ جۇمۇ، ئاداش، بۇ، قەدىرلىك خەي چاڭجاڭ! ئەنە شۇ... ئەنە شۇ كۆرۈشمىگەن، ئىچىشمىگەن يىللارنىڭ ھارقىنى خەنزۇچە ئېيتقاندا،... «بۇلى قىلىمىز»... تولۇقلايمىز، قانداق؟

باقەم شائىر ئۆزىنى بىلىملىك كۆرسىتىپمىكىن، گەپ ئارىسىغا خەنزۇچىنى قوشۇپ سۆزلەشنى ياخشى كۆرەتتى. بەزىدە ئۆيدىمۇ «ئېيىقگۈل» گە «ھەي، بۈگۈنكى تامىقىڭ نېمانداق لادېخېڭ؟» دەپ گۈركىرەشلىرىمۇ شۇنىڭ ئىچىدە ئىدى. باش دىرېكتورنىڭ ئالدىدىغۇ بايىلا، ئۇنداق چاغلاردا سۆزلەۋېتىپ خەنزۇچە گەپ تاپالمىسا ئۇيغۇرچە گەپنى خەنزۇچە ئاھاڭدا دەۋىتەتتى. ئۇ شىركەتكە يېڭى كەلگەن كۈنلەرنىڭ بىرىدە كۆپچىلىك ئەتىيازلىق كۆچەت تىكىش ئەمگىكىگە چىقىدىغان بولۇپ قېلىپ، ھەممەيلەن كەلدى — يۇ، ئۆيى يىراقراق بولغاچقىمۇ باقەم خېلىلا كېچىكىپ قالدى. خەقنىڭ

ماشىنىسىنى سائەتلىك ھەق تۆلەيدىغان بولۇپ ئىجارىگە ئالغان دىرېكتورنىڭ ئاچچىقى يامانمۇ كېلىپ تۇراتتى، شۇڭا باقەم كېلىشىگىلا ئۇنى قاتتىق تەنقىدلىپ كەتتى. ھودۇقۇپ كەتكەن باقەم دەررۇ ئۆزىنى ئاقلىدى. — ۋاي ۋاڭ جىڭلى، پاڭزا چاڭدىخىڭما! كەچۈرۈڭ، ھە؟

ئەتراپتا تۇرغانلار بۇ ئۆزىدىن ئۆزلىرىنى تۇتالماي كۈلۈپ كېتىشكەندى، ۋاڭ جىڭلىمۇ بولالماي قالدى: — ئەيىبا باخەيمۇ، شىڭلى، شىڭلى، شاڭچې! — دېدى كۈلگىنىچە.

باقەمنىڭ تەكلىپى بويىچە ئىككى كونا ساۋاقداش يەنە بىر قېتىم خۇش كەتتى ھاررقى ئىچىشىدىغان بولدى. باقەم بۇ قېتىم خۇش كەتتىنى مەقسەتلىك ھالدا تەڭلىگەندى. مەستلىكىدىمۇ كۆڭلىنىڭ تەكتىدە ياتقان رەزىل مەقسىتى تىنىمسىز ئوقچۇپ تۇراتتى. باقەم بىر رومكا ھاراقنى ھەمدەمجانغا سۇنغىنىچە ئاغىنىسىنىڭ كۆزىگە قاراپ شېئىر ئوقۇدى:

ھەمدەمجان،  
غېغ، ئاغىنەم ھەمدەمجان!  
قىلغىنا ماڭا ياردەمجان!  
بولۇشايلى باجا،  
باشايلى بۇ غېسىل يۇرتتا،  
چاڭ چىقىرىپ، كەڭتاشا!

ھەمدەمجان باقەمنىڭ شېئىرىنى ئانچە ئاڭقىرمايلا خۇش كەتتىنى كۈلۈمسىرىگىنىچە ئېلىپ، كۆتۈرۈپ

ئىچىۋەتتى. ئىچىپ بولۇپ، ئاندىن ئۇ بىرنېمىنى، بىر غەيرىي گەپنى، مەننى پەملەپ قالدى.

— نېمە، نېمە، باجا بولايلى دەمسىز؟ بۇ، بۇ...

باقەمنىڭ يۈرىكى مەستلىكتىمۇ جىغىدە قىلىپ قالدى، ئاخىر ئۇ «ئاتوم بومبا»دىن بىرنى تاشلىغانىدى! ھەمدەمجان «بۇ، بۇ...»نىڭ كەينىدىن يەنە نېمە دەر بولغىدىكىن، قەھرىمانىمىزنىڭ تەلىيىگە قىڭراق بۇرۇن ساھىبخانا، يەنە بىر ئۆلپەت بىردىن ئىككى رومكا كۆتۈرۈشۈپ ئىككىسىنى كۆزلەپ كېلىپ قېلىشتى.

— ئىككى ئاغىنە يامانمۇ چىرايلىق مۇڭدېشىۋېتىپسىلەر كەن، ئامال يوق، گەپنى بۇزۇۋەتتۇق — دە، مېھمانغا كۆڭلۈم تارتىپ... — دېدى قىڭراق بۇرۇن قولىدىكىنى باقەمگە تەڭلەپ.

— مەنمۇ ھەمدەم دوستۇم بىلەن بىرنى ئىچەي دېدىمغۇ! — دېدى يەنە بىرەيلەنمۇ كۈلۈمسىرەپ.

شېئىرلىق خۇش كەتتىنىڭ پارىڭى شۇ يەردە ئۈزۈلدى. بىر ھېسابتا بۇمۇ ياخشى بولدى. راست گەپنى قىلىپ بولۇپ، باقەمنىڭ كۆڭلى ئەنسىرەپ قالغانىدى. ھەمدەمجان شۇنىڭدىن كېيىنكى بىرنەچچە كۈنلەردە باقەمنى قىيناپ شۈككىدىلا يۈرۈۋەردى.

## ئالتىنچى باب

قورۇغا يېڭى مېھمان كەلگەندىن بېرى گۈلزىيا نېمىشقىدۇر ئۆزىنى بىر يوشۇرۇن تەقىب ئاستىدا ياشاۋاتقاندا ك سېزىپ يۈردى. چىرايىدىن كەتمىگەن، ئوتتۇزنىڭ قىرىغا كېلىپ قالغان قىزنىڭ كۆڭلىدە جىق ئازابلىرى بار ئىدى. ئاتا - ئانىسى كەينى - كەينىدىن ۋاپات بولۇۋىدى، ئوڭچە قورۇدا ئۆزى يالغۇزلا قالدى. شۇ چاغلاردا ھەم چىرايلىق قىزنى، ھەم يوغان ھويلىنى كۆزلىگەن لايىقلار خېلىلا جىق چىققانىدى. لېكىن، نەزىرى بەك ئۈستۈن گۈلزىياغا ئۇلارنىڭ بىرىمۇ يارىمىدى. قىز بالىنىڭ بەك كۆپ تاللاپ كېتىشى كىيىمگە ياراشقان بىلەن، ئۆمۈرلۈك جورىغا ياراشمايدۇ. جەمئىيەتتە بۇنداق قىسمەتكە دۇچار بولغان خانىم - قىزلار ئاز ئەمەس. دۇنيادا ھەرقانداق نەرسىنىڭ خورلۇقى بولىدۇ ئەمەسمۇ. ئاتا - ئانىسى تۈگەپ، قىرىق نەزىرلىرى تۈگىگەندىن كېيىنلا قىز ھەدىسى گۈلزىيانىڭ يېنىغا كېلىۋالدى. يىل نەزىرىدىن كېيىن ھەدە - سىڭىل ئۆزلىرىگە ئورتاق تەۋە ھويلىنى قەرەلسىز ئىجارىگە قويۇۋەتتى. نۆۋىتى كەلگەندە شۇنى ئالاھىدە ئەسكەرتىپ كېتەيلىكى، ئايالىغا تولىمۇ كۆڭلى بار ھەمدەمجان گۈلزىيانىڭ ھەربىر ئېغىز گېپىنى شەرتسىز ئىلىك ئالاتتى ۋە ھەممە ئىشتا ئۇنىڭ رايىغا باقاتتى. بۇنىڭ

سەۋەبى يالغۇز گۈلزىبانىڭ ئاسان خورمىس چىرايدىنلا ئەمەس، باشقا سەۋەبىمۇ بار ئىدى. راست گەپنى قىلغاندىغۇ گۈلزىبا مەكتەپكە باراي دەپ قالغان بالىسى بولغىنىغا قارىماي، سىڭلىسىدىنمۇ ياش ۋە چىرايلىق كۆرۈنەتتى. مۇھىمى، ھەمدەمجان W ناھىيەسىدە مۇساپىرلىق تارتىپ يۈرگەن چاغلاردا ھەدە - سىڭلىنىڭ مەرد - مەردانە تارانچى دادىسى مۇساپىر يىگىتنىڭ بېشىنى كۆپتىن - كۆپ سىلىغانىدى. بۇنىڭغا دائىر ۋەقەلەرنى بەك تەپسىلىي بايان قىلىپ كەتمەسەكمۇ، سەگەك ئوقۇرمەنلىرىمىز ھېكايىمىزنىڭ باش - ئاخىرىغا نەزەر تاشلاپ تۇرۇشۇۋاتقان بولسا كېرەك.

دەرۋەقە، ئايالىنى چىن كۆڭلىدىن سۆيىدىغان ۋە ئۇنىڭ ھەرقانداق گېپىنى يىرمايدىغان ھەمدەمجان ئۇنىڭ دۇنيالىقتىكى بىر تاللا قېرىندىشىنىڭ بېشىنى سىلاشتىمۇ تامامەن گۈلزىبانىڭ رايىغا باققانىدى. ئۆزىنىڭ يىراقتىكى تۆت ھەدە - سىڭلىسى گېزى كەلگەندە ھەمدەمجاننى ئانچە - مۇنچە ئىزدەپ قويۇشاتتى. ئائىلىسىدىن بالدۇر ئايرىلغان ھەمدەمجان ھەدە - سىڭلىلىرىنىڭ مېھرىنى قېنىپ بىلگەن، سەزگەن ئەمەس، شۇ تۈپەيلىدىنمۇ گۈلزىبانى يىللار ئۆتكەنسېرى بەجايىكى ئۆزىنىڭ سىڭلىسىدەك كۆرىدىغان بولۇپ كەتتى. نۆۋىتىدە گۈلزىبانىمۇ ھەمدەم ئاكام دەپ تىك تۇراتتى. تۆت جانلىق بۇ ئائىلە ھەقىقەتەنمۇ بىر بەختىيار ئائىلە ئىدى.

گۈلزىبانىڭ تۇرمۇش ئىشىغا ھەدىسى گۈلزىبا، قېيىنئاكىسى ھەمدەمجان كۆپ باش قاتۇردى. يىللار ئۆتكەنسېرى لايىقلار ئازىيىپ، بوسۇغا تېشىدىغان

ئەلچىلەرمۇ شالاڭلاپ كەتتى. ناھىيە بازىرى تەۋەسىدە گۈلزيانىڭ ئاۋۋال «ھاكاۋۇر قىز»، كېيىنچە بولسا «قېرى قىز» دەپ نامى چىقتى. گۈلزيبا سىڭلىسىنىڭ ئۆمۈرلۈك ئىشىدىن قايغۇرۇپ، كۆپ باش قاتۇرغان بولسىمۇ، كېيىنكى ۋاقىتلاردا تەلەي گۈلزيباغا ئالدىنى قىلمىدى. تۇرمۇشتىكى ئوڭۇشسىزلىقلار بۇ كەمگە كېلىپ گۈلزيانى تولمۇ ئېھتىياتچان، قورقۇنچاق قىلىۋەتكەنىدى. ئەمدىلىكتە ئۇ بېشىنى چۆكۈرۈپلا، كۆپ ئىشلارغا پەرۋا قىلمايدىغان، كۈنلەرنىڭ بىرىدە غايىب «تەقدىر پېشانە» نىڭ ئۆزىنى ئىزدەپ دەرۋازىسىنى قېقىشىنى كۈتىدىغان بولۇپ قالدى.

ئۇنىمۇ دەيمىز، بۇنىمۇ دەيمىز، ئىنساننىڭ بەخت - سائادىتى گاھىدا ئۆزىنىڭ نىيەت - ئىقبالىغا بېقىپ ئوڭ ياكى سول بولۇپ قالىدۇ. ئۇنى تۈزەيمەن، بۇنى ئوڭشايمەن دېگۈچە تۇرمۇش ھارۋىسى قىسمەت ئېتىنىڭ بولۇشىغا ئەپقېچىپ سۆرىشى بىلەن ھاياتلىق سەپىرىنىڭ بىر يەرلىرىگە كېلىپ يەتكەن ياكى توختىغان بولىدۇ - دە، ئادەمنىڭ پۇشايمان، ھەسرەتلىرىمۇ، ئۇرۇنۇش، قېقىنىشلىرىمۇ ھېچنېمىگە دال بولمايدۇ.

بىز ئادەمنىڭ كۆڭلىنى بۇزىدىغان غەمكىن گەپلەرنى قىلىۋېرىشتىن توختاپ، ئەمدى يەنە گۈلزيبا بىلەن گۈلزيبا ھەققىدە بىرنەچچە ئېغىز پاراڭ قىلايلى.

سىڭلىسىدىن توپتوغرا بەش ياش چوڭ بولغان گۈلزيبا قىز ۋاقتىدا تالاي يىگىتلەرنىڭ باغرىغا ئوت ياققان، ئۆزىگە خاس ئالاھىدە بىر خۇسۇسىيەتكە ئىگە، يېقىملىق، چېچەن، خۇشخۇي قىز ئىدى. ئوتتۇرا مەكتەپنى پۈتكۈزگەندىن كېيىن ئۇنىڭغا يەنىمۇ ئۆرلەپ

ئوقۇش نېسىپ بولمىدى. سەۋەبى ئانىسى ئۇزاق يىللىق ئۆپكە ئىششىقى كېسىلىگە گىرىپتار بولغان بولۇپ، ھېچ ئىش قىلالمايتتى. باغرى يۇمشاق، ۋاپادار گۈلزىبا مەكتەپنى پۈتكۈزۈپلا ئائىلە ئىشلىرىنى قولىغا ئالدى. سىڭلىسىنى بولسا ئۇ ئاخىرىغىچە ئوقۇسۇن، تىلىكىگە يەتسۇن دەپ ئويلايتتى. ئىشلار ئۆزى ئويلىغاندەك بولمىدى. كېسەلچان ئانىسى قېلىپ، گۆسمۈستەك يۈرگەن دادىسى بىر كۈنى كەچتە بىر ئوبدان ئۇخلاپ قېلىپ، ئەتىگەندە ئويغانمىدى، ئېرىنىڭ ئۆلۈمى قەدىناسىنىڭ كېسىلىنى ئېغىرلاشتۇرۇۋەتتى. يېرىم يىلغا بارمايلا قىزلارنىڭ ئانىسىمۇ بۇ دۇنيا بىلەن خوشلاشتى. بۇ گۈلزىبا دادىسى ئۆزى تاپقان لايىققا، تىرىشچان ھەمدەمجانغا ياتلىق بولۇپ، ئايرىم ئۆي تۇتقان ۋە ھازىرقى بىردىنبىر پەرزەنتىگە قورساق كۆتۈرگەن چاغلار ئىدى.

ھەدە - سىڭىل ئىككىسىنىڭ ھۆسن - جامالىدىمۇ، مېجەز - خۇلقىدىمۇ ھەم بىرمۇنچە ئوخشاشلىقلار، ھەم يەنە بىرمۇنچە ئوخشاشماسلىقلار بار ئىدى. ئوتتۇرا مەكتەپنى پۈتكۈزگەندىن كېيىن گۈلزىبا يىراق شەھەرلەرگە بېرىپ ئوقۇشنى خالىمىدى. كىچىكىدىنلا ئۇنىڭ دىلى نازۇك، ئائىلىسىگە تايىنىش مېجەزى ئۈستۈنرەك ئىدى، ئۇ يۇرتىدىن، ئاتا - ئانىسىدىن ئايرىلىشنى خالىماي، ناھىيە بازىرىدا ھۈنەر ئۆگىنىشنى ئەۋزەل كۆرگەن ۋە رەھمەتلىك دادىسىنىڭ ياردىمى بىلەن ناھىيەلىك تەمىنات - سودا كوپىراتىپى قارمىقىدىكى زەرگەرلىك كارخانىسىغا شاگىرت بولۇپ ئورۇنلىشىپ، ئىككى يىلدا ماھىر زەرگەر بولۇپ يېتىشىپ چىققانىدى.



جاھاندا ھەممە ئادەمنىڭ ئۆز رىزقى - نېسىۋىسى بولىدۇ. مانا ئەمدىلىكتە ھېچنېمىدىن غېمى يوق، تەلتۆكۈس تۇرمۇشتا ياشاۋاتقان بولسىمۇ، ئۆمۈرلۈك نىكاھ ئىشىدىكى تەلەپسىزلىكى تۈپەيلى گۈلزىيا بارغانسېرى جىمغۇر، خۇدۇكچان بولۇپ كەتكەنىدى. خۇشى تۇتمىسا ھەدىسىگە، قېيىنئاكىسىغا، ھەتتا تىلى چۈچۈك جىيەن ئوغلى ئەكرەمگىمۇ كۈنلەپ، ھەپتىلەپ پاراڭ قىلماي، ھۇجرىسىدا يېتىۋالاتتى. ھەمدەمجان بۇنداق كۈنلىرى كۈلۈمسىرەپ تۇرۇپ ئايالىدىن: «ھاۋا ئوچۇقمۇ؟» دەپ سوراپ قويايتتى، گۈلزىيامۇ چىرايلىق كۈلۈمسىرەپ «بىلەلمىدىمغۇ!» دەيتتى.

باقەم شائىر بۇ ھويلىغا مېھمان بولۇپ كەلگەن پېتى يۇقىرىدا ئېيتىلغىنىدەك «يەيدىغان، ئىچىدىغان يەرنى تاپتىڭ، مىدىرلىما!» دېگەن لەتىپىدىكىدەك مىدىرلىمايلا ياتتى، كۆڭۈلچەك ھەمدەمجان ھەر خىل سەۋەبلەر تۈپەيلى مېھماننى ئۆيىدە تۇتۇپلىۋالدى. گۈلزىيا بولسا باقەمنى ئېرىنىڭ كەمدىن - كەم كېلىدىغان تۇغقىنى بولغىنى ئۈچۈن يەنە ھەمدەمجاننىڭ تىجارىتىگە پايدىسى تېگىدىغىنى سەۋەبلىك ۋاي دېدى. مېھماننىڭ كېلىشى تولىراق گۈلزىياغا تەسىر كۆرسەتكەن، بېسىم چۈشۈرگەنىدى. باقەمنىڭ پەيدا بولۇشى ئۇنىڭ يالغۇزچىلىقتا ئارام تېپىش ئادىتىنى بۇزۇۋەتكەنىدى. ئۇنىڭ ئۈستىگە مېھماننىڭ كۆزى يامان ئىدى. بۇنى سەزگۈر گۈلزىيا تۇنجى كۈنلا، داستىخان راسلىغاندىلا سەزگەن، بايقىغانىدى.

— ئاۋۇ ئادەم نېمانداق ئاچ بۆرىدەك قارايدىغاندۇ؟ — دېگەنىدى ئۇ ئاشخانا ئۆيىدە ئالدىراش يۈرگەن ھەدىسىگە

شۇ كۈنلا تۇمشۇقنى سوزۇپ، — ئەمدى قورۇملارنى سەن ئەكىرگىنە، مەن مەيەردىكى ئىشلارنى قىلاي.

— سېنىڭ مۇشۇ مىجەزىڭ، — ھەدىسى تەننىم ئارىلاش كۈلدى، — قارىسا قاراپ قويغاندۇر، ئادەمگە ئادەم قارىمايتتىمۇ ئەمدى! ئۇنىڭ ئۈستىگە ئۆزۈڭ شۇنداق چىرايلىق تۇرساڭ...

— چىشىمغا تەگمىگىنە!

— راست دەيمەن — دە، خېلى سالاپەتلىك، ئىش كۆرگەن ئادەم كۆرۈنىدۇغۇ، سەندىن تالاي چوڭ تۇرسا، ئاكاڭنىڭ بالىلىقتىكى ساۋاقدىشى، تېخى تۇغقىنى ئىكەن، ئۇدۇل كىرىپ، ئۇدۇل قاراپ چىقىۋەرمەسەن!

— ۋاي — ۋۇي!

— مەن ئۆزۈمنى ياغ پۇرىتىپ، مۇشۇ ھەپەشخاندەك تۇرقۇم بىلەن سارايلارغا كىرەيمۇ ئەمدى؟ چاي قايناپ كەتتى، ئېلىۋەتكىنە، زىيا!

.....

ھەمدەمجان قىڭراق بۇرۇن بەرگەن ھېلىقى ئولتۇرۇشتىن كېلىپ، كەيپچىلىكتە ئايالىغا باقمە شائىرنىڭ خۇش كەتتى شېئىرىنى چالا — بۇلا ئوقۇپ بەردى، گۈلزىبا ئاچچىقىدا سەكرەپ ئورنىدىن تۇرۇپ كەتتى.

— ئوھۇش، «تۈزۈڭنى يەپ، تۈزلۈقۇڭغا...» دېگەندەك، نېمە ئادەمنىڭ چىشىغا تېگىدۇ، قېرىلىقىغا باقماي، يوقىتىڭا ئۇنى ئەتىلا، تۇغقىنىڭىز تۇرماق ئەۋلىيا بولسىمۇ، ۋايىچانەي، گەپ قىلماي قويۇپ بەرسە، يۇمشاق يەرنى تاپتىم دەپ قايتۇ — دە ئۇ بىرنېمە!

ھەمدەمجاننىڭ مەستلىكى شۇ ھامان يېشىلىپ كەتتى، ھودۇقۇپ قالدى.

— بولدى رەنجمەڭگە، رەنجمىڭىز ئۇخلىيالمىسىز،  
مەنمۇ شۇ، دېمىسەم بوپتىكەن!

— سىز دېمىسىڭىزمۇ ئۇ دەپتۇغۇ ئەنە!  
— ئەمدى، مەستلىكتە كۆڭلىدىكىنى دەپ سالدېمىكىن،  
ئۆتكەندە سىزگە دېگەندىمغۇ، ئايالى يوق ئىكەن دەپ، شۇ  
تايىنلىق...

— ئايالى يوق بولسا بىزنىڭ ئۆيىگە چاڭ سالامدىكەن؟  
مۇكاپات ئېلىپ بېرىدۇ دەپ بىرتالاي پۇلنى تۇتقۇزۇپ  
قويدىڭىز!

— سودا — تىجارەت شۇنىڭ بىلەن ئېقىۋاتسا، «قاپاق  
پۇل ئەمەس، باراڭ پۇل» دەپ، ماللىرىمىزنىڭ بېسىلىپ  
قېلىۋاتقانلىقىنى ئۆزىڭىزمۇ بىلىسىزغۇ!

— سىزمۇ شۇ خۇدايىم راۋا كۆرىدىغانراق تىجارەتنى  
قىلماي، مۇسەللەس ئىشلىگەندىن كېيىن، ئۆزىڭىزگە  
ئاز. نەچچە دېدىم سىزگە...

— بولدى رەنجمەڭگە، يەنە رەنجىدىڭىز، ئۇخلىيالمىي  
ئەتە بېشىڭىز ئاغرىپ قوپىسىز دەيمەن!

— ئۆزىڭىز يېرىم كېچىدە ئادەم رەنجىدىدىغان  
گەپلەرنى قىلىپ يۈرسىڭىز، راستتىنلا، قېنى ئۇ  
مېھمىنىڭىز؟

— ساھىبخانا قۇرۋانتاي ئۆيىگە باشلاپ كەتتى،  
ھېلىقى قۇرۋان قىڭراقچۇ!

— بوپتۇلا، توۋا، توۋا، ئوچلا بولۇپ قالدما ئۇ  
ئادەمگە، ئوھۇش!

— بولدى، بۇ گەپلەرنى دېيىشمەيلى، رەنجمەي ئۇخلاڭ —  
ھە!

— ئىككىڭلارنى بىللە يېنىپ كېلەرمىكىن دەپ،

ئورۇننى كۈندىكىدەك كىچىك ساراڭغا سېلىپ قويۇۋىدىم.  
 — بۈگۈن قېشىڭىزدا ياتسام بولار؟  
 — ئەشەگە چىقىپ يېتىۋېرىڭ، مەن ھاراقنىڭ  
 پۇرىقىغا بەك ئۆچ!

ھەمدەمجان كېچىدە يەتكۈزگەن «خۇش خەۋىرى» نىڭ  
 «مۇكاپاتى» نى ئېلىپ، سولتاينىچە ھويلىنىڭ نېرىقى  
 چېتىدىكى پېشاۋانلىق قاتار ئۆيلەرگە قاراپ ماڭدى.

بۇ چاغدا گۈلزىيا ھەددىسى بىلەن ئەكرەمجان ياتقان  
 ئۆينىڭ بىقىنىدىكى ياتاق ئۆيدە دۇنيادىن بىخەۋەر شېرىن  
 ئۇيقۇدا ياتاتتى. كىم بىلىدۇ، ئەتە ئۇنى قانداق يېڭى گەپ —  
 سۆزلەر، تەشۋىش، ئارامسىزلىقلار كۈتۈۋالدى؟ ئىنسان  
 بالىسى ئۆز نۆۋىتىدە خۇشاللىقلارغىمۇ، خاپىلىقلارغىمۇ  
 دۇچ كېلىش ئۈچۈن تۇغۇلغان. بۇمۇ بىر تەقدىر، تەقدىر —  
 نېسىپتىن كىم قېچىپ قۇتۇلالغان؟

ئەمدى بىز قىڭراق بۇرۇن ساھىبخاننىڭ ئۆيىدە  
 ئۇيقۇسى ئېچىلىپ كېتىپ، قارا نىيەتلىرىنى  
 يايىمچىنىڭ مېلىدەك يېيىپ ياتقان باقمەگە نەزىرىمىزنى  
 ئاغدۇرايلى!

ئىنسان بالىسىنىڭ كۆڭلى قارىلىشىپ گاھىدا  
 شۇنچىۋالا دەرىجىگە يېتىپ كېتىشى ئادەمنى ھەيران  
 قالدۇرىدۇ، ھەتتا قورقۇتىدۇ. ئېيتىپ بېقىڭلارچۇ،  
 بۇنداق رەزىللىك ئەدناسى ھايۋانلاردا كۆرۈلگەنمۇ؟ ياق!  
 بىز تېلېۋىزوردىن دائىم كۆرۈپ تۇرىدىغان «ھايۋانات  
 دۇنياسى» دا ھەتتا ئەڭ يىرتقۇچ ھايۋانلارنىڭمۇ ئوۋلانغان  
 گۆش ياكى تاپ ئالدىدىن بالىلىرىنى، جورىسىنى  
 قوغلىۋەتكەنلىكىنى شۇ چاغقىچە كۆرگەنىمىز يوق.  
 ئۇنداقتا باقمە شائىرنىڭ شەيتان ئازدۇرغان بىر ھەۋەس

ئالدىدا ئۆزىنىڭ ھالال، ھەتتا ھايات ياشاۋاتقان ئايالىنى رەھمەتلىكلەر رويخېتىگە كىرگۈزۈپ، تىمساھتەك ئەيمەنمەيلا ياش تۆككىنىنى نېمە دېيىش كېرەك؟ قاراڭا، دۇنيا بۇزۇلۇپ نەلەرگىچە بارغان - ھە!

راستىنى ئېيتقاندا، قەلىمىنى خالىغان مۇقامغا يورغىلىتالايدىغان مۇئەللىپمۇ باقمە ھەققىدىكى شۇ بايانلارنى قەغەز بېتىگە چۈشۈرۈۋېتىپ، چۆچۈدى، ھەيرانلىقتا قالدى. گەرچە قىسسىسىنىڭ كېيىنكى راۋاجى ئۈچۈن مۇشۇنداق بىر تەپسىلات لازىم بولسىمۇ، باغرى يۇمشاق مۇئەللىپ ئەڭ بولمىغاندا باقمەنى «بىز ئاجرىشىپ كەتكەن» دېگۈزمەكچى بولغانىدى. لېكىن، باقمە شائىر روماننىڭ ھەۋەس - ئىشتىياقنىڭ تۈرتكىسىدە يىرتىق ئىشتاندىن بىرنېمە چىققاندىك پوسۇققىدىلا قىلىپ يەر شارىنىڭ ئۆزىگە يېقىنلا بىر يېرىدە ھايات، يەر دەسسەپ، بالىلىرىنى بېقىپ، ئۆي تۈتۈپ كېلىۋاتقان رەپىقىسىنى ئۆلگەنگە جورۇپ بايانات ئېلان قىلدى.

دەل باقمە شۇ باغرى تاشلىقنى قىلىۋاتقان ئەلياتقۇ پەيتىدە «ئېيىقگۈل» يوقىلىپ كەتكىلى خېلى كۈنلەر بولغان باقمەنى ئويلاپ ئىچ پۇشۇقى تارتماقتا ئىدى. بالىلىرى بايلا ئۇنىڭدىن يەنە دادىسىنىڭ دېرىكىنى قىلدى. باقمە بولسا يا بىرەر تېلېفون، يا خەت - خەۋەر يوق، ئالتىنچى ئاينىڭ پاقىسىدەك يوقىلىپلا كەتكەنىدى. بۇ ئۇنىڭ ئۈچۈن يېڭىلىق ئەمەس ئىدى. ئىلگىرىمۇ ئۆيىنىڭ جىمى غېمىنى بوزەككەنە مەزلۇمغا تاشلاپ قويۇپ، كۈنلەپ، ھەپتەلەپ يوقىلىپ كېتەتتى.

بىچارە ئايال كۈندۈزى زېرىكىشلىك خىزمەتنىڭ،

ئەتىسى - ئاخشىمى ئۆيدىكى تۈگمەس ئىشلارنىڭ، يەنە تېخى ئەر بولغان غوجام كەمدىن - كەم تەمىنلەيدىغان تۇرمۇش خىراجىتىنىڭ ھۆددىسىدىن تەنھا چىقىپ، ۋاپاغا كەمرەك ئېرىنى ھەرھالدا يادلاپ ئولتۇرغىنىدا، باقمە يېشىنىڭ ئەللىككە تاقاپ قالاي دېگىنىگە قارىماي ياقا يۇرتتىكى تېخى توي قىلمىغان، «ئولتۇرۇپ قالغان» بىر قىزنىڭ ئوتى، ھەۋىسىدە ئۆزىنىڭ نىكاھلىق ئايالىغا قارا ساناپ، پەيلىنى بۇزۇپ يۈرەتتى...

باقمەنىڭ بىر كۈپلەپ خۇش كەتتى شېئىرى بىراقلا بىرنەچچە ئادەمنىڭ ئارامى، شادلىقىنى بۇزۇپ، بىرمەھەل ئۇلارنىڭ تىنىچ تۇرمۇشىنى ئاستىن - ئۈستۈن قىلىۋەتتى. بىرنەچچە دېگىنىمىزدە باقمەنىڭ ئۆزىنىمۇ كۆزدە تۇتۇق، «قىلغۇلۇقنى قىلىپ تەخسىكەش، ئۆيدە ئوغرى مۈشۈكتەك ياتىش» دېگەن شېئىرىي مىسرالاردىكىدەك باقمە ئەتىسى مەستلىكتىن سەگىگىنىدە بىر تەرەپتىن ئۆزىنىڭ جۈرئەتچانلىقىدىن مەمنۇن بولدى - يۇ، يەنە بىر ياقىتىن دەككە - دۈككىگە چۈشۈپ قالدى. شۇ پېتى ھەمدەمجاننىڭ ئۆيىگە بىرنەچچە كۈنگىچە ئاياغ باسمىدى. ھەمدەمجانغۇ ھەرھالدا ئاخشاملىرى ئۈلپەتلەر ئولتۇرۇشلىرىدا باقمە بىلەن بىللە بولدى. لېكىن، ئۇمۇ يۇقىرىدا ئېيتىلغاندەك سەل - پەل شۈكلىشىپ، خىيالغا چۆكۈپ قالغانىدى. بىراق، نېمىلا بولسۇن، ئۇ باقمە بىلەن بولغان پاراڭ، سالىمىنى ئۆكسۈتۈپ قويمىدى. «ئىشتانغا چىققان كۆڭۈلگە تايىن» دېگەن ماقالىنى ياخشى بىلىدىغان باقمە ھەمدەمجان ساۋاقدىشىغا تەمە بىلەن يەر تېگىدىن قاراپ قويۇپ، ئۇنىڭدىن بىرەر گەپ، تىۋىش كۈتەتتى.

باقەمنىڭ نىيىتىنى بىلگەندىن كېيىن، ھەمدەمجان قارىمۇقارشى ھېسسىياتلار ئىلكىدە قېلىپ قالدى. ئوقۇرمەنلەرگە مەلۇم بولغىنىدەك، ئالدىنقى بابلارنىڭ بىرىدە ئۈلپەتلەر باقەم ئۈچۈن شىركەيپ ھالەتتە لايىق ئىزدەشكەن، نامزاتلارنى كۆرسىتىشكەن چاغدا ھەمدەمجاننىڭ خىيالىدىنمۇ قېيىنسىڭلىسى گۈلزييا لىپ قىلىپ ئۆتۈپ كەتكەنىدى. لېكىن، «بۇ قانداقچە مۇمكىن بولسۇن، ئىككىسىنىڭ ياش پەرقى...» دېگەنلەرنىمۇ ئويلىغانىدى. مانا ئەمدى بۇ خىيال، بۇ تەخمىننىڭ شاپىدە قىلىپ ئەمەلىيەتكە ئايلىنىپ ئولتۇرغىنىنى قاراڭ! ئەستايغۇرۇللا، ھەمدەمجان ئۈچۈن بۇ بىر مۈشكۈل ئويلىنىش بولۇپ قالدى - دە! بىر ياقىتىن قارىسا باقەم شائىر جەمئىيەتتە خېلىلا نام، ئورنى بار ئادەم، ئۆزى يازارمەن، گەپ - ئاغزى جايىدا، تېخى شەھەرلىك، ئۇ يەردىكى كاتتا بىر ئىدارىگە قاراشلىق شىركەتنىڭ مۇئاۋىن دىرېكتورى ئىكەن. تېخى ئۆز قولايلىقى، ھوقۇقىدىن پايدىلىنىپ ھەمدەمجانغا خەلقئارالىق ئالتۇن مۇكاپات ئېلىپ بەرمەكچى. باقەمنىڭ ئېيتىشچە بۇنداق كاتتا مۇكاپاتنى ئادەتتە بىرەر يۈز مىڭ سوم خەجلەپ ئالغىلى بولمايدىكەن، لېكىن كونا ساۋاقداشلىقنىڭ ھۆرمىتىدىن ۋە ھوقۇقى يەتكەچكە يۇقىرىدىكى ئەمەلدار ئاغىنىلىرىگە ھاۋالە قىلىپ، ئاران ئوتتۇز مىڭ يۈەنگىلا ئېلىپ بېرىۋېتىپتۇ! مۇشۇنداق ئەھۋالدا باقەمنى ئەيىبلىگىلى، قوپال، يىرىك گەپ قىلغىلى بولامدۇ؟ يەنە كېلىپ ئۇ يىراقتىن كەلگەن ئەزىز مېھمان، تېخى شىرەم تۇغقان تۇرسا! ئەستايغۇرۇللا، راست گەپنى قىلغاندىمۇ، ھەمدەمجان

كۆڭلىنىڭ بىر يەرلىرىدە باقمە شائىرغا ھېسداشلىقمۇ قىلىپ تۇراتتى. ئايالى ۋاپات بولۇپ كېتىپتىكەن، بېشى بوشكەن، ئىشقىلىپ بىرى بىلەن توي قىلىشى زۆرۈر. ياش مەسلىسىگە كەلسەك، ھازىر جەمئىيەتتە بۇنىڭدىنمۇ بەتتەر ئەھۋاللار نورمال ئىش سانىلىپ، ھېچكىمنى ھەيران قالدۇرمايدىغان بولدى. گۈلزيياغا كەلسەك، ئۇ تاللىق باغدىن تولا تاللاپ، ئاخىرىدا كۆڭلىدىكى بەختىنى تاپالماي ھەسرەتتە ئولتۇرغان بىر قىز، نۇرغۇن قىزلارغا چىرايلىق تويۇلۇق ئۈزۈكلەرنى سوقۇپ بەرگەن بولسىمۇ، ئۆزىگە تەۋە ئۈزۈك تېخى نەدىلىكى مەلۇم ئەمەس. راست گەپنى قىلغاندا گۈلزييا ئەمدى يەنە كىمنى تاللاپ، كىمنى كۈتىدۇ؟ ئۇنىڭ قەلبىدىكى ئاق ئاتلىق شاھزادىلەرنىڭ ھەممىسى توي قىلىپ بولدى. ئەمدى چىقسا شۇ بىر، ھەتتا ئىككى توي قىلغان، بالىسى بار ئەرلەر چىقىدۇ. تېخى ئۇلارنىڭ مەجەزى، ھال - ئوقىتى قانداقراق، بۇنىڭغا بىرىنچە دېمەك تەس. بۇلارنى ئويلىغاندىغۇ باقمە بىر تۈزۈكلا لايىق!

ئويلا - ئويلا ھەمدەمجاننىڭ كۆڭلى ئوبدانلا ئارامغا چۈشۈپ قالدى، قايىللىقمۇ خېلى ئاشتى. شۇنىڭ بىلەن باقمە بىلەن بولغان مۇناسىۋىتىمۇ نورماللاشتى. تەبىئىيىكى، بۇنىڭدىن باقمە تولىمۇ خۇش بولدى ۋە ئۇ ھەددىدى. قىزىق يېرى، ئەمدى ئۇ گۈلزيياغا راستتىنلا ئوتتەك كۆيۈۋاتاتتى. ھەمدەمجانچۇ؟ شۇ تاپتا ئۇ ئەمدى باقمە ساۋاقدېشىنىڭ ئۆزىگە راستتىنلا باجا بولۇپ قېلىشىنى، بۇ تاغلىق ناھىيەدە گۇڭۇر - مۇڭۇرلىشىپ بىللە ئۆتۈشنى خالايمۇ قېلىۋاتاتتى.



ئارامى بۇزۇلغانلارنىڭ يەنە بىرى گۈلزىبا، ئېرىدىن  
 ھېلىقى گەپنى ئاڭلىغان كېچىسى ئۇ بىر ئاخشام  
 كىرىپك قاقمىدى، راستتىنلا تازا ئاچچىقى كەلگەنىدى.  
 ھېلىدىن - ھېلىغا «توۋا!» دەيتتى ئۇ، مېھمانغا ئۆچلۈكى  
 كېلەتتى. سىڭلىسىغا بولغان ئىچ ئاغرىقى،  
 ھېسداشلىقى، ئايانچلىق ھېسسىياتمۇ ھەسسىلەپ  
 ئۆرلىمەكتە ئىدى. قىز بالا دېگەن بىر گۈل، بىر مېۋە  
 ئىكەن، كۆرۈنگەن ئادەم ھېيىقماي قول  
 ئۈزىتىۋېرىدىكەن. ۋاقتى - قەرەلى ئۆتۈپ كەتسە ئۇ  
 گۈل، ئۇ مېۋە تېخى قۇرۇپمۇ، قورۇلۇپمۇ قالىدىكەن.  
 توۋا، گۈلزيانى كىممۇ شۇنداق كۈنلەرگە قالار دەپ  
 ئويلىغان؟ W ناھىيەسىدە ئۇ كۆپلەرنىڭ كۆزىدىن ئوت  
 چىقىرىپ يۈرگەن قىزلاردىن بىرى ئىدى. ئەلۋەتتە،  
 ئۆزىمۇ، يەنى گۈلزىبامۇ شۇنداق ئىدى. لېكىن، ئۆزى  
 ھەرھالدا بەختىنى تاپتى. كېلىشكەن، مۇلايىم، يەنە تېخى  
 شەھەرلىك يىگىتكە تەگدى، ئېرىنىڭ ئىش - ئوقەتكىمۇ  
 ئېپى بار. ھازىرچە ئانچە ئاقمايۋاتقان بولسىمۇ، ئۆزىگە  
 تەۋە، چاققانغىنا بىر زاۋۇتى بار. قېرىنداشلىق ئوتى بەك  
 كۈچلۈك بولىدىكەن. گۈلزىبا سىڭلىسىنىڭ بەختى -  
 تەلىيى ئۈچۈن دائىم غەم يەيتتى، سەدىپارە بولاتتى.  
 راست، گۈلزىبادىنمۇ ئۆتۈپ كەتتى، ئۇ لايىقلارنى  
 ئۈنچىۋالامۇ تاللاپ، زىغىرلاپ كەتمىسە بولاتتى.  
 گەپنىمۇ، نەسبەتنىمۇ ئاڭلىمىدى. دۇنيادا ھەممە ياقىتىن  
 مۈكەممەل بولىدىغان ئىش نەدە بار؟ «توققۇزى تەل  
 بولسۇن» دەپلا تۇرغان ئادەم ئاخىر ھەممىدىن قۇرۇق  
 قېلىپ، پۇشايىماندا قالىدۇ. ئاقىۋەت، راستتىنلا مانا  
 شۇنداق بولدى. گۈلزىبا كۆڭلىدىكى شاھزادىسىنى  
 تاپالماي، ئېڭەك تۇتۇپ ئولتۇرۇپ قالدى.

نەچچە كۈندىن بېرى گۈلزباننىڭ ئىچى ئاچچىق بولۇپ، ئاغزىغا تاماقمۇ تېتىماي قالدى. سىڭلىسىغا قارىسىلا ئىچىدىكى ئاچچىق تېخىمۇ كۈچىيەتتى. توۋا خۇدايىم، كىمنىڭ ئەزىزلىرى كىملەرگە خار بولمىغان، دېگەن شۇ ئىكەن - دە! قىز بالا ئۈچۈن تۇرمۇشلۇق بولۇش، ئەرگە تېگىش شۇنچىلىك مۇھىم ئىش ئىكەن - ھە؟ ئانىسى رەھمەتلىك كىچىك قىزنى تولىمۇ ياخشى كۆرىدىغان، گۈلزىباغا دائىم: «سىڭلىڭنى ياخشى ئاسرا، بىزدىن كېيىن قالساڭلار باغرىڭغا باس! سىڭلىڭ ئەرگە، جاھىلراق چوڭ بولۇپ قالدى، ئۇنىڭدىن ئەنسىرەيمەن» دېگەنىدى، ئانىسىنىڭ روھى شۇ تاپتا قورۇنۇۋاتامدىغاندۇ؟ ئەللىككە تاقاپ قالغان بىر كەلگۈندى ساياق مانا ئەمدى شۇ سىڭلىسىغا كۆزىنى تىكىپتۇ! ھەمدەمجاننىڭ يۈزىنى قىلمىسا، گۈلزىبا ئاللىقاچان ئۇ ئۆزىنى چاغلىمىغان باقەم ئىسىملىك قاتاڭغۇر ئادەمنى توۋىسىغا تاياندۇرۇۋېتەتتى.

شۇ تەرىقىدە ئىككى كۈن ئۆتۈپ كەتتى. ئىنسانچىلىق ئەمەسمۇ، ھەرقانچە ئاچچىقمۇ ۋاقىت ئۆتكەنسېرى بېسىلىدىكەن، شۇ چاغدا بەزى ئىشلار نورمالدەك بولۇپمۇ تۈيۈلۈپ قالىدىكەن. ئايالىنىڭ ئاچچىقى سەل بېسىلغاندىن كېيىن، ھەمدەمجان رەپىقىسىگە ئۆزىنىڭ ئويلىغانلىرىنى ھەر تەرەپلىمە شەرھلەپ چۈشەندۈردى، ئېزىپ ئىچۈردى. گەپ ئارىسىدا ئۆزىنىڭ باقەمنىڭ ياخشىلىقىغا جاۋاب قايتۇرغۇسى بارلىقىنىمۇ پۇرتىپ ئۆتتى. ئېرىنىڭ گەپلىرى گۈلزىباننىڭ ئاچچىق، غەزىپىنى سۇغا چۈشكەن داڭگالدەك بارا - بارا يۇمشاتقىلى، ئىۋىتىقلى باشلىدى.

«راست ئەمەسمۇ، — دەپ ئويلاپ قالدى ئۇ تۆتىنچى كۈنىگە كەلگەندە، — ئادەم خارلىقى ھەممىدىن يامان ئىكەن، گۈلزييا بۇنىڭ دەردىنى ئاز تارتىسمۇ؟ «تاللا — تاللا تازغا ئۇچراپتۇ، دېگەن ماقال بار، بىراق ئوتتۇزغا كىرىپ قالدى مانا، شۇ ماقالىدىكى تازغىمۇ ئېرىشەلمىدى. ئەر كىشىنىڭ ئىشىغۇ ئوڭاي، بىراق ئايال كىشىنىڭ ھالىغا ۋاي ئىكەن مانا، ئايالى ئۆلۈپ كەتكەن چوپچوڭلا بىرى تەپ تارتماي ئىشىكنى قېقىۋاتىدۇ. مۇبادا، ئاچچىققا ھاي بەرمەي، بۇنىڭمۇ يولىنى توسۇپ، چىگىپ قويساق، ئەمدى كىملەر، قاچاندا ئىشك قاقىدۇ؟ بۇ گەپمۇ بار تېخى.»

ئۇيان ئويلاپ، بۇيان ئويلاپ گۈلزياننىڭمۇ كۆڭلى ئاخىر ئارامغا چۈشۈپ قالدى. تېخى باقمە شائىرنىڭ ئارتۇقچىلىق تەرەپلىرىنىمۇ ئويلايدىغان بولۇپ قالدى.

«تەقدىر — پېشانىگە يېزىلىپ كەتكەن بولسا، نېمە دېگىلى بولىدۇ؟ ئەر كىشى دېگەن شۇنداق تەلەپلىك بولىدىكەن، كىم بىلىدۇ، سىڭلىمنىڭ ئېچىلمىغان كۆڭلىنى شۇ ئادەم كۈلدۈرۈپ، كېيىنچە ئېچىل — ئىناق بولۇپ كېتىشمەيدۇ تېخى! مائاشلىق كادىر ئىكەن، شەھەرلىك زىيالىي ئىكەن، ئەمىلىمۇ بار ئىمىش، گەپ — سۆزىمۇ جايىدا، شائىر ئىمىش تېخى! شائىر دېگەنلەرنىڭمۇ تازا سۈيۈك بىرىنچىلەر دەپ ئاڭلىۋىدىم، ھېسسىيات — پېسسىيات دەمدۇ، لىرىكا — پىرىكا دەمدۇ، ئىشقىلىپ ساراڭدەك جۈپلۈپ بىرىنچىلەرنى يېزىپ، ۋارقىراپ ئوقۇشۇپ، بەزىدە تېخى ھۆكۈمەتنىڭ چىشىغا تېگىپمۇ قويۇشقۇدەك... باقمە دېگىنىڭمۇ ئانچىۋالامۇ ئەمەستۇر، يېشىمۇ خېلى يەردە بار كەنغۇ، لېكىن شۇ ئىسمى سەل غەلىتە، يېقىمسىز ئاڭلىنىدىكەن — دە!»

ئايال كىشىنىڭ تەپەككۈرىمۇ ئايالچە بولىدۇ، گۈلزىبا ئاخىرىغا كېلىپ باقمە شائىرنىڭ ئىسمى، تەقى - تۇرقى، چىرايى، ھەتتا قىسقى كۆزلىرىگىچە ئويلاپ كەتتى. «كاجىنى بازار ئوڭشايدۇ» دەپ، مۇبادا راستتىنلا توي بولۇپ قالغۇدەك بولسا، قالغىنىنى كىيىم بىلەن گىرىم ئوڭشار!

ئۇنى دەپ، بۇنى دەپ، گۈلزىبامۇ كۆپ جەھەتلەردىن قايىللىق تېپىپ، ئېرىنىڭ رايىغا كۆنۈپمۇ قالدى. ئەمدىكى گەپ، ئەڭ مۇھىمى، گۈلزىبادا ئىدى. نەچچە كۈندىن بېرى قىز ھەدىسىنىڭ يۈرۈش - تۇرۇشىدىن نېمىنىدۇر سېزىپ يۈرەتتى. ئىشقىلىپ، ھېلىقى شەھەرلىك مېھمان پەيدا بولغاندىن كېيىن ئۇنىڭغا ئاراملىق بولمىدى. باقمە دېگەن ئادەمنىڭ كۆزلىرى ئۇنى سايىدەك ئەگىپلا يۈرەتتى. قېيىنئاكىسىدىن مېھماننى گەپكە ئۇستا، شائىر ئادەم دەپ ئاڭلىغانىدى. ئۆزىمۇ مېھمانخانا ئۆيگە كىرىپ - چىققانلىرىدا باقمەنىڭ قىزىق گەپلىرىنى، ھەمدە مېھماننىڭ قاقاھلاپ كۈلگەنلىرىنى كۆپ ئاڭلىغانىدى. ئەر كىشى دېگەننىڭغۇ زادى كۆزى يامان بولىدۇ.

ھەمدە مېھمان بىلەن گۈلزىبا مەسلىھەتلىشىپ ئاخىر بۇ ئىشنى گۈلزىباغا دەيدىغان بولۇشتى. ئەلۋەتتە، قىزغا دېيىشتىن ئىلگىرى ھەمدە مېھمان ئاغىنىسى باقمە بىلەن بۇ توغرىدا رەسمىي پاراڭلاشتى.

ھەمدە مېھماننىڭ پارىڭىنى ئاڭلىغان باقمە شائىرنىڭ ھاياجاندىن قوللىرى تىترەپ كەتتى. كۆزلىرىدىن ياش ئەگىدى. شۇ تاپتا ئۇ بىر مەستانىگە، بىر سۆيگۈ

قەلەندەرگە ئوخشىشىپ، بارا - بارا ھاياجاندىن پۈتۈن ئەزايى لاغ - لاغ تىترىگىنىچە ھەمدەجاننىڭ قوللىرىنى مەھكەم تۇتۇۋالدى.

— رەھمەت، ئاداش، جېنىم ساۋاقدىشىم، مېنى مۇرادىمغا يەتكۈزۈڭ، ياخشىلىقىڭنى قايتۇرسەن، تۇغقىنىم، جەزمەن!

باقەم شائىر گويا گۈلزيانى قۇچاقلايدىغاندەك قوللىرىنى كەردى، ئاغىنىسىنى ھەيران قالدۇرۇپ، بىرقىسما قىلىقلارنى قىلىۋەتتى...

دەل شۇ چاغدا، يىراق بىر يەردە باقەمنىڭ ھالال جۈپتى مەيۈسلۈك بىلەن بالىلىرىغا:  
— داداڭلاردىن بۈگۈنمۇ خەۋەر كەلمىدى، — دەۋاتاتتى.

كېلىشكەنلىرى بويىچە گۈلزىبا ئەپلىك پۇرسەتنى تېپىپ، گەپنى يىراقلاردىن ئەگىتىپ گۈلزيانا بولۇۋاتقان ئىشلارنى ئېھتىيات بىلەن بايان قىلدى، «ئەپلىك پۇرسەتنى تېپىپ» دېگىنىمىز، ئاللىقاچان ئۇخلاپ قالغان ئامراق بالىسىنى ھېسابقا ئالمىغاندا، ھويلىدا ھەدە - سىڭىل ئىككىسىلا قالغان، ھەمدەجان بىلەن باقەم نۆۋەتتىكى بىر مېھماندارچىلىققا كەتكەنىدى.

گۈلزىبا ھەدىسىدىن يېقىندىن بېرى بولۇۋاتقان گەپلەرنى ئاڭلاپ، كېچىچە دۈم يېتىپ يىغلىدى، ھۇجرىسىدىنمۇ چىقمىدى، نەچچە كۈنگىچە زەرگەر خانىغىمۇ بارمىدى.

قىزنىڭ نېمىلەرنى ئويلىغىنىنى، نېمىلەر ئۈچۈن ئۆكسۈگىنىنى بىز بۇ يەردە تەخمىنلەيمۇ ئولتۇرمايمىز،

يازمايمىز. ئەتسى ئۇ يىغىدىن توختىدى، لېكىن يەنىلا  
 ھېچكىمگە پاراڭ قىلمىدى. ئۈچىنچى كۈنگە كەلگەندە  
 ھۇجرىسىدىن چىقىپ، ئاشتىلىققا ئولتۇردى ۋە  
 ھەدىسىدىن:

— سېنىڭچە، قانداق قىلسام بولار؟ — دەپ سورىدى.  
 ياراتقان ئىگىسى بۇ دۇنيادا ھەر كىمنى ئەقىل —  
 ھوشى ۋە ئىنسابى بىلەن ئىش قىلىشقا بۇيرۇغاي!

## يەتتىنچى باب

يالغانچىلىقنى ئاجايىپ قاملاشتۇرۇۋەتكەن باقمە ئاخىر گۈلزيانىڭ ماقۇللۇقىنى ئالدى. شۇ كۈنلەردە ئۇمۇ بىكار تۇرماستىن ئۆز ئالدىغا بەزى تەييارلىقلارنى قىلغاچ تۇرغانىدى. شۇ تەييارلىقلارغا بىنائەن ئۇ ئالدى بىلەن ئايالىنىڭ (ئۆزى «ئېيىقگۈل» دەپ ئاتىۋالغان ۋاپادار بىر ئايال) نامىغا كەسكىن ئىبارىلەرگە تولغان «تالاق خېتى»نى پوچتا ئارقىلىق زاكاز ماركا چاپلاپ يوللىۋەتتى. بىز باغرى تاشلىق ۋە بىۋاپالىقنىڭ مەھسۇلى بولغان بۇ لەنتى خەتنىڭ مەزمۇنى بىلەن سەھىپىمىزنى بۇلغاچ ئولتۇرمايمىز.

«ئېيىقگۈل»گە تالاق خېتى يېزىۋاتقاندا ۋە پوچتىغا سېلىۋاتقاندا پەيلى شەيتان باقمەنىڭ يۈرىكى مىتمۇ قىلىپ قويمىدى. چوڭ بولۇپ قالغان ئىككى بالىسىمۇ كۆزىگە كۆرۈنمىدى. شۇ تاپتا ئۇ بىر خىيالىي دۇنيادا، ئاللىقانداق بىر سەييارىدە ياشاۋاتاتتى. بۇ سەييارىدە «ھالڭ - تاڭ قالسىز» شىركىتىنىڭ مۇئاۋىن باش دىرېكتورلۇقى بىلەن لەۋەن گۈلزيالا بار ئىدى.

بۇ كۈنلەردە باقمە ھەمدەمجان ئائىلىسىنىڭ تېخىمۇ ئەزىز مېھمىنىغا، ھەتتاكى ھېلىتىنلا بىر ئەزاسىغا ئايلانغانىدى. ئادەمنىڭ كۈلگۈسىمۇ، يىغلىغۇسىمۇ كېلىدۇ، نۆۋىتى كەلگەندە ئىنسان مۇرەككەپ ۋە

ئەقىللىك زات، نۆۋىتى كەلگەندە يەنە ئەڭ ئاجىز، بىچارە جانىۋار ئىكەن. ھېچبىر ئاساسى، ئالاھىدىلىكى بولمىغان بىر كازاپنىڭ بىرنەچچە ئېغىز گەپ بىلەنلا نەچچىلىگەن ئادەمنى ئالداپ، بىرمۇنچە ئىشلارنى تەۋرىتىۋېتىشى ھاياتىنىڭ كۈلكىلىك بىر ئويۇن ئىكەنلىكىنى ئىسپاتلاپ تۇرمامدۇ!

تالاق خېتىنى ئەۋەتۋەتكەندىن كېيىن باقەمنىڭ كۆڭلى خېلىلا تىنچىپ، يۈرىكى ئوبدانلا توملىشىپ قالدى. ئەمدىلىكتە ئۇ بىر مەزگىللىك ئاشىق جانغا، لىرىكىلىق ئىنسانغا ئايلانغانىدى، ھەمدەمجاننىڭ ئۆيىدىكىلەر، بولۇپمۇ گۈلزىيا ئۇنىڭغا ئەمدى ئىللىق مۇئامىلە قىلىدىغان بولۇپ كەتتى. ھەمدەمجانمۇ بىرنەچچە قېتىم كەيپچىلىكتە ئۇنى «باجام» دەپ ئاتىدى. باقەمنىڭ شائىرانە ھېسسىياتلىرى پەلەككە ئۆرلەپ، گاھىدا شىتەرلىتىپ مۇھەببەت لىرىكىلىرىنى ۋاراقلارغا تولدۇرۇۋېتەتتى، سەھىپە ئېتىبارى بىلەن يەنىلا بۇ يەردە ئۇلارنى شېپى كەلتۈرۈپ ئولتۇرمايمىز.

باقەمنىڭ ئەمدىكى ئەس - يادى گۈلزىيا بىلەن پىنھان ئۇچرىشىشتا قالغانىدى. ئېيتماقچى، گۈلزىيامۇ ئىلگىرىكى ئاچچىق تەجرىبە - ساۋاقلارنى ئويلاپ، تەقدىرگە تەن بېرىپ بوپتۇلا دېدىمۇ ياكى باقەمنىڭ بىرەر تەرىپى ئۇنىڭغا ئازراق بولسىمۇ يېقىپ قالدۇمۇ، ئىشقىلىپ ئۇ كېيىنكى كۈنلەردە باقەم شائىرغا جىلمىيىپ يۈردى. بۇ جىلمىيىشلار باقەمنىڭ «ھېسسىيات تۈكلىرىنى ئۆرلىتىپ»، ئۇنى دۇنيادىكى تولىمۇ بەختلىك ئىنسانغا ئايلاندۇردى. «ھېسسىيات تۈكلىرىم...» دېگەن بۇ سۆز باقەمنىڭ دائىم



ئىشلىتىدىغان تىپىك ئىبارىسى ئىدى، بولۇپمۇ شېئىر يازغان چاغدىكى ھالىتىنى ئۇ ئاشۇ ئىبارە بىلەن ئىپادىلەيتتى. مەسىلەن، «ئىلھامىم كەلدى» دېگەننىڭ ئورنىغا ئۇ دائىم كەسكىن تەلەپپۇزدا «ھېسسىيات تۈكلىرىم ئۆرلەپ كەتتى» دەيتتى ۋە شۇ ئان يېزىپ كېتەتتى... ئەمدىلىكتە باقمە ئىشەنچلىك ھالدا گۈلزىيانىڭ چاي، تاام توشۇپ ئۆزى بار ئۆيگە كىرىشىنى پايدىلايدىغان، يۈرىكى دۈپۈلدەگەن ھالدا ئۇنى كۈتىدىغان بولدى. شۇنداق چاغلاردا ئۇ بىر - ئىككى قېتىم گۈلزىيانىڭ مامۇقتەك قوللىرىنى پىيالە بىلەن قوشۇپ تۇتۇپمۇۋالدى ۋە بۇنىڭ جاۋابىغا پىسىڭشىدە كۈلكىگىمۇ مۇيەسسەر بولدى. نۆۋىتىدە ھەمدەمجان بۇ ئىشقىي ئىمالارنى كۆرمەسكە سالاتتى. دېگەنبىلەن ئىشلار جايىدا كېتىۋاتاتتى.

باقەمنىڭ بەختلىك كۈنلىرى ئەنە شۇنداق باشلاندى. W ناھىيەسى ئۇنىڭغا ئىككىنچى قېتىملىق ياشلىق پۇرسىتىنى ئاتا قىلغانىدى. توغرا، ئىنسان ھاياتىدىكى يېڭى بىر ھېسسىيات ئالماشتۇرۇش ئۆتكىلى ياشلىقتىن، ئۈمىدىتىن، ئۇزاق يولدىن دېرەك بېرىدۇ ئەمەسمۇ! باقمە مەيلى قانداقلا قارا دىللىق قىلسۇن، نېمە ھىيلە - نەيرەڭ ئىشلەتسۇن، مۇھەببەت ئىلاھى ئۇنىڭغا ئەنە شۇنداق تەلەي، ئامەتنى، يەنە بىر قېتىم توي لەززىتىگە چۆمۈلۈش پۇرسىتىنى تەقدىم قىلىش ئالدىدا تۇراتتى. سىلەرچۇ، ئەقىل - ھوشلۇق يىگىتلەر، مەسئۇلىيەتچان ئاتىلار، ھايات يولۇڭلاردا ئەنە شۇنداق قارىغۇ ئامەت يولۇققان چېغىدا قولۇڭلارنى يۈرىكىڭلارنىڭ ئۈستىگە بېسىپ، ۋىجدانى ۋە ئىنسانىي

تەپەككۇرغا چۆمۈلۈڭلار، يالغانچىلىق ۋە يەڭگىلتەكلىكتىن تۇغۇلغان مۇھەببەت ھېچكىمگە ۋاپا قىلغان ئەمەس. يۈرەكتىن ئوقچۇپ چىققان چىن، سەمىمىي مۇھەببەت ھالال، پەزىلەتلىك ئادەملەرنىڭ زىنىتى، بىراق يامان غەرەز بىلەن بارنى يوق كۆرسىتىپ ئالدامچىلىق قىلىدىغان ئادەملەرنىڭ بىگۇناھ قۇرباندىر، ئۇۋالىدۇر!

بىراق، بىزنىڭ سەمىمىي نەسىھەتلىرىمىزدىن خەۋەرسىز ھالدا باقەم ئۆزى يېڭى ئېرىشكەن مۇھەببەت يايلىقىدا خۇددى ئۇقماي يېڭى تۇغۇلغان موزايىدەك قىيغىتىپ، جىمى جاھاننى ئۇنتۇپ، ئۆز ھەلەكچىلىكى بىلەن بولۇپ كەتتى. گۈلزىيا بولسا تەقدىرگە تەن بېرىپ، مېھماننىڭ تەلىپى بويىچە بىرنەچچە قېتىم ئۇنىڭ بىلەن كۆرۈشتى. باقەم دەسلەپكى ئۇچرىشىشتىلا قۇترىماقچى بولغانىدى، بىراق كەسكىن تەنبىھكە ئۇچرىدى. كېيىن بولسا ئۆزىنى ئاقلايمەن، قىزغا ياخشى كۆرۈنمەن دەپ كۈچۈكلىنىپ، نېمىلەرنى دەپ، نېمىلەرنى قىلىپ قويغىنىنىمۇ ئۇقماي قالدى. نېمە بولسا بولسۇن گۈلزيانىڭ ياشلىق جىلۋىسى، مامۇقتەك بەدىنىدىن تارقىلىپ تۇرغان خۇشبۇي ھىد باقەمنىڭ ئەس - ھوشىنى ئالغانىدى. گۈلزيانىڭ ئاۋازىنى ئاڭلاشمۇ ئۇنىڭغا بىر ئاجايىپ سەنئەتتىن ھۇزۇرلانغاندەك شېئىرىي، شېرىن تۇيغۇ ئاتا قىلاتتى. قىزنىڭ گەپ قىلغاندىكى ئىما - ئىشارەتلىرىمۇ «ئېيىقگۈل» گە ئەسلا ئوخشاشمايتتى، ئاسمان - زېمىن پەرق قىلاتتى. ئىنسابسىز باقەم ھالال جۈپتى بولمىش ئۇ ئايالنىڭ ئۆزلىرى توي قىلماستىكى، ياش

ۋاقىتلىرىدىكى جىلۋە، نازلىق ئاھاڭلىرىنى ئېسىگە ئېلىپمۇ قويمىدى. راستىنى ئېيتقاندا، باقمەنىڭ ھازىر بۇلارنى ئويلاشقا چولسىمۇ يوق ئىدى.

باقەم بىلەن گۈلزياننىڭ بىر ئوبدان ئەپلىشىپ يۈرۈۋاتقانلىقى گۈلزياننىڭ كۆڭلىنى ھەرھالدا خاتىرجەم قىلغانىدى. نېمىشقا دېسىڭىز، لايىق چىقماستىن مەڭگۈگە ئولتۇرۇپ قالغاندىن، ئەيتاۋۇر بىرەر لايىقنىڭ پېشىنى تۇتقانمۇ ئەۋزەل ئىش ئەمەسمۇ؟ كۈنلار بىكارغا «ئۆڭكۈر بولسىمۇ ئۆيۈم بولسۇن، ئېيىق بولسىمۇ ئېرىم بولسۇن» دېمىگەن - دە، ھېچبولمىغاندا مەرھۇم ئاتا - ئانىسىنىڭ روھى خۇش بولىدۇ ئەمەسمۇ!

ھەمدەمجانغا كەلسەك، ئۇمۇ ئۆز ئالدىغا چوت سوقاتتى. يىللار، رىقابەتلىك تىجارەت بۇ كۆڭلى يۇمشاق يىگىتىنىمۇ ئاستىرتىن، بىلىندۈرمەي ئۆزگەرتكەن، ئۇنى ساناقسىز ئادەملەرگە ئوخشاش (دەۋرىمىزدە بۇنداق ئادەملەر شىددەت بىلەن كۆپەيمەكتە) پايدىغا، پۇلغا ئامراق، شۇ يولدا ھەرقانداق تەدبىرنى قوللىنىشقا تەييار تىجارەتچىگە، ھېسابلىق ئىنسانغا ئايلاندۇرغانىدى. ئۇنىڭ مۇسەللەس زاۋۇتىنىڭ تازا ماڭماي قېلىشىدىمۇ، باقمەنى غايىب ئەۋلىيا، خىزىردەك كۆرۈپ، بىرمۇنچە پۇلنىڭ كۆزىگە ياغاچ تىقىپ «خەلقئارالىق مۇكاپات» ئېلىشقا ئىنتىلىشىدىمۇ ئاشۇ كېيىن يېتىلگەن مىجەزى رول ئوينىغانىدى. بۇ توغرىلۇق بىز كېيىنچە ئالايتەن توختىلىمىز. بۇ يەردە دەيدىغىنىمىز شۇكى، باقمەم شائىرنىڭ گۈلزيانغا ئۆيلەنمەكچى بولغانلىقى ھەمدەمجان ئۈچۈن بىرنەچچە پايدىدىن بېشارەت بېرەتتى. بىرىنچى

پايدا شۇكى، بۇ مۇناسىۋەت بىلەن ئۇ باقەم شائىر بىلەن مەڭگۈلۈك، تېخىمۇ ھىم ئۇرۇق - تۇغقان بولۇپ، تىجارىتىنىڭ روناق تېپىشىغا قابىل يار - يۆلەك تېپىۋالاتتى. باقەم بۇ جەھەتتە ئۆزىنى ماختاپ شۇنچىلىك كۆككە كۆتۈرگەنىدىكى، بۇ گەپلەرنى ئاڭلاۋاتقىنىدا ھەمدەمجاننىڭ ھاڭدەك ئېچىلىپ قالغان ئاغزىغا چىۋىنىمۇ بىمالال ئۇچۇپ كىرىپ - چىقاتتى! ئىككىنچى پايدا شۇكى، بۇ توي ئارقىلىق ھەمدەمجان ئائىلىسىنىڭ ئېغىر بىر يۈكى يەڭگىللەيتتى، بولۇپمۇ گۈلزىيانىڭ چوڭ غېمى تۈگەيتتى. ئۈچىنچى پايدا شۇكى، باقەم گۈلزىيانى ئالسا جەزمەن شەھەرگە ئەكېتەتتى - دە، ئىككى قىزنىڭ ئوتتۇرىسىدا ھازىرغىچە ئېسىلىپ تۇرغان قورۇ - جاي ئازلا چىقىم بىلەن ھەمدەمجانلارغا قالاتتى (باقەم بۇ گەپنى قىلىمىغان بولسىمۇ، گۈلزىيا ھەدىسىگە باقەم بىلەن توي قىلىشتىكى بىر مەقسەتتى شۇ ئىكەنلىكىنى بىلدۈرگەنىدى). ئىشقىلىپ، باقەم بىلەن گۈلزىيانىڭ نىكاھ ئىشى ھەممىلا ئادەمگە پايدىلىق، تېگى - تەكتىدىن ساۋابلىق بىر ئىش ئىدى.

يۇقىرىقى پايدىلارنى ئالدىنلا تەسەۋۋۇر قىلىپ، چۈشىنىپ يەتكەن ھەمدەمجان ئىككى ئاغىنە، تۇغقان ئايرىم ھاراق سورۇنىدا پەيز قىلىپ ئولتۇرۇشقانلىرىدا باقەمگە بىر - ئىككى قېتىم سەمىمىيلىك بىلەن «كېچە قانچە ئۇزاق بولسا، چۈش شۇنچە كۆپ بولىدىغان»لىقى، شۇڭا گۈلزىيا ئۈندەككە كەلگەن پايدىلىق پۇرسەتنى چىڭ تۇتۇپ، شارىت - شۇرتلا قىلىپ تويىنى قىلىۋېتىشنى، بولمىسا قىز كۆڭلى ئەپيۇنىگۈل دېگەندەك، بۇ خاسىيەتلىك ئىشقا چېچەك چىقىپ قالمايدۇ دېگىلى

بولمايدىغانلىقىنى ئەسكەرتتى. بىراق، بۇ كەملەردە  
ۋەسۋەسىدىن خېلىلا بېسىقچىغا چۈشۈپ، ۋەزىمىنلىشىپ  
قالغان باقمە شائىر پەيلاسوپلارغا ئوخشاش، سالماقلىق  
بىلەن مۇنداق دېدى:

— قەدىرلىك ئاغىنەم، ساۋاقدىشىم، مەن بۇ يەرگە  
كېلىپ، ئەڭ ئاۋۋال سىز بىلەن تاسادىپىي ئۇچرىشىپ  
قالغان ۋاقتىمنى ھەرگىز ئۇنتۇپ قالالمايمەن. سىز ئاۋۋال  
ماڭا ئاجايىپ ئىززەت — ئىكرام كۆرسەتتىڭىز، كېيىنچە  
مەن ئۆزۈمنىڭ سىزگە قالتىس مۇھىم بىر جەھەتتە  
ياردەم قىلالايدىغانلىقىمنى خۇشاللىق بىلەن ھېس  
قىلدىم. ھازىر مېنىڭ ئۆتەيدىغان بىرىنچى  
مەجبۇرىيىتىم، شۇ خالىس ياردىمىمنى ئەمەلگە  
ئاشۇرۇپ، ئوغۇل بالىچىلىقىمنى سىز ۋە سورۇندىكى  
ئاغىنىلەرگە ۋە يەنە سۆيۈملۈك رەپىقىڭىزگە ھەم ئۇنىڭ  
سۆيۈملۈك (باقمە مۇشۇ يەردە تۈكۈرۈكىنى غۇرت قىلىپ  
يۇتتى) سىڭلىسىغا بىر بايان قىلىش، يەنى نەق  
كۆرسىتىپ قويۇش. توي ئىشىغا كەلسەك، بۇ ئىككىنچى  
قېتىم ئۆتەيدىغان مەجبۇرىيىتىم. ئاڭغىچە مەن گۈزەل  
ھېسسىيات تۈكلىرىمنى ئۇزاقراق ئۆرلىتىپ،  
مۇھەببەتلىشىۋاتقان يىگىتلەرگە خاس بەخت — تەلەيدىن  
چىقراق بەھرىمەن بولاي دەيمەن، يەنە... ھىم، يېڭى  
ئىلھامدا يېڭى — يېڭى ئىجادىيەتلەرنى ئاپىرىدە  
قىلىۋالاي!

قاقباش باقمەنىڭ ئاغزىدىن چىقىۋاتقان دەبدەبىلىك  
گەپلەر ئەسلىدە پەلپەتەش بىر ساختىلىقتىن ئىبارەت  
ئىدى. ئۇنىڭ ئەسلىي مەقسىتى ۋاقىت جەھەتتىن  
ئۆتۈشتىن باشقا نەرسە ئەمەس ئىدى. سەۋەبى،

«ئېيىقگۈل» گە يوللىغان تالاقنامىسىنىڭ خۇلاسەسى چىقىمىغان، بۇ ئىش تېخى بىر ياقلىق بولمىغانىدى، ئۇنىڭ ئۈستىگە، شىركەت دىرېكتورى «خەلقئارالىق ئالتۇن مۇكاپات» نىڭ ئىز - دېرىكىنىمۇ تېخى بەرمەيۋاتاتتى، ئون بەش مىڭ يۈەن تېخىچە ساددا ھەمدەمنىڭ يانچۇقىدا ئىدى. شۇڭا، باقمە W ناھىيەسىدە بىر مەزگىل كەيپ - ساپالىق، مۇھەببەتلىك تۇرمۇشنى داۋام ئەتكەچ، سالغان قارماق، تاشلىغان تورلىرىنىڭ ھوسۇلىنى چەنلەپ باقماقچى بولۇۋاتاتتى. ھالبۇكى، ئۇنىڭ بۇ مەككارلارچە چۈشەندۈرۈشىگە ھەمدەمجان قايىل بولۇپ، چىن كۆڭلىدىن خۇشال بولۇپ كەتتى ۋە باقمەگە ئىشەنچ باغلىدى. باقمەنىڭ سەمىمىي - سادىق بۇرادەرلىكىگە بولغان ئىخلاسمەنلىكىنى گۈلزىبا، گۈلزىيالار بىلەن تەڭ ئورتاقلاشتى.

گۈلزىياغا كەلسەك، ئۇنىڭ كۆڭلى يەنىلا دەككە - دۈككىدە ئىدى. دەككە - دۈككىچىلىكى باشقا ئىش ئەمەس، بەلكى «كۆز قورقاق» لىقى ئىدى، باقمەنىڭ زادى قانداق ئادەملىكى ئۇنىڭغا تەلتۆكۈس ئايان ئەمەس - دە! قىز بالا دېگەن ھەقىقەتەن بىچارە ئىكەن، ئاتام كۆرمىگەن، ئانام كۆرمىگەن، يېشى خېلى بىر يەرگە بېرىپ قالغان، چىراي - تۇرقىمۇ ۋاي دېگۈدەك ئەمەس بىرى ئىشكىنى قېقىۋىدى، دوست - دۈشمەننىڭ ئالدىدا «قېرى قىز» ئاتىقىنى ئۆلگۈچە ئالمايلا دەپ، بوپتۇ دەۋەتتى. باشتا ئۇ باقمەنى ھە دېسە ھۇ دەپلا، ئالداپ ئىشنى پۈتكۈزۈۋالاي دەيدىغان بىر ئالدامچىمىكىن دەپ ئويلىۋىدى، كېيىن ھەمدەمجان ئاكىسىدىن باقمەنىڭ

تويغا ئانچە ئالدىرمايدىغانلىقىنى ئاڭلاپ كۆڭلى خېلى تەسكىن تېپىپ قالدى. لېكىن، يەنە بىر تەرەپتىن، تويىنى بالدۇرراق قىلىۋەتسىمۇ بويىتىشكە ئادەت ئويلاپمۇ قالدى. گۈلزىيا ئەنە شۇنداق شېرىن تۇيغۇ، دەككە - دۈككەچىلىك ۋە كۆڭۈل غەشلىكلىرى ئارىلىشىپ كەتكەن ھېسسىياتلىرى بىلەن كۈنلىرىنى ئۆتكۈزۈۋاتقىنىدا، بۇ ئائىلىدە توساتتىن ئاجايىپ بىر ئىش يۈز بەردى. بۇ شۇنداق بىر ئىشكى، باشقىلار تۈگۈل، ئۆز قەھرىمانى ئارقىلىق ماختىنىشنى ئەسلا خىيالىغا كەلتۈرمىگەن مۇئەللىپمۇ بۇ كۆڭۈلسىزلىكنىڭ شۇنچىۋالا تېز سادىر بولۇشىنى ئەسلا ئويلاپ باقمىغانىدى.

گۈلزىيانىڭ ۋىسالىغا يېتىش شادلىقى يۈرىكىنىڭ بىر يەرلىرىنى غىدىقلاپ تۇرغان كۈنلەردە، ئەزەلدىن كۈچىدا ماڭسا قىز - چوكانلارغا ئىختىيارسىز كۆپرەك كۆز تاشلاپ، گاھىدا ئىستىولبا، تېرەكلەرگە ئۈسۈۋالىدىغان قەھرىمانىمىزنىڭ كۆڭلىدە ھامان تېخىچە يەنە بىر ۋەسۋەسە ھە دېسىلا قۇتراپ، زادىلا بېسىقمايۋاتاتتى.

دۇنيادا شۇنداق ئادەملەرمۇ بولىدۇ، ئۇلار ئۆزىنىڭ ئالدىدىكى رىزىقىنى پۈۋلىمەي سوقۇۋاتقاچ، يەنە خەقنىڭ تەخسىسىدىكى لوقمىغا قارايدۇ، مۇبادا ئۇنىڭدىنمۇ كاپام ئېلىش نېسىپ بولسا، كۆزى تىنچ تۇرماستىن، يەنە باشقىلارغا ئەكىتىۋاتقان تاۋامغىمۇ نەزىرىنى سېلىۋېرىدۇ. بىز باقمە W ناھىيەسىگە كېلىپ ھەمدە جاننىڭ ئۆيىگە تۇنجى قېتىم كەلگىنىدىلا بۇ ئۆيدىكى ھەدە - سىڭىلغا كۆز تاشلاپ، ھەر ئىككىلىسىگىلا ھاياسىز كۆزلىرىنى تەڭ قادىغانلىقىنى

يامىداپ دەپ ئۆتۈپ كەتكەندۇق. ۋاھالەنكى، ھەمدەم ئائىلىسىگە مېھمان بولغان شۇنچە كۈنلەر داۋامىدا شەھەرلىك مېھماننىڭ ئىنسابسىز كۆڭلىدە ئىككى گۈلنىڭ ئوتى تەڭلا يېنىپ تۇردى، يامان يېرى باقمە گۈلزيغا كۆيدۈم - پىشتىم بولۇپ، يۈرەك - باغرىنى ئىزھار قىلىۋاتقاندىمۇ گۈلزيادىن ماقۇللۇق جاۋابىنى ئالغاندىن كېيىنمۇ بۇ «پىراق» زادىلا بېسىقغا چۈشمەي، يوشۇرۇن ھالەتتە ئىگىسىنىڭ ئىچ - باغرىنى تاتىلاۋەردى. بۇنىڭغا ھەمدەمجاننىڭ ئايالى گۈلزىباننىڭ قېرى قىز بولاي - بولاي دەپ ئۆيدە ئولتۇرۇپ قالغان سىڭلىسى گۈلزيادىن تېخىمۇ چىرايلىق، سۈمباتلىق ۋە ناز - كەرەشمىلىكەرەك بولغانلىقى سەۋەب ئىدى.

ئالدىنقى بابلىرىمىزنىڭ بىرىدە بىز ھەمدەمجان ھەققىدە پاراڭ قىلىۋېتىپ، W ناھىيەسىدىكى تالاي - تالاي يىگىتلەرنىڭ ھەۋىسىنى قوزغاپ، ئوت - پىراقىنى ئاشۇرۇپ، جېنىنى تىكىپ قوغلىشىشقا ئائىل بولغان گۈلزىباننىڭ تەقدىرىنىڭ بۇيرۇشى بىلەن W ناھىيەسىگە كېيىنچە كېلىپ قالغان مۇلايىم ھەمدەمجانغا نېسىپ بولغانلىقىنى بايان قىلىپ ئۆتكەندۇق. يىللار چىرايىدىن كەتكۈزەلمىگەن ۋە خوتۇنلۇق ھاياتىدىمۇ بارغانچە لەۋەنلىشىپ كېتىۋاتقان چوكان گۈلزىبا كوچىغا چىقسا ھېلىمۇ خېلى كۆپ ئەرلەرنىڭ كۆزلىرى ئارقىسىدا قالاتتى. شۇنداق ئىكەن، «شائىر»لىق ھېسسىياتىغا مىللىنىپلا يۈرىدىغان ئۈجمە كۆڭۈل باقمەمنىڭ «ئەپقاچىدىغان خوتۇن بار، تاشلاپ قاچىدىغان قىز» دەيدىغان ماقالغا بىنائەن گۈلزىباغىمۇ تەڭ كۆيۈپ يۈرگىنىنى نېمىدەپ چۈشەنگىنىمىز خوپكىنتاڭ؟



باقەم ھەمدەمجاننىڭ ھويلىسىغا قەدەم تەشرىپ قىلغان دەسلەپكى كۈنلەردە، راستىنى ئېيتساق ئىككى ئايال زاتىنى تەڭ كۆرگىنىدە، ئالدى بىلەن گۈلزىباغا يۈرىكى پىزىلدىغىنى راست. لېكىن، كېيىنچە بۇ ئائىلىنىڭ، خۇسۇسەن ئىككى جاناننىڭ نۆۋەتتىكى ئەھۋالىنى ئېنىق چۈشەنگەندىن كېيىن مەۋقەنى «بېشى بوش» سىڭلىسىغا توغرىلىغىنى، نشاننى بۇرىغىنىمۇ ھەم ھەق راست ئىدى. بىراق، نېمە دېيىش مۇمكىن، «باغلاپ قويىساڭ تۇرمايدۇ، كۆڭۈل دېگەن ساراڭنى...» دېگەن ناخشىدىكىدەك، ئىش باشقا - يۇ، ھېسسىياتىنىڭ قۇترىشى باشقا ئىكەن! باقەم شائىرنىڭ ئۇنىڭسىزمۇ سىمابىتەك لىغىلداپ، چاپراپلا تۇرىدىغان ھېسسىياتى شۇنىڭدىن كېيىن زادىلا بېسىقلىقىغا چۈشمىدى، تاكى كېيىنچە گۈلزىيانىڭ قولىنى سىركايە بىلەن قوشۇپ تۇتۇۋالغان چاغلىرىدىمۇ، ئۇنىڭدىكى گۈلزىبانى كۆرسىلا بۇزغۇپ كېتىدىغان بىزەڭ تۇيغۇلار زادىلا بېسىقلىقىغا چۈشمىدى، ئەكسىچە ئەتىيازدا كەلكۈن قوشۇلغان ئەخلەتلىك دەريا سۈيىدەك ئۆرلەپ لەپىشۋەردى.

راستىنى ئېيتقاندا، ئايال زاتىنىڭ بەدىنىمۇ بىر مۆجىزە، قاچاندۇر بىر قەلەمكەشنىڭ «گۈزەللىك ئۆزۈڭدە، ئىزدىمە زىنھار» دېگەن بىر يازمىسىنى ئوقۇغانىدىم. دېمىسىمۇ گاھىبىر ئاياللارنىڭ بېجىرىم، كېلىشكەن، زىلۋا بەدەن تۈزۈلۈشى، ناز - كەرەشمىلىرى، ھايا، لاتاپىتى گېپىمىزنى ۋە ھېلىقى قەلەم يۈگۈرتكۈچىنىڭ پىكرىنى قۇۋۋەتلەيدۇ. بۇ ئالاھىدىلىكلەرگە «قاش بىلەن كۆز جايىدا بولسا، باشقىسى بازاردا بار» دېگەن ماقالىدىكى رەڭلەر قوشۇلسا،

باقەم شائىردەكلەرنىلا ئەمەس، خېلى - خېلى مۇختا  
ئەركەكلەرنىمۇ دېلىغۇل قىلغۇدەك سەۋەب تېپىلدى  
دەۋىرىڭ! ياراتقۇچى ھەممىمىزگە ئەقىل ۋە ئىنساب  
بەرسۇن.

بىز باقەم ھەققىدە سۆزلەۋېتىپ، مۇشۇ قېتىمقى W  
ناھىيە سەپىرىنىڭ قەھرىمانىمىز ئۈچۈن تەقدىرنىڭ  
چاقچىقى بولغانلىقىنى، ئىنسانىي ۋە ۋىجدانىي  
مەجبۇرىيەتلەر ئىسكەنجىسىنى ھېسابقا ئالمىغاندا، باقەم  
شائىرنىڭ ئامەت ئېتىغا تاسادىپەن مىنىپ قالغانلىقىنى  
تەن ئالماي تۇرالمايمىز. بەلكىم ئارىمىزدا باقەمنىڭ بۇ  
تاسادىپىي ئامىتىگە ھەۋەس قىلىدىغان ئوقۇرمەنلەرمۇ  
چىقىپ قالار، لېكىن بىز بۇلارغا زېھىن چاماستىن،  
ھېكايىمىزنى داۋام ئېتىمىز.

باقەم W ناھىيەسىدە خېلى كۈنلەر تۇرۇپ قالغان  
بولسىمۇ، شەھەردە قېلىپ قالغان بالىۋاقلارنى ئانچە  
ئويلاپ كەتمىدى. راست، گاھىدا چوپچوڭلا بولۇپ قالغان  
ئىككى بالىسى يادىغا يېتىپمۇ قالاتتى. يۈرىكىنىڭ بىر  
يېرىنى سېغىنىش سېزىمىدەك بىرنەرسە چىم ئېتىپ  
چاقاتتى. ۋاھالەنكى، بالىلارنىڭ ئارقىسىدىنلا  
«ئېيىقگۈل» نىڭ چىرايى كۆز ئالدىغا كېلىپلا قالسا،  
قانداقتۇر بىر بىزارلىق تۈپەيلى ئۇنىڭ بايىقى سېغىنىش  
ھېسسىياتلىرى نەگىدۇر غايىب بولاتتى. بالىۋاقام نېمە  
يەپ، نېمە قويۇۋاتىدۇ، ئاغرىق - سىلاقتىن ئامانمۇ...  
دېگەندەك خىياللار ئۇنىڭ كاللىسىغا كىرىپ چىقمايتتى.  
خۇددى بالىلىرى «ئېيىقگۈل» ھاياتى باغچىسىدا گۆش  
تاشلاپ بېرىدىغان ئېيىقنىڭ بالىلىرىدەك، شۇ گۆشتىن  
ئۇلارمۇ بەھرىمەن بولۇۋاتقاندا، بۇ مەجبۇرىيەتلەر ئون

كۈن، ئون تۈن ئۇخلىسا بىر قېتىم چۈشىگىمۇ كىرىپ قويمايتتى. بۇنىڭ ئەكسىچە ھەمدەمجان بىلەن گۈلزىباننىڭ ئوماق، ئەركە ئوغلى باقەمنىڭ كۆزىگە كۈندىن - كۈنگە تېخىمۇ ئىللىق، تاتلىق كۆرۈنۈپ كېتىۋاتاتتى. ئوقۇرمەنلىرىمىزدىن خېلى كۆپلىرى سېزىپ قېلىشقانلىرىدەك، بۇنىڭ سەۋەبى ئۇ ئوغۇلنىڭ گۈلزىباننىڭ بالىسى بولغانلىقىدا ئىدى. كۆپ ھاللاردا ئۇ بالا ئۆزىگە يېقىن كەلسە، باقەمنىڭ بۇرىنغا گۈپپىدە قىلىپ گۈلزىباننىڭ ھىدى كېلىۋاتقاندا كېلىپ، يۈرىكى جىغىلداپ كېتەتتى. تولا ھاللاردا ئۇ مۇشۇ سېھىرلىك، ئىللىق ھىدىنى ھىدىلىۋېلىش ئۈچۈن، يانچۇقىدىن قەغىزى كىرلىشىپ كەتكەن ھەر خىل كەمپۈتلەرنى ئېلىپ، بالغا تەڭلىگىنىچە ئۇنى يېنىغا چاقىراتتى.

— مەيكىلە، ساقام، مانا كەمپۈت!

— ھە، بۈگۈن يۈز ئالدىڭمۇ، توقسانمۇ؟

— يىگىت - دە يىگىت، كېلە!

ئاقپىشماق، قوي كۆزلۈك بالا ئەمدىلىكتە، ئۆزلىرىنىڭ ئۆيلىرىدە ئۇزاق تۇرۇپ قالغان مېھمانغا خېلى كۆنۈپ قالغانىدى. ئۇ ئالىيېشىل كەمپۈتلەرنى ئالغىلى ھېيىقپىراق كېلەتتى - دە، باقەمنىڭ بىلەكلىرى ئارىسىغا كىرىپ قالاتتى.

— ئاغىنىلىرىڭ جىقمۇ؟

— مۇئەللىمىڭلارنىڭ ئاچچىقى يامانمۇ؟

شۇ گەپلەر ئارىسىدا باقەمجان بالىنىڭ چاچلىرىنى پۇراپ، ئۆزى ئىزدىگەن ئاجايىپ خۇشبۇي بىر ھىدىنى ئىستەيتتى، بالا بۇ ئىشلاردىن خەۋەرسىز، كەمپۈتنى

ئاغزىغا ئىككىدىن سېلىۋېلىپ، يىراقلارغا، ئاسماندا قاتارلىشىپ ئۇچۇپ كېتىۋاتقان قاقىرلارغا قاراپ چاڭىلداپ سۆزلەيتتى.

— ۋاي ۋاي، ئارغامچا!

— قاراڭا، قاراڭا، باقى دادا، ساندىم، ئون يەتتە قاقىر ئىكەن...

بالىنىڭ ئاغزىدا دومباق كەمپۈت بولغاچقا، ئاۋازى پىشىلداپ چىقاتتى.

بىر قېتىم بۇ ئىشقا گۈلزىبا دىققەت قىلدى.

— باقمىغاننىڭ ئۆلۈپ كەتكەن ئايالىدىن بىرەر ئوغلى بار بولغىدىمىكەن، يېقىنىدىن بېرى تايىنى جىق ئەركىلىتىدىغان بولۇپ كەتتى.

— بولسىمۇ باردۇر، — دېدى ھەمدەمجان ئاشخانا ئۆيىنىڭ دېرىزىسىدىن ھويلىغا ئېڭىشىپ قاراپ، — ئۆزىغۇ دېمىدى. سىز دېگەندەك، بالىسى بولغان بولسا، سېغىنىدى — دە، شۇ!

مېھماندوست ئەر — ئايال بىرھازا باقمىغاننىڭ ئاللىقانداق يېتىم ئوغلى ھەققىدىكى پاراڭلارغا چۈشۈپ كېتىشتى. گەپنىڭ ئاخىرى ئەلۋەتتە، شۇ بالىغا ئۆگەي ئانا بولۇپ قالىدىغان گۈلزىباغا كېلىپ توختىدى.

— ۋاي خۇدايىم، زىياغىمۇ تەس — دە، ئەمدى! — كۆيۈمچان ھەدە تېخى بولمىغان ئىشلار ئۈچۈن ۋايىم يەپ، پېتىر مانتىنىڭ جىلتىسىنى سېكىلەكلىگىلى تۇردى.

ئاشخانىدا دەل شۇ پاراڭ بولۇۋاتقان پەيتتە باقمە سائىرنىڭ كۆڭلى يەنە بايقى شېرىن يىراقلارغا

چۈلغىنىپ، بىر پۇتى كەشتە، يەنە بىر پۇتى ئەرشتە بولۇپ ئولتۇراتتى، چۈنكى يېنىدىكى بالىنىڭ ۋۇجۇدىدىن گۈلزىباننىڭ جەننەتتىنلا، تاق ھۆرلەر خانىسىدىنلا چىقىدىغان خۇش پۇرىقى ئوقچۇپ كېلىپ تۇراتتى... باقمە ئاشۇنداق بولمىغۇر خىياللارنى قىلغىنىدا تەكرارلىنىدىغان ئادىتى بويىچە قىسقى كۆزلىرىنى يۇمدى.

باقمە شائىر ئۆزىنىڭ ئاجايىپ بىر غەلىتە ئىشقا ئوتىغا دۇچار بولۇپ قالغانلىقىنى بارا - بارا ھېس قىلىشقا باشلىدى. جاھاندا شۇنچە يىل ياشاپ، مۇنداق قىسمەتكىمۇ دۇچار بولۇپ قالدىغانلىقىنى ئىلگىرى ئۇ بۈگۈنكىدەك ئويلاپ، ئاغقىرىپ يەتمىگەنىدى. يەنە كېلىپ، بىر قارىسا بۇ ئىشلار قورچاق ئويۇنىدەكلا، بىر قارىسا مۇمكىن بولمايدىغان تەسەۋۋۇر، ساددا خىيال دەكلا! چۈنكى، جاھاننىڭ ئۆزىگە يېقىنلا بىر يېرىدە ئۇنىڭ ئۆيى، قىسمەت قوشقان جۈپتى، بالىچاقىسى بار، بىراق باقمە بۇ رەھىمسىز رېئاللىقنى مەجەزگە يارىشا پىسەنتىگىمۇ ئېلىپ قويماي تېخى بۇ يەردە بىر ئەمەس، ئىككى كېمىنىڭ بېشىغا دەسسەپ تۇرۇۋاتىدۇ. بۇ ئۆتۈپ كەتكەن بىغەملىكمۇ ياكى ساددا قىزىقىشمۇ؟ ياق، بۇ بىر نائەھلىلىك، مەسئۇلىيەتسىزلىك، ئەخمىقانە تەۋەككۈلچىلىك! بۇنداق تەۋەككۈلچىلىككە باقمەمدەك كۆڭلى قارا، ئەقلى چولتا ئادەملا يۈرىكى تىترىمەي ئاياغ باسالايدۇ.

شۇ كېچىسى باقمە شائىر يوتقىنىغا بۈرگە كىرىۋالغاندەك توختىماي ئۆرۈلۈپ، ھېلى سەكرەپ قوپۇپ، ھېلى گۈپپىدە ئۆزىنى تاشلاپ يېتىپ، باش

توخۇغىچە ئۇيقۇسىزلىقتىن قىيىنلىپ ياتتى. «نى - نى شېئىرلار ھەل بولۇپ كەتكەن» كالىسىدا ئىككى ئىسىم كۈرەش قىلىپ چىقتى. «ئالما گۈلىدەك يارىم، خېنىگۈلىدەك يارىم، ھەربىرىڭ قىزىلگۈلدەك، قايسىڭدىن كېچەي يارىم؟» دېگەن قوشاق بىكارغا توقۇلماپتىكەن... مۇئەزرىن بامدات نامىزىغا سوزۇپ ئەزان توۋلىغاندىلا، قەتئىي نىيەتكە كەلگەن باقمىجان ھەر ئىككىلا گۈلدىن ۋاز كەچمەيدىغان، كىچىكىنى پۇراپ كۆڭلىنى خۇش قىلىۋېرىدىغان، ئەمما چوڭىنى ئاقىۋەت بىر ئاماللار بىلەن جەزمەن قولىقىغا قىسىدىغان قارا نىيەتكە كېلىپ، شامال تۈگمىنى بىلەن جەڭ قىلىپ ھېرىپ قايتقان رىتسار<sup>①</sup> دەك مەمنۇنىيەتتە ئۇخلاپ قالدى.

ئىنسان بالىسىدا كۆپىنچە شۇنداق ھالەتلەر كۆرۈلۈپ قالىدۇ. ئاخشىمى چالا ئۇيقۇلۇقتا قىلغان خىياللار، مەست ۋاقتىدا قىلغان نىيەتلەر ئادەم ئەتىسى ئويغانغاندا، سەگىگەندە ئەخمەقلىقتەك، ئەھمىيەتسىزدەك بىلىنىدۇ. لېكىن، باقمە ئەتىسى ئويغانغىنىدا ئۆزى كەلگەن نىيەت، تۈزگەن قارارىدىن يانماي ئورنىدىن تۇردى. ئەكسىچە، ئۇ ئۆزىنى خېلىلا يەڭگىلەپ قالغاندەك سېزەتتى، كۆڭلى بۆلەكچىلا خۇش ئىدى.

ئەمدىكى گەپ قانداق قىلىپ ئۇ ناز - كەرەشمىگە باي دىلدار گۈلزىباغا ئېغىز ئېچىشتىلا قالغانىدى. باقمە «ھاڭ - تاڭ قالسىز» شىركىتىدە بىر مەزگىل ئىشلەش جەريانىدا بىرمۇنچە ھىيلە - مەكرلەرنى

① رىتسار - سېرۋانتىنىڭ «دونكىخوت» ناملىق رومانىدىكى باش قەھرىمان دونكىخوت.

ئۆگىنىۋالغانىدى. شۇ سەۋەبلىك نۆۋەتتە ئۇنىڭ ئىشلىتىدىغان ھىيلىسى پەيتىنى كۈتۈشتىن ئىبارەت تىمساھچە ھىيلىدىن ئىبارەت بولدى. بۇنداق كۆرۈنۈش تېلېۋىزورنىڭ «ھاياۋانات دۇنياسى» پروگراممىسىدا كۆپ كۆرۈلىدىغان بولۇپ، پاتقاقلىق كۆلدە دۈمبىسىنى خۇددى قۇرۇپ قالغان كۆتەك قوۋزىقىدەك كۆرسىتىپ، ياۋۇز نىيەتلىك تىمساھ مىدىر - سىدىرسىز نەچچە سائەتلەپ، ھەتتا كۈنلەپ ياتىدۇ، ھەرقانچە سەزگۈر، ئېھتىياتچان مەخلۇقمۇ ئاخىر ئۇنىڭ كۆتەكلىكىگە ئىشىنىپ قالىدۇ ۋە ئېھتىياتىنى ئۇنتۇپ قورساق كويىدا كۆتەك ئەتراپىدا بەھۇزۇر يۈرۈشكە باشلايدۇ... ۋە شۇ چاغدا...

ۋە شۇ چاغدا بىزنىڭ تۈزكۈر، قارا نىيەت باقمىجانغا شۇنداق بىر پۇرسەت، كۈتكىنىدەك ئىمكان چىقىپ قالىدىكى، ھەمدەمجان زاۋۇتىغا زاپاس خام ئەشيا يۆتكەش ئۈچۈن ئۆزۈم كۆپ چىقىدىغان قوشنا ناھىيەگە ئىككى - ئۈچ كۈنلۈك مۆھلەت بىلەن يۈرۈپ كەتتى. بۇ خەۋەرنى ئالدىن ئاڭلىغان باقمى ئاق كۆڭۈل ئاغىنىسى ھەمدەمجانغا ئاقىيول تىلىدى - يۇ، كۆڭلىدە خۇشلىنىپ «مۇنداقمۇ كېلەمدىغان!» دېگەننى ئويلىدى.

ھەمدەمجان زاۋۇتىدىكى ئىككى ئادىمى بىلەن ئەتىگەنلەپ سەپەرگە راۋان بولدى. گۈلزىيا ئادىتى بويىچە باقمىگە پىسىڭىدە كۈلكە ئارىلاش جىلۋە بەخش ئېيتىۋېتىپ، زەرگەر خانىغا ئىشقا كەتتى. كەمپۈت چاپىنغاچ قاقىر سانىغان تايىمۇ جىلتىسىنى بوينىغا ئېسىپ، يانپىشىغا ئۇرۇپ يۈگۈرگىنىچە مەكتەپكە راۋان بولدى. ئازادە، پاك - پاكىز ئۆيىدە گۈلزىيا بىلەن ساھىبخانا ھەمدەمجان يېقىنىم، ئۆز ئادىمىم، شىرەم

بولسىمۇ تۇغقىنىم، يەنە كېلىپ كەلگۈسىدىكى باجام دەپ بىلىپ ئىشەنچلىك ھالدا ھويلىسىدا قالدۇرۇپ كەتكەن باقمە شائىرلا قېلىپ قالدى. بىرى ھويلىنىڭ ئۇ قېتىدا، بىرى ھويلىنىڭ بۇ قېتىدا ئىدى.

«چارباغلار خاس ئىكەننى بىلىمدىم!» دېگەن ناخشىدىكىدەك، شۇ تاپتا ھەمدەمجاننىڭ كۆتۈرۈپ سېلىنغان ساراي ئۆيىدە ئولتۇرغان باقمەنىڭ يۈرىكى تېپىچەكلەپ، شۇ ناخشىنى ئۈنسىز ھالدا تەلپىن قىلماقتا ئىدى. باقمە ئۆزىگە بىر مەزگىل ياتاق ئۆي بولغان ئىچكىرى - تاشقىرى خانىلىق مېھمانخانا ئۆيىدە قەپەستىكى يولۋاستەك ئۇزاققىچە ماڭدى. كۆڭلىدە مىڭبىر ۋەسۋەسە، ئىككىلىنىش، يالتىشىش، يەنە دېدىلىنىشلار تەكرارلىنىپ توختمايتتى... ئەنە شۇنداق تەكرار ئىككىلىنىشلەردىن كېيىن باقمە ئاخىر قەتئىي نىيەتكە كەلدى، يۈرىكى دۈپۈلدەگەن ھالدا ھويلىنىڭ بۇ چېتىدىن ئۇ چېتىگە قەدەم تاشلىدى...

دەل شۇ پەيتتە خۇددى بىر ئالدىنقىلا ئورۇنلاشتۇرۇپ قويغاندەك ھەمدەمجانلارنىڭ قوش قانات دەرۋازىسى، توغرىسى، دەرۋازىنىڭ سىرتىدىكى قۇلۇپ سالىدىغان قوش تۆڭگە<sup>①</sup> نىڭ بىرى شاراقلاپ كەتتى. يەنە كېلىپ، ئۈزۈلمەي، بىر خىل رىتىمدا ئۇزاققىچە شاراقلىدى. تەبىئىيىكى، بۇ دەرۋازا ئالدىدا بىر كىمىنىڭ بارلىقىدىن بېشارەت ئىدى. ئوغرىلىققا ماڭغان ئادەم تۇيۇقسىز شەپىنى ئاڭلاپ ئەندىكەندەك باقمەنىڭ يۈرىكىمۇ ئەنسىز

① تۆڭگە - دەرۋازا ئىچى ياكى سىرتىغا ئورنىتىلىدىغان، قۇلۇپ سالىدىغان چەمبەر، ھالقا تۈمۈر.



سوقتى - دە، قەدەملىرى جايىدىلا مېخلىنىپ قالىدى.  
 شاراقلىتىش ھېلىھەم ئۈزۈلمەي داۋاملاشماقتا ئىدى.  
 ئاڭغىچە ئاشخانا ئۆيدىن گۈلزىبامۇ دەرۋازىنى ئاچقىلى  
 ئالدىراپ چىقىپ كەلدى. كۆڭلىدىكى نازىنىنى كۆرگەن  
 باقمەجان تېخىمۇ بەتتەر مەڭدەپ كەتتى. ھەمدەمجاننىڭ  
 ئايالى ئۆيىنىچىلىك كىيىملىرىدىمۇ شۇنچە لاتاپەتلىك،  
 ئىسمى - جىسمىغا لايىق شۇنچىلىك زىبا ئىدى... خوش،  
 بىز بۇ گەپلەر بىلەن ۋاقىتنى ئۆتكۈزۈمەي، دەرۋازا  
 سىرتىدىكى ئادەمنىڭ كىلىكىنى تېزىرەك بىلەيلى.

## سەككىزىنچى باب

بىز قىسسىمىزنى بايان قىلىش داۋامىدا، ھازىرغىچە باقمىش شائىر توغرىسىدا تولىراق توختىلىپ، باشقا ئادەملەر ۋە ئىشلارغا ئانچە ۋاقىت ئاجرىتالمىدۇق، بۇنىڭمۇ ئۆزىگە تۇشلۇق سەۋەبى بار. سەۋەبى شۇكى، ئوقۇرمەنلىرىمىزنىڭ ئىختىيارىنى ۋە قىزىقىشىنى ئاجايىپ - غارايىپ ئىش - ھەرىكەت، مىجەز - قىلىقلىرى بىلەن ھە دېگەندە ئۆزىگە ماگنىتتەك شاپپىدە تارتىۋالغان باقمىش ھە دېگەندىلا نېرى بولۇشنى مۇئەللىپ لايىق تاپمىدى. مانا ئەمدىلىكتە ئوقۇرمەنلەر باقمىش شائىر ھەققىدە ۋە ئۇششۇ قىسسىنىڭ داۋامى، مۇددىئاسى توغرىسىدا دەسلەپكى تەخمىن ۋە چۈشەنچىگە كەلمەكتە. بىز بولساق دېرزاۋىن<sup>①</sup> نىڭ «ھەممىنى ئاخىرىغىچە دېيىش مۇۋاپىق ئەمەس، ھەۋەسلەندۈرۈشنىڭ سىرىمۇ شۇنىڭدا» دېگەن مەسلىھەتتىگە ئاساسەن ئەمدىكى قۇرلاردا مەزكۇر قىسسىگە يانداش ھالدا باقمىش شائىرنىڭ ئەتراپىدىكى كىشىلەر، ئىشلار ھەققىدىمۇ ئاز - تولىدىن توختىلىپ بارغاچ، ئوقۇرمەنلىرىمىزنىڭ ئەسلىدىنلا قىزىقارلىق بولغان مەزكۇر قىسسىگە نىسبەتەن قىزىقىش ۋە تەقەززالىقنى تېخىمۇ ئاشۇرىمىز.

① دېرزاۋىن - رۇس شائىرى.

ھەمدەمجاننىڭ دەرۋازىسىنىڭ چىرايلىق مىس تۇڭگىسىنى شاراقلاشقان كىشى... ياق، بىز يەنە بىر قېتىم ئەزمىمىزنى ئېزەيلى، گەپنى ئۆز رېتى بىلەن قىلايلى. چۈنكى، بىزنىڭ باقمەجان ئىشلەپ تۇرغان «ھاڭ - تاڭ قالسىز» شىركىتى ۋە بىچارە «ئېيىقگۈل» ئېيىق، مايىمۇنلارغا گۆش تاشلاپ بېرىدىغان تاقراڭ ھايۋانات باغچىسى جايلاشقان كىچىكرەك شەھەر ھەققىدە توختالمىغىنىمىزغا خېلى ئۇزاق ۋاقىت بولۇپ قالدى، بىز ھازىر ئەنە شۇ كەم يەرلەرنى تولۇقلايلى.

ھېكايىمىزنىڭ دەسلەپىدىلا بىۋاپا باقمە شائىرنىڭ ساددا، ياۋاش ئايالى «ئېيىقگۈل» ھەققىدە ئېغىز ئاچقانكەنمىز، ھازىرمۇ ئالدى بىلەن ئاشۇ شور پېشانە مەزلۇم ھەققىدە توختىلايلى. شور پېشانە دېگەندە بىز ئېيىق... ياق، شۇ ساددا مېھنەتكەش ئايالىنىڭ باقمە تۈپەيلى تارتقان ۋە تارتىپ كېلىۋاتقان دەرد - ھەسرەتلىرىنى كۆزدە تۇتماقچىمىز. دېمىسىمۇ ياش ۋاقتىدا ئۆز مەھەللىسىدىكى خېلى يىگىتلەرنىڭ ئىچىنى كۆيدۈرگەن («ئون سەككىزگە كىرگەن قىزنىڭ سەتى يوق» دېگەنكەن بىر قەلەمكەش!) ئۇ قىز كېيىنچە باقمە شائىرنىڭ چەت - چۆرىلىرى نەقىشلەنگەن مۇھەببەت خېتىنىڭ ئەسىرى بولۇپ، مانا ئەمدىلىكتە ئۈجمە كۆڭۈل ئېرىنىڭ «راپاۋىتى» بىلەن «ئېيىقگۈل» لەقىمىگە مۇشەرىپ بولغانىدى. ئۆزىنى «ئۆيىدىن كۆڭلى سۇ ئىچمىگەن» دەپ ئاتىۋالغان باقمە «ھاڭ - تاڭ قالسىز» شىركىتىنىڭ ئاللىقانداق ئەمەلدارى بولۇۋېلىپ «شىركەت تەرەققىياتى» ئۈچۈن ناھىيەلەرگە سەپەر قىلغىنىدا ساددا ئايال ھەتتا كۆڭلىدە ئاز - تولا

ئازادچىلىكمۇ ھېس قىلىپ قالدى. سەۋەبى بۇ تۈپەيلى  
ئۆزى ۋە ئۆزىگە تارتقان جىمجىر ئىككى بالىسى  
باقىمجاننىڭ ئۆيدىكى ساراڭلىقلىرىدىن ۋە تۈگىمەس پەندە -  
نەسىھەتلىرىدىن سەل - پەل ئارام تېپىپ قالاتتى.  
بالىلارنىڭ بىرى قىز، تولۇقسىز ئوتتۇرا مەكتەپتە، يەنە  
بىرى ئوغۇل، ئەمدىگىنە باشلانغۇچ مەكتەپنىڭ  
ئىككىنچى يىللىقىدا ئوقۇيتتى. جاھاندا شۇنداق  
بىرقىسما ئەرلەر بولىدۇ، ئۇلار تالادا ئىنتايىن خۇشخۇي،  
ھەتتا سەل شاتىراق، ئەمما ئۆيدە بولسا ئىنتايىن زالىم  
ۋە ئۆكتەم، بۇنداق ئەرلەرنىڭ ھالال جۈپتى ۋە  
پەرزەنتلىرىنىڭ ھالىغا ۋاي. بۇنداق ئىنسانلار  
ئائىلىسىدىن تۆت كۈن نېرى بولسا، بالىلىرىغا شۇ  
كۈنلەر بايرام، ئۇلارنىڭ ئۆيلۈكى يوق، تالالىقى بار،  
ئۇنداقلا خۇددى تەبىئەتكە قارشى ھاۋا رايىدەك، شار -  
شار يامغۇرىنى قاغىراپ تۇرغان ئېتىزغا تۆكمەي،  
دەرياغا ئايرىپ تۆكىدۇ. مۇئەللىپ شۇنداق ئىنساندىن  
بىرىنى تونۇيدۇ، بىراق نامىنى تىلغا ئالغۇسى يوق.  
چۈنكى، بۇنداق ئادەملەر چىدىماس مىجەز كېلىدۇ،  
ئاداۋەتخورلۇقنى يىگىتلىك ۋە ئەر كەكلىك غۇرۇرى،  
ئوغۇل بالىلىق ۋىجدانى دەپ سانايدۇ، ئۇنداقلا گۆردە  
ئوڭشىلىدۇ.

شۇنداق قىلىپ، باقمە تېخىمۇ ئۆسۈش ئىستىكىدە W  
ناھىيەسىگە بېرىپ يېتىۋالغاندىن كېيىن خۇدانىڭ  
مۆمىن بەندىسى «ئېيىقگۈل» بۇرۇنقىدەكلا ئۆي بىلەن  
ھايات باغچىسىنىڭ ئارىلىقىدا قاتراپ، تۇرمۇشنىڭ  
تۈگىمەس ئىش، جاپالىرىنى بېشىغا كىيىپ يۈرۈۋەردى.  
ئۆيدە بالىلىرىنىڭ ئاش - تامىقىنى ئۆكسۈتمىدى.

كېيىنكىلەرنىڭ ياقىسىنى كىر، يانچۇقىنى يىرتىپ قىلىدى. بىلەر - بىلمەس مەلۇماتى بىلەن تېخى قىزى بىلەن ئوغلىنىڭ تاپشۇرۇق دەپتەرلىرىگىمۇ ئارىلىشىپ قوياتتى، قىزىق يېرى، ئىككى بالا ئانىسىغىلا يېپىشىپ تۇراتتى. ئۈچەيلەن بىر يەرگە كەلسە گەپلىرى تۈگىمەي، تەنلىرى بىرلەشكەندەك غۇژمەكلىشىپ كېتىشەتتى. ھايۋانات باغچىسىدىكى بىر كاتتا قەپەستە بەش - ئالتە مايۇن بالىسى بىلەن بىر ئەر كەك، بىر چىشى ئىككى مايۇن تەڭ ياشايتتى. ئەر كەك مايۇننىڭ مېجەزى ئەسكەرەك ئىدى، دائىملا مايۇنچاقلارنى دۆشكەلەپ، بوزەك قىلاتتى. «ئېيىقگۈل» بەرگەن ۋە تاماشىبىنلار تاشلىغان ئوزۇق، يېمەكلىكلەرنى بۇلاپ ئۆزى يەيتتى. چىشى مايۇن ئۇنىڭ ئەكسىچە بولۇپ، تاپقان، تۇتقىنىنى ئالدى بىلەن بەش بالىسىغا تەقسىملەيتتى. ئۇ بالىجان ئاياللارغا ئوخشايتتى. شۇ سەۋەبتىنمىكىن، چىشى مايۇن بىلەن بەش مايۇنچاق دائىملا ئىرماش - چىرماش، غۇژمەك يۈرەتتى. بۇنىڭغا ئەر كەك مايۇن ھەمىشە ھەسەت قىلاتتى.

باقىجان كەتكەندىن كېيىن خېلىغىچە ئۆيىگە خەت - خەۋەر بولمىدى. كېيىنكى يىللار دىخۇ تېلېفون كېڭىيىپ، سالام خەتنىڭ كۇرسى چۈشتى. ئۇنىڭ ئۈستىگە «ياماننىڭ ئوتى يامان» دەپ، «ئېيىقگۈل» نىڭ ئېسىگە ئارا كۈندە بىر باقەم كېلىپ قالاتتى. «تېلېفونۇم قىلىپ قويىمىدا، ساراڭ! - دەپ غودۇراپ قوياتتى، ئۇنداق چاغلاردا ساددا ئايال، - خۇددى ئۆيى، بالىلىرى يوقتەك! مېنىڭ ئويلاپ قويىمىسۇن بويىتۇ...» ئايال خورسىنىپ قوياتتى. بەستىگە لايىق تولۇققىنا كۆكسى تىترەپ

توختايتتى. «بىر كۈنلۈك ئەر - خوتۇنچىلىقنىڭ مىڭ كۈنلۈك مېھرى بار» دېگەن شۇ ئىكەن - دە!  
باقەمنىڭ ئىككى بالىسىمۇ پات - پاتلا ئاپىسىدىن دادىسى ھەققىدە سوراپ قالاتتى.

— ئاپا، دادام قاچان كېلىدىكەن؟

— ئۇ مۇنداق ئۇزاق يوقىلىپ كەتمىگەنغۇ؟

ئانا بايقۇش نەچچىنچى قېتىملار كىن، ئىككى يۈرەك پارىسىغا دادىلىرىنىڭ شىركەت ئىشلىرى بىلەن، يەنە ئۆيگە پۇل تاپمەن دەپ يىراق يەرلەردە، تاغ ئارىسىدىكى ناھىيەلەردە جاپا چېكىپ يۈرگەنلىكىنى، ئىشلىرىنى تۈگەتسىلا يېنىپ كېلىدىغانلىقىنى چۈشەندۈرەتتى.

— دادام تاغدىما، ئەمەسە ماڭا قۇرۇت ئالغاج كەلسۇن، جىققىنا! — دەپ چاڭلىدى كۆزلىرىنى چاقنىتىپ باقەمنىڭ ئوغلى. ھەدىسى بولسا ئۈنچىقمىدى، ئۇ قانداقتۇر بىر خيالغا ياتقاندا قىلاتتى.

شۇنداق كۈنلەرنىڭ بىرىدە ھايۋانات باغچىسى ئىشخانىسىغا W ناھىيەسىدىن ئەۋەتىلىپ، «ئېيىقگۈل» تاپشۇرۇۋالىدىغان بىر پارچە خەت كېلىپ قالدى. زېرەك ئوقۇرمەنلىرىمىز ئۇشبۇ خەتنىڭ مەزمۇنىنى ئالدىنلا قىياس قىلىشىۋاتقان بولۇشلىرى كېرەك. شۇ خەت كېلىپ ئەتىسىدىن باشلاپ ئۈچ كۈنگىچە مايىمۇن بىلەن ئېيىقلار باشقا بىرەيلەننىڭ قولىدىن ئوزۇق يەپ يۈرۈشتى.

يىللار ساددا، ياۋاش «ئېيىقگۈل» گە بىر ئىشلارنى ئانچە ئىچىگە ئېلىپ كەتمەسلىكىنى، سەۋر قىلىشنى ئۆگەتكەنىدى. ئۇ خەتنىڭ مەزمۇنىغا ھەيران قالدى - يۇ، ئانچە چېچىلىپ، ئاھ ئۇرۇپ كەتمىدى. ھە دېگەندە، خۇددى

بىرىنچىنى ئاڭقىرىلمىغاندەك خامۇشلا يۈردى. كالىسىدا پەقەت «نېمىشقا؟ نېمىشقا؟» دېگەن سوئاللا جاراڭلايتتى. بالىلىرىنىڭ ئالدىدىمۇ ئەسلا چاندۇرمىدى. بىراق، ئەتىسى ئىككى نەرەسىدە مەكتىپىگە راۋان بولغاندىن كېيىن ئۇنى شۇنچىلىك خورلۇق تۇتتىكىن، تاكى چۈشكۈچە، بالىلىرى چايغا كەلگۈچە دۈم يېتىپ يىغلىدى. چۈشتىن كېيىن ئىدارىسىگە تېلېفون بېرىۋېتىپ، يەنە يىغلىدى. ئۇنىڭ ئەمدىكى ياشلىرى ھەسرەت يېشى ئەمەس، نەپرەت يېشىغا ئالماشقانىدى.

تۆتىنچى كۈنى ئۇ ئادەتتىكىدەك ھايۋانات باغچىسىغا باردى. بالدۇرقىدىنمۇ زەرب بىلەن خام گۆشنى چاناپ پارە - پارە قىلىشقا كىرىشتى. مايىمۇن ۋە ئېيىق يەيدىغان بۇ قىپقىزىل، تارىشا گۆشلەر ئۇنىڭ نەزىرىدە ۋاپاسىز باقمىنىڭ يۈرىكى ئىدى.

«قېنى كۆرەرمىز، قېنى كۈتەي! - «ئېيىقگۈل» گۆش چاناۋېتىپ پىچىرلىدى، - بىر يېرىدىن چىقىسەنغۇ، يەنە ئالچىپسەنە سەن، بۇدا چوڭ ئالچىپسەن!»

ئەمدى گەپنى باش دىرېكتوردىن ئاڭلايلى. «ھاڭ - تاڭ قالسىز» شىركىتىنىڭ ياش تۇرۇپ قاغىلىپ كەتكەن بۇ خوجايىنى ئۇخلىسا - قوپسا بىرەرەننى كۈملەپ ھايان ئېلىشنىڭ كويىدىلا يۈرەتتى. بىراق، شۇ كۈنلەردە ئارمىنىڭ لايىق دەرمىنى، ھىلىسىگە لايىق ھايىنى كەم بولۇۋاتقاچقىمۇ، ئۇ پات - پاتلا باقمىنى يادىغا ئېلىپ قالاتتى. راستىنى ئېيتقاندا، ئۇنىڭغا كېرىكى باقمە ئەمەس، بەلكى بىكارغىلا ئېقىپ كېلىدىغان ئوتتۇز مىڭ يۈەن، بەلكىم كېيىنچە ئۇنىڭدىنمۇ كۆپ پۇللار ئىدى.

ئۇنىڭ بىكارلىق تاپاۋىتىگە مەدەت بېرىدىغان بىرنەچچە چۆپقەتلىرى چوڭ شەھەرلەردە خەقنىڭ كۆزىنى بويىپ قۇرۇۋالغان «ئېتى ئۇلۇغ، سۇپىسى قۇرۇق» مۇكاپات، ئۇنۋان، ئەمەل ۋە يەنە ئاللىقانداق «شەرەپ»لەرنى ئاتا قىلىش كومىسسسىيەلىرى ئارقىلىق، ئاشۇ «ئاسقۇدىكى گۆش»لەرنى ئەرزىنىگىلا بېرىۋېتىش توغرىسىدا ئۇنىڭغا توختىماي شېرىن ۋەدىلەر بېرىشەتتى ۋە دائىم سۈيىلەپ تۇراتتى. ئاڭلاشلارغا قارىغاندا بۇنداق «كومىسسسىيە»لەرنىڭ بىر ئۇچى چەت ئەلدىمۇ بار ئىمىش، ئۇنداقلارنىڭ باش قىسمىغا «خەلقئارالىق» دېگەن ئاتالغۇ پۈتۈلگەچكە ئىناۋىتى ئۈستۈن، باھاسىمۇ ئۆزىگە بولار ئىمىش. بىراق بۇرادەرچىلىك يۈزىسىدىن، پۇل بولسىلا ۋاقتى كەلگەندە بۇنىمۇ كۆڭۈلدىكىدەك بىرنەمە قىلغىلى مۇمكىن ئىمىش... ۋېۋىسكىسىغا چەرچىنمەلدىن ئالتۇنغىچە ھەممىنى ئېلىپ - ساتمەن دەپ يېزىۋالغان تەدبىرلىك باش دىرېكتور، ئەمەلىيەتتە «مۇكاپات سودىسى» قىلىپ، باقمىگە ئوخشاش ئەمەلگە ئۇچۇپ تۇرغان بىرنەچچە ساددىنى بىر - بىرىگە ئۇقتۇرماي جاي - جايلارغا، ئوۋغا يولغا سالغانىدى ۋە ئۆزى بولسا تېلېفوننىڭ يېنىدا خۇش خەۋەر كۈتۈپ ئولتۇراتتى.

بۇ ئارىدا W ناھىيەسىدە قاڭقىرىپ يۈرۈۋاتقان باقىجان باش دىرېكتورغا يەنە بىرنەچچە قېتىم تېلېفون بەردى ۋە تېگىشلىك، كەسكىن يوليورۇقلارنى، شۇنىڭغا قوشۇلۇپ تېخىمۇ شېرىن ۋەدىلەرنى تاپشۇرۇۋالدى. بۇلاردىن بىر خەۋەردار.



## توققۇزىنچى باب

خوش، ئوقۇرمەنلىرىمىزگە بەرگەن ۋەدىمىزگە ئاساسەن ئەمدىلىكتە بىز رومانىمىزنىڭ باش تەرىپىدە تىلغا ئېلىنغان ۋە ئەمدىكى بايلاردا خېلىلا قويۇق كۆزگە تاشلىنىدىغان بىر شەخس ھەققىدىكى قىزىقارلىق باياندا توختىلىمىز.

مەزكۇر قىسسىنىڭ مۇئەللىپى ئىلگىرىكى ئەسەرلىرىدە گاھىبىر شەخسلەرنى باشقىچىرەك تۈستە تونۇشتۇرۇشنىمۇ ئادەت ئەتكەنىدى. شۇ ئادەتكە ئاساسەن، تۆۋەندىكى پېرسوناژنىمۇ بۆلەك بىر ئادەمنىڭ بايانى ئارقىلىق تەسۋىرلىسەك ئوقۇرمەنلىرىمىز غەلىتىلىك ھېس قىلىشماس دەيمەن!

قىسسىمىزنىڭ بېشىدىراق بىز ھەمدەمجان ئائىلىسىنىڭ قەدىرلىك مېھمىنى بولغان شائىر ۋە «مۇئاۋىن دىرېكتور» باقمىجاننىڭ ناھىيەلىك دورا ماتېرىياللىرى شىركىتىنىڭ ئاشخانىسىدا كۈتۈۋېلىنغانلىقى ھەققىدە خېلى تەپسىلىي بايانلارنى بەرگەندۇق. ئەنە شۇ ئاشخانىنىڭ دىرېكتورى بولغان ھىجىيىپلا تۇرىدىغان، ياغلىما چىراي بىر ئادەم ھازىر ئوقۇرمەنلەرنىڭ خىيال ئېكرانىغا لىپىدە قىلىپ چۈشكەن بولۇشى كېرەك. ئەمدىكى مۇددىئە شۇكى، W ناھىيە بازىرى تەۋەسىدە «خۇشامەت شاھى» دەيدىغان نامى

بار ئاسىم شىلىم ئىسىملىك بۇ غەلىتە ئىنسان بىلەن  
 ھەربىرىڭلارنى تېخىمۇ مۇپەسسەلرەك تونۇشتۇرۇپ  
 ئۆتۈشنىڭ ساۋابىدىن كەمىنە قەلەم تەۋرەتكۈچى ھەرگىز  
 ۋاز كېچەلمەيدۇ. خوش ئۇنداق بولسا، W ناھىيەسىنىڭ  
 بازىرىدا بولۇپ ئۆتكەن، مۇشۇ ناھىيەنىڭ پۇقراسى بولغان  
 ئىككى كىشىنىڭ مۇنۇ قىزىقارلىق سۆھبىتىگە قۇلاق  
 سالغايىسىلەر:

— نېمە؟ يەنە ئۆتكەنكى «ئىمىن سەتەڭ»  
 تاماقخانىسىغا بارايلى، بۇ دورەم مەن مېھمان قىلىمەن  
 دەمىسەن، ۋاققاس؟ پۇلنىڭ گېپىنى قويۇپ تۇرە، مەن  
 كېرىم ئاكاڭمۇ ئويلىغان، ئورۇن يۆتكەپ ئوبدانراق بىر  
 يەردە ئولتۇرايلى دەپ... نېمە؟ نەدە ئولتۇرساقمۇ مەيلى،  
 لېكىن زە، جەزمەن ئۆتكەندە «ئىمىن سەتەڭ»  
 تاماقخانىسىدا ئۆلپەتلەشكەن ئاغىنىلىرىڭنى چاقىر  
 دەمىسەن، ۋاي — ۋۇي، ئەجەب يېقىپ كېتىپتا ساڭا ئۇ  
 ئىچەرمەنلەر، ئۆزۈڭ تۈزۈك بىر ئىچسەڭمۇ كاشكى!  
 مۇشۇك پىياز يېگەندەك، ئوتلاپ... توختىغىنا، نېمە  
 دېدىڭ؟ ئەسلىدە ئۇلاردىن خۇشامەت شاھىنىڭ يېڭى  
 ھېكايىلىرىنى ئاڭلاي دەپتىكەنسەن — دە!

— يۇرتتىكى ئەل — ئاغىنىلىرىڭ ئاڭلاپ، كۈلۈپ  
 تېلىقىپ قېلىشتىمۇ؟ بۇدا ئۇلارغا يېڭى سوۋغات ئاپىراي  
 دەپسەن — دە! ھە، ماقۇل، ماقۇل، ئوڭاي ئىش ئىكەنمۇ  
 بۇ! بۈگۈن كەچكىلا توغرىلايلى.

— رەنجىمەيسەن، «ھاراققا» دېسە «قاياققا؟» دەپ  
 تۇرىدىغان بۇ ئاغىنىلەرنىڭ بۈگۈن بىرىمۇ يوق دېسە!  
 شۇ، تۇرمۇش غېمى ئەمەسمۇ، بىرى ئۇياققا، بىرى بۇياققا  
 كەتكەن گەپ، ئەتىلا پەيدا بولۇشىدۇ. بۈگۈنچە ئىككىمىز

ئۆيدە بىرەر شېشىنى تىكلەپ گۇڭۇر - مۇڭۇر قىلىشايلى. قانداق دېدىم؟ نېمە، ئاسىم شىلىمنىڭ يېڭى گەپلىرىنى قىلىپ بېرەمسەن دېدىڭما؟ دېسەم، دېدىم، گەپ دېگەن ئاستا - ئاستا ئۆزى چىقىدۇغۇ! مەنمۇ ساڭا دېسەم، ئۆتكەندە سەن كېلىپ كەتكەندىن بۇيان ئاسىم شىلىم ھەققىدە خېلى جىق گەپلەر يىغىلىپ قالدى. خۇشامەت شاھى ھەر كۈنى ئەتراپىمىزدا ئويۇن قويۇپ يۈرسە، يىغىلمايتتىمۇ ئەمەسە.

خوش... «بۇرۇنقىسىنى تاپشۇرايمۇ، ھازىرقىسىنىمۇ، ساقچى ئاكا!» دېگەندەك، بۇرۇنقىلىرىدىن دەپ بېرەيمۇ ياكى ئەڭ يېڭىلىرىدىنمۇ؟ يېڭىسىدىن ئاڭلايمەن دېسەڭ، تېخى تۈنۈگۈنلا بولغان بىر قىزىق ئىش يادىمغا كېلىپ قالدى. تۈنۈگۈن چۈشتىن كېيىن ئىدارىگە سەل بالدۇرراق بېرىۋاپتىكەنمەن، دەرۋازا تۈۋىدە بىرنەچچە خىزمەتداشلار يىغىلىپ پاراڭ سېلىشىپ تۇردۇق، ئارىمىزدا ھەممە گەپكە قوشۇق سېلىپ ئاسىم شىلىمىمۇ بار ئىدى. بىر چاغدا ئاسىم شىلىم سەل نېرىدىن بۇياققا قاراپ كېلىۋاتقان چوڭ ياشلىق بىر ئادەمنى كۆردى - دە، خەقنىڭ گېپىنىڭ بېلىگە تېپىپلا بىزگە:

— ھەي، ھەي ئاغىنىلەر، تېز، ماۋۇ ئاكىمىز بىلەن كۆرۈشۈڭلار، چوڭ ئۆتكەن ئادەم بۇ! — دېدى چىڭقىلىپ. سالام دېگەن ئۇلۇغقۇ، ھەممىمىز ھېلىقى كىشىگە سالام قىلىپ، قىزغىن كۆرۈشتۈق. مەن ئىچىمدە «چوڭ ئۆتكەن دېگىنىگە قارىغاندا بۇ ئادەم ئىلگىرىكى بىرەر مەشھۇر زاتنىڭ ياكى كاتتا پۇلدارنىڭ ئەۋلادى ئىكەن - دە!» دەپ ئويلىدىم. خۇددى خىيالىمنى بىلگەندەك يېنىمدىكى بىرەيلەن خۇشامەت شاھىدىن سورىدى:

— ئاسمئاخۇن، چوڭ ئۆتكەن دېگىنىڭلىگە قارىغاندا  
ئۇ ئاكىمىز بەگ ئەۋلادىمۇ نېمە؟

— نېمە دەيدى! — ئاسم شىلىم ھۈرپەيگەندەك  
چىڭقىلىپ سۆزلىدى، — پۈكېجاڭ بولغان دەيمەن،  
پۈكېجاڭ!

پاراققىدە كۈلكە كۆتۈرۈلدى. ھېلىقى بۇرادىرىمىز  
يەنە سورىدى:

— بۇرۇنمۇ يا مۇشۇ كۈندىمۇ؟ يېشى بىر يەرگە بېرىپ  
قايتۇ دەيمىنا؟

— بۇرۇن بولمامتىكى!

— سىلى دېگەن مەنسەپتىن چۈشۈپ كەتكەن  
نازىرغىمۇ ئەتىسىدىن تارتىپ قارىمايدىغان ئادەم  
ئىدىڭلار، بۇ ئادەمگە ئەجەب...؟

— ھەببەللى، گەپ تاق مەشەدە! — ئاسم شىلىم بەررە  
كاۋاپ يېگەندەك ھۇزۇرلىنىپ كۈلدى، — ئۆزى  
پېنسىيەدە بولغىنى بىلەن ئىككىنچى ئوغلى ناھىيە  
دەرىجىلىك كادىر دەيمەن! شۇنداقما؟

قىزىقمىكەن؟ مانا بۇ ئەڭ يېڭىسى، ئەمدى ئۇ  
شىلىمنىڭ ئۆتكەن ھەپتىدىكى بىر ئىشىنى ئاڭلا!  
خۇشامەت شاھى مېجەز — خۇلقىنىڭ ئەكسىچە ئادەتتە  
«ئوغۇل بالىچىلىق» تىن تولا لاپ ئۇرىدىغان بايقۇشچۇ!  
ئۆتكەن ھەپتە بىر نەزىردە ئولتۇرساق ئۇ ئىشكىتىن  
كىرە — كىرمەي، ھازىر بىلەنمۇ چالا — بۇلا كۆرۈشۈپلا  
خۇشامەتچىلەرنى سۆكۈپ، قايناپلا كەتتى.

— يائىلا، ھازىر بازاردا چىنىتەخسە قالمىدىمىكىن  
دەيمەن، ھەممە ئادەمنىڭ قولىدا بىردىن...

— نېمە بولدى، ئاسمئاخۇن، قاق سەھەردىلا قايناپ  
قايسىلىغۇ؟ — پىيالىسىنى چايقاپ ناۋات ئېرىتىۋاتقان

بىرەيلەن بىز تەرەپكە كۆز يۇمۇشلاپ قويۇپ، ئۇنىڭدىن سورىدى.

— نېمە بولاتتى؟ ماۋۇ شا جۇجاڭ خىزمەتكە مېڭىپىتىكەن، كۆرۈشۈپ قويماي دېسەم پىكاپىنىڭ ئەتراپىنى مۇشۇ نەزىردىن چىققان ئاداشلار قارا قاغىدەك ئورۇنغان گەپ!

ئەتراپتىن كۈلكە، خىتابلار كۆتۈرۈلدى:

— قول يەتمەپتۇ — دە، ئاسمىئاخۇن؟

— ئاسمىجان ئوغۇل بالا، باشلىق ئەدىۋايىغا تۈكۈرۈپ

ئۆتىدىغىنىدىن...

— كەينىدىنمۇ — يا؟

— ئالدىدىمۇ تۈكۈرۈۋېرىمىزغۇ، قانداق؟ — ئاسمى

شىلىم بويىغا ياراشمىغان كەسكىنلىك ۋە ھەيۋە بىلەن ئولتۇرغان يېرىدە ھە دەپ يۇلقۇندى، — «ئاۋۇ خامانمۇ بىزنىڭمۇ؟» دېگەن لەتىپە يادىڭىدىمۇ؟ ھە، شۇنىڭدىكىدەك، بىز ئۆزىمىزگىچۇ، ئۆزىمىز باشلىق، باشلىق دېگەننى مانا مۇنداق...

دەل شۇ چاغدا خۇشامەت شاھى چەيدوچىلاپ يۇقىرى كۆتۈرگەن قولىنى توساتتىن ھاۋادا قاتۇرۇپ قويدى، ئۆزى بولسا يەل پوڭزەكتەك قاڭقىپ ئورنىدىن تۇردى — دە، بايا خەقنى سىغداپ چىقىرىپ ئولتۇرۇۋالغان ئورنىدىن كېچىپ، داستىخانغىلا دەسسەپ پەگاھقا ئېتىلدى. بىر تاۋاق پولۇ دۈم كۆمتۈرۈلدى، ئىككى پىيالىدىكى چاي ئۆرۈلدى... ئۆينىڭ ئىچىنى قىيىقاس قاپلىدى. ئاسمى شىلىم بۇلارغىمۇ پەرۋا قىلماي، ئاڭغىچە ئۆيگە كىرىپ سالامغا تەرەددۇتلەنگەن قىرىق ياشلار چامىسىدىكى سۆلەتلىك بىر كىشىنىڭ قولىنى قوش قوللاپ چىڭ تۇتتى.

— ۋاي - ۋاي - ۋاي شا جۇجاڭ، كەلسىلە، كەلسىلە، شاياقۇپ ئاكام! ياق، ئىنى، ئۆكۈم، قەدىردانم! ۋاي مۇشۇ ئاددىيلىقلىرىنى، خەلقپەرۋەرلىكلىرىنى! شەخسەن نەزىرگىمۇ دەيمىنا!... ھەي، ھەي، تۆردىن ئورۇن بوشتىڭلار، شا جۇجاڭغا!

شاياقۇپ ئىسىملىك كىشى خۇشامەت شاھىنىڭ بۇ ئۇشتۇمتۇت ھۇجۇمىدىن ئاۋۋال مەڭدەپ، كېيىن ھەيران قېلىپ، ئاخىرىدا غىجىنىپ، ئۆزىگە چاپلىشىۋالغان بۇ بۇدۇشقاقتىن قۇتۇلماقچى بولغانىدەك كۈچەپ بىر سىلكىنىۋىدى، خۇشامەت شاھى لەپەڭلەپ بېرىپ تامغا سوقۇلدى. شۇ ھالەتتىمۇ ئۆمىلەپ ئورنىدىن تۇرۇۋاتقاچ بېسىقماي سايىماقتا ئىدى:

— يائىلا، شا جۇجاڭ، ئەجەب خۇش قىلىۋەتتىلە بىزنى! نەزىر توي بولۇپ كەتتى دېسىلە سىلى كېلىۋىدىلە! مۇبارەك بولسۇن، نازىر دەرىجىلىك كاتتا باشلىق بوپتۇلا، بىراق بىزنىڭ ئىدارىدىن نېمىشقا يۆتكىلىپ كەتتىلە دەيمەن؟ ئەمدى بىزنى كىم ئۆستۈرىدۇ؟

شاياقۇپ نەزىر داستىخانغا ئولتۇرغانمۇ بولار ئىدى دەيمەن، بىراق ئاسىم شىلىمنىڭ ئاخىرقى يىغا ئارىلاش ئىلتىجاسىدىن غەزەپلەندى بولغاى، كەسكىنلىك بىلەن تۇرغان جايىدا قولىنى مەيدىسىگە ئېلىپ كۆپچىلىككە سالام بەردى - دە، ئەدەپ بىلەن:

— ئەپۇ قىلىڭلار، كۆپچىلىك، ئەتىگەندە مۇھىم بىر يىغىنىم بار ئىدى، ئولتۇرالمايمەن، كىرمەي كېتىشكە كۆڭلۈم ئۈنمىدى، - دەپلا ئۆيدىن چىقىپ كەتتى. شاياقۇپ چىقىپ كېتىشىگە ئۆيىنىڭ ئىچىنى ئۇنى

ماختىغان، تەرىپلىگەن پاراڭلار بىر ئالدى. ئۇقسام ئىلگىرى ئۇ ئاسىم شىلىم ئىشلەيدىغان دورا ماتېرىياللىرى شىركىتىنى باشقۇرىدىغان ئىدارىنىڭ مۇئاۋىن باشلىقى بولۇپ، يېقىندا باشقا بىر ئىدارىگە باشلىق بولۇپ يۆتكەلگەنىكەن، پولۇ يېيىش داۋامىدىكى پاراڭلارنىڭ ئاخىرى خۇشامەت شاھىغا ئۆلىشىپ، گەپ تېخىمۇ قىزىپ كەتتى، ئەمما بۇ چاغدا ئاسىم شىلىم ئۆيىدە يوق ئىدى، ئۇ شا جۇجاڭغا سوڭىدىشىپ تالاغا چىقىپ كەتكەنىدى.

— ئىچمەمسەنۇي، ھاراق سوۋۇپ كەتتىغۇ؟ گەپنىڭ نوچىلىقىدىن ھاراق ئۇنتۇلۇپ قاپتۇ دەمسەن؟ نوچىسىنى ئەمدى ئاڭلايسەن، بۇمۇ ئۈچ — تۆت ئاينىڭ ئالدىدا، چىللىنىڭ ئوتتۇرىلىرىدا بولغان ئىش. بۇنى ماڭا ئاسىم شىلىم بىلەن بىللە ئىشلەيدىغان بىر شوپۇر ئاغىنەم دەپ بەرگەن.

ساڭا ئىلگىرى دېگەنىدىم، ئاسىم شىلىم ھەرقانداق رەزىللىك ھەم پەسكەشلىكنى چېكىدىن ئاشۇرۇۋېتىدۇ دەپ، ئۇ قېتىممۇ شۇنداق بوپتۇ. دورا ماتېرىياللىرى شىركىتىنىڭ دىرېكتورى كۈنلەرنىڭ بىرىدە خىزمەتكە كېلىش — كېتىشنىڭ سەل ئېگىز — پەس بولۇۋاتقانلىقىنى بايقاپ، بۇ ئىشنى باشقۇرۇش، تۇتۇشنى يۈزسىزەرەك دەپ ئاسىم شىلىمغا ھاۋالە قىپتۇ. ئارانلا تۇرغان بايقۇش ئەمەسمۇ، خۇشامەت شاھى يېڭى پەرماننى ئالغان كۈنىدىن باشلاپلا ئالامەت ئۆزگەرگەن گەپ، ھەتتا كىيىنىشلىرىنىمۇ ئىسلاھات قىپتۇ ئۇ. دەپ بەرسەم كۈلىسەن، خەق دەپ بەرگەندە مەنمۇ توختىماي يېرىم سائەت كۈلگەن. نەدىندۇر بىر قاسقان شەپكىنى تېپىپ

كېلىپ، پاختىيىپ تۇرغان چاچلىرىنى باسۇرۇپ  
 كىيىۋاپتىكەن، خىيالىدا ھەيۋەم ئاشتى دېگەن بىلەن،  
 ۋارى - ۋارىنىڭ ئۆزىلا بوپتۇ، كەڭلىكى بەش ئىلىك  
 تاسما بەلباغنى ئېتەكلىرى كەڭ پەلتوسىنىڭ ئۈستىدىن  
 باغلاپتىكەن، تېخىمۇ ئوخشايتۇ. بۇلارمۇ يەتمەي  
 كىچىككىنە ئۈستەل سائىتىگە بوغۇچ باغلاپ سائەتنى  
 مەيدىسىگە ئېسىۋاپتۇ. كىچىككەنلەرنى مىنۇت -  
 سېكۇنتى بىلەن يازمەن دەيدۇ - دە! ئەنە شۇنىڭدىن  
 كېيىن قولىغا دەپتەر - قەلەم تۇتۇپ ھەر كۈنى خىزمەت  
 ۋاقتىدىن يېرىم سائەت ئىلگىرى «جوزۇغا - جوزۇغا»  
 شۆبە شىركىتىنىڭ پەلەمپەيلىرى تىك بىناسىنىڭ  
 سىرتىدا كىچىككەنلەرنى يايلاپ تۇرۇپتۇ. يوقلىما دېگەن  
 ئەلۋەتتە نورمال ۋە زۆرۈر تەشكىلىي تەرتىپ، لېكىن  
 ئاسىم شىلىم بۇنى ھوقۇقنىڭ سىمۋولى ۋە ئۆزىنى  
 كۆرسىتىشنىڭ ئوبدان پەيتى دەپ بىلگەچكە چېكىدىن  
 ئاشۇرۇۋەتكەن گەپ! دەسلەپتە كۆپچىلىك ئۇنىڭ ھەر  
 كۈنى سەھەردە، سوغۇقتا تىترەپ ۋە كۈلكىلىك  
 قىياپەتتە نېمىشقا ئىدارە ئالدىدا تۇرىدىغانلىقىنى  
 بىلمەپتۇ ۋە چۈشەنمەپتۇ. ئايرىملىرى تېخى خۇشامەت  
 شاھىغا ئىچ ئاغرىتىپتۇ. كېيىن قارىسا، ئەھۋال  
 باشقىچە! بىر ھەپتىدىن كېيىن، ئىشقا كىچىككەنلەرنىڭ  
 ۋە بالدۇر كەتكەنلەرنىڭ ئىسمىشەرىپلىرى زىر -  
 زەۋەرلىرىگىچە، مىنۇت - سېكۇنتلىرىغىچە قارا  
 دوسكىغا يېزىلىپتۇ، شىركەت خادىملىرى شۇنىڭدىن  
 كېيىنلا ئاسىم شىلىمنىڭ غەلىتە تۇرقى، ھەرىكىتىگە  
 باشقىدىن زەن ساپتۇ. خۇشامەت شاھىمۇ ئاڭغىچە  
 كىچىككەنلەرنى ئىلگىرىكىدەك ئەمەس، بەلكى يېڭى



ھالەتتە، «ئاكاڭ قارىغايىنى تونۇمىدىڭما؟» دېگەندەك قىلىپ كېچىككۈچىنىڭ كۆزىگە قادىلىپ، سىرلىق كالتە يۆتەلگىنىچە يوقلىما دەپتىرىنى تاملارغا بېشىدىن ئاشۇرۇپ تىرەپ تۇتقىنىچە خاتىرىلەيدىغان يېڭى ئۇسۇلنى «ئىجاد قىپتۇ!» كۆپچىلىك يەنىلا ھە دېگەندە بۇ ئىشقا ئېرەن قىلىپ كەتمەپتۇ. بەزىلەر تەبىئىي ھالدا كېچىكمەيدىغان بوپتۇ، بەزىلەر شاڭخو كۈلكىسىنى كۈلۈپ قويۇپ يۈرۈۋېرىپتۇ. كېيىن ئاي ئاخىرىدا قاراشسا ئىش باشقىچە، بىر تالاي ئادەمنىڭ مائاشىدىن بىر توقاي پۇل تۇتۇۋېلىنغان. يامان يېرى ئاسىم شىلىم ئىشنى كىرىشىپ، ئاشۇرۇپ قىلغان بىلەن، لىلا قىلمايدىكەن - دە! باشلىقلار، يېقىنراق ئۆتىدىغانلىرى كېچىكسە ياكى بالدۇر قايتسا يازمايدىكەن، ئۆزى ئۆچ كۆرىدىغان ئادەملەرنى بولسا كېچىكمىسىمۇ ياكى بالدۇر قايتىمىسىمۇ ئالايتەن ۋاقىت چىقىرىپ يېزىپ قويدىكەن ئەمەسمۇ! شۇنىڭ بىلەن شىركەتتە غودۇڭ - غودۇڭ گەپ باشلانغان پاراڭ! بەزىلەر مانا ئەمىسە دەپ ئەتەي كېچىكىدىغان، بەزىلەر خۇشامەت شاھىنى يۈزىدىن - يۈزىگىلا سەتلەيدىغان بوپتۇ. لېكىن، مۇنداق بىر ۋەقە يۈز بەرمىگۈچە ئاسىم شىلىم يەنىلا بىلگىنىنى قىلىپ يۈرۈۋېرىپتۇ.

مۇنۇ قازان كاۋاپ سوۋۇپ قالدغۇ، ئىككى چوكا ئالساڭ! خوش، شۇنداق قىلىپ بايا بىر شوپۇر ئاغىنەمنىڭ گېپىنى قىلىپ بەرگەنمىدىم ساڭا؟ ھە، نەق شۇ، مېجەزىمۇ ئىتتىكرەك نېمىچۇ! شۇ ئادىشىمىزمۇ خۇشامەت شاھىنىڭ كۆزىگە قالدغان مىخلارنىڭ بىرى ئىدى - دە، نېمىشقا دېسەڭ، ئۇ خەققە خۇشامەت

قىلمايدۇ، خۇشامەتچىلەرنى يۈزتۇرا ئەدەپلەيدۇ ئەمەسمۇ. قىشنىڭ چىللە كۈنلىرى ئۇ ئاغىنىمىز يۈك ماشىنىسىنى نېرىقى كوچىدىكى يامىغا بېرىپ ئوت ئالدۇرۇپ ھەيدەپ شىركەتنىڭ ئالدىغا ئەكەلگۈچە خېلى ۋاقىت كېتىدۇغۇ، قوتۇر ۋېلىسىپىتىنى ئامباردىن سۆرەشتۈرۈپ ئاچىققىچىمۇ بەش مىنۇت ۋاقىت كېتىدۇ - دە! خوش، خۇشامەت شاھى بولسا شوپۇر ئاغىنىمىزنى ھەر كۈنلا كېچىكتى قىلىپ يېزىۋېرىپتۇ. شۇنىڭ بىلەن بىر كۈنلىرى كېلىپ شوپۇر ئاغىنىمىزنىڭ غۇرژىدە ئاچچىقى تۇتۇپتۇ، ئەتىسى ئۇ ئىدارىگە كەلسە ئاسىم شىلىم يەنە ئېگىز پەلەمپەينىڭ گىرۋىكىدە غادىيىپ تۇرۇۋېلىپ مەيدىسىدىكى سائەتكە قاراۋاتقان. ئاغىنىمىز چاندۇرماي ئۇنىڭ ئارقىسىدىن كېلىپ، پەلەمپەيدىن چۈشمەكچى بولغاندەك ھەرىكەت قىلىپ ئەپلەپ تۇرۇپ خۇشامەت شاھىنىڭ غىلتاڭ مۇزىنى دەسسەپ تۇرغان پۇتىنى ئايىغى بىلەن بوشلا نوقۇپتىكەن، دۇنيادىن بىخەۋەر تۇرغان ئاسىم نەچچە دومىلاپ ئېگىز پەلەمپەيلەردىن پەسكە جۈنەپ قايتۇ... دەپتىرى بىر يەردە، قەلىمى بىر يەردە، بېشى تۆۋەندىكى دۆۋىلەكلىك مۇز تۇتقان قار دۆۋىسىگە كەپلىشىپتۇ شۇ!

شۇ كەپلەشكەنچە ئاسىم شىلىم قورقۇپ كەتتىمۇ يا بېشى مۇزغا تەگكەچكە مېڭىسى سىلكىنىدىمۇ، ئۆيىدە ئون بەش - يىگىرمە كۈن يېتىپ قايتۇ.

ئالدىرىما، «يوقلىما پاجىئەسى» نىڭ ئاخىرى تېخىمۇ قىزىق، سەل تۇرۇپ ئاڭلايسەن، بىراق ئارىلىقتا تېخىمۇ قىزىق يەنە بىر ئىش بار، خۇشامەت شاھى ئۆيىدە يېتىپ قالغان ئاشۇ كۈنلەر ئۇنىڭغا نەچچە ئاي، نەچچە يىلدەك

بىلىنىپ كەتكەن گەپ. نېمىشقا دېسەڭ، ئۇ ئۆزىنى  
ئالامەت كۆرسىتىدىغان «ئەمەل» دىن ئايرىلدى - دە!  
ئەسلىدە بار كالتە قوشۇقدارلىقىغا قوشۇلۇپ مۇنۇ  
«يوقلىما غوجىدار» لىقىدىن ئايرىلىش ئۇنىڭغا ئاسانمۇ  
دەيسەن؟ ئاڭلىساق، ئۇ دەسلەپكى كۈنلەردە سەل - پەل  
ئېسىگە كېلىپلا ئۆيىدىكىلەرنى يوقلىما قىلىپ يۈرۈپتۇ.  
كېيىن خوتۇنىدىن دەككىسىنى يەپ، ئۆيىدە ئولتۇرسا  
ئىچى سىقىلىپ، ئىدارىگە چىقىشنىڭ كويىغا چۈشۈپتۇ.  
مېڭىسىنىڭ سىلكىنىڭنى ئېنىقراق ئوخشايدۇ، ماڭسا  
بېشى قايغاچقا، يەتتە - سەككىز يۈز مېتىر يىراقلىقتىكى  
ئۆيىدىن تاكىسى توسۇپ شىركەتكە كېلىپ - كېتىپ  
يۈرۈپتۇ. ئاڭلىشىمىزچە ئاشۇ كۈنلەردە ئۇنىڭ يولىنى  
پايلاپ ئىشكىنىڭ ئالدىدا تاكىسىچىلار توشۇپ  
كەتكەنمىش.

ئون بەش - يىگىرمە كۈنلەردىن كېيىن ئاسىم  
شىلىم راۋرۇس بولۇپ شىركەتكە قايتىپ رەسمىي ئىشقا  
چۈشۈپ، «يوقلىما غوجىدارلىقى» خىزمىتىنى قولغا  
ئاپتۇ. بۇ ئارىدا دائىم كاماندېروپكىدا يۈرىدىغان شىركەت  
دىرېكتورىمۇ قايتىپ كېلىپ، كۆپچىلىكتىن ئۇنى -  
بۇنى ئاڭلىغانىكەن. ئۇ دەسلەپتە خۇشامەت شاھىنىڭ  
ئاكتىپ روھىنى ئانچە - مۇنچە ماختاپ، ئاخىرىدا ئۇنى  
ئىلگىرى - كېيىن ساۋاپتۇ. ئەڭ ئاخىرىدا ئۇنىڭغا  
يوقلىما خىزمىتىنى ئاشۇرۇۋەتمەي، لىلا ئىشلەشنى  
تاپىلاپ، يەنە كۆكتاشقا مىندۈرۈپتۇ. ئاسىم شىلىمچۇ،  
قانداق قىپتۇ دەمسەن؟ ھە، ئۇمۇ بۇ دورەم يېڭى تاكتىكا  
ئويلاپ قويغانىكەن، شۇنى ئىشقا ساپتۇ. ئاخىرىنى ئاڭلا!  
دەرۋەقە، خۇشامەت شاھى يوقلىمىچىلىق ئەمىلىنىڭ

يېڭى يۆنىلىشى ھەققىدە مۇپەسسەل بىر پىلان تۈزۈپ قويغانىكەن. شۇ پىلانغا ئاساسەن ئەمدى ئۇ يوقلىما ئۈچۈن سوغۇق يەپ تالادىمۇ تۇرماپتۇ، «يوقلىما فورمىسى» نىمۇ كۆزدىن يوقىتىپتۇ. پەقەت بىر ئاماللار بىلەن شىركەتتىكى ھەربىر خادىمنىڭ يۆتىلىنى ئۇنىڭلارغا ئاپتۇ. بىرىنچى قەۋەتتىكى يوقلىمىخانىدا ئولتۇرۇپ نەچچە كۈنلەر يۆتەل تەتقىق قىپتۇ. زادىلا يۆتەلمەيدىغانلارنىڭ ئاياغ تىۋىشىنى تىڭشاپ، پەرق، ئالاھىدىلىكلىرى بويىچە رەتكە تۇرغۇزۇپتۇ. يۆتلىدىغانلارغا سان بويىچە، ئاياغ تىۋىشلىرىغا ھەرپ بويىچە بەلگە ساپتۇ. شۇنداق قىلىپ ئۆيىنىڭ ئىچىدە ئولتۇرۇپلا يوقلىما قىلىۋېرىدىغان بوپتۇ.

كۈلە، ھە، كۈلە، تاغلىق مەھەللەڭگە قايتىپ بېرىپ، ئەل - ئاغىنىلىرىڭگە بۇ گەپلەرنى قىلىپ بەرگىنىڭىدۇمۇ مۇشۇنداق كۈلىسەنغۇ سەن! توۋا دېدىم دەمەنە؟ توۋا دەيدىغان ئىشلار تولىغۇ جاھاندا، ئاڭلاۋاتقانلىرىڭ مىڭدىن بىرى!

«بىگىز قايتا ياتماس، ئۆلۈك تاغارد» دېگەندەك، خۇشامەت شاھىنىڭ يېڭى تاكتىكىسى بىرەر ئاي ئۈنۈم بېرىپتۇ - يۇ، يەنە كۆپچىلىكنىڭ ئېغىزىغا چىقىپتۇ. توغرىسى، ئۇ بايقۇش قاتتىق تىللاش، ئەيىبلەشلەرگە دۇچار بوپتۇ، نىيىتى خالىس بولمىغاندىكىن، ئادەم ھەرقانداق ئىش قىلىسمۇ، تۈلكە قۇيرۇقىغا ئىشەنگەندەك ئاقىۋەت كېلىپ چىقىدىكەن! ئاسىم شىلىم ئۇسۇلنى ئۆزگەرتكەن بىلەن نىيىتىنى ئۆزگەرتمەي، ئاقىۋەت شىركەتتىكى ھەممە ئادەمنىڭ كۈلكىسىگە ۋە نەپرىتىگە قايتۇ. كىم قىلغانلىقى نامەلۇم، بىر شەيتان يوقلىما

قىلىنىدىغان ئۆيىنىڭ ئىشىكىگە «بۇ ئۆيدە ئىت بار،  
يۆتەلمەڭلار!» دەپ يېزىپ قويۇپتىمىش، يېڭى چارەمنى  
ھېچكىم بىلمەيدۇ، دەپ كېرىلىپ يۈرگەن خۇشامەت  
شاھى ھېلىقى خەتنى كۆرۈپتۇ - يۇ، ئايلىنىپ ھوشىدىن  
كېتىپتۇ.

«يا ئاللا!» دەپ ياقاڭنى چىشلەيسەنغۇ، ئۇنىڭدىنمۇ  
ئاجايىپ گەپنى ئەمدى ئاڭلايسەن! ھوشىدىن كەتكەن شۇ  
كۈننىڭ ئەتىسى ئاسىم شىلىم ئىدارىگە ئەلدىن ئاۋۋال  
كېلىپ، غەزەپ بىلەن يوقلىمىخانىغا كىرىپ  
ئولتۇرغانىكەن، خىزمەت ۋاقتى دەل توشۇپ بەش - ئالتە  
مىنۇتتىن كېيىن شوپۇر ئاغىنىمىز ماشىنىسىنى  
شىركەت ئالدىغا توختىتىپ، زالىنىڭ ئىشىكىدىن  
كىرىپتۇ، ئاغىنىمىزنىڭ زىققا كېسىلى بولىدىغان،  
سوغۇق تالادىن ئىسسىق يەرگە كىرىشىگىلا ئۇنى يۆتەل  
تۇتۇپ كېتىپتۇ، قىسمەتنىڭ قۇدرىتى بىلەن ئۇنىڭ  
يۆتلىشىگە يوقلىمىخانىدا ئولتۇرغان خۇشامەت شاھى  
بەئەينى ئىتتەك قاۋاپ كېتىپتۇ قارا! يۆتەل توختىسا ئۇمۇ  
توختىغۇدەك، يۆتەل باشلانسا، ئۇمۇ قاۋىغۇدەك!

دۇنيادا ئاجايىپ ئىشلار بولۇپ تۇرىدۇ، دېگەن گەپنى  
مانا ئەمدى دېسەك بولىدىكەن، شۇنداق قىلىپ «جوزۇغا -  
بوزۇغا» شىركىتىدىكىلەرگە يېڭى ئەرمەك تېپىلغان  
گەپ! بىرەرى ئاسىم شىلىمنى كۆرگەندە قەستەن  
يۆتلىپ قويىدىكەن - دە، بىچارە شىلىممۇ  
ئىختىيارسىز قاۋاپ كېتىدىكەن. غەلىتە يېرى،  
شىركەتتىن باشقا يەردە ئۇنداق ئەمەس ئىمىش!

نېمە، گەتىگىچە شۇ دورا ماتېرىياللىرى شىركىتىگە  
چاندۇرماي بىر بارساق، خۇشامەت شاھىنى بىر قاۋىتىپ،

گۈۋاھچى بولۇپ كەتسەم دېدىڭما؟ توۋا دېگىنە، بايسلا  
ياقاڭنى يۇلۇۋالدىغاندەك چىشلەپ كېتىۋاتاتتىڭغۇ؟  
خۇدايىم ھېچكىمنىڭ بېشىغا بۇنداق كۈننى سالىمىسۇن!  
خوش، ئاچچىق - چۈچۈك چۆچۈرمىۇ تەييار بولۇپ  
قايتۇ. راسا بىر تەرلىنىپ تۇرۇپ ئىچكىنە، ئەتىيازدا  
قۇرۇق ئىسسىق تۇتۇپ قالدىچۇ ئادەمنى!

گېيىمىنىڭ خۇلاسىسى، ئادەم زادى بىرىگە يامانلىق  
ئويلىمىسا بولىدۇ. يەنە ئويلاۋەرسە قانداق ئىشلار  
بولىدۇ؟ بۇنى ئەتىگىچە سەن «ئىمىن سەتەڭ  
تاماقخانىسى»دا تونۇشقان ئاغىنىلەر يىغىلسا، داۋاملىق  
ئاڭلايسەن. ئاسىم شىلىمنىڭ يەنە شۇ يوقلىما ئىشى  
بىلەن ھېلىقى ئاغىنىمىزنى ناھەق رەنجىتىپ بەشىنچى  
قەۋەتنىڭ دېرىزىسىدىن باشچە ساڭگىلىغانلىقى  
توغرىسىدىكى يېڭى ھېكايىنىمۇ شۇ چاغدا ئاڭلايسەن.  
بۇمۇ يېڭى گەپ، بۇمۇ خۇشامەت شاھىنىڭ يۆتەلگە قاۋاپ  
يۈرۈپمۇ ئىبرەت ئالماي سادىر قىلغان ئەسكىلىكلىرىدىن  
بىرى. شۇ ئىشتىن كېيىنمۇ، ئىشقىلىپ ئاسىم شىلىم  
بالدۇرقى ئەمەللىرىدىن قېلىپ، شىركەت ئاشخانىسىغا  
كېلىپ قالدى. بىراقزە، يەنە ئامىتى بار نېمە ئىكەن ئۇ،  
گۆش، مايىنىڭ ئارىسىغا چۈشتى. نېمىسىنى ئېيتىسەن،  
ۋاقىتاس، ئاشۇنداقلارنىڭ ئامىتى ئالدىدا يۈرىدىكەنغۇ  
مۇنۇ جاھاندا!

كۈلۈۋېرسەنغۇ شەيتان، نېمە، ئاسىم شىلىمنىڭ  
قاۋاپ كەتكىنى يادىمغا كېلىپ قالدى دەمسەن؟ ھوي  
راستتىنلا، خۇشامەت شاھى ھەققىدىكى باياتىن بولغان  
پاراڭلارنى تاغلىق مەھەللەڭگە بارغاندا ئاغىنە -  
ئۆڭكىلىرىڭگىلا دەپ بەر جۇمۇ، ھەرگىز بىزنىڭ مۇنۇ

ناھىيە بازىرىدا سۆزلەپ يۈرمە! نېمىشقا دېسەڭ، ھېلىقى  
 ئاسىم دىرېكتور بىلەن شىرەم بولسىمۇ، قۇدا -  
 باجلىقىمىز بارچۇ، يەنە بىرى، ھېلىقى مۇسەللەس  
 زاۋۇتىدىكى ھەمدەمجانلار بىلەن ئارىلاپ دورا  
 ماتېرىياللىرى شىركىتى ئاشخانىسىغا بېرىپ قالغىمىز.  
 ئاسىم خۇشامەت مېھمان قىلامدۇ دەسسىنا؟ ۋاھ،  
 ناھىيەلىك ھۆكۈمەتتىن بىرەر باشلىقنى ئېلىۋالساق  
 دېگەن، ياشاپ كېتىمىز - دە ئۇ كۈنى! ئاخشاملا شۇ يەردە  
 ئولتۇرۇۋىدۇق. بەدىردىن ھاكىم بار، ھەمدەمجان بار، يەنە  
 ئىسمىنى نېمە دېدى، شەھەردىن چىققان بىر شائىر  
 دەمدۇ، مۇئاۋىن بىرىنچى دەمدۇ، مازراق بىر ئاداشمۇ  
 بار...

## ئونىنچى باب

يەتتىنچى بابنىڭ ئاخىرىدا بىز ھەمدەمجانلارنىڭ دەرۋازىسىنىڭ ئۈستۈمۈتۈت شاراقلاپ قالغانلىقى ھەققىدە بېشارەت بەرگەنىدۇق. ئەلەقسە، ھويلا تۆرىدىكى ئۆيلەرنىڭ بىرىدىن نازغىپ چىققان گۈلزىبا توڭگىنى ئەتىگەندىلا شاراقلاشقان ئادەمنىڭ كىملىكىنى بىلىش ئۈچۈن ئالدىراپ دەرۋازىنى ئېچىۋىدى، دەرۋازا سىرتىدا باشقا بىرى ئەمەس، دەل ئالدىنقى بابتا تازىمۇ ئۇزاق پارىڭى بولغان ئاسىم شىلىم، يەنى ناھىيەلىك دورا ماتېرىياللىرى شىركىتى ئاشخانىسىنىڭ دىرېكتورى تۇراتتى.

دەرۋازىغا يېقىنلا يەردە، پېشايۋان چېتىدە مەقسىتىگە يېتەلمىگەنلىگە ئەلەم چېكىپ تۇرغان باقەم شائىرنىڭ قۇلىقىغا مۇنداق پاراڭلار ئۇرۇلدى:

— ۋۇي، قانى — قانداق، سىڭىل، ھە، ياخشى تۇردىڭىزمۇ؟ ھەمدەمجان... ھەمدەم ئاغىنىمىز كەلدىمۇ؟  
— ياق، ئەتىلەرگىچە كېلىپ قالارمىكىن، كېچىكىپ كەتتىغۇ! ئۆيىگە كىرىڭ!

— ھە، بولدى، بولدى، ھېلىقى... مېھمان بارمۇ دەپ كېلىۋىدىم، بىللە كەتمىگەن بولغىنىدى ئىككىسى؟  
— باقىچىنكامما؟ ياقەي، ئۇياق بار، ساراي ئۆيدىغۇ دەيمەن! ئۆزىڭىز كىرەمسىز يا چاقىرىۋېتەيمۇ؟



— ھە... چاقىرىپلىۋېتىمىسىز يا؟ ئىككى ئېغىزلا  
گېپىم بار ئىدى، قاسسىدە!

سىپايە بىر ئاياغ تىۋىشى ساراي ئۆي تەرەپكە  
يېقىنلىۋىدى، باقمىنىڭ يۈرىكى ئاغزىغا تىقىلىپلا  
قالدى. ئۆزىنى پىشايۋاندىن ساراي ئۆيگە ئاتتى، ئالدىراپ  
ئۈستىبېشىنى تۈزەشتۈردى. شۇ تاپتا ئۇنىڭ ئون مىنۇت  
ئىلگىرى ھويلىنىڭ تۈر تەرىپىگە، ئىشقىۋازلىق  
يۈرۈشىگە ئاتلانماقچى بولغان چاغدىكى شىجائىتى  
نەلەرگىدۇر غايىب بولغانىدى. ئاڭغىچە گۈلزىبا ساراي  
ئۆيىنىڭ ئىشىكىنى چېكىپ قالدى ۋە قوڭغۇراقتەك زىل  
ئاۋازدا:

— باقىجىنىكا، مېھمان! — دېدى.

باقەم ساراينىڭ بوسۇغىسىغا پۈتلىشىپ كەتتى.  
نېمىلا دېگەنبىلەن بۇ يۇرتتا ھەمدەمجاننىڭ يۈزى  
چوڭ ئىدى. ئۇ بۇ قېتىم زاۋۇتىنىڭ ئىشلىرى بىلەن  
سەپەرگە چىقىشىدا بىرنەچچە بۇرادەرلىرىگە ۋە شۇ  
قاتاردا ئاسىم شىلىمغا ئۆزى يوق كۈنلەردە مېھمان باقمە  
شائىرغا يالغۇزلۇقنى بىلدۈرمەسلىك خۇسۇسىدا تاپىلاپ  
قويغانىدى. شۇ گەپ بۈگۈن قاق سەھەردە ئاسىمخۇننىڭ  
يادىغا لىپ ئېتىپ يېتىپ قالدى. خۇشامەت شاھى «لىپ  
ئېتىپ» دېگەن سۆزنى تولا ئىشلىتەتتى. مەسىلەن،  
«پالانى ھاكىم خىيالچان كېلىۋېتىپتىكەن، لىپ ئېتىپ  
قوللىرىنى تۇتۇۋالدىم، ئوبلاستتىن پۈكۈنچى شۇجى  
كەپتىكەن، ئارىلىقتا لىپ ئېتىپ مېھمان قىلىۋالدىم»  
دېگەندەك... يەنىمۇ مۇھىمراق بىر يېرى، ھەمدەمجاننىڭ  
دەسلەپكى ئولتۇرۇشتىلا باقمەنى «شائىر، شەھەردىكى  
چوڭ بىر شىركەتتە مۇئاۋىن دىرېكتور» دەپ

تونۇشتۇرغىنى بولغانىدى. «شائىر دېگىنى پەگاھتا تۇرۇپ تۇرسۇنا، مەنسەپمىدى ئۇ، يەنە كېلىپ شائىر خەق دېگەن ساپلا خەقنىڭ غەلىدى - غەشلىرىنى كوچىلاپ، رەسۋا كوچىسىغا يايىدىغان نېمىلەر. ئۇلارنىڭ دەردىدە ئادەم ئارامخۇدا رەھبەرلەرگە ھىجىيالىمايدۇ. ئەمدى ئاۋۇ، قانى - قانداق؟ ھە، مۇئاۋىن دىرېكتور دېگىنى جىڭ باسىدىغان گەپ، باشلىق... دېگەن گەپ - دە بۇ! شەھەردە مۇئاۋىن بولغان دېگەن گەپ، بىزنىڭ بۇ يەرلەردە باش دېگەن پاراڭ دەۋەرسىلە!» ئاسىم شىلىمنىڭ بىرەر ئەمەلدار ئاتىلىققا خۇشامەت قىلمىغىنىغا ھەپتە بولۇپ قالغاچقا شۇ تاپتا خۇشامەتچىلىكى تۇتۇپ، ئەتىگەندىلا ئۆز تەسەۋۋۇرىدىكى «با فۇجىڭلى» نىڭ خىزمىتىگە ھازىر بولۇپ كەلگەنىدى...

— ئاۋارە بولمىسىڭىز بولمامدۇ، ئا جىڭلى، — دېدى باقەم دورا ماتېرىياللىرى شىركىتى ئاشخانىسىنىڭ ئايرىمخانىسىدا چۈش بولمايلا تىزىۋېتىلگەن قورۇمىلار، سوغۇق سەيلەر ۋە مەيدىنىنى كېرىپ تۇرغان ھاراق شېشىسىگە گۈلزىباغا قارىغاندەك مۇھەببەتلىك تىكىلىپ قاراپ ئولتۇرۇپ. ئايرىمخانىدا ئىككىسى يالغۇزلا ئىدى، شۇنداق بولسىمۇ باقەم «ھاڭ - تاڭ قالسىز» شىركىتىنىڭ دىرېكتورىدىن ئۆگەنگەن تەجرىبىسىنى مۇشۇ يەردە ئىشلىتىپ، ھېلىدىن - ھېلىغا خۇشامەت شاھىنى «جىڭلى» دىن «جىڭلى» غا سالاتتى.

— ۋاي - ۋوي، ئەمەلدار ئەمەلدارنىڭ قاياشى - دە! ئۆزئارا مۇشۇنداق قەدىمىزگە يېتىشىپ ئۆتسەك، با فۇجىڭلى؟ يا - يا - ياق، با جىڭلى، قانى - قانداق، با زۇڭجىڭلى! مانا ئەمىسە، فۇرمىمۇ، جىڭمۇ ئوخشاش،

جىڭلى، ھە! ئۇنىڭدىن قالسا، ھامىنى باش جىڭلى بولىسىز ئەمەسمۇ پات ئارىدا، شۇنداقما؟...  
ئىككى قاغا بىر - بىرىنى ئەنە شۇنداق ئاقتىن - ئاققا سېلىشىپ، پېشىنىدىن ئاۋۋالا ئۆلىپەتچىلىكىنى باشلىۋەتتى. ئۇلارنىڭ ئېغىزىدىن تۆكۈلۈۋاتقان تەكەللۇپ گەپلەر W ناھىيەسىنىڭ بىر يېنىدىن ئېقىپ ئۆتكەن دەريا سۈيىدەك تۈرگۈن ۋە ئەلۋەك ئىدى. ئىككىسى بەس - بەستە رومكا بوشاتقاچ مۇڭدېشىپ، سوڭدېشىپ جاھاننى ئۇنتۇپلا كەتتى.

بۇ كۈنى باقمە خېلى ئىچىپ قويدى. نەچچە كۈندىن بېرى ھەمدەمجان يوق، ئۇنىڭ ئىچى پۇشۇپ قالغانىدى. يەنە، گۈلزىباننىڭ ئوتى ئىچىگە كىرىۋېلىپ، تولىمۇ ۋەسۋەسچىلىكتە قالدۇرغانىدى، يۈرىكىنى بىرنېمە يەيتتى، تاكى مۇشۇ دەملەرگىچە قويغان - تۇتقۇنىنى بىلەلمەي، مەستلىكتىن گاراڭلىشىشقا باشلىغان كالىسىدا «گۈلزىبا، گۈلزىبا!» دېگەن سۆزلە ئەكس سادا ياڭرىتاتتى. بۇلارنى ئاز دېگەندەك، ئاخشام چۈشىگە خوتۇن - بالىچاقىسى كىرىپ قالغىنىچۇ تېخى! ھېلىقى، خوتۇنى... ياق، سابىق خوتۇنى (تالاق خېتىنى ئەۋەتتى - دە!) ھە، شۇ «ئېيىقگۈل» ئىككى بالىسىنى ئىككى يېنىغا ئېلىپ، ئۈچ ئەدەپسىز ھە دەپ باقمەگە قاراپ كۈلۈشۈۋاتقۇدەك، ھېچنېمىدىن - ھېچنېمە يوقلا كۈلۈۋەرگۈدەك ئىمىش... سەھەرلىكتە باقمە ئۇيقۇسىدىن چۆچۈپ ئويغاندى، بوينى، دۈمبىسى چىلىققىدە تەرگە چۆمگەنىدى. چۈشنىڭ ئەكسى ئوڭىدا زاھىر بولار ئىمىش، دېمەك، كۈلكنىڭ ئەكسى يىغىغۇ؟ يامان

يېرى، باقمەممۇ ئۇلارغا قوشۇلۇپ كۈلگەندى، تازا كۈلگەندى!

باقمە ئاسىم خۇشامەتتىن بالدۇرراق مەست بولۇپ قالدى، دەسلەپتە چۈشىدىكىدەك كۈلدى، كېيىن ھۇۋ تارتىپ يىغلىدى. شۇنداق يىغلىدىكى، ئاسىم شىلىم ھەيرانلىقتا مەستلىكتىن سەگىپ كەتتى. بىراق، باقمە شائىر بارغانچە خۇددىنى ئۇقماي قالدى.

— نېمە دەردىڭىز بولسا دەڭ، ئاداش، قولۇم كۆكسۈمدە ۋاي، جېنىم پىدا! — دېدى ئاسىم شىلىم بىر چاغدا ئۆزىنى باسالماي، — ئا... قويۇڭ، ئەرەككە يىغا ياراشمايدۇ دەيمەن. مەنسەپتىن قېلىپ قالمىغانسىز — ھە؟ يائىلا!

شۇنىڭ بىلەن، ئېسىدىن تامام ئاداشقان باقمەجان W ناھىيەسىدە يېڭىدىن تونۇشقان بۇ «قەدىناس ئاغىنىسى»غا كۆڭلىدىكى جىمى مەخپىيەتلىكلىرىنى ئۆزىمۇ ئۇقماي، مەسئۇلىيەتسىز زاۋۇت دەرياغا تۆككەن كېرەكسىز سۇلاردەك تۆكۈپلىۋەتتى. لېكىن، ياخشى يېرى شۇ بولدىكى، ئۇ گۈلزىبانىڭ ئىسمىنى ئاتاپ سالمىدى. پەقەت «گۈل، گۈل...»لا دەيتتى. نۆۋىتىدە ئاسىم شىلىممۇ ھېلىقى «گۈل»نىڭ كەينىدىكى سۆزنى «زىيا» دەپلا چۈشەندى. بولمىغان بولسا W ناھىيەسىنىڭ كوچىلىرىدا بىرمەھەل پىتنە — ئىغۋا قويۇندەك ئۇچۇپ يۈرگەن بولاتتى. خۇشامەتگۈي، مەنسەپپەرەسلىكىگە ياندىشىپ خۇشامەت شاھى شۇنچىلىك يالخور ۋە زۇغۇي ئىنسان ئىدىكى، گاھىبىر تونۇش مەھەللە ئىتلىرىمۇ ئېھتىيات يۈزىسىدىن ئۇنىڭغا ئالدىراپ قاۋمايتتى. شۇنداق قىلىپ، ئىككى كىشىلىك ئولتۇرۇشنىڭ

ئاخىرى باقمە شائىرنىڭ ئىشقى - مۇھەببەت بايانلىرى ۋە دەرد - ئەلەملىرىنىڭ تالقان تۆكتىسىگە ئايلاندى. ھاراقىنىڭ كۈچى بىلەن «سۆيۈملۈك دىلدارى» نىڭ ئىسمىنى دەۋىتتىكى تاس - تاماس قالغان باقمە ھەرھالدا كېيىن كىرگەن سۇيۇقئاشنىڭ خاسىيىتىدە سەل ئېسىگە كېلىپ قالدى - يۇ، گەپنى كاتاڭغا چۈشكەن كۆتەك ھارۋىدەك تەستە بۇراپ كەتتى. بىراق، بۇ چاغدا گۇمانخور ئاسىم خۇشامەت بىرنېمىدىن شۈبھىلەنگەندەك، ئاجايىپ ئاسماقچىلاپ سوئاللارنى سوراڭقا كىرىشىپ كەتتى. سەۋەبى، ھەمدەمجاننىڭ ئايالىنىڭ سىڭلىسىدىنمۇ «ئۆز ۋە لەۋەن» لىكى ئۇنىڭغا بەش بارماقتەك ئايان ئىدى. ئەينى يىللىرى ھەمدەمجان ياقا يۇرتتىن كېلىپ «W ناھىيە بازىرىنىڭ گۈلى» بولمىش گۈلزىبانى قۇشلاۋاتقاندا ئۇنىڭ رىقابەتچىلىرىنىڭ بىرى مۇشۇ، يىگىتلىكىدىلا خۇيى ئەلگە تونۇلۇپ بولغان ئاسىم شىلىم ئىدى. بىر قېتىم گۈلزىبا دوستلىرىغا، كەينىگە كىرىۋالغان ئاسىم ئىسىملىك بىر قېلىن يىگىتنىڭ گېپىنى قىلىپ بېرىۋېتىپ، «ئادەم يىرگەنگۈدەك قىلىقى باركەن...» دەپ توختاپ قالغانىدى. شۇنداق مەجەز - خاراكىتىردىكى ئادەم دەل بۈگۈن ئەتىگەن ھەمدەمجاننىڭ دەرۋازىسىنىڭ تۆڭگىسىنى شاراقلاشقان ئاسىم شىلىم ئىدى. مانا ئەمدىلىكتە ئۇ مەست - ئەلەس باقمە شائىرنىڭ يېنىدا مۇغەمبەرەنە كۈلۈپ ئولتۇرۇپ ھە دەپ «دېلو ئېنىقلىماقتا» ئىدى. مۇبادا ماشىنىنىڭكىدەك بۇرنىغا بىرەر غەيرىي پۇراق ئۇرۇلسا، ئۇ ئەينى چاغدىكى «مەھەببەت رەقىبى» (ئاسىم شىلىمۇ «مۇھەببەت» دېگەن

بۇ گۈزەل ئاتالغۇنى ياشلىقىدىن تارتىپلا «مەھەببەت» دەپ تەلەپپۇز قىلاتتى) ۋە شۇ كۈنلەردە مۇسەللەس زاۋۇتىدىن پايدا تېپىپ ھەم شۇ تۈپەيلى W ناھىيەسىدىكى ئەمەلدارلار ئارىسىدا يۈز تېپىپ كېتىۋاتقان ھەمدەمجاننى شىددەت بىلەن، خۇپىيانە سېستىپ تاشلاشقا جان - جەھلى بىلەن تەييار ئىدى. دۇنيادا شۇنداقمۇ بىرقىسما ئادەملەر باركى، ئۇلار ئۆزى دوستلۇق ۋەجىدىن قۇچاقلاپ تۇرغان بۇرادەرلىرىگە شۇ مىنۇتنىڭ ئۆزىدە ئەڭ يېقىن ئارىلىقتىن زەھەرخەندە كۆزلىرىنى تىكىپ تۇرۇشنىمۇ ئۈنتۈمايدۇ... خەير، بىز ئاسىم شىلىمنىڭ ھەمدەمجانغا بولغان ئىككى بىسلىق مۇئامىلىسىنىڭ تەرەققىياتىنى كېيىنكى بايانلىرىمىزغا قالدۇرايلى - دە، سۇيۇقئاشتىن سەگىپ قالغان باقەم شائىرنىڭ يېنىغا قايتىپ كېلەيلى. بۇ چاغدا سورۇنغا ئىككى «تۇيۇقسىز مېھمان» كىرىپ كەلگەنىدى. راست دېگەندەك، ئىچىدىكى ئەڭ زىل مەخپىيىتىنى ھاراقنىڭ كۈچى بىلەن ئاشكارىلىۋېتىشكە تاس - تاماس قالغان باقەم قانداقتۇر بىر ئەقىلنىڭ كۈچى بىلەن ئاخىرقى پەيتلەردە تىلىنى زورغا تىيىۋالدى - دە، ئاسىم دىرىكتورنىڭ ئوسماقچىلاپ سورىغان سوئاللىرىغا پەلەپەتەش جاۋابىلار بىلەن تاقابىل تۇرۇپ، ئاران تەستە بالا - قازادىن قۇتۇلۇپ كەتتى، ئاندىن كېيىن يېرىمى مۇغەمبەرىلىك، يېرىمى راستىنلا ئاشقانە ھېسسىياتى بىلەن رومكىنى قولغا ئېلىۋېلىپ شائىرانە تۇيغۇدا ئىشق - مۇھەببەت قوشاقلىرىنى نەق مەيداندىلا توقۇپ، دەبدەبىلىك تۈستە ئوقۇپ كەتتى. بىز بولساق باقەم شائىرنىڭ «تالانتىنىڭ نامايەندىسى» بولغان

ۋە باقمەم كېيىنمۇ سورۇنلاردا تالاي ئوقۇپ يۈرگەن بۇ  
ھەرەڭ - سەرەڭ قوشاقلاردىن بەش - ئالتە كۆپلەپتىنى  
شېپى كەلتۈرۈشتىن ئۆزىمىزنى زادىلا تىيالىماي قالدۇق.

مەشەدە ئولتۇرغانلار،  
ھەممىسى ئېسىل بالىلار.  
ھاراق ئىچىپ مەست بولۇپ،  
كۆيۈپ كەتتىغۇ جانلار.

ئوڭ يېنىمدا بىر ئاداش،  
سول يېنىمدا بىر ئاداش.  
كۆيگەننى بىلمەيدۇ،  
يارىم دېگەن قاپقېياش.

ئاق قوناقنىڭ ھارىقى،  
ئىچسەم ئەجەب ئۆتىدۇ.  
سېنى بىردەم كۆرمىسەم،  
كۈنۈم قانداق ئۆتىدۇ؟

ئاشىق بولغانلار بارمۇ،  
بىزدەك كۆيگەنلەر بارمۇ؟  
دەردكە چىدىماي قالدۇق،  
پاژارنى ئىسرايىل بارمۇ؟

قۇيە ئاداش لىققىدە،  
ئىچىۋالاي جىققىدە.

① پاژارنى - ئوت ئۆچۈرۈش ماشىنىسى دېمەكچى.

بىزنى كۆرەلمىگەنلەر،  
گۈلۈپ كەتسۇن غىققىدە.

ئويانمۇ ماڭاشىم بار،  
بۇيانمۇ ماڭاشىم بار.  
يارىم كەلمىسە مەيلى،  
ھەمدەمجان ئاداشىم بار...

— ئايرىن، يا ئاللا! ئاجايىپ قەبىھ توقۇۋەتتىڭىز جۇمۇ، با زۇڭجىڭلى! — باقەم شائىر ئوقۇۋاتقاندا خىرىلداپ كۈلۈپلا ئولتۇرغان ئاسىم شىلىم ئاخىرقى كۈپلىتقا ئۇلاپلا رومكىسىنى قولىغا ئېلىپ، شېئىرىي ھاياجاندىن بۇرۇن چاناقلىرى كېرىلىپ ۋە لىپىلداپ كەتكەن باقەم شائىرنىڭ رومكىسىغا زەرب بىلەن ئۇردى. گەرچە قوشاقلار بىر رىتىم، بىر ۋەقەلىك يىپىدا ئەمەس، چولتا، قوپال، ھەتتا بۈگۈنكى سورۇن ئەمەلىيىتىگىمۇ ماسلاشمىغان ھەمدە تاغدىن — باغدىن كەلتۈرۈلگەن ئانچىكىم گەپلەر بولسىمۇ، باقەمنىڭ ئاۋازىدىكى ھەسرەت، نىدانى ئۇ بىلىپ سېزىۋالغانىدى. ئاڭغىچە دېكلاماتسىيەچى بارلىق ھاياجان مىجەز شائىرلاردا بولىدىغان كەيپىياتقا ئوخشىتىپ، شېئىرىي زىلزىلىدە يەلكىلىرىنى تىترىتىپ، بېشىنى تۆۋەن سېلىۋالدى، يەنە دەل شۇ تاپنىڭ ئۆزىدە بولسا كۆڭلىدە «گۈلزىبانى ئۈندەككە كەلتۈرۈپ، گۈلزىيانمۇ قولىدىن بەرمىسەم، ئېھ...» دەپ ئويلاۋاتاتتى. كۆڭۈل چۆللۈكىدە بالىلىرى بىلەن «ئېيىقگۈل» ئەسلا كۆرۈنمەس، ئەسلەنمەس ئىدى. پەقەت بىر يەرلەردىن لىپ قىلىپ ۋەدىسى كاتتا ياش



دېرىكتور كۈلۈمسىرەپ ئۆتۈپ كەتتى... باقمە غەرق مەست بولۇپ كەتكەندى.

مەستلىكتىن خۇددى بىلەلمەي قالغان باقمە ئۆزىنى ھەمدە مەجانلارنىڭ ئۆيىگە كىمنىڭ ئەكىلىپ قويغانلىقىنى ئەنسى سەھەردە تولىمۇ تەسلىكتە ئېسىگە ئالدى. شۇ تاپتا ئۇنىڭ بېشى قاپاقتەك غۇڭۇلداپ، ئىككى چېكىسى زىڭىلداپ ئاغرىماقتا ئىدى. ئىككى ئاپقۇر ئەتكەنچاينى قۇرۇقلا سۈمۈرۈپ ئىچكەندىن كېيىن ئۇ سەل ئۆزىگە كەلدى ۋە تۈنۈگۈنكى ئىشلارنى يادىغا ئېلىشقا باشلىدى. تاغدىن - باغدىن تېرىلىپ قاپىيەگە ئېلىنغان قوشاقلار ھاياجىنىدىن كېيىن ئاسىم شىلىم نېمە مەقسەت بىلەنكىن، يەنە ئىچەيلى دەپ تۇرۇۋالدى. دېمىسمۇ، ئىككى كىشىلىك ئولتۇرۇش چۈشتىن ئىلگىرىلا باشلانغاچقا، باقمە شائىر شېئىر ئوقۇۋاتقىنىدا تېخى دىگەر ۋاقتى بولمىغانىدى. سورۇنغا لەپىدىلا كىرىپ قالغان ئىككى «تۇيۇقسىز مېھمان» بىر چاغدا يەنە غايىب بولۇشتى. غەرق مەست باقمەنىڭ تەلىپى بىلەن ئاسىم خۇشامەت چاقىرغۇ قىلىپ باشقا ئىككى مېھماننى چاقىرىپ كەلدى. ئۇلار بىز ئىلگىرى تىلغا ئېلىپ ئۆتكەن قىزغىن ئولتۇرۇشلارنىڭ دائىملىق ھەمراھى، گۈللىرى بولمىش قۇۋامنىياز بىلەن رەغىدۇللا كۈلگۈنچەكلەر ئىدى. بىز بۇ ئىككى كىشى بىلەن بىتەپسىل تونۇشۇشنى سەل كېيىنگە سۈرىمىز. مەزكۇر ئىككى مېھمان ئىلگىرى - كېيىن بولۇپ دورا ماتېرىياللىرى شىركىتى ئاشخانىسىغا يېتىپ كەلگەندە، ئىچىشنى بۆلەكتىن باشلىغان باقمە

شائىرنىڭ ھېسسىياتى قايتا ئۇرغۇپ، ئەمدىكى  
مەدھىيەسىنى بىۋاسىتە ھاراقىلا قاراتقىلى تۇرغانىدى.

ئەي ھاراق،  
تۇرار جاينىڭ قاۋاق!  
ئىچىم قىلىسەن باشنى قاپاق،  
كۆزنى چاپاق.  
ئىچىمەن بىراق،  
مەن ساڭا ئامراق.  
سەن ئەجەب شېرىن،  
ئەجەب خۇش پۇراق!  
ئەجەب ئاپپاق...

گەرچە ئاق ھاراقنى ئۇنداق سۈپەت بىلەن ئاتاش توغرا  
بولمىسىمۇ، لېكىن ئەقىللىك ئوقۇرمەن «ئاپپاق» دېگەن  
مەدھىيەنىڭ ھاراققا ئەمەس، بەلكىم بىر دىلبەرگە  
تەقاسلىنىۋاتقىنىنى غايىبانە ھېس قىلىپ تۇرغاچقا،  
بىز بۇ يەردە باقمىغاننى كەچۈرمىز!  
ئىككى مېھمان ئارقا - ئارقىدىن ئايرىمخانىغا كىرىپ  
كېلىۋىدى، باقمىش شائىرنىڭ ئەتىگەندىن بېرى يىگىرمە -  
ئوتتۇز رومكا ئۆڭتۈرۈلگەن ئاغزى يەنە ئېچىلدى:

ھەي، ئاداشلىرىم،  
ھاراقكەش دىلد/شلىرىم!  
كېلىڭلار، ئىچەيلىق،  
ئىچىپ - ئىچىپ،  
بۇ جاندىن كېچەيلىق!

.....

باقەم يەنە قاپسىيەلەر مۆلدۈرىنى ياغدۇرۇۋەرگەن بولاتتى، بىراق ئاغغىچە بىر تەرەپلىرى ساددا رەغىدۇللا كۈلگۈنچەك ۋايساپ كەتتى:

— ياق، مېنىڭ ئاشقازان ياللىغۇم بار، ئىچمەيمەن، ئازراق قىزىل ئىچەي!

چىڭ، ئىنچىكە ئاۋازلىق ۋايساشتىن ئۈلپەتلەر كۈلۈشۈپ كەتتى، باقەممۇ شۇنىڭ بىلەن توختاپ قالدى.

شۇنداق قىلىپ باقەم ئۇ كۈنى نەچچە مەست بولۇپ، نەچچە سەگىپ، تالاي كاسىلداپ، تالاي «دەردىم بار» دەپ يىغلاپ ۋە شۇ ئارىلىقلاردا «شائىرانە قايناپ»، ياشناپ، كۆڭلىنى تازىمۇ ئېچىۋالدى. ئاخىرىغا كەلگەندە ئۇ «كېتىمەن» دەپلا تۇرۇۋالدى. ئەلۋەتتە، ئۈلپەتلەر ھەرقايسىسى ئۆز ئۆيلىرىگە ئەكەتمەكنى تەكىتلەپ ئۇنى خېلى ئۇزاققىچە تۇتتى، ھەمدەمجانسىز ئۆيگە مېھماننىڭ مەست قايتىشى ناقولاي ئىكەنلىكىنى ئۇلار بىلمەي قالمايتتى. بىراق، باقەمجان قەتئىي ھالدا شۇ ئۆيگە قايتىش پىكرىدە ئىزچىل چىڭ تۇردى. نۆۋىتىدە، ھەمدەمجانسىز ئۆيگە شىركەيپ بېرىش ئۇنىڭ شۇ تاپتىكى كۆڭۈل ئارزۇسى ئىدى. خەيرىيەت، ئاخىر ئۈچ نىم كەيپ ئۈلپەت ئائىلاج باقەم مېھماننىڭ رايىغا باقتى. شۇنداقىتىمۇ ئۈچەيلەن دەرەمەتتە باقەمنى ھەمدەمجاننىڭكىگە ئاپىرىۋېتىپ، ساراي ئۆيدە ئۇخلايتىۋېتىپ، ھەدە - سىڭىلغا بىر تاغار ئۆزىرە، چۈشەندۈرۈشلەرنى بايان قىلىشىپ ئاندىن قايتىشتى.

ئۈچ ئۈلپەت ئېگىز - پەس دەسسەپ قايتىشىپ ئۇزاق ئۆتمەي دەرۋازا يېنىدىكى ساراي ئۆيدىن گۈمبۈرلەپ

خورەك كۆتۈرۈلگەندە، گۈلزىيا بىلەن گۈلزىيا خېلىغىچە ئۇخلىماي مېھمان ھەققىدە، ئۈچ - تۆت كۈندىلا قايتىمەن دەپ كېتىپ كەلمەيۋاتقان ھەمدە مېھمان ھەققىدە ۋە ئەر كىشىسىز ئۆيگە مېھمان چۈشسە ياكى تۇرسا ھەرقانچە تۇغقان بولسىمۇ ئاقولاي بولىدىغانلىقى ھەققىدە پاراڭلىشىپ ئولتۇرۇشتى. ئەلۋەتتە گۈلزىيانىڭ ئۆمۈرلۈك ئىشى ۋە باقىجانبىڭ ئايرىم ئەھۋاللىرى توغرىسىدىمۇ گەپلەر بولۇندى. بىراق بىز بۇ سۆھبەتتىنمۇ ھازىرچە يانداپ ئۆتۈپ كېتىمىز. بۇ ھەقتە سۆزلىشىدىغان پۇرسەتلەر تېخى كۆپ ئەمەسمۇ!

ئەتىسى ئەتىگەندە، باقىجان زىڭىلداپ ئاغرىۋاتقان چېكىلىرىنى بېسىپ ئاخشامقى ئولتۇرۇشنى ئويلاپ گاراڭ ئولتۇرغىنىدا، شىپىلداپ ماڭغان بىرى دالان ئۆيگە ئاشتىلىق تەييارلىدى. ئىككى گۈلنىڭ قايسىسىدۇر دەپ چەن سوقۇپ ئولتۇرغان باقمە شائىرنىڭ يۈرىكى قاغا چىركىن يېمەستە يەنە ئەنسىز سوقۇپ كەتتى. دالان ئۆيىنىڭ ئىشىكى غىچىلداپ يېپىلىپ، ئاياغ تېۋىشى بېسىققاندىن كېيىنلا ئۇ ئاستا بېسىپ دالان ئۆيگە چىقىۋىدى، سۈپىدا كۈندىكىدەك چىلاپچا، چۆگۈن، ئىلغۇدا پاكىز لوڭگە ئۇنى كۈتۈپ تۇراتتى. نېرىدا بولسا مول نېمەتلىك داستىخانمۇ كۆزگە تاشلاندى. مۇنداق قەدىرلىك ئىنسان بولۇپ كۈتۈلىدىغىنىنى W ناھىيەسىگە كەلمەستە باقمە مىڭ ئويلاپ بىر يادىغا كەلتۈرمىگەنىدى. ئادەمگە تەلەي كۈلۈپ قارىسا، مۇشۇنچىلىك قارار.

ئىككى ئاپقۇر يىلىكتەك ئەتكەنچايىنى ئىچىپ يەڭگىللىشىپ قالغان باقمە سەل ئۆتمەي ئىختىيارسىز

تۈنۈگۈنكى نائەھلى خىياللىرىغا يەنە بېرىلىپ قالدى. ساقىمىي ئاللىقاچان مەكتەپكە كەتكەن، دېرىزىدىن لىپ قىلىپ، ئىشقا ماڭغان گۈلزيانىڭ زىلۋاغىغا قامىتى كۆرۈنۈپ قالدى. قىز بايقۇش كۈندىكىدەك ئىختىيارسىز ھالدا پېشايۋانلىق ئۆيىنىڭ دېرىزىسىگە بىر قارىۋالدى. بەلكىم، بولغۇسى ئېرىنىڭ مۇشۇ ئۆيىدىلىكىنى ئويلاپ بىرقانداق بولغاندۇر ياكى بولمىسا بۆلەكچە بىر ئەنسىز خىياللارغا چۆمگەندۇر ئۇ، قىز بالىغا تەسقىۋ!

بۇ چاغدا پېشايۋانلىق ئۆيىنىڭ دالىسىدا سەۋرىسىزلىنىپ ئولتۇرغان باقەمنىڭ خىيالىدا ئۆزى توي قىلىسام دەپ تەلەپ قويغان گۈلزيا ئەمەس، بېشى باغلاقلىق، لېكىن سىڭلىسىدىن لەۋەن گۈلزىبالا بار ئىدى. ھەمدەمجان تېخىچە كەلمىدى، پۇرسەتنى مەھكەم تۇتۇپ، بۈگۈن، شۇ تاپتىلا ئاشخانا ئۆيىگە بۆسۈپ كىرىشى ۋە كۆڭۈل سىرىنى، مۇددىئاسىنى جانانغا ئېيتىشى كېرەك. ئۆزى بۇ ھويلىغا كىرگەندىن بۇيان گۈلزيادىنمۇ كۆرە كۆپرەك گۈلزىبا ئۇنىڭغا يېقىنچىلىق قىلىپ، يېقىملىق كۈلۈپ، ئەجەب بىر تاتلىق قاراشلىرىدا قاراپ پاراڭ قىلىپ يۈرىدۇ، بۇ نېمە ئۆزى؟ بۇ بەلگىغۇ، يوشۇرۇن ئىما - ئۈندەكقۇ؟ باقەمنىڭ كۆزى خاتا تونۇمىدى، ئەپقاچىدىغان جۇۋان راستتىنلا بار، ئۇ دەل ئاۋۇ ئاشخانا ئۆيىدە بېلىقتەك سىرغىپ، گۈلدەك نازغىپ يۈرگەن گۈلزىبا! كىم بىلىدۇ، ئۇمۇ شۇ تاپتا باقەم شائىرنى، شەھەرلىك مۇئاۋىن دىرېكتورنى خىيال قىلىۋاتامدۇ تېخى! مۇھىمى، شەھەرنى، ھە!...

شۇ خىياللار بىلەن ئالا ئىيتى بارغانسېرى قۇتراپ، خۇددى بىلەلمىگەن باقەم شائىر ئاخشامقى ھاراقىنىڭ

كۈچىدىنمۇ ئەيتاۋۇر، راستتىنلا قەتئىي ئىرادىگە  
 كېلىپ، ئۈستىبېشىنى جۈندەپ دالان ئۆيىدىن پېشايۋانغا  
 چىقتى، پۇتلىرى بىرقىسما بولۇپ پېشايۋاندىن يەرگىمۇ  
 چۈشتى، سەل تېڭىرقاپ، ئىككىلىنىپ تۇرۇۋېلىپ،  
 بېشىنى بىر سىلكىدى - دە، ھويلىنىڭ تۆر تەرىپىگە  
 قەدەم ئالدى... لېكىن دەل شۇ ئەسنادا دەرۋازا تۆڭگىسى  
 يەنە شاراقلاپ قالدى.

## ئون بىرىنچى باب

بۇ قېتىم دەرۋازىنىڭ سىرتىدىكى قوش تۆڭگىنىڭ  
 ھەر ئىككىسى تەڭ، بىر خىل رىتىمدا شاراقلىماقتا  
 ئىدى. ئاز - تولا زېرەك ئادەم شاراقلاشقۇچىنىڭ ئالدىنقى  
 كۈنىدىكى ئادەم ئەمەسلىكىنى جەزم قىلالايتتى. بۇ چاغدا  
 ھودۇقۇپ كەتكەن باقمە ئۆزى ئىككى سەكرەپلا بېرىپ  
 دەرۋازىنى ئېچىۋەتتى. دەرۋەقە، دەرۋازا سىرتىدا  
 سىرلىققىنا ھىجىيىپ، تۈنۈگۈنكى ئۆلپەتلەرنىڭ بىرى -  
 رەغىدۇللا كۈلگۈنچەك تۇراتتى. باقمەنىڭ ھېلىلا تۆڭگە  
 شاراقلاشقۇچىغا ئاچچىقى كەلگەن كۆڭلىدە تۇرۇپلا بىر  
 خۇشلۇق، يەڭگىللىك ھېسسىياتى كۆتۈرۈلدى. مۇبادا،  
 شۇ تاپتا قۇترىغان ھاياجان ئىلكىدە ئاشخانا ئۆي تەرەپكە  
 ماڭغىنىدا رەغىدۇللا ئەمەس، ھەمدەمجان كېلىپ قالغان  
 بولسا ئەھۋال قانداق بولاتتى ۋە باقمە شائىر قانداقمۇ  
 قىلاتتى؟ خەيرىيەت، يەنىلا ئالدىرىمىغۇلۇق. بۇنداق  
 ئىشقىي ھال ئېيتىشلارنىڭ پەيتى ئۆزلۈكىدىن، تەبىئىي  
 كەلگىنى ئوبدان ۋە ئاشقىمىزنىڭ تەلىيىگە پات ئۆتمەي  
 شۇنداقمۇ بولۇپ قالار.

خوش، ئەمدى بىز گەپنى ئۇزارتماي، دەرۋازا ئالدىدا  
 سىرلىق بىر كۈلۈمسىرەش بىلەن تۇرۇپ قالغان  
 رەغىدۇللاغا نەزىرىمىزنى ئاغدۇرايلى.

— ياخشى تۇرۇپسىزمۇ، بۇرادەر ئەزىز، — دەپ دەرۋازا

ئىچىگە ئىككى قەدەم ئاتلىدى رەغىدۇللا كۈلگۈنچەك ئادىتى بويىچە ئىككى قولىنى تەڭلا سوزۇپ ۋە ھېلىغىچە تېڭىرقاپ تۇرغان باقمەنىڭ ئوڭ قولىنى بېغىشىدىن قوشۇپ چىڭ تۇتۇۋالدى، رەغىدۇللا دائىم سۆھبەتلەشكۈچىنىڭ قولىرىدىن ئەنە شۇ تەرزىدە چىڭ تۇتۇۋالاتتى ۋە سۆزلىگەندە بېشىنى يېنىك تەۋرىتىپ كۈلۈمسىرەيتتى. گەپلىرىمۇ خۇددى ناخشا ئېيتىۋاتقاندەك ئاھاڭدار چىقاتتى، — تۈنۈگۈنكىدىن كېيىن ئاغىنىمىڭ مېجەز — شەرىپى قانداقراق تۇردىكىن دەپ ئالايتەن ئەنسىرەپ كېلىشىم ئىدى. ھەمدەمجان ئاغىنىمىز يوق، زېرىكىپ قالمىسۇنلا دېگىنىمغۇ ئەمدى. باقمە شائىر ئۆزىنىڭ ئىززىتىنى قىلىپ ئەتىگەندىلا كەلگەن بۇ ساخاۋەتچىگە مىننەتدارلىق كۈلكىسىنى تەقدىم ئەتمەي تۇرالمىدى ۋە ئۇنىڭ ئۆز غېرىب خانىسىغا بىر قەدەم تەشرىپ قىلسا بېشى ئاسمانغا يېتىدىغانلىقى ھەققىدىكى مۇلايىم تەكلىپىنى رەت قىلىشقا زادىلا سەۋەب تاپالمىدى. ئۇ خورسىنىش ئىلكىدە، تۈيدۈرماستىن گۈلزىبا تۇرۇشلۇق ئاشخانا ئۆيى تەرەپكە تەلمۈرۈپ بىر قارىۋېلىپ، كۈلگۈنچەكنىڭ كەينىدىن ئەگەشتى.

W ناھىيەسىنىڭ يېقىن ئەتراپتىكى يۇرتلارغا بەلگىلىك ۋە مەشھۇر سەككىز ئايلا نىما كوچىسىنىڭ بىرىگە جايلاشقان كەڭرى، پاكىز ھويلا ئادەمنىڭ دىققىتىنى ھە دېگەندە ئۆزىگە جەلپ قىلاتتى. دەرۋازىدىن كىرگەنلا ئادەم بۇ ھويلىدا باشقا ئۆي، ھويلىلاردا تېپىلمايدىغان ۋە كۆزگە چېلىقمايدىغان بىر خىل ئادەتتىن تاشقىرى سەرەمجانلىقنى كۆڭۈل كۆزى بىلەن



ھېس قىلاتتى. دەرۋازىدىن تارتىپ تاكى ئۇدۇلدىكى  
 پېشايۋانغىچە ھەممە نەرسە ئادەتتىن تاشقىرى رەتلىك ۋە  
 ئېدىتلىق ئىدى. تام تۈۋىلىرىگە دۆۋىلەنگەن شاخ -  
 شۇمبا، ياغاچ - تاشلار چوڭ - كىچىكلىكى، ئۇزۇن -  
 قىسقىلىقى ۋە باشقىمۇ ئالاھىدىلىكلىرىگە ئاساسەن،  
 خۇددى كۆرگەزمە بۇيۇملىرىدەك جايلاشتۇرۇلغان بولۇپ،  
 ئىشچان ۋە دەرەجىدىن تاشقىرى چىڭگىز بىر ئادەمنىڭ  
 تۈجۈپىلەپ قىلغان ئەمگىكىدىن دېرەك بېرىپ تۇراتتى.  
 ھويلىنىڭ ھەرقانداق يېرىدە بىرەر تال تاش، داڭگال ياكى  
 ئەخلەت كۆرۈنمەيتتى. غوللىرى ئاپپاق ھاكلىنغان  
 مېۋىلىك دەرەخلەرنىڭ ھەربىرىگە خەت يېزىلغان ئەپچىل  
 تاختايلا مېخلىنىپ ئەمەس، باغلاپ قويۇلغانىدى.  
 چۈنكى، مېخ دەرەخكە زەخمەت يەتكۈزەتتى. ھەربىر  
 تاختايغا شۇ مېۋىنىڭ نامى، سورتى، ئولتۇرغۇزۇلغان  
 يىلى، مېۋە بېرىش ئەھۋالى قاتارلىقلار يېزىلغانىدى.  
 بوردالغان يەتتە - سەككىز قوي تىنماي مەرىشىپ  
 تۇرغان، پاكىزلىقىدىن ئادەم ئەيمىنىدىغان قوتاننىڭ  
 سىرتىغا مال ئايىغىدىن چىقىرىلغان، قۇرۇتۇلغان چىلە،  
 كۈكۈملەر دەرەجىسى بويىچە ئايرىم - ئايرىم ھالدا  
 خالتىلارغا ئېلىنىپ، ئاغزى مەھكەم بوغۇلۇپ ھاك  
 چېچىپ ئاقارتىلغان سوقما تام بويلاپ قاتار تىزىلغانىدى.  
 باقمە شائىر ساھىبخانىمۇ ئۈنتۈپ، بىرھازا ھېلىقى  
 بەختلىك قويلارغا قاراپ تۇرۇپ كەتتى. بەختلىك  
 دېگىنىمىز، يۇڭلىرى ھېلىلا سوپۇن پاراشوكىدا  
 يۇيۇلغاندەك پارقىراپ، تال - تال جىلۋىلىنىپ تۇرغان  
 ئۇ قويلار قوشنا ھويلىلاردىكى چىلىگە تىزىغىچە يېتىپ،  
 يۇڭلىرى كىرلىشىپ، پاختىلىشىپ تۇرغان ئورۇق،

بىخىسپ پۇراپ كەتكەن قويلاردىن ئالاھىدە پەرقلەنىپ، سېمىزلىكتىن سەكرىشىپ، خۇشۋاقللىقىدىن مەرىشىپ تۇرۇشاتتى. باقمە شائىر ھەتتا رەغىدۇللا كۈلگۈنچەكنىڭ مۇشۇ قويلارنى ئامراقلىقىدىن سۆيۈۋالامدىكىنە دەپمۇ ئويلاپ قالدى ۋە چاقچاق تەرىقىسىدە بۇ خىيالىنى سوئال قىلىپ سورايمۇۋەتتى.

— شائىر دېگەن، ئاجايىپ گەپلەرنى قىلىدۇ — دە! — رەغىدۇللا سۆيۈنۈش ئىلكىدە مول تەبەسسۇم قىلىپ، باقمەنى سارىيىغا ئەمەس، قوتان بىلەن ھاجەتخانىغا يانداش قاتتىق — قۇرۇق قويىدىغان ئامبارغا باشلىدى. بۇ يەردىكى سەرەمجانلىقنى كۆرۈپ باقمە شائىرنىڭ ئەقلى ھەيران، پەمى سىڭاريان بولدى. بىرچاغلاردا، مۇھىت تازىلىقى باشقارمىسىدا ئىسكىلاتچىلىق قىلغىنىدا ئۇمۇ، خەۋىرىمىز بار، پاكىز، سەرەمجانلىق بىلەن كۆپچىلىكنى ھەيران قالدۇرغانىدى. ئۆزىدىنمۇ بەتتەر چىڭگىز ۋە ئەڭگىزنىڭ يىراق W ناھىيەسىدە بايقىلىشى شۇ تاپتا ئۇنى ئاجايىپ ھېسلاغا چۆمدۈردى. رەغىدۇللانىڭ ئامبىرىدا... دەيمىزمۇ — دېمەيمىزمۇ؟ نېمىسىنى ئېيتىسىز، تاملار بويلاپ كۈتۈپخانىدىكى كىتاب جازىلىرىدەك تەقلىد تەمىنە مەخلىغان تاختايلىرىغا قاتار قىلىپ تىزىۋېتىلگەن كەتمەن — گۈرچەك، پالتا — بولقا، كۈلۈچ — ئامبۇر، ھەتتا سانتىسىغىچە ئايرىلىپ رەتلىك قويۇلغان، ئەگرىلىرى تۈزلەنگەن مىخلار، ئايرىم — ئايرىم باغلانغان ئارغامچا، شوپىنلار، ئۈچ يېرىدىن باغلىنىپ، ئامبارنىڭ بىر بۇلۇڭىغا تىكلەنگەن شاخ، ئەمەن، قوراي، چەت پەن، چەڭزىلەر... بولدىلا، گەپنى قىسقارتايلى!

— ھوي رەغىدۇللا، مېھماننى ساراىغا باشلىماي، ئامباردا نېمە كۆرسىتىۋاتىسىز؟ — تالادىن ئۇزۇن سوزۇپ چىقىرىغان بىر ئاۋاز ئاڭلىنىۋىدى، باقمە شائىر چۆچۈپ بىر سىلكىنىپ كەتتى. رەغىدۇللا كۆنۈپ كەتكەن بولسا كېرەك، چۆچۈمدى.

— بىزنىڭ ئايىم! — دەپ قويدى ئۇ باقمەگە قاراپ يېقىشلىق كۈلۈمسىرىگەن ھالدا.

مېھمان بىلەن ساھىبخانا ئامباردىن ھويلىغا چىقىۋىدى، بىر قولىدا ئاپتۇۋا، بىر قولىدا لۆڭگە تۇتقان، ئاۋازىدەكلا ئىنچىكە، ئۇزۇنتۇرا بىر سېرىق خوتۇن ئالتۇن چىشلىرىنى تولۇق كۆرسىتىپ، باقمەگە تىرجىيىپ تەۋازۇ قىلدى. باقمەنىڭ كۆڭلى بىرقىسما بولۇپ، كۆزلىرىنى ئايالدىن ئېلىپ، رەغىدۇللاغا لايىقە قارىدى. ھەممە جەھەتتىن رەغىدۇللا كۈلگۈنچەك ئايالىغا نىسبەتەن چىرايلىق ۋە كېلىشكەندى. ئەگەر ئەرلەرنى شۇنداق دەپ تەسۋىرلەشكە مۇمكىن بولسا!

نېمىلا بولسۇن، رەغىدۇللانىڭ ئايالى مېھماندوستىك كۆرۈنەتتى، ئۇ باقمە شائىرنىڭ ئۈنمىغىنىغا ئۈنماي، ئۇنىڭ قولىغا ئۆزى سۇ ئالدى، كېيىن مېھماننى ساراىغا باشلاشنى ئېىرىگە تاپشۇرۇپ، پۇلاڭلاپ ئاشخانا ئۆيىگە يۈگۈردى...

باقمە رەغىدۇللانىڭ قوي قوتىنى بىلەن ئامبىرى ئۈنچىلىك، سارىيى قانچىلىكتۇر، دەسسىگىلى بولارمۇ — بولماسمۇ دەپ ئەنسىرەپ قەدەم بېسىۋىدى، بىراق ئەھۋال ئۇ دەرىجىدە ئەمەس بولۇپ چىقتى، قارىغاندا رەغىدۇللانىڭ پاكىز، سەرەمجانلىقى پېشايۋاندىن تۆۋەنكى جايلاردىلا جارى بولىدىغان ۋە بولالايدىغان ئوخشايدۇ.

سالقىن ۋە كەڭ - كۈشادە ساراي ئۆي ھەر ھالدا خېلى جايىدا ياسىدىغان ۋە سىيرىپ سۈپۈرۈلگەن بولسىمۇ، لېكىن بۇ ئۆيدىن ھەددىدىن ئارتۇق چىڭگىزلىكنىڭ ئىپادىلىرى كۆرۈلمىدى. باقمىنىڭ دىققىتىنى شۇ ئارىدا تامغا ئېسىلغان يېرىم بەت گېزىت چوڭلۇقىدىكى رامكا تارتتى. رامكىغا ئېلىنغان سۈرەت ئادەمنىڭ ئەقلىنى ھەيران قىلىدىغان يەنە بىر تېپىشماق بولۇپ، رەھبەر سىياقىدىكى ئادەم بىر قول بىلەن قول ئېلىشىپ تۇراتتى، بىر ئادەم بىلەن ئەمەس، بەلكى بىر قول، ئىككىسىز قول بىلەن.

باقىم سۈرەتكە ئۇزاق قاراپ تۇرۇپ كەتتى - دە، بىردىن يانغا ئۆرۈلۈپ، رەغدىۋىلا كۈلگۈنچەككە، كېيىن ئۇنىڭ ئوڭ قولىغا قارىدى.

— شائىر دېگەنرە! — رەغدىۋىلا يەنە بىر قېتىم خىتاب قىلدى، — راست ئويلىدىڭىز، ئەينى تاپتىڭىز، ئۇ مېنىڭ قولۇم!

— ئەمىسە بۇ نېمە گەپ؟ — باقمى ئاندا - ساندىلا قىلىدىغان قىلىقى بويىچە كۆزلىرىنى چىمچىقلاشتى. راست، ئۇ بۇ ھەرىكەتنى بەك كۆپ قىلمايتتى. «ھاڭ - تاڭ قالسىز» شىركىتىدە باش دىرېكتور گاھىدا ئاچچىقلىنىپ ۋارقىراپ كەتكەندە ئۇ كۆزلىرىنى مۇشۇنداق چىمچىقلاشتاتتى. يېقىن مەزگىللەردە گۈلزىباغا كۆڭلىنى قانداق، قايسى تەرىقىدە ئىزھار قىلىشنى بىلەلمەي بىر - ئىككى قېتىم شۇنداق قىلغانىدى، — قول سىزنىڭ بولسا، ئۆزىڭىز نەدە ئىدىڭىز؟ غەلىتىلا...

— غەلىتە دېمەڭ، قىممەتلىك سۈرەت دەڭ! —

رەغمدۇللا ئاۋازىدىن تەئەددى، كۆزلىرىدىن بولسا يەنىلا تەبەسسۇم ياغدۇرۇپ، تەنبىھ ئاھاڭىدا باقمىگە جاۋاب بەردى، — بۇ ئەسلى كىچىك بىر پارچە سۈرەت ئىدى، بىر توپ تەخسىكەشلەر... باشلىق تامان ئۆرىدىشىپ مېنى توسۇۋالدى. بىراق، مەنمۇ يامان — دە! باشلىق بىلەن پۈتۈم كۆرۈشەتتىمۇ يا يۈزۈم كۆرۈشەتتىمۇ دەپ ئۇزۇن قولۇمنى شۇنداق سوزۇپتىكەنمەن (باقەم كۆزىنىڭ قۇيرۇقىدا ئۇنىڭ تىزلىرىدىن ئېشىپ تۇرغان قوللىرىغا قاراپ قويدى) باشلىقنىڭ يۇمشاق قولى قولۇمغا موكلان قىلىپ ئېلىنىشىپ قالدى. ئۆزۈم كۆرمەيمەن، چىڭ تۇتۇپ سىلكىۋەردىم، مۇخبىر بالا چەبدەس نېمە ئىكەن، چارسلا قىلىپ قايتۇ...

رەغمدۇللا شېرىنلىك يېگەن بالدەك ئېغىز، بۇرۇن، كۆزلىرىنى قورۇپ بىر يەرگە ئەكېلىپ، تەمشىنىپ قويدى.

— شۇنىڭ بىلەن، كېيىن سۈرەتنى يوغىنىتىۋالدىڭىز؟  
— خۇشامەتچىلەرنى جارت — جارت كەسكۈزۈۋېتىپلا، قولۇم بىلەن باشلىقنى يوغىنىتىۋالدىم.

رەغمدۇللا كۆزلىرىدىن قۇۋلارچە تەبەسسۇم ياغدۇرۇپ، ئۆزى ئۇزاقتىن — ئۇزاق سۈرەتكە قاراپ كەتتى. چىرايىدا بىر خۇشخۇيلۇق ئىپادىسى تىنماي ئەكس ئېتەتتى.

ھەتتا بىزنىڭ خېلى — خېلى خۇشامەتچىلەرگە تېگىشكۈسىز قەھرىمانىمىز باقمە شائىرمۇ رەغمدۇللا كۈلگۈنچەكنىڭ بۇ قىلىقىنى ئەقلىگە سىغدۇرالمىغاندەك سۈرەتكە قاراۋاتقان ساھىبخانىغا ياندىن سەپسىلىپ تۇرۇپ قالدى. ئاڭغىچە پەتنۇستا چىنسە، چەينەك كۆتۈرۈپ

رەغىدۇلانىڭ خانىمى لوڭ - لوڭ دەسسەپ ساراينغا كىرىپ كەلدى.

كەچ كىرگۈچە باقەم شائىر رەغىدۇللا كۈلگۈنچەكنىڭ ئۆيىدە «ئازابلىق مېھماندارچىلىق» تا بولدى. ئەر - خوتۇن باشقا تامانلاردا ماسلاشمىغىنى بىلەن، مېھماندوستلۇقتا ئاجايىپ ماس كەلگەندىكى، باقەم ئىككى - ئۈچ ئاشقازنى بولمىغىنىغا راستتىنلا پۇشايمان قىلىپ كەتتى. ئايال ساھىبخانا تاماقنى ئانچە ئوخشىتالمىغىنى بىلەن، زورلاشنى تازا بىلەتتى. خۇددى يۇقىرىدىن بۈگۈنكى مېھماننىڭ قارىنى غىزا بىلەن يېرىۋېتىش ھەققىدە يوليورۇق كەلگەندەك، ئۇ ئېرىنى قوپقۇزۇۋېتىپ، ئۆزى باقەمنىڭ بىقىنىدا ئولتۇرۇۋالدى - دە، ھە دەپ ئۇنىڭ تەخسىسىگە تاماق سالاتتى. باقەم تەتۈر كۆشەپ لوقما چايناۋاتقىنىدا ئۇ ئايال جەينىكىنى ئۈستەلگە، ئاللىقىنى بولسا ئېڭىكىگە تىرەپ، مېھماننىڭ تائام يېيىشىگە قاراپ ئولتۇراتتى. باقەمنىڭ تەخسىسى قۇرۇق قىلىشى بىلەنلا ئۇ ھەرىكەت ھالىتىنى ئۆزگەرتەتتى - دە، ساپتاياق<sup>①</sup> تەك يوغان ياغاچ قوشۇق بىلەن مېھماننىڭ تەخسىسىگە دۆۋىلەپ تاماق سالاتتى. باقەمگە «خوش، رەھمەت، بولار ئەمدى...» دېگەندەك سۆزلەرنى قىلىش ئەسلا مۇمكىن بولمىدى. ئۈستەلنىڭ ئۈچىتىدە ئولتۇرۇۋالغان رەغىدۇللا كۈلگۈنچەكمۇ داۋاملىق كۈلۈمسىرىگىنىچە ئايالىغا بولۇشاتتى.

— ھە، قېنى مېھمان، ئېلىڭ! ئايالىم خاپا بولىدۇ، ئېلىڭ! سىزنى دەپ ئەتكەن، ئېلىڭ!

① ساپتاياق — قىمىز سۈرۈيدىغان چۆمۈچ.

قورسىقى ناغرىدەك چىڭقىلىپ، تومپىيىپ، نەپەس ئېلىشى تەسلەشكەن باقەم شائىر بىر چاغدا ئاخىر بۇ ئوقۇبەتتىن خالاس بولدى. ئۇ قىمىرلاشقىمۇ پېتىنالمى، ھېلىدىن - ھېلىغا باشلىنىش ئېھتىمالى بولغان قورساق مۇجۇش ياكى ئاشقازان زىڭىلداشنى خاۋاتىرلىق ئىلكىدە كۈتەتتى.

باقەم ئەمدى قۇتۇلدۇمغۇ دەپ ئولتۇراتتى، تالاغا چىقىپ كەتكىلى خېلى بولغان رەغىدۇللا كۈلگۈنچەك ئىشىكتىن يانچە قىسىلىپ، يوغان پەتنۇستا تۆت - بەش تەخسە سوغۇق، پىششىق زاكۇسكىلارنى كۆتۈرۈپ كىردى. كىرىۋېتىپ:

— ئەمدى ئىچىمىز! — دەپ جاكار قىلدى. باقەم بولسا ئورنىدىن دىكىدە تۇرۇپ كەتتى.

— ئەمدى يەيدىغان، ئىچىدىغان گەپنى قىلمىسىڭىز، رەغىدۇللام ئاداش، — دېدى يالۋۇرغاندەك باقەم.

— نېمە دېدىڭىز؟ — رەغىدۇللا تۇنجى قېتىم كۈلۈمسىرىمىدى، — سىزنى سېتىپ، قىلدۇردۇم بۇ زاكۇسكىلارنى، ئايال ئادەتتە ماڭا ھاراق ئىچۈرمەيدۇ! جىم!

باقەم شائىر ئەندىكىپ شۇكلا بولۇپ قالدى. ھاراققۇ ياخشى نېمە، بىراق مۇشۇ تاپتا، مۇشۇ ھالدا يەيدىغان، ئىچىدىغان نېمىلەر ئۈچۈن پەقەت يول يوق ئىدى — دە قورساق بايقۇشتا.

نېمىلا بولسۇن، ئاچلىقتىن ئۆلگەندىن توقلۇقتىن ئۆلگەن ياخشى. ئارىدىن ئازراق ۋاقىت ئۆتۈپ، باقەم شائىرنىڭ قىينالغان قورسىقى سەل جىمىققاندا، بوشىغاندەك بولدى. چۈنكى، باشقا ئامالى قالمىغان باقەم

بۇ ئارىلىقتا ئۈستەلدىن بەش - ئالتە قەدەم نېرىدىكى تام يېنىغا «باشلىق ۋە قول» سۈرىتىنى كۆرگىلى ئەتەي بىرنەچچە قېتىم بېرىپ كەلگەنىدى، غەلىتە سۈرەتنىڭ يېنىدىلا، بۇلۇڭدا تىكلىمە ئەينەك قويۇلغان بولۇپ، كېيىنكى بېرىشلىرىدا باقمە قورسىقىنى بوشىتىش ئۈچۈن ئەينەك ئالدىدا تۇرۇپ سەكرەپ - سەكرەپمۇ قويدى. ئەينەكتە كۆرۈلگەن ئەپتى ئۆزىگە باقماي ئۆزىچە يېشىغا ماسلاشمىغان ھەرىكەتلەرنىمۇ قىلىپ قوياتتى. ئۇزاق يىللار ئىلگىرى، تامامەن باشقا بىر زېمىندا ۋە باشقىچە ھالەتتە چىچىكوف دېگەن بىر ئۆلۈك سودىگىرى يېڭى فىراك<sup>①</sup>نى كىيىپ، سىناپ كۆرۈۋېتىپ ئەنە شۇنداق قىلىقلارنى قىلغانىدى.<sup>②</sup>

«ھەر تائامنىڭ قورسىقى ئايرىم» دېگەندەك، يېرىم سائەتلەردىن كېيىن باقمە شائىر ئىككى رومكا ساقلاما ھاراقنىڭ كۈچى بىلەن زاكۇسكىلارنى ۋاراسلىتىپ يېگىلى ۋە يەنە ئۈچ رومكىدىن كېيىن ساھىبخانا بىلەن ئۇنىڭ ئايالىنى ماختىغىلى تۇردى. رەغىدۇللا كۈلگۈنچەك بولسا ئەمدى سۆز نۆۋىتىنى ۋە بەتتەملىشىش رولىنى مېھمانغا بېرىپ، قىزارغىلى خېلى چاغ بولغان بۇرنىنى ئىشقىلاپ، باقمە شائىرنىڭ كاسىلداشلىرىغا جاۋابەن سىرلىققىنا تەبەسسۇم قىلىپ ئولتۇراتتى.

يەنە بەش رومكىنى تاناۋۇل قىلغاندىن كېيىن، باقمەنىڭ يادىدىن تولىمۇ ئىنچىكە بىر ئىش، بىر مەقسەت، بىر سەۋدا كېچىپ قالدى. تاماقنى تازىمۇ تويۇپ

① فىراك — ئالدى كالتە، كەينى ئۇزۇن چاپان.

② بۇ يەردە گەپ گوگۇلنىڭ «ئۆلۈك جانلار» رومانى ئۈستىدە بارىدۇ.



يېڭەچكىمۇ، بۈگۈن ئۇنىڭدا مەستلىك غالىب ئەمەس ئىدى. لېكىن، بىر نامەلۇم قول يۈرىكىنى رەغىدۇللا بۇرنىنى ئىشقىلىغاندەك ئىشقىلاشتىن توختىمايتتى، قانداقتۇر بىر شەيتىنى «ئولتۇرامسەن، قوپە، ماڭمامسەن، نىگارنىڭ قېشىغا بارە، بارمامسەن، كۆڭۈل سىرلىرىڭنى تېز ئېيتمامسەن، نىگار ۋەسلىگە يەتمەمسەن!» دەۋاتاتتى.

باقەمنىڭ يۈرىكى تۇيۇقسىز ئويناپ كەتتى. بىر ئاماللار بىلەن ساھىبخانىغا يوقىلاڭ سەۋەبلەرنى كۆرسىتىپ، ئۇنىڭ ئايالىنىمۇ تەستە قايىل قىلىپ، ئۇلارنىڭ مېھماننى قوندۇرۇپ قېلىش مۇددىئالىرىنى تەستە بېسىقتۇرۇپ ئاران دېگەندە بۇ مېھماندوست ۋە غەلىتە ئائىلىدىن سۇغۇرۇلۇپ چىقتى.

بۇ زاۋال چۈشكەن پەيت بولۇپ، W ناھىيەسىنىڭ كوچىلىرىدا دائىمقىدەك ئادەم ئاز ئىدى. باقەم شائىر بىر مەخپىي ئىستەك، بىر گۇناھلىق ۋەسۋەسىنىڭ ئىسكەنجىسى ۋە تۈرتكىسىدە ھەمدەمجان تۇغقىنىنىڭ ھويلىسى تەرەپكە يۈگۈرۈپ دېگۈدەك كېتىۋاتاتتى. ھەددىدىن ئارتۇق ئاق كۆڭۈل ۋە ساددا ھەمدەمجان سەپەرگە چىقىپ كېتىش ئالدىدا «ئىككى ئايال كىشىنىڭ يېنىغا يالغۇز بىر ئەرنى تاشلاپ قويۇپ كەتسەم قانداق بولار؟» دەپ ئويلىماي، «يېقىن ئاغىنەم، تۇغقىنىم، يەنە تېخى مۇھىمى، كەلگۈسى باجامغۇ!» دەپلا ئويلىغىنى ئۈچۈن ئەمدى نېمە خورلۇقلارنى كۆرەر كىنتال! ھەممىزنىڭ كۆڭلى چىرايلىق ئىنساب گۈلى بىلەن زىننەتلەنگەي!

## ئون ئىككىنچى باب

بىز مۇشۇ كەمگىچە باقمىش شائىرنىڭ كۈندىلىك خاتىرى تۈتىدىغانلىقى ۋە ئۇنىڭغا سىجىل ئەمەس، ئۆزى مۇھىم دەپ قارىغان ۋاقىتلاردا كۆڭلىدە ئويلىغانلىرىنى، باشقىلارغا بولغان باھا، ئىنكاسلىرى ھەمدە ئۆزىچە يېزىش كېرەك دەپ قارىغان ئاتالمىش «شېئىرلىرى» دىن كالىسىغا لىپىدە كەلگەن دەسلەپكى مىسرالارنى قوندۇرۇپ يۈرىدىغانلىقىنى بايان ئەيلىمىگەندۇق ھەمدە شۇ خاتىرىدىن ئىستاتىلار بېرىپ، قەھرىمانىمىزنىڭ ئىچكى دۇنياسىدىن ئوقۇرمەنلىرىمىزنى تېخىمۇ بەتەپسىل، ئىنچىكە خەۋەردار قىلىشنى ئويلاشمىغانىدۇق. ھەمدەمجان كاماندېروپكىدىن قايتىپ كېلىپ، ئايالى گۈلزىبا ئۇنىڭغا باقمىنىڭ غەيرىي قىلىق - ھەرىكەتلىرى ھەمدە ئۆزىنىڭ بۇ يېڭى كەلداخۇن شەخس ھەققىدىكى گۇمان تەخمىنلىرىنى ئېيتىشنى ئويلىغان بىراق ئاق كۆڭۈل ھەمدەمجان قەدىناسىنىڭ گېپىنى تىڭشاشتىن كۆپرەك، قۇۋ باقمىنىڭ يالغان گەپلىرىگە ئىشىنىپ، ئىككىسى ئۆلپەتچىلىك سورۇنى قۇرۇشقان شۇ پەيتلەردە، مۇئەللىپ توساتتىن بۇ بىر نۇقتىنى كېچىكىپ بولسىمۇ يادىغا ئېلىپ قالدى ۋە پۇرسەتنى غەنىمەت بىلىپ، باقمى بىلەن ھەمدەمجان كەيپ ئىلىكىدە مۇڭدېشىۋاتقان پەيتتە

قەھرىمانىمىزنىڭ قۇلۇپلاقلق سومكىسىنىڭ تېگىدە،  
كىر كىيىملەر ئاستىدا ياتقان قارا تاشلىق خاتىرە  
دەپتىرىگە W ناھىيەسىگە كەلگەندىن بېرى بىرىن -  
كىتىن پۈتۈلگەن «كۈندىلىك خاتىرە»، ئەمەلىيەتتە  
كۆڭلىدىن تېپىپ تېشىغا چىقىپ كەتكەن يازمىلىرىدىن  
بىر بۆلىكىنى باقمە شائىرنىڭ پەزىلىتىدىن گۈلزىبا  
بىلەن تەڭلا گۇمانلىنىشقا باشلىغان ئوقۇرمەنلەرگە  
ئاشكارىلاشنى لايىق تاپتى:

بىراق، بىز بۇ يەردە ئۇشبۇ خاتىرىلەرنى  
ھېسسىياتچان، نازۇك، ئۇنىڭ ئۈستىگە ئۆتۈپ كەتكەن  
كىتابپەرەس قىزلارنىڭ كۈندىلىك خاتىرىلىرىگە  
ئوخشىتىپ، يىل، ئاي، كۈنلىرى بىلەن، شۇ كۈنكى ھاۋا  
رايىنىڭ ۋە شۇنىڭغا ئەگىشىپ ئۆزىنىڭ مىجەز -  
كەيپىياتىنىڭ قانداقلىقى بىلەن ئەكس ئەتتۈرگەن ھالدا  
قوشۇپ بەرمەيمىز، بەلكى باقمەنىڭ W ناھىيەسى ۋە بۇ  
يەردىكى ئادەملەرگە نىسبەتەن كۆزقاراشلىرى ۋە باھالىرى  
روشن ئىپادىلەنگەن يازمىلىرىدىن ئىستاتىلار ئالغان  
ئاساستا خىزمىتىمىزنى داۋام ئەتتۈرىمىز. قېنى  
ئەمىسە، باقمە شائىرنىڭ كۆڭۈل كۈيلىرىگە قۇلاق  
سالغايىسىلەر.

$\Delta$  W ناھىيەسىگە كەلگىنىمگە ئۈچ كۈن بولدى.  
«خۇدا دېگەن قۇلىغا، ئەكېلىپ بېرەر يولغا» دېگەندەك،  
ئانچە جاپا تارتمايلا بۇ يەردە بالىلىقتىكى بىر  
ساۋاقداشىمنى، كونا ئاغىنەمنى ئۇچرىتىپ قالسام  
بولىدۇ. بولمىغان بولسا باشقا ناھىيەلەردە سەنتۈرەكلەپ  
يۈرگەن چاغلىرىمدىكىدەك، كىملىرىنىڭ كۆزىگە قاراپ،

قايسى بۇلۇڭدىن ماڭا ئوۋ بولىدىغان بايقۇش چىقىپ قالاركىن دەپ تەلمۈرۈپ يۈرگەن بولماسمىدىم. لازا بىلەن جاڭيۇنى ئۆلگۈچە ئىشلىتىدىغان كوم - كوم ئاشخانىلارنىڭ زەھەردەك قىممەت تاماقلارغا تىترەپ تۇرۇپ پۇل تۆلەپ، ئۇنىڭسىزمۇ، «ئېيىقگۈل»نىڭ تازا قول بالىسى قىلىپ ئېيتىپ بەرگەن چاچتەك ئىنچىكە لەڭمىنىنى يەيمۇ غولدۇرلاپ چىقىدىغان قورسىقىمنى كېچىچە ھاجەتخانىغا توشۇپ ئۆزۈم بىرچاغلاردا ئىشلىگەن ماتېرىيال ئامبىرىدىنمۇ سوغۇق، كىرلىكلىرى ئاللىقانداق شۈبھىلىك داغ ياتاقلىرىدا ئۇيقۇم قېچىپ ھەم شۇ ياتاقلىرىغا خەجلىگەن پۇلۇمغا، ھەم كەلمەيۋاتقان تەلىيمىگە ئۆھسىنىپ، يېرىم كېچىلەردە تەنھا تىك ئولتۇرۇپ چىقار بولغىنىدىم... تەڭرىگە مىڭبىر رەھمەت، توساتتىن مېنىڭ ھال - كۈنۈمنى لىپىدە قىلىپلا ئوڭشاپ قويدى. ھەمدەمجان ئاغىنەم ئالدىمىدىن لەپىدە چىقىپ قېلىپ، مېنى باغرىغا باسقاندىن تارتىپلا كۆڭلۈم ئەمدى بۇ سۈرۈقچىلىقلاردىن قۇتۇلدۇڭ باقەم دېگەندەك، خۇشال تېپچەكلەپ كەتتى. ئۇھ... ھەرھالدا قىلغان - ئەتكەن ياخشىلىقلىرىم، ئەڭ بولمىغاندا ئاتا - ئانىمنىڭ دۇئاسى بار ئوخشايدۇ، ھەمدەمجاننىڭ مېجەزى زادىلا ئۆزگەرمەپتۇ. بالا چاغلىرىمىزدىمۇ مېجەزى ئاشۇنداق كىچىك بالىنىڭكىدەك، گەپ - سۆزلىرى يۇمشاق، كۆزلىرى كۈلۈپ تۇرىدىغان نېمىدى، بوي - بەستى يوغىناپ، يېشى بىر يەرگە بارسىمۇ ئاشۇ مېجەزلىرى شۇ پېتىچە تۇرۇپتۇ. بىردەم ھال - مۇڭ قىلىشقاندىن كېيىنلا، باشقا گەپنى قىلماي مېنى ئۆيىگە سۆرىگىلى تۇردى، تېخى مېنى ئالدىغا سېلىپ، مەن چۈشكەن

ناھىيەلىك تەمىنات سودا شىركىتىنىڭ ياتىقىغا مەن بىلەن بىللە كېلىپ، لاقا - لۇقىلىرىمنى ئۆزى يىغىشتۇرۇپ ماڭدى، ئاغزىمدا تۈزۈت قىلغان بىلەن، كۆڭلۈم شۇنداق خۇشال. قۇملۇقتا كېتىۋېتىپ توساتتىن بۇلاقنىڭ ئۈستىدىن چۈشۈپ قالغاندەك يۈرىكىم تېپىچەكلەپ كەتتى... دېمەك، بۈگۈندىن تارتىپ ئالدى بىلەن ماڭا ئارتۇق چىقىم يوق دېگەن گەپ. بايا دېدىمغۇ، خۇدا دېسەڭ ئىشلىرىڭ ئۆزلۈكىدىن، بىر سەۋەبلەر بىلەن ئوڭشىلىدىكەن. مانا ھازىر ئۇنىڭ چىرايلىق، ياسىداق مېھمانخانىسىدىمەن، «ئېلىڭ - بېقىڭ»غا كېكىرىپ كەتتىم. بىر تۇرۇپ ئوڭۇمۇ، چۈشۈمۇ بۇ دەيمەن، ھەممىدىن ئېسىل بولغان يېرى بۇ ھويلىدا بىر - بىرىدىن ئېسىل ئىككى ساھىبجامال بار ئىكەن... بولدى نەچچە كۈننىڭياقى كۈندە ئۇيقۇم تازا ياخشى بولمىغاچقا، ئېگەكلىرىم چۈشۈپ كېتىۋاتىدۇ دېسە! مۇشۇ قۇرلارنى يېزىپ بولۇپلا، بۇ ناتونۇش زېمىندىكى تۇنجى شېرىن ئۇيقۇمغا راۋان بولاي... ئىككى ساھىبجامال ھەققىدە ئەتىگىچە يازارمەن، ھازىر بولسا ئۇلارنى ئويلاپ ياتاي.

△ بۈگۈن كۆڭلۈم شۇنداقمۇ يەڭگىل، بىر يەرلىرىم شېرىن قىچىشقاندەك بولۇپ، زەن سالىسام، ئۇمۇ كۆڭلۈمكەن. مېنىڭ كۆڭلۈم نېمانچە مۇھەببەتلىك يارىلىپ قالغاندۇر دەيمەن. سەھەردىن بېرى ئوۋ تەرەپكە ئىنتىلگەن ئىتتەك، كۆڭلۈم بوسۇغا تەرەپنى كىنەپلا تۇرىدۇ. ھەمدەمجان ئاغىنەم بىلەن ئاخشام ئىشلىرىم ھەققىدە بىر قۇر دېيىشىۋالغانىدىم. ئارى - بېرى تارتىشىپ تۇرمايلا «خاتىرجەم بولۇڭ، ئاداش، ئۆزۈم پۈتكۈزۈمەن ئىشلىرىڭىزنى!» دەۋەتتى. باشتا

ئىشەنمەي رەك گەپ چۇقچىلاپ، كېيىن پارىڭغا قۇلاق سالسام ئۆزىنىڭ شەخسىي مۇسەللەس زاۋۇتى بار ئىكەن ئەمەسمۇ. خۇدايىم مۇنداقمۇ ئوڭ كەلتۈرەمدىغان، كەلگۈسىدىكى باقمە باش دىرېكتورنىڭ ئىشلىرىنى!... شۇنىڭ بىلەن، ئالدىراقسانلىقىم شۇدە، «سىزگىلا ئېلىپ بېرى، ئاداش ئالتۇن مۇكاپاتىنى...» دەۋېتىپتىمەن. مېنىڭ مۇشۇنداق بىر مەجەزلىرىم بارچۇ، غىت قىسىدىغان يەردە بەش مىنۇت قىسىپ تۇرالمىمەن زادى. خەق ئۆزى ھۆرمىتىم بىلەن دەيدىغان گەپنى ئۆزۈم دەۋېلىپ، ئابروپۇمنى چۈشۈرۈۋېلىپ ئولتۇرمىمەن. باشلىقمۇ شىركەتتە مۇشۇ مەجەزىمنى نەچچە قېتىم قاتتىق سۆككەنىدى، بىراق ئۇ كىشىنىڭ ئالدىدا ئەيمىنىپ دىققەت قىلغىنىم بىلەن، سىرتقا ئەرگىن قۇش بولۇپ چىققان ۋاقىتىمدا ئۇنتۇپ قالىدىكەنمەن. ۋاي بوپتۇلا، «ھاڭ - تاڭ قالسىز» شىركىتىنىڭ مۇھىم بىر رەھبىرى ئىكەنلىكىم يالغانمىدى، ھازىرنىڭ ئۆزىدىلا مۇئاۋىن باش دىرېكتور دەپ ئاتىلىۋەرسەم بولۇۋېرىدىغانلىقى (سىرتقا ھازىرقىدەك ئىش ھەل قىلغىلى چىققاندا) ھەققىدە باش دىرېكتورمۇ بېشارەت بەرگەندىغۇ! بولۇپمۇ ھەمدەمگە «ئالتۇن مۇكاپاتىنى ئۆزۈم ھەل قىلىپ بېرىمەن» دەۋاتقىنىمدا، چىرايلىق مانىرىن كورىدىن چەلگىنىپ تۇرغان قايماقلىق ئەتكەنچاينى ئايقۇرغا قويۇۋاتقان نازىنىن ئايالى دەررۇ لىپىدە قىلىپ كۆزۈمگە قاراپ قويدى. ئايال خەق دېگەننىڭ مۇشۇ كۈندە نېمىگە بەكرەك قىزىقىدىغان، ئىنتىلىدىغىنىنى بىلىمىزغۇ، بولۇپمۇ تاغلىق يەرلەردە ياشايدىغان گۈزەللەرنىڭ... شۇنداق قىلىپ، ئالدىراپ قىلغان ۋەدەم،

پارىڭىمغا ھەمدەمجان ئاغىنىم پىسىڭىدە بىر كۈلۈپ قويۇپلا «بۇنى كېيىن دېيىشەيلى، ئاداش، بۈگۈن زاۋۇتتا ئىشلىرىم جىقراق ئىدى، ھەممىسىنى بىر تەرەپ قىلىپ، بالدۇرراق بىكار بولاي، كەچتەرەك ئاغىنىلەر بىلەن تونۇشتۇرىمەن، بۇ يەردىمۇ خېلى ئوبدان جامائىتىمىز، سورۇنلىرىمىز بار، سىز ئارامخۇدا دەم ئېلىپ، ئېغىناپ يېتىپ تۇرۇڭ، كەچتە كۆرۈشەيلى» دېدى. - دە، ھويلىغا چىقىپ ئايالىغا ئۇزاق بىرىنمىلەرنى تاپىلاپ، ئۆزى ئىشقا كېتىپ قالدى...

شۇنىڭدىن بېرى مانا بىر سائەتتەك بولدى، ھەس - ھەسچىلىكتە ئولتۇرىمەن. ئارامخۇدا يانپاشلاپ يېتىش نەدە؟ كۆزلىرىم ئىشىك تەرەپتە، بىرنەرسە تىرىق قىلسا يۈرىكىم ئەنسىز دۈكۈلدەيدۇ. ھېلىقى نازىنىن... ھە ياق، ئىككى نازىنىن قاچانراق كىرىپ قالاركىن دەپ تولا ئويلاپ، قىيىنلىپ كېتىپ بارىمەن. مۇشۇ تاغلىق يەرلەردىمۇ شۇنداق بېلىقتەك، خام يەۋالغۇدەك جانانلار بولىدىكەن دېسە! ئاخشام كۆزلىرىم قامىشىپلا كەتتى ئەمەسمۇ، ھەمدەمجان بىلەن بۇ ئازادە، مېھرى ئىسسىق ھويلىغا كىرىپ، پېشايۋانلىق ئۆيلەرنىڭ بوسۇغىسىدىن ئاتلىغاندىن تارتىپ ھەممە نەرسە مېنىڭ يۈرىكىم بىلەن ئويناشقىلى تۇردى دېسە. ھەمدەمجان مېنى مۇشۇ دالان ئۆيگە، گىلەمنىڭ ئۈستىگە شايبى كۆرپە سالغان ئورۇنغا باشلاپ قويۇپ تالاغا چىقىپ كەتتى - يۇ، سەل ئۆتمەيلا ئىككى پەرىزات بىلەن بىللە يېنىپ كىردى. بىر - بىرىگە شۇنداقمۇ ئوخشىشىدىغان ئىككى سەتەڭ، ياشلىرىمۇ تەڭدەكلا، كېيىن ئۇقسام ھەدە - سىڭىل ئىكەن. مەن كىچىكرەكمۇ دېگەن جانان ئاۋۇ پەرىزاتنىڭ

ھەدىسكەن تېخى. ئىسىملىرىمۇ نېمىدېگەن قاملىشىپ  
 كەلگەن دەيمەن، بىرىنىڭ ئىسمى گۈلزىبا، يەنە بىرىنىڭ  
 گۈلزىيا ئىكەن. ئۆمرۈمدە مۇنداق يانداش، چىرايلىق  
 ئىسىملارنى، بولۇپمۇ ئايال زاتىنىڭ ئاڭلاپ  
 باقمايتىكەنمەن شۇ، «ئېيىقگۈل» دېگەندەك بىر خوتۇنلار  
 بىلەن ئۆمرۈمىز ئۆتۈپ كېتىپتۇ - دە، خەپ! ھەمدەم  
 بالاڭزا خوتۇنى بىلەن قېيىنسۇڭلىسىنى  
 تونۇشتۇرۇۋاتىدۇ، مېنىڭ ھارام قانلىرىم  
 ئۆركەشلەۋاتىدۇ... تەسلىكتە ئۆزۈمنى بېسىۋالدىم،  
 «ئاستا، باقمە، ئۆزۈڭنى تۇت، ئەدەپكە قايت،  
 مۇسۇلمانچىلىق ئاستا - ئاستا» دەيمەن ئىچىمدە، شۇ  
 ئەمەسمۇ! ئالدىراقسانلىق، شاتراقلىقنىڭ دەردىنى نەچچە  
 قېتىم تارتقان - دە بۇرۇنلاردا مەن. ئاڭغىچە ھېلىقى  
 ئىككى زىبامۇ يانمۇيان تۇرۇپ مېھماندىن، يەنى مەندىن  
 شۇنداق تەۋازۇلۇق، نازاكەتلىك ئەھۋال سورىغىلى  
 تۇردى. يائىلا، بۇ ھەمدەم خاپانباش نېمىدېگەن بەختلىك  
 دەيمەن؟... بەخت نەگە بارسەن دېسە، دوقا ماڭلايغا دەپتۇ  
 دەۋاتاتتى. چاغلىقلا نېمىدى بۇ ئۆز ۋاقىتلىرىدا، پور  
 كۆتەكتەك سېمىز، كۆزلىرى ۋال - ۋۇلا قىلىپ  
 تۇرىدىغان ئاداش ئىدى، ئەجەب تەلىيى ھەر ياقىتىن  
 چېچەك ئېچىپ كېتىپتە دەيمەن، بىر ھويلىدا بىرو -  
 تولا ئىككى گۈزەل بىلەن بىللە ياشايدىكەن! قازاقلار  
 نېمە دەيتتە؟ ھە، «بالدىز، بالدىز» دېسە قوقاقلرى  
 ئېرىپلا كېتىدىغۇ، «بالدىزىم بالدان تەتتى» دەپ...  
 ئالامەت گەپكەنە! مەن بولسام كۆزلىرىمنى ئىككى  
 بىگىزدەك ئىككى نازىنىغا سانجىپ، ھەسەل يېگەندەك  
 ھۇزۇرلىنىپ، جىمىدە ئولتۇرۇپ كېتىپتەمەن، جىم



بولۇپ كەتكەنلىكىمنى خىجىلچانلىقىمغا يۇمىرىغان ساددا  
 ھەمدەمجان «بولدى مېھماننى ئىزا تارتقۇزماڭلار، چىقىپ  
 قازان بېشىغا قاراڭلار!» دېۋىدى، خەپ، كېيىنەكلەر  
 پۇررىدە ئۇچۇپ كېتىشتى... ھە راستىنلا،  
 ھەمدەمجاننىڭ بىر ئوغلى بارىكەن، كىچىك پالكۆز  
 ھەمدەم (دادىسىنىڭ بالا ۋاقتىغا شۇنداقمۇ تارتىپتۇ -  
 دە!) ئاپىسىنىڭ ئېتىكىگە يۆگىشىپ، ئۈچەيلەن تەڭلا  
 چىقىپ كەتتى. كېچىچە كۆز ئالدىمدىن كېتەمدىغان...  
 ھوي، ئىشىك تەرەپتە ئاۋاز بارغۇ، قەلىمىمنى  
 ئوينىتىۋېرىيۇ، چىرايىمدىكى مەستخۇشلۇق،  
 تەقەززالىقنى جىددىيلىك، سىپايلىككە ئۆزگەرتەي،  
 ئىككى سەتەڭنىڭ قايسىسى كىرىپ قالسا، مېنى خىزمەت  
 دوكلاتى يا بولمىسا ئاللىقانداق پىلان... ئۈستىدە باش  
 قاتۇرۇۋېتىپتۇ دەپ قالسۇن.

△ ھەمدەمجاننىڭ ئاغىنىلىرى بىلەنمۇ تونۇشتۇم.  
 ھەرھالدا بولىدىغان نېمىلەر كەن، ماڭا ھەممىدىن ھېلىقى  
 ئاسىم شىلىم دېگىنى يېقىپ قالدى. باشتىكى  
 ئولتۇرۇشلاردىنمۇ ئۇ ئاداش يوق ئىدى، كېيىن پەيدا بولۇپ  
 قالدى - دە، مېنىڭ مۇئاۋىن باش دىرېكتور  
 ئىكەنلىكىمنى ئاڭلاپ (ھەمدەم دېگەن قاپاقباش پەقەتلا  
 خەقنى ئىززەت - ھۆرمىتى بىلەن تونۇشتۇرمايدىكەن،  
 «مانداق ئاغىنەم، ئانداق ساۋاقدىشىم، بىز تەرەپلەرگە  
 كېلىپ قاپتۇ» دەپلا... ھازىر دېگەن قانداق زامان، قايسى  
 زامان؟ ئادەم نان، غىزا بىلەن ئەمەس، ئەمەل، شۆھرەت  
 بىلەن سەمىرىدىغان چاغ ھازىر. نەدىكى بىرىنچىلەر  
 ئىدارىنىڭ كىچىككىنە ئاشخانىسىنى باشقۇرغانغا  
 «كىمسەن؟ ئا جىڭلى» بولۇپ كېتىدىكەنۇ؟ ۋىلايەت

دەرىجىلىك كاتتا بىر شىركەتنىڭ ئىككىنچى قول باشلىقى ئانچىكىم گەپ بىلەنلا ئاتىلىپ ئۆتۈپ كەتسە، ئادەمنىڭ ئىچى ئېچىشمامدۇ؟ (زادى بارغۇ بۇ سەھىرا دېگەن يەرنىڭ ئادەملىرىنىڭ بىر يەرلىرى دۆت. بولمىسا دېگەن، مۇشۇ ھەمدەم ئاداشنى دەيمەن، ئىززەت - ھۆرمىتىمنى قىلىپ، ئۆيىدە مېنى پادىشاھتەك كۈتكىنى راست، ھۆر - پەرلەرنىڭ ئەتراپىمدا ئەگىپ يۈرۈۋاتقىنى ھەق!) ئۇ ئىككى دىلبەرغۇ بەلكىم ھازىرچە مېنى بىرى ئېرىمنىڭ، بىرى قېيىننىڭ ئاممىسىنىڭ يېقىنىكى، بالىلىقتىكى ساۋاقداشلىرىم دەپ سىلاۋاتقاندۇر، بىراق سورۇن دېگەننىڭ يولى باشقىغۇ، ئادەم قۇلاقتىن سەمىرىدۇ، ھايۋان تۇياقتىن دەپ، ئىككى كەلىمە ماختاپ - كۆتۈرۈپ، ئەمەللىرىم بىلەن قوشۇپ تونۇشتۇرۇپ قويسا كۆڭلۈم لەپىدە كۆتۈرۈلۈپ قالمىدۇ دەيمىن. بولمىسغۇ، نېرىدىن - بېرىدىن قېقىتىپ، «ھاڭ - تاڭ قالسىز» شىركىتىدىكى نامۇ ئەمەللىرىمدىن، يازىدىغانلىرىمدىن بېشارەت بېرىپ قويدۇم. مەھەللىمىزدىكى بىر ئىمام ئاخۇنۇم ھەر دائىم يولدا مېنى كۆرسە «ھە، شائىر ئەپەندىم» دەيدۇ... دېگەنلەرگىچە دەۋالدىم، ياق، سورۇندا ھەدىسىلا «بالىلىقتىكى ساۋاقداشلىرىم، تۇغقىنىم» دەپلا تونۇشتۇرۇپ، خۇش كەتتى قىلىشىمۇ «كېلىڭلار، ئاداش!» دەپ بولدى قىلىدۇ. تازىمۇ بىر، شۇڭلاشقىمىغۇ بىز خەققە ئەمەل، مەنسەپنىڭ قەدرى يوق، باشقىلار بولغان بولسا بىر سورۇن تۈگىگۈچە توققۇز قېتىم قايتىلاپ، ھەتتا مەنسەپ ئاتىقى بىلەن ئىسمىمىزنىڭ باش ھەرىپىنى تەھىر - زۆھرەدەك پارلاپ قوشۇپ بىر قىلىۋېتەتتى...

شۇلارغا قاراپ دەيمەنكى، ھېلىقى ئاسم شىلىم دېگىنى  
ماڭا يېقىپ قالدى، مېنىڭ ئولتۇرۇشتا قېقىتىپ  
ئۆزۈمنى ئۆزۈم تونۇشتۇرغان پارىڭىمنى بىر ئاڭلىدى -  
يۇ، ئىككىنچىلەپ شاتۇتىدەك «با فۇزۇڭجىڭلى، با  
فۇزۇڭجىڭلى» دەلىۋەردى. يا ئەمدى ئادەم شېرىن  
بىرنېمە ئىچكەندەك، يەنە كېلىپ خېلىلا گىرادۇسلۇق  
ئىچىملىك تاناۋۇل قىلغاندەك بولۇپ قالدىكەنچۇ!...  
شۇنىڭ بىلەن، ئورنۇمنى غاچچىدە شۇ شىلىمنىڭ يېنىغا  
ئالماشتۇرۇپ، مەھكەم يېپىشىپلا كەتتىم، سورۇن  
تۈگىگۈچە كەپتەردەك باشلىرىمىزنى بىر يەرگە ئەكېلىپ  
بوغۇلدېشىپ توختىمىدۇق. شىلىم ماڭا، مەن شىلىمگە  
قاتارى ئۈچ قېتىمدىن خۇش كەتتى قىلىشىپتىمىز...

△ بۈگۈن باش دىرېكتورغا تېلېفون بەرگەندىم،  
ئۆزىچە سەل ئاچچىقلاۋاتىدۇ، نېمانچە يوقىلىپ كېتىسەن  
دەيدۇ - دە، مەن نېمە كويدا، ئۇ نېمە ئويدا، ئىككى ھۆر -  
پەرىنىڭ قىسمىقىدا پەيزى قىلىۋاتقانلىقىمنى ئۇ تۈكباش  
نەدىن بىلەتتى؟ ئەمدى پۇلىنىڭ ئىشىغا كەلسەك، ئۇمۇ  
ئۆز ئايىغىدىن ھەل بولغىلىۋاتىدۇ - دە، راستتىنلا،  
ھەمدەمجان بىلەن تۇنجى سورۇننىڭ ئەتىسى خىزمەت  
ئىشى توغرىسىدا سۆزلەشكىنىمنى يازماپتىمەنە! ئوتتۇز  
مىڭ يۈەنگە ئالتۇن مۇكاپات ئېلىپ بېرىمەن دېسەم  
خۇشاللىقىدىن كۆزلىرى يۇمۇلۇپلا كەتتىغۇ بايقۇشنىڭ.  
نېمە دەيدۇ، مۇسەللەس زاۋۇتۇمنىڭ ئىناۋىتىنى  
كۆتۈرۈش ئۈچۈن، ناھىيەدىكى رىقابەتچىلەرنىڭ ئالدىغا  
ئۆتۈپ كېتىش ئۈچۈن ئەرزىيدۇ، دەيدۇ. باش دىرېكتورغا  
شۇ گەپنى قىلىۋىدىم، تاس قالدى تېلېفوندا  
سۆيۈۋالغىلى، بايىقى ئاچچىقلاشلىرى نەگىدۇر ئۇچۇپ

كەتتى ئەمەسمۇ، خۇشال بولغاندا، دىمىقىدا سۆزلەپ،  
خىرىلداپلا كېتىدىغان، شۇ تاپتا خىر - خىرلىقى ئەدەپلا  
كەتتى ئەمەسمۇ، «ياخشى بوپتۇ، تىرىشكىڭ، سىزدە ئۈمىد  
بار، بىرى بىلەنلا قاناتلىنىپ قالماي، ئېيىغا بىر چوڭ  
بېلىق تۇتۇشقا بەل باغلاڭ، مەن بۇ ياقتا ۋەزىپىڭىز  
توغرۇلۇق بىرلەشمىگە قاتۇرۇپ دوكلات تەييارلىدىم،  
ئەتە - ئۆگۈنگىچە يوللايمەن» دېۋىدى، خۇش بولۇپ  
قالدىم. شۇنىڭ بىلەن «خاتىرجەم بولۇڭ، چاتاق يوق، باش  
دىرېكتور، خاتىرجەم بولۇڭ، مەسىلە يوق، باش  
دىرېكتور» دەۋىرپىتىمەن. ئەيتاۋۇر ئۆيىدىكى نېرى -  
بېرى ئىشلارنى دېمىگەندە، مۇشۇ كۈندە باشقا ئەھۋاللار  
پېچەت، ئويۇن - تاماشىمۇ جايىدا، ئىلھاممۇ ئۇرغۇپ  
تۇرۇۋاتىدۇ، پات - پاتلا لىپ - لىپ قىلىپ مېڭەمگە  
شېئىرلار قونۇپ قالىدۇ. مەسىلەن، مانا مۇنداق:

ئەجەب بولدىمۇ، ئەجەب بىر،  
ئەجەب بولۇپ قالدىم مەن.  
W ناھىيەگە چىقىپ،  
غېرىب بولۇپ قالدىم مەن.  
ئولخ يېنىمدا لەيلىجان،  
سول يېنىمدا سەنەمجان،  
ئىككى ئارىدا قالدىم،  
قانداق قىلاي ھەمدەمجان!

ئاپلا، ئاخىرى سەل قاملاشماي قالدىمۇ نېمە؟  
△ مۇشۇ كۈنلەردە ئەس - يادىم ئۆزۈمنىڭ مەيلىمدە  
ئەمەس، قويغان - تۇتقىنىمنى بىلەلمەيلا يۈرىمەن.

ھەمدە مەن ئاغىنىم مېنىڭ يالغاندىن قىلغان  
 گەپلىرىمگە ئىشىنىپ قالغان چېغى، نەچچە قېتىم  
 قېيىنسىڭلىسىنىڭ پارىقىنى قىلدى. «ئېيىقگۈل» گە  
 قارىغاندىغۇ گۈلزىيا ئىسىملىك ئۇ قېرى قىزنىڭ  
 ئۆلۈكى ئارتۇق، لېكىن بىزنىڭ يۈرەك قۇرغۇرىنىڭ باشقا  
 كوچىدا پالاز قېقىپ يۈرگىنىنى كۆرمىمىدىغان،  
 نېمىشقىدۇر گۈلزىيا دېگەن ھەدىسىنى كۆرسەم تېنىم  
 چىمىرلاپ، يۈرىكىم ئاغزىمغا تىقىلىپ، بۇ ئالەمدە يوق  
 بولۇپ كېتىمەنۇ، گۈلزىيا ئىسىملىك سىڭلىسىنى  
 كۆرسەم ئانچىۋالا بولمايمەن. بولمىسىغۇ، مېنىڭ  
 بويتاقمەن دېگەن گېپىمدىن كېيىن ھەمدەم بۇرادەر مېنى  
 ئۆزىگە باجا قىلىۋالدىغانغا تولىمۇ مەيلى بارلىقىنى  
 قېقىتىپ، «باشقىچە ئىشلار بولمىسا، بېشىڭزنى  
 ئۆزىمىز ئوڭشاپ قويىمىز، ئاداش، تۇغقانمۇ بولۇپ  
 قالامدۇق تېخى...» دېگەن گەپلەرنى مەستلىككە يۆلەپ  
 دەۋالدى. مەنمۇ قۇۋ نېمىچۇ، يالغاندىن ئىچىمنى تىڭشاپ  
 تۇرۇۋالدىم. گۈلزىيا دېگەن قىز مېنى ياراتسىلىغۇ،  
 دۇپپامنى ئاسمانغا ئېتىپ، تەلىيم كەپتۇ دەپ رەھمەت -  
 تەزىم بىلەن ئەمرىمگە ئالسام بولىدۇ، بىراقزە شۇ...  
 ھەي، كۆڭۈل دېگەن تولىمۇ ناچار نېمىكەن دېسە، ھالىغا  
 بېقىپ ھال تارتماي، قولى يەتكەندىن قايرىلىپ، قولى  
 يەتمەيدىغان يەرلەرنى تىمىسقىلاپ كېتىدىكەن - دە...  
 مېنىڭچە بولسىغۇ، ئۆتمۈش جەمئىيەتتىكى قوش  
 خوتۇنلۇق بولسا بولۇۋېرىدىغان ئىشلار بولسا، بىروتولا  
 ھەدىسىگە بىر ئۆيىنى، سىڭلىسىغا بىر ئۆيىنى تۇتۇپ  
 بېرىپ، ھەمدە مەن جاندېنىمۇ ئاشۇرۇپ تالتيىپ يۈرۈپ  
 كەتسەم مۇشۇ ھويلىدا! ئۇ چاغدا ھەمدەم دېگەن ئاداش...

بىر ئامال بولاتتى دەڭلايا ئۆزىنى سوراپ، بۇ ناھىيەدىن يوقىلاتتى، يا بىز بىرنېمە قىلىپ يوقىتاتتۇق. مۇسەللەس زاۋۇتىمۇ ئىلكىمىزگە ئۆتەتتى ئۇ چاغدا... نېمىلەرنى دەپ كېتىپ بارمەننا، ئىچمەي تۇرۇپ مەست بولۇۋاتامدىم يا ئەقلىمدىن ئېزىۋاتامدىم؟ ئادەم دېگەننىڭ پەيلى بۇزۇلسا، ئەقلىمۇ گەجگىسىگە مىنىپ قالامدۇ قانداق؟ ھېچ ئىشتىن ھېچ ئىش يوق، ئېغى بىلەن بېغى يوق ئىشلارغا پەيلىمنى بۇزۇپ يۈرمەن دېسە. ئۇياقتا «ئېيىقگۈل» ئىككى بالىسى بىلەن مېنى يېنىپ كېلىدۇ دەپ، يامان بولساممۇ يولۇمغا قاراپ تۇرغاندۇر! مېنىڭ بۇ خىياللىرىم بەئەينى بەڭگىنىڭ خىيالىغا ئوخشىشىپ قالىدۇ دەيمەن؟ گويا، نەسىردىن ئەپەندى ئۆزى ئۇششاق بالىلارغا نېرىقى كوچىدا بىكارغا ياڭاق تارقىتىۋېتىپتۇ دەپ ئۇلارنى ئالداپ، بالىلار يۈگۈرۈپ كەتسە، راست ئوخشىمامدۇ دەپ ئۆزىمۇ ئېشىكىنى يېتىلەپ كەينىگە يېنىپ چاپقاندەك! ياق، توختا، ھەر ئىش بولسا بىلدۈرمەي، چاندۇرماي قىلغۇلۇق، بۇ خىياللىرىمنى ئۆزۈمدىن باشقا ھېچكىم بىلىپ، سېزىپ قالمىسۇن، بولۇپمۇ ھەمدەمجان ھەم بۇ ھويلىدىكىلەر، ھەتتاكىن ھېلىقى كىچىك شۈمبەكمۇ... توۋا، شۇ بالا يېنىمغا يېقىن كەلسىلا گۈپۈلدەپ ئاپىسىنىڭ شېرىن ھىدى بۇرنۇمغا ئۇرۇلىدۇ دېسە، نەچچە قېتىم ئەركىلەتكەن بولۇپ يېنىمغا تارتىپ، پۇراپ - پۇرۇۋالدىم. تەنلىرىم بوشاپ، كۆڭلۈمدە شېرىن بىر خىياللار ئەگىزدەك ئاقتى. تاس - تاماس قالدىم چاندۇرۇپ قويغىلى، بولۇپمۇ ئۇلۇشكۈن ھەمدەمجاننىڭ ئاغىنىلىرى بىلەن ئولتۇرغان سورۇندىن قايتىپ كەلگىنىمىزدە، ھېلىمۇ ياخشى ھەمدەمجان

سوغۇق چاي ئىچىمەن دەپ ئاشخانا ئۆيىگە كىرىپ كەتكەنىدى، دەرۋازا ئاچقىلى چىققان گۈلزىيا دېگەن سەتەڭ ئايالغا تىكىلىپ قارىسام بىرنېمىنى سېزىپ قالغاندەك دەررۇ قاپقىنى سېلىۋالدى. ناز قىلىدۇ - دە ئەمدى، ناز، بولمىسا قايسىبىر خوتۇن كىشى ئەرلەرنىڭ ئۆزىگە قىزىققىنىنى كۆرسە رەنجىگەن؟... ئىشقىلىپ، سەل ئېھتىيات قىلغىنىم ياخشى. بۇ كۈندىلىك دەپتەرنىمۇ سومكامنىڭ ئاستىغىراق سېلىپ، قۇلۇپلاشنى ئۇنتۇماي.

△ گۈلزىيا دېگەن قىزنىڭ مۇئامىلىسى ماڭا كۈندىن - كۈنگە يېقىن بولۇۋاتقاندا سېزىلمەكتە. ئەھۋالدىن قارىغاندا، ھەمدەمجاندىن پاراڭ ئاڭلىغان ھەدىسى بىرنېمىلەرنى دېگەن ئوخشايدۇ. بۇ W ناھىيەسى قانچىلىك چوڭ يەر ئىدى؟ قىزغا دېگەندەك لايىق چىقمىغان گەپ - دە! «تاللاپ - تاللاپ تازغا يولۇقۇپتۇ» دېگەندەك، قىز بالا دېگەن بەك تاللاپ كەتسىمۇ، ئاخىرىدا تاللىغۇدەك ھېچنېمە قالمايدىچۇ، شۇنىڭ بىلەن دېڭىزغا چۈشۈپ كەتكەندەك، ھەممە نېمىدىن ئۈمىدى ئۈزۈلۈپ، كۆرۈنگەن پاخالغا ئېسىلغاندەك، تازغىمۇ، مازغىمۇ... ئۆزىنى ئاتىدىغان گەپ... نېمە دەۋاتىمەنوي، قاراپ تۇرۇپ ئۆزۈمنى تاز بىلەن مازغا ئوخشىتىۋاتىمەن، راست ساراڭ بوپتىمەن.

ئەمدى گۈلزىيا دېگەن قىزنىڭ ئىشىغا كەلسەك، ھېچنېمىنى چاندۇرماي، قىزغا دەھشەت كۆيۈۋاتقاندا تۈسكە كىرىۋالاي. «قورساققا كىرگىنى غەنىمەت» دېگەندەك، غەنىمەت پۇرسەتنى ئەلا بىلىپ، بەش - تۆت كۈن ياشىۋالاي - دە! كىم بىلىدۇ، ئەتە تۇرۇپ،

ئۆگۈنلۈككە ئىشلار باشقىچە بولۇپ قالسا، يەنى پۈككىدە قىلىپ بىرەر تونۇش - بىلىش W ناھىيەسىدە پەيدا بولۇپ قالسا - يۇ، نەلەردىندۇر شەپەمنى ئېلىپ، تاق «ئېيىڭگۈل» نىڭ ئۆزى ئىرغاڭشىپ چىقىپ كەلسە، كالىپۇكۇم نەم بولماي، شېرىن خىيالىلىرىم پەيدەك توزۇپ كەتمەسۇن يەنە... بىر چاغلاردا باشلىقلارغا يېپىشتۇرىمەن دەپ ئۆيىدىكى بىر ئوبدان پەي ياستۇقنى سۆككەندەك دەيمەن... ئەجەب ئىشلارنى قىلىپ يۈرۈپتىكەنمەنغۇ شۇ چاغلاردا، بىر تۇرۇپ ساراڭمىكەنمەن دەيمەن، ئىشقىلىپ، ساراڭ بولساممۇ ئەمەل سارىڭى ئىدىم ئۇ چاغلاردا، مانا ئەمدى مۇھەببەت سارىڭىمەن! ھېي... شۇ كەملەردىمغۇ مۇھەببەتلىك يىگىت ئىدىم مەن، ئاساسىي قاتلامدىكى سەتەڭلەرگە قىلىپ كەتكەنلىرىمچۇ، ئويلىسام ھازىرغىچە كۈلمەن. ئاجايىپ بىر بەندە بولۇپ يارىلىپ قاپتىكەنمەنغۇ زادى، نېمە ئامال دەيسىز؟

△ كېچە بىر چۈش كۆرۈپتىمەن، چۈشۈمدە ھەمدەمجاننىڭ ھويلىسىدا سۈتتەك ئاپپاق ئايدىنىڭ ئىمىش. ھويلىدا ھەمدەممۇ، ئەركە - تايىتاڭ ئوغلۇمۇ يوق ئىمىش. ھويلىنىڭ ئوتتۇرىسىدا، ئاسماندىن مىس لېگەندەك تولۇن ئايغا ھەيرانۇھەس بولۇپ تىكىلىپ تۇرسام، ئاستا شىپىلداپ مېڭىپ بىر ياقىتىن بىر پەرىزات، يەنە بىر ياقىتىن ئۈنىڭدىنمۇ بەتتەر گۈزەل يەنە بىر پەرىزات ماڭا يېقىنلاپ كەپتۇمىش. مۇنداق قارىسام، بىرى گۈلزىبا، يەنە بىرى گۈلزىيا ئىمىش، بىرچاغدا ئىككىسى ئىككى قولۇمدىن تارتىپ، ھەربىرى مېنى ئۆز ئالدىغا يۇلقۇپ تارتقىلى تۇرۇپتۇ. مەن بولسام ھەر ئىككىسىدىن ئۈمىدىمنى ئۈزەلمەي، سەگەنچۈكتە



تەۋرىنىۋاتقاندەك بىردە ئوڭ تەرەپكە، بىردە سول تەرەپكە ماڭار... تارتىشارمىشەن. لېكىن يە ئوڭ قولۇم، يە سول قولۇم بوشماستىن ئىككى ئوتتۇرىدا چايقىلىپ تۇرۇۋېرەرمىشەن... تۇيۇقسىز بىر قولۇم غولۇمدىن چىقىپ كەتكەندەك دەھشەت ئاغرىپ كەتتى... شۇ ئاغرىق ئازابىدا دەررۇ ئويغىنىپ قارىسام سول قولۇمنى كەينىچىلىپ، گەجگەمدىن يۆگەشتۈرۈپ يېتىۋاپتىكەنمەن، تولغىنىپ تۇرۇۋېرىپ، ئاخىرى قاتتىق ئاغرىپ كەتكەندەك بىلىنىپ كېتىپتۇ... نېمىشقا شۇنداق قىلىۋالغىنىمنى ھازىرغىچە بىلەلمەيمەن يا بولمىسا گۈلزىباننىڭ كەينىدىن كېلىپ بويىنىغا چىماق سالغىنىمىدىكىنىڭ ئۆزۈمچە!

△ بۈگۈن كوچىدا پەيزىم قېچىپ بىر ئۆزۈم كېتىۋاتسام، ھېلىقى ئامبارلىرىنىمۇ سارايدەك تۇتىدىغان رەغىدۇللا دېگەن كۈلگۈنچەك ئاداش يولۇقۇپ قالدى. ئۆتكەنكى مېھماندارچىلىقنىڭ گېپىنى قىلىپ، شۇ كۈنى قانداقراق ئۇزىغىنىمنى سوراپ تۇرۇۋالدى. «ئالامەت قالىتىس مېھمان قىلىدىڭىز، دۇنيادا سىزدەكمۇ مېھماندوست ئادەمنىڭ بارلىقىنى ئويلاپ باقماپتىكەنمەن» دېسەم، رازى بولماستىن «ئايالىمنى قوشۇپ ماختاپ قويۇڭا، بۇرادەر، ئايالىمنىڭ مېھماندوستلۇقى، ئېسىللىقى ئالدىدا مېنىڭ ھېچنېمە ئەمەس» دېمەمدە، توۋا دەپ قاپتىمەن، ھېلىمۇ خوتۇنىنىڭ چىرايى - شەكلى، تۇرقى شۇ بولغىنى، دۇنيادا دوزاخقا ئۆگىنىۋېلىپ، ئۆزىنى جەننەتتىمەن دەپ يۈرىدىغان ئادەملەرمۇ جىق - دە! ئۇنىڭ شۇ گەپ - سۆزلىرىنى ئاڭلاپ، بىچارىگە ئىچىم ئاغرىپ قالدى ھەم شۇ ئەسنادا

«ئېيىقگۈل» يادىمغا كېلىپ قېلىپ، كۆڭلۈم بىر قىسمىلا بولۇپ قالدى. نېمىلا دېگەنبىلەن «ئېيىقگۈل» مۇ قىز ۋاقتىدا خېلى كېلىشكەن، مەھەللىسىدىكى نەچچە يىگىتنىڭ يۈرىكىنى پىزىلداتقان قىز بالىكەندۇق، ھېلىقىدەك... يالقۇنلۇق شېئىرلىرىمنى دەپلا مەيلىنى بەرگەندى - دە ماڭا. كېيىن بىچارە تۇغمەن دەپ، ئىشلەيمەن دەپ ۋاقىتسىز سەمرىپ، كالانپايلىشىپ كەتتى. ھەر نېمە دېگەنبىلەن رەغىدۇللانىڭ ئايالىدىن نۇرئەلا نۇر ئىدى... بۇ گەپلەرنى نېمىشقا دەپ قالدۇمۇي؟ كۆڭلۈم بەك ئاق ھەم يۇمشاق - دە مېنىڭ. بولمىسا «ئېيىقگۈل» نىڭ ھازىرقىدەك لوپسىلىشىپ كېتىشىدە مېنىڭ نېمە گۇناھىم؟ مەنمۇ مۇشۇ كەمگىچە كۆرىدىغىنىم مۇشۇ ئوخشايدۇ بۇ دۇنيادا دەپ، بېشىمنى ئىچىمگە تىقىپ يۈرۈۋەرگەندىم، لېكىن تەقدىر - قىسمەتتە پېشانەمگە پۈتۈلگەن باشقا بەخت - تەلەپلىرىم بار ئوخشايدۇ، پەلەك تۇيۇقسىز W ناھىيەسىگە چۆرۈپلا، كۆز ئالدىمدىكى پەرى - نازىنىڭگە ئۇچراشتۇردى، يەنە كېلىپ بىر ئەمەس، ئىككى گۈزەلگە دەڭ! تاللا، باقمە، قايسىسى مەيلىڭنى تارتىدۇ دېگەندەكلا ئىشنى قىلدى، شۇڭا دەيمەنكى، ياخشى كۈننىڭ يامىنى بولۇپ، «ئېيىقگۈل» مېنىڭدەك تالانتلىق ئەردىن ئايرىلىپ قالسا، خۇددى ماڭا ئوخشاش بۇ ئىشلارنى تەقدىر - قىسمەتتىن كۆرسە بولىدۇكى، ھەرگىز ئۆزىچە يامانلاپ، دوقاسلاپ، مېنىڭ يولۇمغا، بەختىمگە پۇتلاش بولسا بولمايدۇ. نېمىشقا دېگەندە، مەن ئالدىدا نېمە ھىڭگىيىپ تۇرسا شۈكرى دەپ، تەلىيم شۇ دەپ چاۋاك چېلىپ تۇرىدىغان رەغىدۇللا كۈلگۈنچەك ئەمەس.

△ ھەمدەمجان مۇسەللەس زاۋۇتىنىڭ ئىشلىرى ئۈچۈن يېقىن ئەتراپتىكى ناھىيەلەرگە كېتىپ قالدى. چامامدا بىر ھەپتە ئۆتمەي كېلەلمىسە كېرەك، ئۇنىڭدىنمۇ جىقراق يۈرەمدۇ تېخى. كېتەر ۋاقتىدا مېنى ئۆزى بار ۋاقتىدىكىدەك قورۇنماي، خاتىرجەم تۇرۇۋېرىشقا جورۇدى. مەنغۇ ئىچىمدە خۇدايىم بەردى، دەپ خۇش بولدۇم، بىراق كۆرۈنۈشتە ئەتەي ئۇ كەتسە قىسىلىپ قالىدىغاندەك شەپە بەردىم. مىڭ تۇغقان دېسەڭمۇ، ئىككى ئايالنىڭ ئالدىدا... دەي دېگەندىم، ئاغزىغا گەپ سېلىپ بەرگەن بولماي دەپ تىلىمنى تىيىدىم. بىراق كۆڭلۈم خۇددى دادىسىدىن ھېيتلىق پۇل ئالغان ئەرگە بالىدەك راھەتلىنىپ، قىن - قىنىغا پاتمايۋاتاتتى. ھېلىقى... «غېرىب - سەنەم» دە «چارى باغلار خاس ئىكەن بىلىمدىم» دېگەندەك، ئىككى سەتەڭ ئايال، ئىككى دىلبەر بىر ھەپتە، ئون كۈن كەمىنە باقمە شائىرغا قېلىۋاتسا مەن خۇشال بولماي كىم خۇشال بولاتتى دەيسىز؟ بىراق گەپنىڭ قىلىش ئوڭاي، لېكىن جانانغا يېقىنلاشماق تەس بولۇۋاتىدۇ - دە، گۈلزىبا دېگەن ئايال ئېرىنى ھەددىدىن زىيادە ياخشى كۆرەمدۇ ياكى بولمىسا مېنىڭ ئالدىدا غەزەپكە سېلىۋاتامدۇ ۋە ياكى بولمىسا سىڭلىسىنى قويىنۇمغا سېلىپ بېرىشكە ئالدىراپ، مېنىڭ مەقسەتلىك ئىما - ئىشارەتلىرىمنى كۆرمەسكە سېلىۋاتامدۇ بىلىمدىم، ماڭا زادىلا ياخشى مۇئامىلە قىلمايۋاتىدۇ، قاپقىنى ئاچمايۋاتىدۇ، قېقىتىپ قىلغان گەپ - سۆز، ھەرىكەتلىرىمگە بولسا، مېنى سىلكىشلەش بىلەن جاۋاب بېرىۋاتىدۇ، ئۇنىڭ ئەكسىچە، سىڭلىسى بارغانسېرى مېنىڭ يالغان - ياۋىداق

گەپلىرىمگە چىنپۈتۈپ، W ناھىيەسىدىن شەھەرگە كېتىش كويىغا كىرىپ قېلىۋاتامدۇ ئەيتاۋۇر، مېنى كۆرسە بارغانسېرى نازلىق، مەنىلىك جىلمىيدىغان بولۇپ قالدى. مېنىڭ ئالدىمغا، دالان ئۆيگىمۇ چاي، تاماقنى كۆپرەك شۇياق ئۈزىتىدىغان بولۇپ قالدى. بىرنەچچە قېتىم پەيتتىن پايدىلاندىم... نەم تېپەر بولسىمۇ، چالا - پۇچۇق ئېغىزۋازلىق بولدى، لېكىن بۇنداق ئىشلاردا ھازىرچە رايىمغا باقمايدىغاندەك... قىز بالا - دە، ناز قىلىدۇ، ناز... يەنە شۇ گەپ، بىراق ھەدىسى بولسا مېنىڭ يېنىمغا بىرەن - سىرەن كىرىپ قالسىمۇ ئوغللىنى ئەگەشتۈرۈپ كىرىدۇ. تۇرۇپ دەررۇلا بىرنېمىلەرنى دەپ، بىرنېمىلەرنى قىلاي دەيمەن، لېكىن ھېيىقىمەن، بۇ ئايال ئادەتتىكى ئايال ئەمەس ھەم گۈزەل، ھەم چېچەن، ھەم ۋىجدانلىق... شۇ تەرىپى بىلەن مەيلىمنى تېخىمۇ ئۆزىگە تارتىدۇ، مۇبادا ھەمدەمجانغا شىرەم تۇغقانچىلىقىمنى يادىغا ئالمىسا، ئېرىم ئۆيدە يوق چاغلاردا سىرتتا كۈنۈڭنى ئال ياكى مېھمانخانغا بېرىپ يات دېگۈسى بار دەڭلا، شۇڭا ئۆزۈمنى بەك بېسىپ، ئېھتىيات بىلەن ئىش كۆرۈشۈم كېرەك. لېكىن كۆڭۈل قۇرغۇر بۇنىڭغا كۆنمەي تۇرۇۋاتىدۇ - دە...

باقەم شائىرنىڭ كۈندىلىكىدىن نەقىللەر ئېلىشنى مۇشۇ يەردە توختاتتۇق، ئەمدىكى قۇرلاردا ئۇنىڭ ئۆزى بىلەن بىۋاسىتە ئۇچرىشىپ، بۇ ئۆزگىچە قىسسىمىزنى داۋام ئەتتۈرەيلى.

## ئون ئۈچىنچى باب

ئەل قىسسە، ئالدىنقى بابىمىزدا باقمىش شائىرنىڭ كۈندىلىك خاتىرىسىدىن بىز ئۇنىڭ خۇشامەتچىلىك بابىدىكى «پەي ئىزدەش» كەچۈرمىشلىرىنى ھەمدە توخۇ قورۇمخانىسىدىكى بىمەرزە ئىشلىرىنى ئۆز قەلىمىدىن ئىنتايىن قىسقىچىلا ئوقۇپ ئۆتكەندۇق. ئەمدىكى بىر - ئىككى بابىمىزدا ئەنە شۇ بىزنى قىزىقتۇرۇۋاتقان غەلىتە ۋەقەلەردىن بەتەپسىل خەۋەردار بولىمىز... خوش، ئالدى بىلەن گەپنى باقمىشنىڭ خۇشامەتچىلىكىدىن باشلايلى.

ھاياتىدىكى نۇرغۇن غەلىتىلىكلىرى قاتارىغا خۇشامەتچىلىكىنىمۇ «چىرايلىق» مارجان قىلىپ تىزىۋالغان باقمىش شائىر باشلىقلار تائىپىسى بىلەن مۇئامىلە قىلىشتا دائىم ئادەمنىڭ ئەقلى يەتمەيدىغان يېڭىدىن - يېڭى ئۇسۇللارنى كەشىپ قىلاتتى. تۆۋەندە شۇلاردىن پەقەت بىرى ھەققىدە توختىلىپ ئۆتىمىز. بۇ چاغلاردا باقى ئىسلام تېخى ۋىلايەتلىك ئەدەبىيات - سەنئەتچىلەر بىرلەشمىسىگە كېلىپ ئۈلگۈرمىگەنىدى.

باقىم بولۇپمۇ باشلىقلار بىلەن پاراڭلاشقاندا سۆھبەتنىڭ «سىرتقى تەسىرى»گە ئەھمىيەت بېرىدىغان مەجەزنى يېتىلدۈرگەنىدى. ئۇ ئۆزى گەپلىشىۋاتقان باشلىق مەيلى تونۇش بولسۇن ياكى ناتونۇش بولسۇن، دېيىشىۋاتقان گېپى مۇھىم بولسۇن، ياكى ئانچە مۇھىم

ئەمەس بولسۇن، بۇنىڭدىن قەتئىينەزەر، ئۆزى پاراڭلىشىۋاتقان باشلىققا ئىمكانقەدەر يېقىن تۇرۇشقا ۋە ئۇ زاتنىڭ كۆزلىرىگە يېقىملىق تىكىلىپ تۇرۇپ، تىنماي كۈلۈمسىرەشكە بار كۈچى بىلەن تىرىشاتتى ھەمدە پات - پاتلا بېشىنى ئىرغىتىپ ياكى لىڭشىتىپ رەھبەرنىڭ ئاللىقانداق پىكىر، تەشەببۇسلىرىغا ئىپادە بىلدۈرۈۋاتقاندا كۆرۈنۈشنى كەلتۈرۈپ چىقىرىشقا ئۇرۇناتتى. يەنە كېلىپ ئۇ باشلىق سالاھىيەتتە قانچە كاتتا بولسا باقمەنىڭ ھېلىقىدەك قىلىقلىرى شۇنچە ئەدەپ كېتەتتى. باقمە شائىرنىڭ بۇنداق ھەرىكەت ئارقىلىق ئېرىشمەكچى بولىدىغىنى، دەل شۇ مىنۇتلاردا ئۆپچۆرىدە تۇرغان ۋە ئۆتۈپ كېتىۋاتقانلارنىڭ ئېڭىدا «باقمە دېگەن بۇ شەخسنىڭ رەھبىرىي خادىملار بىلەن بولغان مۇناسىۋىتى ئەجەب قويۇق ئىكەن!» دېگەن ئىنكاسنى پەيدا قىلىشتىن باشقا نەرسە ئەمەس ئىدى. ئوقۇپ مۇشۇ يەرگە كەلگەندە ھاجەتخانىدىن چىقىۋېتىپمۇ ئاللىقىنىغا بىر ئۇۋۇچ سۇ ئېلىۋالىدىغان ۋە تالاغا چىققاندىن كېيىن ھاجەتخانا ئىشىكىنىڭ تۇتقۇچىنى تۇتقان قولىنى يەنە بىر چايقىۋېتىدىغان گاهىبىر ئىلمىي كىتابخانلىرىمىز «بۇ مۇئەللىپ باشلىققا ئامراق پېرسوناژلارنى نېمانچە كۆپ يارىتىدىغاندۇ؟» دەپ ئويلاپ قېلىشلىرى مۇمكىن. بۇنىڭغا سەۋەب قەلەم تەۋرەتكۈچىنىڭ جەمئىيەتتە مۇشۇ تىپتىكى ئادەملەرنى بەكمۇ تولا كۆرۈپ تۇرىدىغانلىقىدا. ئۆزىنىڭ مىللىتىنى «بىز خەق» دەپ ئاتا پۇرۇپ يەندە - نەسبەت ماقالىلىرىنى يازغان بەزى ئەقىلدارلارمۇ بۇ نۇقتىنى كۈچەپ قەيت قىلىشقانىدى. مەلۇمكى، بىرەر

مەقسەت يولغا قەدەم قويغان كىشى ئۆز مەقسىتىگە يېتىش يولىدا چارە، تەدبىر ئىزدەش بىلەن ھەپىلەشمەي قالمايدۇ. باقمىنىڭ «ئەمەلدارلارنىڭ ھەمسۆھبىتى» دېگەن شەرەپلىك ئاتاقنى ئېلىش يولىدا تىرىشىپ ئىزدىنىشلىرىنىڭ بەركاتىدا ئۇنىڭ «مۇناسىۋەتسۇناسلىق تەدبىرلىرى قوللانمىسى» مۇ كۈندىن - كۈنگە بېيىپ، ئاۋۇپ بارماقتا ئىدى. ئەنە شۇ چارىلەرنىڭ بىرى سۈپىتىدە ئۇ يېقىندا «پەي ئىزدەش» تېخنىكىسىنى ئىختىرا قىلدى. چۈشەندۈرۈپەرەك ئېيتساق، شۇنىڭدىن ئېتىبارەن ئۇ ئۆزى يېقىن تۇرۇپ تەبەسسۇم بىلەن سۆھبەتلىشىۋاتقان نىشاننىڭ كىيىم - كېچىكىدىن ھېلىدىن - ھېلىغا پەي، يۇڭ، قىل... ئەڭ بولمىغاندا لاي دېغى ۋە ئانچىكىم بىر توپا - چاڭ قاتارلىق نەرسىلەرنى بېرىلىپ ئىزدەيدىغان بولدى. ئۇ ئۆزى پاراڭغا تۇتۇپ تۇرغان باشلىق ئىسىملىكىنىڭ گېپىنى تولمۇ ئىخلاى بىلەن تىڭشاۋاتقىنىدا ياكى ئۆزى باشلىققا بېشىنى كۆتۈرەلمىگەن ئاپتاپپەرەس شادىسىدەك ئېگىلىپ نېمىلەرنىدۇر دەۋاتقىنىدا گويا ئۆزىمۇ سەزمىگەندەك بىرخىل قىياپەتتە باشلىقنىڭ چاپىنىنىڭ ياقىسى، مۈرە، پەشلىرىنى ياكى بىقىن تىكىشلىرى ئەتراپىنى ھەتتاكى يانچۇق قاپقىلىرىنىڭ قاتلاقلىرىنى بوغماق - بوغماق بارماقلىرى بىلەن ئاجايىپ تېزلىكتە تىنتىپ چىقاتتى ۋە ئۇ يەرلەردىن نېمىلەرنىدۇر چىمدىپ ئالاتتى، يەنە ئالاتتى... ئارىلاپ - ئارىلاپ بىرەر قېتىشما داغ ۋە سۇس ئىزنى تىرناقلىرى بىلەن بوشقىنا چېكىپ تازىلاپمۇ قوياتتى. گاھىدا بۇنداق ھەرىكەتلەر سەل ئاۋۇپ كەتكەچكە كۆرگەنلەرنىڭ ئېڭىدا «ئاۋۇ ھۆرمەتلىك

جانابنىڭ ئۈستىبېشىدىكى نېمانچە تۈگىمەيدىغان  
 ئەخلەتتۇر ئۇ ياكى ئۇ كىشى ھېلىلا بىرەر ئەخلەت  
 ساندۇقىغا پۈتلىشىپ، ئىچىگە دومىلاپ  
 كەتكەنمىدىكىن؟» دېگەن تۇيغۇنى پەيدا قىلىپ قويۇشى  
 تۇرغانلا گەپ ئىدى. بىراق بىزنىڭ ئۆز كەسپىگە قاتتىق  
 بېرىلگەن بۇرادىرىمىز ھېلىقىدەك ئىنكاسلارنىڭ چىقىپ  
 قېلىش مۇمكىنلىكىنى ئەزىزلىرى خۇدا زادىلا  
 ئويلاشماستىن باشلىقنىڭ چاپنىدىن ئىللەت ئىزدەشنى  
 تىرىشچانلىق بىلەن داۋام ئەتكۈزەتتى. مۇبادا...  
 ئولتۇرۇشلاردا ئىككى بوتۇلكا ئايلانغاندىن كېيىن قالدى  
 بەزمىدە ئىشىكنى يېپىۋېتىپ «ئاغزى يامان، يۇمۇر» لارنى  
 قاتارلاپ ياغدۇرۇشۇپ، دومىلاپ - يۇمىلاپ كۈلۈشمىسە  
 پۇخادىن چىقمايدىغان يەنە بىر قىسىم  
 كىتابخانلىرىمىزدىن يوشۇرماي دەۋىرەيلىكى، مۇبادا  
 چاپان دائىرىسىدىن قىل، ئەخلەتتەك بىرنەرسىلەر  
 تېپىلماي قالسا باقمە شائىرنىڭ پەرۋانە خىسلەتلىك  
 قوللىرى تەخىرىرىز سۈرئەتتە باشلىقنىڭ بۇرۇلكىسى  
 تەرەپكە تۆۋەنلەپ كېتىپ قالاتتى.

يېقىنقى بىرنەچچە كۈندىن بۇيان، باقمەننىڭ كېيىنكى  
 چاغلاردا كۆپرەك كۈلكە ئەگىپ تۇرىدىغان بولغان  
 ئاقپىشماق چىرايىدا سەل - پەل خىيال ئەلەڭگۈسى  
 كۆزگە چېلىقىدىغان بولۇپ قالدى. بۇنىڭ سەۋەبى بىر  
 ئۇنىڭ ئۆزى ئۈچۈنلا تولىمۇ مۈشكۈل ھېسابلىنىدىغان  
 ئىش بولۇپ، رەھبىرىي خادىملارنى شاھمات  
 تاختىسىدىكى ئۇرۇقلاردەك پات - پاتلا يۆتكەپ تۇرىدىغان  
 تەشكىلات بۆلۈمىنىڭ باقمەگە يېڭى بىر پائالىيەت  
 مەيدانى تېپىپ بەرگەنلىكىدىن بۆلەك نەرسە ئەمەس



ئىدى. ۋىلايەتلىك پارتكومنىڭ يېڭى يۆتكىلىپ كەلگەن گەۋدىلىك مۇئاۋىن سېكرېتارىنى بىر كۆرۈپلا باقمى ئۆزىنىڭ نۆۋەتتىكى پائالىيەتنىڭ سەل قىيىن بولىدىغانلىقىنى ھېس قىلىپ قالدى. يېڭى مۇئاۋىن سېكرېتار تېخى ياش بولغاچقىمۇ مەجەزى سەل كەسكىندەك، ھەتتا تولىمۇ توغرا كېسەردەك كۆرۈنەتتى. قانداقلا بولسۇن تەجرىبىلەردىن باقمىگە شۇ نەرسە ئايدىڭدا كۆرۈنگەن يالغۇز تېرەكتەك ئايان ئىدىكى، مەزكۇر جانابقا يېقىنلىشىشتا ئېھتىيات چاپىنىنى كىيمەي تۇرۇپ مۇراد مەنزىلىگە يېتىش ئانچە ئاسانغا توختمايتتى. باشتا ئۇ خىزمەت ۋەجى بىلەن يېڭى سېكرېتارغا يېقىنلىشىشنىمۇ ئويلىدى. كېيىن بولسا بۇ خىيالدىن ئۆزلۈكىدىنلا يالتايدى. سەۋەبى يېڭى سېكرېتارنىڭ سودا - سانائەتنى باشقۇرىدىغانلىقى، ئۆزىدەك ئەدەبىيات - سەنئەتچىلەر بىرلەشمىسىدە ئىشلەيدىغان ئادەمنىڭ خىزمىتى بىلەن ئالاقىسىنىڭ يوق ئىكەنلىكى ھە دېگەندىلا يادىغا يەتكەنىدى. ئۇيان ئويلاپ، بۇيان ئويلاپ باقمى شائىر ئۆزى بىردىنبىر ئىشەنچلىك ۋە دۇرۇس ھېسابلىغان چارە بويىچە يېڭى ئورۇنۇشنى باشلىۋەتتى. ئەمدىلىكتە ئۇ ئۆز پىلانىغا ئاساسەن پارتكوم بىناسى تەرەپكە ھەر كۈنى دېگۈدەك كېلىدىغان ۋە يېڭى سېكرېتارنىڭ تۇرالغۇ جايىنى خەقلەردىن ئاسماقچىلاپ سورتالغىنىدىن كېيىن ئىشتىن چۈشكەن ۋاقىتلىرىدا ئۇ كىشى ئۆتىدىغان يولنىڭ دوقمۇشىدا ۋېلىسىپىتىگە يۆلىنىپ (بەزىدە ھەتتا نەچچە سائەتلەپ) تۇرىدىغان بولدى. پارتكوم خىزمەت بىناسىنىڭ ئىچى - تېشىدا ئۇچرىغان ياكى ھېلىقى دوقمۇشتىن قايرىلىپ

كېتىۋېتىپ ئۆزىگە تەسادىپىي قاراپ سالغان يېڭى سېكرېتارغا ئۇ ئەمدى بارلىق تەبەسسۇمنى كۆيچۈپ چىققان مەڭزلىرىگە يىغىپ، ئىككى دانە ئالتۇن چىشىنى ئالايىتەن پارقۇرىتىپ كۆرسىتىش ۋە بۇنى مارافونچە داۋاملاشتۇرۇشتەك ئادەتنى قەتئىي ئىجرا قىلىشقا كىرىشتى. باقمە شائىرنىڭ ئىككى تال ئالتۇن چىشلىق ئاغزىنى ئۇنى تونۇيدىغانلار كۈلكىنىڭ ئۇۋىسى دەپ ئاتىشاتتى. سەۋەبى، باقمە باشقىلارغا، بولۇپمۇ باشلىق ئاتلىقلارغا قاراپ سىرلىققىنا كۈلگەندە بۇ تۈگمەس كۈلكە تاق ئاشۇ چىشلارنىڭ ئارىسىدىن، ئىككى ئالتۇن چىش جىپسىلاشقان يەردىكى كۆزگە كۆرۈنمەس بىر يۈچۈكتىن چىقىۋاتقانداك تۇيۇلاتتى. بەزىدە باقمە قانداق ئاماللار بىلەنكىناتاق، يېڭى سېكرېتارغا بىر كۈندە تۆت - بەش قېتىم «دوقۇرۇپ» قالاتتى ۋە ئۇ رەھبەرگە ھەر قېتىمدا كېلىشتۈرۈپ سالام قىلاتتى. كۈنلەر ئۆتكەنسېرى ئاخىر بۇ سالامچى يېڭى سېكرېتارنىڭ ئېڭىدا قېلىپ قالدى. مەيلى ئۇ كىشى بۇ سالامچىنى ئۆز ئۆيى ئەتراپىدا تولا كۆرۈپ بىر مەھەللىلىك ئىكەنمىز دەپ قالغاندۇر ياكى خىزمەت بىناسى ئۆپچۆرىسىدە جىق ئۇچرىتىپ ئۇمۇ بىر ھۆكۈمەت خادىمىكەن - دە دەپ قالغاندۇر، ئەيتاۋۇر قارىغان ئادەمنىڭ كۆزىگە ئەڭ دەسلەپ ئىككى تال ئالتۇن چىشى چېلىقىدىغان ئىخلاسمەن سالامچى، بېشىغا شۇ كۈنلەردە مودا بولۇپ كەتكەن توز پېيى قاداقلىق سارغۇچ شىلەپە كىيگەن ئادەم يېڭى سېكرېتارغا تونۇشلۇق شەخس بولۇپ قالدى. ئەمدىكى «دوقۇرۇپ قېلىش» لاردا يېڭى كەلگەن مۇئاۋىن سېكرېتارنىڭ ئۆزى كۈلۈمسىرىگەن ھالدا باقمە دەيدىغان

بۇ باشلىق پەرۋانسىگە باش لىڭشىتىپ ئۆتۈپ كېتىدىغان بولدى. بۇنداق باشلامچىلىق بىلەن باش لىڭشىتىشلارنىڭ كۆپ قىسمى «ئاۋدى» ماركىلىق قارا رەڭلىك پىكاپنىڭ ئىچىدە ئېلىپ بېرىلىدىغان بولغاچقا، بۇ مىنۇتلارنىڭ لەززىتى ۋە قەدرىنى باقمە شائىر لەيلىنىڭ جىلمىيىشىگە ئېرىشكەن مەجنۇندەك تولۇق چۈشىنەتتى ۋە بۇنىڭدىن چەكسىز راھەتلىنەتتى.

ئىش شۇ دەرىجىگە يەتكەندىن كېيىن باقمە شائىرىمىز «يېقىنلىشىش تاكتىكىسى» نىڭ ئىككىنچى باسقۇچىنى ئىجرا قىلىشقا كىرىشتى. يەنى ئۇ ئەسلىدىكى ئادىتى بويىچە باشلىقنى پاراڭغا تۇتۇشنى سىناپ باقتى. پاراڭغا تۇتۇشنىڭ ئۇسۇللىرى خىلمۇخىل، مەسىلەن، ئالدىدىن لوڭگىدە چىقىپ قېلىش، كەينىدىن شىپىلداپ مېڭىپ يېتىشىۋېلىش، تۆۋەنچىلىك بىلەن نامۇئەمەلنى بوشقىنا چاقىرىپ، كېيىن يۈگۈرۈپ كېلىپ قوللىرىنى تۇتۇۋېلىش ھەمدە ھال - ئەھۋالى، ساقلىق، ئامانلىقى، ئائىلە سەھەتچىلىكىنى ئۇلاپ سوراۋېرىش، باشقىلارنىڭ قولىدىن ئۇ مۆھتەرەمنىڭ توي - تۆكۈن، نەزىر - چىراغ باغىقىنى ئەپلەپ ئېلىۋېلىپ، ئۇدۇل ئىشخانسىغىلا تەۋازۇ بىلەن ئەكىرىپ بېرىش قاتارلىقلار بولسىمۇ، باقمە بۇ قېتىم تامامەن يېڭىچە بىر ئۇسۇلنى قوللىنىشنى ماقۇل تاپتى. دەيدىغان يېرى ئەمدى كەلدىكى، باقمەنىڭ نۇرغۇنلىغان بەندىلەرگە ئوخشاش ئاز - تولا يۈرەك كېسىلى بار ئىدى. شۇڭا يېقىندىن بېرى مەيدە يانچۇقىدىن باشمالتاقنىڭ يېرىمچىلىك كېلىدىغان سارغۇچ «ناس قاپىقى» نى ئايرىماي يۈرەتتى... بەس،

ھېكايىمىزگە يانايلى، كۈنلەرنىڭ بىرىدە، يەنى باقمە  
 شائىر يېڭى سېكرېتارغا قاراتقان ئىككىنچى باسقۇچلۇق  
 مۇئامىلىسىنى قوللىنىپ دەپ يۈرگەن كۈنلەرنىڭ  
 بىرىدە، ئۇنىڭ كۆزى يىراقتا يول بويلاپ ئاستا - ئەرگىن  
 قەدەمدە ئۆزىگە قاراپ كېلىۋاتقان چۇس چىراي  
 سېكرېتارغا چۈشۈپ قالدى. يېڭى نۇسخىدىكى ھۆججەت  
 پوپكىسىنى قولتۇقلىۋالغان سېكرېتار ئېھتىمال بىرەر  
 يىغىندىن قايتىپ ئىشخانىسىغا ماڭغان بولسا كېرەك.  
 پۇرسەتنى غەنىمەت بىلگەن باقمە ئالدىن ئويلاپ قويغان  
 چارىسى بويىچە دەررۇ ۋېلىسىپىتتىن چۈشتى - دە، يول  
 ئۈستىدە ۋېلىسىپىتنىڭ ئېگىرىگە يۆلەنگىنىچە بىر  
 قولىدا يۈرىكىنىڭ ئۈستىنى بېسىپ تۇرۇۋالدى.  
 چىرايىغىمۇ ئاغرىقتىن قىيىنلىش تۈسىنى يۈگۈرتتى.  
 بۇ چاغدا سېكرېتار بىر بېسىپ، ئىككى بېسىپ ئۇنىڭ  
 يېنىغىلا كېلىپ قالغانىدى. ھايال ئۆتمەي رەھبەرنىڭ  
 ئۆتكۈر كۆزلىرى يول تۈپسىدىكى «ھادىسە»گە تاشلىنىپ  
 قالدى ۋە ئۇ جىددىيلىشىپ، رەھبەر سالاپىتىنى بۇزۇپ  
 ئالدىراپ يۈگۈردى. ئۇدۇل كەلگىنىچە باقمەنىڭ  
 قولتۇقىدىن يۆلەپ، بىر مۇنچە گەپ سورىۋەتتى. گەپ  
 ئارىسىدا، كۆزى يولىدىن موكلەك ئۆتۈپ تۇرغان  
 ماشىنىلارغا تىكىلدى. باقمە ئۆزىنى ئاستا - ئاستا  
 ئوڭشاپ، رەھبەرگە رەھمەت بايان قىلدى ۋە ئۇ كىشىنىڭ  
 سورىشى بويىچە «ئېسىدىن تاس - تاماس چىقاي دېگەن  
 ناس قاپىقى»نى يانچۇقىدىن ئالدى. تۆت تال ئۇششاق  
 كۇمىلاچنى تىلىنىڭ ئاستىغا باستى. رەھبەرنىڭ ماشىنا  
 توختىتىپ دوختۇرغا ئاپىرىش ھەققىدىكى تەكلىپىنى  
 خۇرسەنچىلىك ۋە خىجالەتچىلىك ئىلىكىدە سىلىق رەت

قىلدى. بۇ پەيتتە ئۇنىڭ ۋۇجۇدى ئاجايىپ بىر سېھىردىن جۇغۇلداپ، كەيپ بولۇشقا باشلىماقتا ئىدى. ئۇ مۇشۇ يەردە ئۇزۇنراق تۇرۇۋالسام، كۆپرەك كىشىلەر بۇ قالتىس مەنزىرىنى كۆرسە دەپ تىلەيتتى ۋە مەقسىتىگىمۇ يەتتى. بىردەمدىلا نېرى - بېرىدىن ئون - يىگىرمە ئادەم ئولاشتى. بەزىلىرى بىمارغا ھېسداشلىق قىلاتتى، يەنە بەزىلىرى بولسا رەھبەرنىڭ ئالىيجاناب خىسلىتىگە مەدھىيە ئوقۇيتتى. ئىككىلا ئەھۋالدا ۋەزىيەت چوڭ ياخشى، ئەھۋال باقمىگە پايدىلىق ئىدى.

شۇ ئىشتىن كېيىن باقمە شائىرغا يېڭى سېكرېتار بىلەن خېلىلا يېقىنچىلىق قىلىشالايدىغان ئىمكانىيەت يارىتىلدى. يەنە بىرنەچچە قېتىملىق سالام - سەھەت ۋە ئەھۋال سورىشىشلاردىن كېيىن (سېكرېتار ئەمدىكى سالاملىشىشلاردا باقمەدىن يۈرەك سانجىقىنىڭ يېقىنقى ھالەتلىرى ھەققىدە سوراشنى ئۇنتۇمايتتى) باقمە ئەسلىي مەقسىتى بويىچە ئىش كۆرۈشكە تۇتۇندى. شۇنىڭ بىلەن ئۇ سېكرېتارنى ئەمدىكى پاراڭغا تۇتۇشلاردا ئۇياقنىڭ چاپنىدىن پەي ئىزدەشكە كىرىشتى. دۇنيادا شۇنداقمۇ ئادەملەر بولىدۇكى، ئايرىم ئىشلارنى ئەمدى قىلمىسىمۇ بولىدىغان، ئۇنىڭ ھاجىتى قالمايغان ئەھۋالدىمۇ يەنىلا شۇنى قىلمىسا، تەكرارلىمىسا يېگەن - ئىچكىنى تېنىگە سىڭمەيدۇ. باقمە دەل شۇنداق ئادەملەرنىڭ تىپىدىن ئىدى. قېرىشقاندەك مۇئاۋىن سېكرېتارنىڭ كىيىم - كېچىكى، جۈملىدىن قارا كۆك سۈككىدىن تىكىلگەن كېتىلى ھەر دائىم پاك - پاكىز ۋە رەتلىك تۇراتتى. بۇ ئەھۋالنى كۆرگەن باقمە ئىچ - ئىچىدىن تىت - تىت بولدى - يۇ، بىراق مىجەزى

كەسكىن سېكرېتارنىڭ پاك - پاكىز چاپىنىغا مۇنداقلا قول ئۈزىتىشقا يېتىنالمىدى. بۆلەك بىر مۇنداقراق باشلىقلار بولغان بولسا باقمە ھەرگىز بۇنچىۋالا ئېھتىيات قىلىپ كەتمەس ئىدى. راستىنى ئېيتقاندا، بىر يەرلىرىگە كەلگەندە باقمە گۈل ئۈزگەندە تىكىنىدىن خەۋىسىرەپ كېتىدىغانلاردىن ئەمەس ئىدى، يەنى ئۇ شامالغا قاراپ كېمە ھەيدەشكە ئۇستا ئادەملەردىن سانىلاتتى. يېرىم يىل ئىلگىرى سەھىيە ئىدارىسىنىڭ يېڭى كەلگەن چۇسراق باشلىقى باقمەنىڭ ئۆزىنى دائىم قۇرۇق پاراڭغا تۇتۇشىدىن، بۇنى ئاز دەپ، تىنمايلا چاپىنىنىڭ ياقىلىرىنى تارتىشتۇرۇپ، يانچۇق قاپچۇقلىرىنى سىلاشتۇرۇپ كېتىشىلىرىدىن بىزار بولۇپ، بىر قېتىملىق ئەنە شۇنداق سۆھبەتتە، ئەتراپتا بىرمۇنچە ئادەملەر بولغاچقىمىكىن باقمەنى ئىملاپ ئۆزىگە يېقىن كەلتۈردى - دە، ئۇنىڭ قۇلىقىغا يامانمۇ قاتتىق، ھەتتا ئەپسانە بىر گەپنى شۇۋىرلاپ دېدى. تاشقى كېسەل دوختۇرلىرىمۇ شەرتلىك ئىلمىي ئاتالغۇ بىلەن ئاتايدىغان بۇ گەپنى باشقا ئادەم ئاڭلىغان بولسا شۇ كۈنى كەچ كىرگۈچە نان يېمەي يۈرەر بولغىدى، بىراق باقمە قانداق قىلدى دېمەمسىز، چېچىغا ئاق سانجىلىغان سەھىيە ئىدارە باشلىقىنىڭ بەدەۋى شۇۋىرلىشىغا جاۋابەن بۇ تولىمۇ خۇشخۇي كۈلۈمسىرەپ ئۇنىنى كۆتۈرگىنىچە «چاتاق يوق، ئۇنى شۇنداق توغرىلايمىز!» دېدى. ئۆچۈرىدە باشلىقنى ئاللىقانداق ھاجەتلىرىگە كۆندۈرۈش ئۈچۈن ئۇنى كۈتۈپ تۇرۇشقان يېزىلىق شىپاخانىلارنىڭ بىرنەچچە مەسئۇلى مەزكۇر تولك مېجەز باشلىق بىلەن ئاغىنىدارچىلىق تەلەپپۇزىدا بەخىرامان پاراڭلىشىۋاتقان

باقەمگە ئىچى تارلىق قىلغاندەك قاراپ كېتىشتى. ئەمدى شۋىرلىغۇچى بولسا ئالدىدىكى مۇنۇ ئالتۇن چىشلىرىدىن كۈلكە تۆكۈلۈپ تۇرغان ئادەمنىڭ «ئامال يوق بەندە...» ئىكەنلىكىنى ھېس قىلىپ قالدىمۇ ئەيتاۋۇر، بېشىنى ئىرغاتقىنىچە قاقاھلاپ كۈلۈپ كەتتى... ۋە شۇنىڭدىن ئېتىبارەن ئۇنىڭ باقەمگە بولغان مۇئامىلىسى خېلىلا يۇمشاقلىشىپ قالدى.

خوش، بىزنىڭ باقەم شائىردا ئەنە شۇنداق مۇھىم تارىخىي تەجرىبىلەرمۇ بار ئىدىغۇ، لېكىن نۆۋەت يېڭى مۇئاۋىن سېكرېتارغا كەلگەندە نېمىشقىدۇر ئۇنىڭ يۈرىكى يەنىلا بىر ئاز تىترىگەندەك بولۇپ، قاراملىق قىلىشقا زادىلا پېتىنالمىدى. «يول ئۈستىدىكى بىمار» ۋەقەسى ئوڭۇشلۇق ئۆتكەن بولسىمۇ، «پەي ئىزدەش» ھەرگىز ئۇ ئىشقا ئوخشاشمايتتى. بىرنەچچە كۈنلەردىن كېيىن باقەم مۈشكۈلگە شىپا تاپقان ئىبنى سىنادەك تۇيۇقسىزلا روھلىنىپ، ئۆيىدىن چىققان پېتى ئۇدۇللاپ ۋىلايەتلىك پارتكوم خىزمەت بىناسى تەرەپكە قاراپ يول ئالدى. بىنا ئىشىكى ئالدىدا تاق ئىككى يېرىم سائەت ئولتۇردى. بىراق بۇ كۈنى يېڭى مۇئاۋىن سېكرېتار ئارىلىقلاردا دېككىدە قىلىپ تۆۋەنگە چۈشۈپ قالمىدى. ئاخىر چۈشلۈك دەم ئېلىش ۋاقتى بولغاندىلا ئۇ كىشى يېرىم كۈن مەجلىستە ئولتۇرۇپ ئويۇقسىزغان ئادەملەر توپىغا قوشۇلۇپ بىنا ئىشىكىدىن ھويلىغا چىقىپ كەلدى. باقەم ئېيىنى كەلتۈرۈپ سېكرېتارغا يېقىنلاشتى، سالامدىن كېيىن رەھبەرگە سوڭىدىشىپ ماڭغىنىچە يوقىلاڭ بىر پاراڭنى باشلىدى. ماشىنىنىڭ ئىشىكىنى ئېچىشقا تەمىشلىۋاتقان مۇئاۋىن سېكرېتار

ئامالسىز قولىنى تۇتقۇچىتىن ياندۇرۇپ، باقمىنىڭ گېپىگە قۇلاق سېلىشقا مەجبۇر بولدى. بۇ ئارىدا مەجلىستىن قايتقانلاردىن بىر مۇنچىسى سېكرېتارغا دەيدىغان گەپلىرىنى پەيتى كەلگەندە ئېيتىۋالماقچى بولۇپ ئۇلارنىڭ ئەتراپىغا ئولاشتى. باقمىگە بىر چاغدا يېزىلىق شىپاخانا مەسئۇللىرىغا كۆرسەتكەندەك، سودا - سانائەت ساھەسىنىڭ مۇنۇ ئۇششاق - چوڭ، پىششىق - تولۇق باشلىقلىرىغىمۇ يېڭى مۇئاۋىن سېكرېتار بىلەن بولغان يېقىنچىلىقىنى بىر كۆرسىتىپ قويۇش پۇرسىتى كەلگەنىدى ۋە ئۇ ئاران كەلگەن بۇ پۇرسەتنى ئۆتكۈزۈۋەتمەسلىككە ئالدىرىدى. راستىنى ئېيتقاندا، نەچچە كۈندىن بېرى ئارىسالدىچىلىقتا يۈرگەن باقمىنى بۈگۈن شەيتىنى مۇشۇنداق بىر ئۈندەكتە ھەيدەپ بۇ يەرگە ئەكەلگەنىدى. مۇئاۋىن سېكرېتارغا بايىقى پاراڭنىڭ داۋامىنى قىلغان پېتى، ئۆزىمۇ سەزمىگەندەك بىر خىل كۆرۈنۈشتە باقمە شائىر مۇئاۋىن سېكرېتارنىڭ قاتۇرۇپ دەزماللانغان كاستۇمىنىڭ ئۇ يەر - بۇ يېرىنى تۇتۇپ، تۈزەشتۈرگەندەك قىلدى. بۇ كاستۇمۇمۇ سېكرېتارنىڭ ھېلىقى قارا كۆك كېتىلىدەك «شېكەر دېغى» يوق ھالەتتە پاكىز ئىدى. سەلدىن كېيىن باقمە گەپ ئارىسىدا باياتىن كاستۇمىنىڭ يانچۇقىغا سېلىۋالغان قولىنى چىقىرىپ، مۇئاۋىن سېكرېتارنىڭ كەرەشنىۋاي كاستۇمىنىڭ سول يېشىغا ئاپاردى - دە، ئۇ يەردىن تىرناقچىلىق چوڭلۇقتىكى قىزغۇچ پەيدىن بىرنى ئېلىپ، پۈۋلەپ تاشلىدى. ئارقىدىن يەنە ياقا تەرەپتىن بايىقىدىن كىچىكرەك بىر پەينى تېپىۋېلىپ، ئۈنمۇ چىمداپ ئېلىپ يەرگە تاشلاشقا تەرەددۇتلىنىدى. بىراق،



دەل مۇشۇ دەقنىدە ئاجايىپ قورقۇنچلۇق بىر ئىش يۈز بەردى. يەنى يېڭى كەلگەن مۇئاۋىن سېكرېتار چىرايىنى قەھرىلىك تۈسكە ئۆزگەرتىپ، چاس - چۇس سۆزلەپ قالدى:

— نەنىڭ پاسكىنا پەيلەرنى يېپىشتۇرۇپ يۈرىسىز ئادەمگە؟ بىلىپ قويۇڭ، مەن ئۇنداق كۆرگەنلا يەردە ئېغىناپ ئۆزىگە ئەخلەت يۇقتۇرۇپ يۈرىدىغانلاردىن ئەمەسمەن. ئۆيۈمدە تىكلەمە ئەينەك بىلەن چوتكا بار! ھادىسىنى مۇبالىغە قىلىشقا ئامراقلار بۇنداق جايدا ھەددىدىن زىيادە دەبدەبىلىك سۆزلەرنى قىلىشقا ئامراق كېلىدۇ. لېكىن كۆرۈپ تۇرۇپتۇمىزكى، بۇ يەردە روي بەرگەن ۋەقەگە گەپ ئىشلىمەيدۇ، ھەممە نەرسە ئۆز - ئۆزىدىن مەلۇم. بىز پەقەت شۇنىلا ئىختىيارسىز قوشۇپ قويىمىز: بۇزۇلغان ئەخلاق ھەممىنى، شۇ قاتاردا پارلاق ئىستىقبالىنىمۇ نابۇت قىلىدۇ (ئەپسۇسكى، بۇمۇ بىر داغدۇغىلىق گەپ بولۇپ قالدى).

باقەم شائىر تىرىڭىدە قىلىپ ئوڭدىسىغا ئۇچۇپ كېتىشتىن ئۆزىنى ئاران - ئاران ساقلاپ قالدى. ئەمما ھەددىدىن - تاشقىرى، مۇھىمى، تەييارلىقسىز تۇرغان چېغىدا ھودۇقۇپ كەتكەنلىكىدىنمىكىن، بايقى پەي تەرگەن ئوڭ قولىنى قورققان ئادەم مۆككەندەك ئىتتىكلا يانچۇقىغا تىقتى - دە، ئارقىدىن يەنە شارەتلا قىلىپ چىقاردى. قول بۇ قېتىم يانچۇقتىن چىقىشىدا بىر ئوچۇم ئۇششاق قىزغۇچ پەيلەرنى بىرگە ئاچىقىپ ئەتراپقا توزۇتۇۋەتتى. مۇئاۋىن سېكرېتار ۋە ئۇنىڭ ئەتراپىدا تۇرغانلار گويىا بۇ پەيلەرنىڭ كىيىملىرىگە قونۇۋېلىشىدىن ھەمدە شۇ تۈپەيلى ۋۇجۇدلىرىنىڭ

بۇلغىنىپ كېتىشىدىن قورققانداك ھەدەپ نېرى - بېرى  
 داجىشىپ - قېچىشىپ قوللىرى بىلەن ئۆپچۆرىلىرىدە  
 لەيلىپ يۈرگەن پەيلەرنى يەلىپ - قاچۇرۇپ ئاۋارە  
 ئىدى.

پەقەت بىرلا ئادەم، يەنى باقمەلا ئوتتۇرىلىقتا قاققان  
 قوزۇقتەك قوققىيىپ، ھاڭ قېتىپ، گاڭگىرىغىنىچە  
 تۇراتتى. شۇ تاپتا ئۇنىڭ قان قاققان چىرايىدا قىلغان  
 ئەجرى بىكارغا كەتكەن جاپاكەشلەردە بولىدىغان  
 تەركىدۇنيالىق ئالامىتى بەرق ئۇرۇپ تۇراتتى.

ئەسلى باقمە بۈگۈنكى قۇتلۇق ئۇچرىشىشنىڭ  
 تەييارلىقى سۈپىتىدە، ئاخشام ئايالىنىڭ ۋاپاساشلىرىغا  
 قارىماي ئۆيدىكى بىر كونا مامۇق ياستۇقنى سۆككەن ۋە  
 پەيلەرنىڭ ئەڭ ئۇششاقلىرىنى بىرەر سائەتچە ھەپلىشىپ  
 تەرگەن، كاستۇمىنىڭ ئوڭ يانچۇقىغا ئەپلىپ  
 سېلىۋالغانىدى. ئەمدىلىكتە، شۇ تۇرقىدا بۇ پەيلەر بىر -  
 بىرلەپ ئۇچۇپ - ئايلىنىپ كېلىپ ئۇنىڭ ئۆزىگە  
 قونۇۋاتاتتى...

## ئون تۆتىنچى باب

ئوقۇرمەنلىرىمىز باقمە شائىرنىڭ ئاجايىپ قىلىقلىرىدىن ھەيرانۇھەس بولۇپ تۇرۇشقىنىدا بىز ئۇنىڭدىنمۇ قىزىق، غەلىتە يەنە بىر ئىش توغرىسىدا قەلەم تەۋرىتىمىز. بۇمۇ باقمەننىڭ خېلى بۇرۇنقى يىللاردىكى شاتراقلىرىدىن بىرى... خوش، بىز ياخشىسى ھېكايىنىڭ نەق يېرىدىنلا باشلاپ كېتەيلى:

باقمە شائىر شالاقشىپ كەتكەن كونا ۋېلىسىپىتىنى مىنىپ قۇمچاقلىق مەھەللىسىدىكى ئىجارىگە قويۇۋەتكەن ھويلىسىدىن ئۆيىگە قاراپ يولغا چىقتى. ھەر دۈشەنبە كۈنى ئۇ بۇ ئادىتىنى تەكرارلايتتى. ئىجارىگە ئولتۇرۇۋاتقان ياۋاش موزدۇرنى ئۆزىدىن باشقا ھېچكىم چۈشەنمەيدىغان پەلپەتەش گەپلىرى بىلەن يۈرەكئالدى قىلىپ، نەلەردىندۇر تېپىۋالغان ياكى ئۆزى توقۇۋالغان «ئىجارىكەشلىكنىڭ ئالتە بايانى» دېگەندەك نىزاملىرىنى ھەجىلەپ، شۇ باھاندا ھويلىسىنىڭ سۇۋاقلىرى چۈشۈپ قالغان ھاجەتخانا تېمىنى ياكى بولمىسا نەمدىشىپ قالغان ئاشخانا تەكچىسىنى كۆرسىتىپ، ئىجارىكەش موزدۇزغا تەنبە بېرەتتى ھەمدە ئۇنىڭدىن ئەتىلا تامنى باشقىدىن سۇۋاش ياكى نەمنى يوقىتىش ھەققىدە ۋەدە ئېلىپ، شۇ ئارىدا قايسى چاغلاردا گەپ قىلىدىغىنىنى بىلىپ بولمايدىغان ياۋاش مەزلۇمە ئەتكەن قايماقلىق ئەتكەنچايغا

پېتىر توقاچنى نىقتاپ سېلىپ قورسىقىنى پوملايتتى -  
 دە، مەزكۇر ھويلىغا ھازىرقى باھادىن بەش يۈز تەڭگە  
 ئارتۇق پۇل تۆلەشكە تەييار ھاجەتمەن ئىجارىكەشتىن بىر  
 ئەمەس ئىككىسى تەييار ئىكەنلىكىنى قېقىتىپ، ئاتام  
 زاماندىن قېپقالغان ھېلىقى ۋېلىسپېتىنى ئەپلەپ  
 مىنىۋېلىپ، يەر تۆۋنىگە - ناھىيە بازىرىغا قاراپ راۋان  
 بولاتتى. لېكىن يول بويىدا ئىككى يەردە توختاپ  
 ئۆتۈشنى ئۈنۈملەيتتى. بىرى، ئاچالدىكى مۇخەممەرنىڭ  
 دۈكىنىدا، باقەم دۈكاننىڭ چاقچۇق چاپلانغان تالا تېمىغا  
 ئەسكىلىكىنى تىكلەپ قويۇپ، يىگىرمە يىلدىن بېرى  
 دائىم مۇخەممەرنى كۆرسىلا تەكرارلايدىغان تۇڭگانچە  
 چاقچىقىنى يەنە بىر قايتىلىۋېتىپ، دەل شۇ پەيتتە  
 بۈگۈنكى سودىدىن كەيپى چاغ تۇرغان مۇخەممەرنى  
 كۆلدۈرۈۋېتەتتى - دە، ئاخشامقى مەستلەر ئاشۇرۇپ  
 قويغان ئەرزىان ھاراقىتىن يۈز گىرامنى دۈكاندارنىڭ رازى -  
 رەغپىلىكى بىلەن قۇيىدۇرۇپ، شۇ ئارىدا «باھاسى چۈشكەن  
 دادۇرلىرىڭدىن يوقمۇ، ئادىشۇي ياكى بولمىسا پېنسىيەگە  
 چىققان خاسىڭ بولسىمۇ بولىدۇ» دەپ، زاكۇسكا  
 ئىشىنىمۇ ھەل قىلىۋالاتتى، دۈكاندار سەل خاپا  
 كۈنلىرىگە توغرا كەلگەن بولسا، ئامالسىز تىترەپ تۇرۇپ  
 يانپىشىنى ئۇزاق تاتىلاپ كەينى يانچۇقىدىن پارچە  
 تىپىنلارنى قېقىشتۇرۇپ ئالاتتى، بۇنداق كۈنلىرى  
 زاكۇسكىمۇ يېمەيتتى. يۈز گىرام ھايال ئۆتمەي ئۇنىڭ  
 بەدىنىنى قىزدۇرۇپ چېكىلىرىنى تېخىمۇ قىزىللىققا  
 چۈمكەندۈرەتتى. باقەم دەل مۇشۇنداق شىركەپ  
 چاغلىرىدا ئېيتىدىغان بىر ھاياسىزراق قوشىقىنى دۈكان  
 ئىچىدىن تارتىپ باشلاپلا يادلاپ، تالاغا چىقىپ

ۋېلىسپېتىگە ئېشەكچىلەپ مېنەتتى، كېيىن بىر پۇتى يەردە، يەنە بىر پۇتىنى ئوڭ تەرەپ پېدالغا تىرىتۈپ، ئەپلەپ تۇرۇپ يولغا چىقىۋالاتتى - دە، ئەمدىكى مەنزىل - ناھىيە بازىرى ئەتراپىدىكى ئاھالىلەر كومىتېتى ئىشخانىسىغا جۈنەيتتى.

باقەم شائىر بالىلىق چېغىدىلا «تىرلاغ - لاغ» دەپ ئېشەكنى ئۇسسۇلغا سالىدىغان «ئالەك، ئالەك» دەپ چىشىغا تېگىپ قوشنىسىنىڭ ئالا بويناق ئىتىنىڭ ئاغزىدىكى ھەر يوغان ئۇستىخانلارنى تارتىۋېلىپ، يىغىپ ساتىدىغان شەيران بالا ئىدى. قولىم - قوشنىلار بىز يۇقىرىدا ئېيتقانداك ئۇنى «بالا شۇم» دەپ ئاتىشاتتى. كېيىنچە ئۇ شەيتانغا دەرس بېرىدىغان ھەييارلىقنى ساقلاپ ۋە جارى قىلىپ ئولغايدى. ئاۋۋال تاشيولدا، كېيىنچە ئامباردا شەيرانلىقى ۋە گەپدانلىقى بىلەن جان بېقىپ كەلدى. جان بېقىپلا ئەمەس، بۇ گەپتە ئالغۇر ئاغزى ۋە تۈرلۈك قىزىق پاراڭ، غەيرىي ئىشلىرى بىلەن كۆزگە كۆرۈنۈپمۇ كەلدى...

بىز باقەمنى مۇخەممەرنىڭ دۈكىنىدىن ئۆزىتىپ قويغانىدۇق. ئاچچىق ھاراق تېنىنى قۇتراتقان باقەم بۇ چاغدا ئۆز مەھەللىسىدىن بەش كوچا ئېرىدىكى ئاساسىي قاتلام ئىشخانىسىغا كىرىپ ئۆلگۈردى. ھاراق دېگەن بوتۇلكىدا جىم تۇرغىنى بىلەن قورساققا كىرىپ شەيتاننى ئۇسسۇلغا سالىدۇ ئەمەسمۇ، باقەم گاھىدا مۇخەممەرنىڭكىدىن شىركەيىپ يېنىپ ئۇدۇل مۇشۇ يەرگە كېلەتتى. بۇ يەردە مۇدىر، كاتىپ ۋە يەنە پىلانلىق تۇغۇت خىزمىتىنى ئىشلەيدىغان بىرنەچچە قىز - چوكانلار بولۇپ، ئۇلارنىڭ ئىچىدىكى خېلى كېلىشكەن

بىرى باقەمنىڭ قۇمچاق مەھەللىسىدىكى قوشنىسى ئىدى. باقەمنىڭ ئارىلاپلا بۇ يەرگە دوقۇرىشى دەل ئېرىدىن ئاجراشقان ئاشۇ ئىللىق چىراي چوكان ئۈچۈن ئىدى. ئاساسىي قاتلام دېگەندە دائىملا بېسىق ئىش بولمايدۇ، شۇڭا بەزىدە قىز - چوكانلار ئىشتىن قوللىرى بوشاپ، قۇرۇق پاراڭ سېلىشىپ ئولتۇرغاندا باقەم شائىر بوسۇغىدىنلا پەلىپەتتىن چاقچاقلار بىلەن كىرىپ كەلسە، ئۇلارمۇ «ۋاي كېلىڭ، باقى ئاكا!» دېيىشىپ كېتەتتى. ئارىدا شەيتانراق بىر قىز دائىم «كەلدىڭىزما، باقەمجان، بىزنى دەپمۇ يە ئاتىكەم ھەدەمنىمۇ؟» دەپ قوياتتى. بۇنداق چاغلاردا ئۆزىنى قىران يىگىت چېغىدىكىدەك سېزىپ قالغان باقەم ئۆيدىكى بالىلىقىنى يادىدىن چىقىرىپ، قىز - چوكانلارغا ھاياسىز چاقچاقلارنى قىلغىلى باشلايتتى. «چوڭ بېشىنى ئاچسا...» دېگەندەك، باقەم پەلىپەتتىكىنى باشلاپ بەرگەندىن كېيىن ھېلىقى قىز - چوكانلار مانا ئەمەس دەپ باقەمگە ھەر سەت چاقچاقلارنى قىلىپ، چېيىغا قاندۇرۇۋېتەتتى. كېيىن باقەم ھېلىقى ئاتىكەم دەيدىغان چوكاننىڭ ھۆرمىتى ئۈچۈن، بىكارچىلىقتا ئىش تاپالماي ئولتۇرغان قىز - چوكانلارنى ئۆزىلا جۆيلۈپ يېقىن ئارىدىكى توخۇ قورۇمخانىسىغا باشلايتتى. بۇنداق چاغلاردا ئۇنىڭ قالىتىس مەردلىكى تۇتۇپ، «ئېيىقگۈل»دىن يوشۇرۇپ يۈرگەن پۇللىرىنى ئايانماستىن، زەھەردەك ئاچچىق توخۇ قورۇمىسىغا سەرپ قىلىۋېتەتتى. ئەتىسى كوچىدا بىرەر يېقىن - يورۇقى ئۇچراشسا «ئاخشام رەڭلىك ئولتۇرۇشتا بولۇۋىدۇق، بولۇپ كەتتى ئويۇن - كۈلكە...» دەپ بىر كېرىلىۋالاتتى.

خوش، باقەم ئاساسىي قاتلامدىكى ئىچى پۇشقان قىز -

چوكانلار بىلەن گەپلىشىپ بىردەم ئېغىزىنى بۇلغاپ تۇرسۇن، بىز ئۇنىڭ باشقىمۇ «خىسلەتلىرى» ھەققىدە ئوقۇرمەنلىرىمىزنى ۋاقىپلاندۇرۇۋالايلى. نۆۋىتى كەلگەندە باقمە دېگەن ئىسىم ئۇنى تونۇيدىغانلار دائىرىسىدە «زۇغۇي» دېگەن سۆزنىڭ كۆچمە مەنىسىگە ئايلانغانىدى. بىرەر يەردە بىر كىم باشقا بىراۋنىڭ غەيۋىتىنى قىلسا ياكى ئەيىبىنى ئاچسا كىشىلەر دەررۇ سۆزلىگۈچىگە «بولدى، باقمە ھوي!» ياكى بولمىسا «باقەملىك قىلمىسىڭىز!» دەپ تەنبىھ، رەددىيە بېرەتتى. دېمىسىمۇ باقمە شائىرنىڭ بالىلىقىدىن تارتىپ جۇلدا كەتكەن كېسىلى خەقلەرنى بىر - بىرىگە باز - بازغا سېلىش، يوق يەردىن پۇتاق، قۇرۇق ئوتۇندىن چاقماق چىقىرىپ كالا سوقۇشتۇرۇپ باشقىلارنىڭ تاماشىسىنى كۆرۈشتىن ئىبارەت ئىدى. دەرۋەقە، بۇنداق ئىشلارنى ئۇ سەۋەبىسىز ۋە مەقسەتسىز قىلمايتتى. شەكسىز بۇ قىلىقلىرىنىڭ ئارقىسىدا بىرەر مەنپەئەت مۇددىئاسى ياكى شەخسىي ئاداۋەت تۈپەيلى ئۆچ ئېلىش ئىستىكى يوشۇرۇنغان بولاتتى. بۇ ھەققىدىكى مىساللار سانايدىغان بولۇپ قالساق ئاسماندىكى يۇلتۇزدىنمۇ تولا! ياش چاغلىرىدىكى بىر ئىش باقمەنى تونۇيدىغانلار ئارىسىدا تاكى ھازىرغىچە لەتىپە بولۇپ تارقىلىپ، پات - پات ئېيتىلىپ يۈرىدۇ. باقمەنىڭ بۇرادەرلىرى ئىچىدە ھەر جەھەتتىن ئۇنىڭدىن ئارتۇق بىر مۇئەللىم يىگىت بولۇپ، ئاغزىدا دائىم «تەنلىرى ساقىمۇ بۇرادەر ئەزىز؟» دەپ يۈرگىنى بىلەن، كۆڭلىگە شۇ بايۋەچچىنى بىر چىشلەپ، تارتقۇچلاپ پۇخادىن چىقىشنى پۈكۈپ يۈرگەن باقمە ئاخىرى دېگەن مەقسەتكە يەتكەنىدى، يەنى بىر

قېتىم ئۇ ھېلىقى مۇئەللىم يىگىتنى يۈرۈۋاتقان قىزى بىلەن بىرگە كېتىۋاتقان يېرىدە ئاتاين پايلاپ «توساتتىن ئۇچرىتىپ» قالدۇ. باقمە ئۇ ئىككىسىنى كۆرمىگەندەك ئۇدۇلدىن ئىتتىك چىقىپ كېلىدۇ - دە، ھېلىقى قىز - يىگىتنىڭ ئالدىدا توختاپلا، قىزغا مۇنداقلا بىر قاراپ قويۇپ ئاندىن يىگىتكە، يەنە ئۆزىنىڭ ئاغىنىسىگە «نىجاتچان ئاداش، بۇ نېمە قىلغانلىرى، توي ئىشى دېگەن ئۇلۇغ ئىش، پۇلدىن قىسىلغان بولسىلا مانا بىزگە دېسىلە بولمامدۇ؟ قان سېتىپ نېمە قىلىدىلا، قارىسىلا چىرايلىرىنى!» دەپلا چاپقىداپ كېتىپ قالىدۇ. ھاللىق ئائىلىنىڭ ھالدار قىزى بۇ گەپنى ئاڭلاپ بىردەم تاتىرىپ تۇرۇپ قالىدۇ - دە، كېيىن يىگىتنى تاشلاپ ئۇدۇل كېتىپ قالىدۇ. شۇ كەتكىنىچە نىجات دېگەن يىگىتكە قايتا مۇنداق ئېيتىپ قارىمايدۇ، پۈتەي دەپ قالغان توي ئىشىمۇ بۇزۇلىدۇ.

ئادەم بالىسى ئېتىقادىنى يوقاتسا، ئىمانىمۇ سۇسلاپ كېتىدۇ، دېگەن گەپ بار. باقمەنىڭ نۇرغۇن ئىشلىرى دائىم مۇشۇ دانا تەدبىرگە تەققاسلىنىپ قالاتتى، يەنى مۇنداق ئادەملەر گاھىدا بىر لوقما تائام ئۈچۈن قىرىق يىللىق ئاغىنىسىنى سېتىۋېتىشتىن يانمايدۇ. باقمە گاھىدا خەقنىڭ بىر رومكا ھارېقىنى ئىچىش ئۈچۈن ساھىبخانىغا پەلپەتەش ئىغۋا گەپلەرنى تالقان تۆكتى قىلىپ يەتكۈزۈپ، ئۇنىڭغا بىردەمدە بىرمۇنچە دۈشمەن تېپىپ بېرەلەيتتى، يەنە شۇ تەرىقىدە، گەتسى بىر لوقما تائام ئۈچۈن تۈنۈگۈنكى ئۆزىگە قەدەھ تۇتقان ئادەمنى ئۆزىمۇ خەۋەرسىز ئەيىبلىرىنى يېرىم لەڭمەن ئېلىپ بەرگەن يەنە بىر شەخسكە دادالاپ، سېسىتىپ



چىدىيالايتتى. سىر ساقلاش دېگەن ئىنسانىي پەزىلەتلەر ئىچىدىكى بۈيۈكرەك بىرى، لېكىن بۇ خىسلەت باقمە شائىرنىڭ نەزىرىدە بىر باغلىمى ئەللىك تىيىنلىق ئوسمىچىلىك قەدەر - قىممەتكە ئىگە ئەمەستى! بىر كاپام تائامنىڭ بەدىلىگە ئۇ گاھىدا ئاتىسىنىڭ قىرىق يىللاپ ساقلاپ كەلگەن سىرىنى كۆزىنى مىت قىلماستىن ئاتا دۈشمىنىگە ئەرزانلا سېتىپ بېرىۋېرەتتى...

ئەمدى بىز باقمەنى ئاساسىي قاتلامدىكى قىز - چوكانلارنىڭ يېنىدىن تېپىۋالايلى. نېمىشقا دېسىڭىز، باقمە شائىر قىز - چوكانلار تەننازلىق بىلەن سۈزۈلۈشۈپ، كۈلكە - پاراڭ بىلەن ئاچچىقتىن - ئاچچىق توخۇ قورۇمىسىنى يېيىشىۋاتقانلىرىدا ھېلىدىن - ھېلىغا ئاشخانا يېنىدىكى، خەقلەر چاقچاق قىلىشىپ «جىددىي قۇتقۇزۇش» دەپ قويدىغان قاۋاق دۇكانىغا چىقىپ ئەللىك گىرامدىن ئۈچ - تۆت قېتىم ئاچچىق ھاراقىتىن تاناۋۇل قىلىپ ئۈلگۈرگەچكە خېلى ئوبدانلا تەڭشىلىپ قالغانىدى. مانا ئەمدى شۇ سەۋەبتىن ئۇنىڭ توخۇ قورۇمىخانىسىدىكى شاتراقلىقلىرى تېخىمۇ ئەۋجىگە چىقىپ ھېلىقى قىز - چوكانلارغا ھەممە ئەسكىلىكىنى تۈكۈپ بېرىدىغانلىقى ئېنىق. دېگەنبىلەن ئۇ خانىملارمۇ كۆپتىن بېرى باقمەنىڭ بىكارلىق تامىقىنى يېيىش جەريانىدا ئۇنىڭ قىلىقلىرىنى بەش بارماقتەك بىلىپ كېتىشكەن بولغاچقا، باقمە تۆتىنچىمۇ ياكى بەشىنچى قېتىممۇ «جىددىي قۇتقۇزۇش» قا چىقىپ كەتكەندە پەيتىنى غەنىمەت بىلىپ، تارقا - تارقالق بولۇشۇپ كەتكەنىدى. ئاخىرقى قېتىملىق ئاچچىق ھاراقىتىن قىيامغا يەتكەن باقمە كۆڭلىگە غەيرىي بىر

نىيەتنى پۈكۈپ شىددەت بىلەن قورۇمىخانغا كىرىپ شۇنداقلا قارىدى - يۇ، لاسسىدە بولۇپ قالدى. ھايال ئۆتمەي دائىمقىدەك ئۇنىڭ ئاغزىدىن چىدىمىغاندا چىقىدىغان ئەپسانە سۆزلەر يامغۇردەك تۆكۈلۈشكە باشلىدى... دېگەنبىلەن ئاشپۇزۇل ئىگىسى باشقا خېرىدارلارنىڭ شىكايىتى بىلەن يۈگۈرۈپ كىردى - دە، بىر ئاماللار بىلەن باقمەنى سىلاپ - سىپاپ يۈرۈپ قورۇمىنىڭ پۇلىنى ئامان - ئېسەن ئېلىۋېلىپ، سەنتۇرۇلۇپ ۋە تىنماي ۋاتىلداپ تۇرغان باقمەگە قوڭغۇرىقىدىن باشقا ھەممە يېرى جىرىڭشىپ تۇرىدىغان ۋېلىسىپىتنى يېتىلتىپ، ئاران تەستە يولغا سېلىپ قويدى. تېخى قاش قارايمىغان بولغاچقا، كوچىدا ئادەم نۇرغۇن ئىدى. باقمە ۋېلىسىپىتنى سېرىك ئارتىسىدەك بىردە قىيپاش، بىردە ئوڭدا قىلىپ، ئۆزىمۇ ئۇنىڭغا - بۇنىڭغا سوقۇلۇپ ۋە شۇلارنىڭ ئۈستىگە كانىيىنى كېرىپ ۋار - ۋار ۋارقىراپ ناخشا ئېيتىپ ماڭماقتا ئىدى:

د/دڭىنى ئېيىپ بېرەيمۇ ئاپىڭىزغا،  
ئاپىڭىنى تېپىپ بېرەيمۇ د/دڭىزغا...

ئەتىسى باقمە ھەر دائىمقىدەك سەھەرلەپ تۇرۇپ كەتتى ۋە پۇتىنىڭ ئۈچىدا دەسسەپ ھاجەتخانىغا چىقىپ يالڭاچلىنىپ ئۈستىگە ئىككى چېلەك سوغۇق سۈنى شارلىدىتىپ قويدى. كېيىن قۇرۇپ تۇرغان ئاغزى ۋە ئىچ - باغرىنى باسماقچىدەك بىرنەچچە چۆمۈچ مۇزدەك سۈنى ئىچىمۇۋەتتى. يانلىرىنى ئاختۇرۇپ كەملەپ

كەتكەن پۇلنىڭ ھېسابىنى ئالدى - دە، ئىچى ئېگىردەك  
 ئېچىشىپ ئۆزىنى يەتمىش مىڭنى تىللىدى... مانا بۇ  
 «ھاڭ - تاڭ قالسىز» نىڭ غوللۇق خادىمى» باقمە  
 شائىرنىڭ خىزمەتتىن سىرتقى ھاياتى ۋە ئىش ئىزلىرى،  
 بىز بۇ يەردە تېخى باقمەنىڭ كۆرگەننىڭ ھەممىسىنى  
 قىلىپ باققۇسى كېلىدىغان ۋە شۇ تۈپەيلى ھەممىلا  
 ئىشنى قىلىپ قاملاشتۇرالمى، شۇ ئىشلارنى ئەپلىك  
 قىلىپ قاملاشتۇرۇپ يۈرگەن ئادەملەرنىڭ ئۈستىدىن  
 قىلىپ يۈرگەن زۇغۇيلۇقلىرىنى يازمىدۇق. دۇنيادا تولا  
 يەپ ئاچچىق كېكىرىپ، ئاشقازىنى قاينىسا «ۋىجدانم  
 قايناۋاتىدۇ» دەيدىغان، باشقىلارغا ھەسەت قىلىپ ئىچى  
 ئۆرتەنسە «رىقابەت كۈچۈم ئېشىۋاتىدۇ» دەيدىغان ۋە يەنە  
 شۇنىڭغا ئوخشاشلا ئۆزى بىر ئىشنى قىلىپ  
 قاملاشتۇرالمىسا «پالانچى مېنى پۇتلاپ، شۇڭا...»  
 دەيدىغان ئادەملەر ئازمۇ؟ بۇ جەھەتتىن باقمە شائىر...  
 بولدىلا، باقمەنىڭ بۇ كەبى غەلىتىلىكلىرىنى داۋاملىق  
 يېزىپ قەغەزنى ئىسراپ قىلماي، ئۇنىڭ قىزىقچىلىققا  
 ھېرىسمەن ئوقۇرمەنلىرىمىز ئاڭلىغۇسى كېلىپ تۇرغان  
 «ئاساسىي قاتلام كەچۈرمىشلىرى» دىن نۆۋەتتىكى ئەڭ  
 يېڭى بىرىنى يېزىش بىلەن كۇپايىلىنەيلى! ئەلقسىسە،  
 يەنە شۇنداق بىر توخۇ قورۇمىسى زىياپىتىدە، ھېلىقى  
 باقمە ئىچ پەش تارتىپ يۈرگەن يېقىملىق چوكان يوق  
 ئىدى. بۇ كەمگىچە «جىددىي قۇتقۇزۇش» قا ئىككى قېتىم  
 چىقىپ كىرگەن باقمە شائىر باشقا بىر چوكانغا  
 ئىلمەكلىك گەپلەرنى قىلغىلى تۇردى. ھېلىقى چوكان  
 ئېرى، بالىچاقىسى بار، مەجەزمۇ چۇس ئايال ئىدى.  
 توخۇ قورۇمىخانىسىغىمۇ باشقىلارنىڭ زورى بىلەن

كىرگەنىدى. شۇ تاپتا ئۇنىڭ كۆزىگە باقمىنىڭ قىلىۋاتقان قىلىقلىرى دائىمىدەك بۇدامۇ سىغماستىن، ئاچچىقنى زورىغا بېسىپ ئولتۇراتتى. ئۇنىڭ بۇ ئىچكى دۇنياسىدىن بىخەۋەر باقمە يەنە بىر قېتىم «جىددىي قۇتقۇزۇش» قا چىقىپ ئۈلگۈرگەندىن كېيىن بايقى چۇس چوكاننىڭ يېنىغا كېلىپ ئولتۇرۇپ ئۇنىڭغا كانىدەك چاپلىشىپلا ئالدى. چوكاننىڭ «قېرىغاندا قېرى تارتۇق... دەپ، نېمانداق چوڭ بولغىنىڭىزنى بىلمەيدىغان سۇيۇق ئادەمسىز!» دېگەن گەپلىرىمۇ ئىسلىماققا پاشا چاققانچىلىك كار قىلمىدى، ئەدەۋەردى. ئارىلىقتا ئۇ تۆتىنچى قېتىم «جىددىي قۇتقۇزۇش» قا چىقىپمۇ كەلدى. باشقا قىز - چوكانلار بىكارلىق توخۇ قورۇمىسىنى راسا يەپ، پۇلسىز تاماشا كۆرۈپ ئولتۇرۇشاتتى. چۇس چوكان ئارىلىقتا كىمىدىنۇر كەلگەن تېلېفوننى ئېلىۋالاي دەپ، يان تېلېفونىنى ئېلىپ سىرتقا چىقىپ كەتتى. خىيالىدا نېمىدۇر باردەك قىلاتتى... چۇس چوكان چىقىپ كېتىشىگە، ئىلگىرى - كېيىن سۇيۇلۇپ كەتكەن ئىسلىماق تاز ئۇنىڭ غەيۋىتىنى قىلىشقا باشلىدى ۋە دەررۇلا چۇس چوكاننى ئۇنتۇپ، تېخى توي قىلمىغان كاتىپ قىزغا چاقچاق قىلغىلى باشلىدى. بۇ چاغدا، باقمەدىن قاتتىق سەسكەنگەن چۇس چوكان تالادا غەزەپ بىلەن ئۆز ئىشىنى داۋام قىلىۋاتاتتى. ئالدىنقى قېتىم باقمەجان غەرق مەست بولۇپ كېتىپ ئۆيىنىڭ تېلېفون نومۇرىنى دەپ بەرگىنىدە ئۇ مەقسەتلىك ھالدا يېزىۋالغانىدى. مانا ئەمدىلىكتە ئۇ يان تېلېفوننىڭ ئېكرانىغا شۇ نومۇرلارنى بىرمۇبىر بېسىپ تىزدى... سەلدىن كېيىن چاندۇرماستىن توخۇ قورۇمىخانىسىغا

كېرىپ جايىدا ئولتۇردى. كەيپىدىن كۆزى ئېلىشىپ كەتكەن باقمە چۇس چوكاننى كۆرۈپ، كاتىپ قىزدىن يالتىيىپلا يەنە ئۇنىڭغا تىكلەندى. چۇس چوكان ئادىتىنى بۇزۇپ، ئىككى يېنىدىكى ئىشداشلىرىغا كۆزىنى قىسىپ قويۇپ، باقمە شائىرنى گەپكە سالغىلى باشلىدى... ئارىدىن نەچچىلىك ۋاقىت ئۆتتى، ئىشقىلىپ ھېچكىم تۇيماي قالدى، بىر چاغدا توساتتىن بىر قول باقمەمنىڭ ئوڭ قولىنى كاپىدە قىلىپ بۇراپ تۇتتى. تۇتقاندۇمۇ شۇنچىلىك غەزەپ بىلەن قاتتىق تۇتتىكى، چۇس چوكانغا قاراپ ھىجىيىپ نېمىلەرنىدۇر بىلىجىرلاۋاتقان باقمە شائىر ئاغرىق ئازابىدىن ۋايىيلەپ، ئىرغىپ ئورنىدىن تۇرۇپ كەتتى. شۇ پەيتىنىڭ ئۆزىدە تېخى يەنە كۆڭلىدىن «يا ئاللا، يېقىملىق چوكان ئومىقىم تۇيۇقسىز كېلىپ قېلىپ مېنى ئانىڭدىن كۈنلەۋاتامدۇ - نېمە؟» دېگەن خىيال مۇلىپ قېلىپ ئۆتتى ھەمدە ئاغرىقنىڭ كۈچىدە ئارقىسىغا شۇنداقلا بىر قارىدى - يۇ، ئۆزىگە غەزەپ بىلەن تىكىلىپ تۇرغان «ئېيىقگۈل» نى كۆرۈپ قورقۇنچتىن يۈرىكى قارتىدە قىلدى - دە، ئوڭىدىسىغا چۈشۈپ ھوشىدىن كەتتى...

ئاڭلىشىمىزچە، باقمە شۇنىڭدىن كېيىن ئاساسىي قاتلام تەرەپكە ئىككىنچى دارىماپتىمىش ۋە ئاغزىنى ئۇچۇق بېسىپ كەتكەچكە، قولايىسىز بولۇپ گەپ - سۆزىنىمۇ جىق قىلماي يۈرەرمىش. ئۇچۇق ساقايغاندىن كېيىن قانداق بولىدۇ، بۇنى بارار كۆرەرمىز.

لېكىن، شۇ نەرسە ئېنىقكى، ھايۋانات باغچىسىدا يىرتقۇچلار بىلەن تولا ھەپلىشىپ قەيسەر ۋە چىداملىق بولۇپ كەتكەن «ئېيىقگۈل» نىڭ كۆڭلىگە ئۇ ئاشۇ ھايۋانلارنىڭ بىرىدەك ئوبرازىنى تىكلەپ قويدى...

بىز باقمەمنىڭ خىلمۇخىل غەلىتىلىكلىرىنى

سۆزلەيمىز دەپ، ئەسلىي مۇددىئادىن سەل چەتلىپ كەتتۇقمۇ قانداق؟ يەنى ھەمدەمجاننىڭ چىرايلىق ھويلىسىدىكى چىرايلىقلىقى شۇ ھويلىدىنمۇ نەچچە ھەسسە ئارتۇق گۈلزىباننىڭ ئۇ يەردە بىر ئۆزى يالغۇز ھەمدە كۆڭلى خاۋاتىرلىقتا ئولتۇرغانلىقىنى ئېسىمىزدىن چىقىرىپ قويغان بولساق كېرەك. بىز دەۋاتقان خاۋاتىرلىق كىم ۋە نېمە توغرىلىق ئىكەنلىكىنى سەل تۈرۈپ بىلىپ قالمىز.

## ئون بەشىنچى باب

«تەلىسەڭ تاپارسەن» دېگەندەك ۋە بىزنىڭ ئالدىن بېشارەت بەرگىنىمىزدەك باقەم شائىرنىڭ ئالدىرىغىنىغا يارىشا ھەمدەمجاننىڭ سەرەمجان قورۇسىدا گۈلزىبا ئۆزى يالغۇز يېگانە بولۇپ چىقتى.

ئوقۇرمەنلىرىمىزگە مەلۇم بولغىنىدەك، بۇ چاغدا ھەمدەمجان مۇسەللەس زاۋۇتىدا بىللە ئىشلەيدىغان ئىككى بۇرادىرى بىلەن بىرلىكتە قوشنا ناھىيەلەرنىڭ بىرىدىن كېيىن بىرىگە ئۆتۈپ، زاۋۇتىغا كېرەكلىك خام ئەشيا، پەقەت مۇسەللەسكىلا باب كېلىدىغان يېڭى سورتلۇق قارا ئۈزۈم ئىزدەپ، ئىمكانىيەتنىڭ بارىچە جىقراق زاكاز قىلىشنىڭ كويىدا يۈرەتتى. گۈلزىبا بولسا ئىشتىن خېلىلا بالدۇر، نامازدىگەردىلا قايتىپ كېلىپ، پات يېقىندا تويى بولىدىغان كۆڭلى يېقىن بىر دوستى بۇيرۇتقان ئالتۇن جابدۇقلارنى ئاپىرىپ بېرىش ئۈچۈن، تامىقىنى ئالدىراپ يەپلا چىقىپ كەتكەن ۋە قايتىشىمدا قورقۇپ قالماي دەپ، ساقىتايىنى ئۆزىگە ھەمراھ قىلىۋالغانىدى. چاققان، چەبدەس گۈلزىبا تامىقىنى ئېرىدىن - بېرىلا يېدى - دە، يەنە پۈتمەس ئىشلارغا تۇتۇندى. ئالدى بىلەن بۈگۈنكى تاماقتىن ئازراقىنى دېرىزىدە تۇرغان چاققانغا، كىچىك ئېغىزلىق ساپال قاچىغا سالدى، بۇ ھەمدەمجاننىڭ نېپىسۋىسى ئىدى. ئىلى

رايونىنىڭ خېلى كۆپچىلىك جايلىرىدىكى ئۇيغۇر ئاياللىرىدا بۇ ئادەت، مۇشۇنداق مۇستەھكەم ئېتىقاد بار ئىدى. ئۇلار سەپەرگە چىقىپ كەتكەن ئەرلىرى، ئوغۇللىرى ئۈچۈن ھەر كۈنى ئېتىقاد تائاملىرىدىن نېسۋە ئايرىپ تاكى ئېرى ياكى پەرزەنتلىرى قايتىپ كەلگۈچە چىن ئىخلاسى، دۇئاسى بىلەن بۇ نېسۋىنى ئايرىم قاچىغا ئۈستى - ئۈستىلەپ سېلىپ يىغىدۇ، ساقلايدۇ، شۇ ئارقىلىق يۈرەك پارىلىرىنى زارىقىپ كۈتىدۇ. شۇنداق قىلسا، ئۇ نېسۋە يېقىن كىشىلىرىنى بالا - قازادىن، خەتەردىن ساقلاپ، ئۆيىگە ئامان - ئېسەن، بالدۇرراق قايتۇرۇپ كېلىدىغانلىقىغا ئۇلار چىن دىللىرىدىن ئىشىنىدۇ. گۈلزىبا ھەمدەمجاننىڭ بىر قوشۇق نېسۋىسىنى ئايرىغاندىن كېيىن، مېھماننىڭ تامىقىنىمۇ ياخشىلاپ ئايرىم ئېلىپ قويدى. شۇ ئارىدا كۆڭلىدىن «باقىجىنىڭام نەلەردە يۈرىدىغاندۇ، قورسقى ئاچمىدۇ، ئاۋۇمۇ (ھەمدەمجاننى دېمەكچى) ئەجەب يوقىلىپ كەتتى، مېھماننى تاشلاپ! ھەمدەمجان بولمىغاچقا ئۇ ئادەم ئۆيگە ئەركىن - ئازادە كىرىپ - چىقالماي يۈرەمدىكىنتالدا!» دېگەن خىيالىمۇ ئۆتتى. گەرچە مېھماننىڭ گايىسى قىلىقلىرى، بەزدەك قاراشلىرى ئۇنىڭغا ياقمىغان بولسىمۇ، بىرىنچىدىن، ئېرىنىڭ ئاغىنىسى، تۇغقىنى، ئىككىنچىدىن، مۇساپىرلىقى، ئۈچىنچىدىن، ... ئەڭ مۇھىمى، باقىجىنىڭ كەلگۈسىدە گۈلزياننىڭ ئېرى بولۇپ قېلىش ئېھتىماللىقى كۈندىن - كۈنگە تايىن تېپىپ قېلىۋاتقانلىقى ئاق كۆڭۈل گۈلزياننىڭ يۈرىكىدە باقمىگە بولغان ھۆرمەت، يېقىنچىلىق تۇيغۇلىرىنى ھەر ھالدا كۈچەيتتى...



ئەنە شۇ خىياللار بىلەن قازان بېشىنى  
يىغىشتۇرۇۋاتقان گۈلزىباننىڭ قۇلىقىغا بىرچاغدا  
ئۆشتۈمۈتۈت دەرۋازىنىڭ تاراقلىشى، توغرىسى، قوش  
تۆڭگىنىڭ دەم ئىككىسى، دەم بىرىنىڭ تاقەتسىز  
شاراقلىشى ئاڭلىنىپ، ئۇنى ئالدىرىتىپ قويدى.

— ۋىيەي توۋا، باياتىن خىيال بىلەن ئاڭلىماي  
قالدىممىكەن! كىم بولغىيىدى؟ — گۈلزىبا قوللىرىنى  
ئالدىراپ پەشتامىسىغا سۈرتۈپ، پەشتامىنى بېلىدىن  
يەشتى — دە، بىر چەتكە تاشلىدى. ئالدىراشچىلىقتا ئايال  
كىشىگە خاس سەگەكلىك بىلەن ئىشىك تۈۋىدىكى، تامغا  
چاپلانغان خېلىلا يوغان ئەينەككە قاراپ چاچلىرىنى،  
ئۈستىبېشىنى تۈزەشتۈرۈپمۇۋالدى، سەۋەبى، شۇ  
دەققىدە كۆڭلىدىن «ئاۋۇ قايتىپ كەلگەنمىدۇ؟» دېگەن  
خىيالىمۇ لىپىدە ئۆتكەنىدى. گۈلزىبا شۇنداق خىياللار  
بىلەن، ئالدىراپ، ئالدىراشچىلىقتا يەنە خىيال قىلىپ  
دەرۋازا ياققا يۈگۈرگەندەك ئىلدام ماڭدى. تۆڭگىلەرنىڭ  
بىرى تېخىچىلا تەخىرسىز شاراقلىماقتا ئىدى.

گۈلزىبا «كىم؟» دەي دېدى — يۇ، لېكىن چاقماق  
تېزلىكىدە بۇنى توغرا تاپمىدى. چۈنكى، بۇ ھويلىدىكى  
ئادەملەرنىڭ ئۆزىدىن بۆلەك ھەممىسىلا شۇ تاپتا سىرتتا  
ئىدى، ئۇ بارغان پېتى دەرۋازىنى ئاچتى، ئاچتى — يۇ،  
بىردىن چۆچۈپ كەينىگە داجىدى.

ئەسلىدە ئايال داجىمىسىمۇ، ئانچىۋالا چۆچۈپ  
كەتمىسىمۇ بولاتتى. چۈنكى، كەلگەن ئادەم، باياتىن  
تەخىرسىز ھالدا دەرۋازىنى قاققان، تۆڭگىلەرنى  
شاراقلاتقان كىشى، يەنى باقمە شائىرنىڭ شۇ تاپتا تۇرقى —  
قىياپىتىدە ئادەم قورققۇدەك، چۆچۈگۈدەك ھالەت يوق

ئىدى. لېكىن، نېمىشقىدۇر دەرۋازىنى ئېچىشى بىلەن تەڭلا ئالدىدا تۇرغان ئادەمنىڭ يا ھەمدەمجان ئەمەس، يا گۈلزىيا بىلەن ئوغلى ئەمەس، باقىجان بولۇپ چىققانلىقى، توغرىسى ئۆزى يالغۇز چاغدا شۇنداق بولۇپ قالغانلىقى ئايالنى مەڭدىتىپ، ھەتتا چۆچۈتۈۋەتكەنىدى. شۇ تاپتا چېچەن گۈلزىيانىڭ كۆڭلىدە بىردىن نامەلۇم بىر ئەندىشلىك ئوي، خەۋپ تۇيغۇسى، بىر خىل قولايىسىزلىق ھېسسىياتى لەپىدە ئۆرلىدى. بۇنىڭ ئەكسىچە، شۇ ئەسنادا كۆز ئالدىدا لىپىدە پەيدا بولغان كۆڭلىدىكى لاتاپەت ئىگىسىگە بىر تىكىلىپلا بەدىنى شۇررىدە ئېرىپ كەتكەندەك بولغان باقمە شائىر خۇشاللىقىنى ئىچىگە يوشۇرالمىي:

— ھە... گۈل... گۈل... ئۆيدە يالغۇزمىدىڭىز؟ — دەپ سورىدى.

گۈلزىيانىڭ چۆچۈش ئىلكىدە تۇرغان كۆڭلىگە بىردىنلا خاۋاتىرلىق ھېسلىرى يەنىمۇ تۆپىلەپ قوندى. سەۋەبى، مېھمان يۇقىرىقى گەپنى قىلىۋاتقىنىدا ئۇنىڭ ئاغزىدىن بىقسىپ چىققان قاڭشىق بىر پۇراق، ئېچىغان خېمىرتۇرۇچتەك بەتبۇي گۈپىدە قىلىپ جۇۋاننىڭ بۇرنىغا كېلىپ ئۇرۇلغانىدى. شۇ مەڭدەش، چۆچۈش ئىلكىدە گۈلزىيا جاۋابەن ئۆزىمۇ بىلەلمەي نېمىدۇر بىرنېمىلەرنى دېدى — دە، كەينىگە شوخشۇپ مېھماننىڭ كىرىۋېلىشىنى كۈتۈپ تۇردى. چۈنكى، دەرۋازىنى يېپىشى، زەنجىرلىشى كېرەك ئىدى. لېكىن، شۇ تاپتا ئۇ بۇنداق قىلىشنى خالىمايتتى، خاۋاتىرلىنەتتى، كۆڭلىدە: «ئىلاھىم، گۈلزىيالار تېزىرەك، شۇ تاپتلا كەلگىدى!» دەپ ئويلاۋاتاتتى. ئاشۇ خىيال ئىلكىدە ئۇ ھەتتا

دەرۋازىدىن سىرتقا چىقىپ، ئەتراپقا قاراپمۇۋالدى.  
 قاراڭغۇدا، يېقىن ئارىلىقتا ھېچكىم كۆرۈنمەيتتى.  
 بۇ چاغدا ھويلا ئوتتۇرىسىغا كېلىپ ھەيكەلدەك قېتىپ  
 تۇرۇپ قالغان باقمەننىڭ كاللىسىدا ۋىزىلداپ ئاللىقانداق  
 بىر خىياللار، ھېسلار قاينىماقتا ئىدى. ئالدى بىلەن،  
 شۇ پەيتتە ئۇ بەكمۇ خۇشال ئىدى. سەۋەبى، ئۆزىنىڭ،  
 گۈلزىبا ئامرىقىنىڭ ھويلىدا يەككە - يېگانە ۋاقتىدا  
 كېلىپ قالغانلىقى كۆڭلىگە ئايان بولۇپ بولغانىدى.  
 بولمىسا جانان دەرۋازىنى ئۆزى ئاچماس ۋە بايقىدەك ھە  
 دەپ كوچىغا چىقىپ بويۇندىماس ئىدى. «ئالدىرىماڭ،  
 جېنىم، مەھبۇبەم، تولا ئادەم چىلىنماڭ!» - دەپ  
 ئويلايتتى شۇ ئەسنادا باقمەن، - ۋىسال پەيتلىرى  
 كەلدىغۇ، ھازىر بولدىغۇ، مانا! نېمىشقا دەرۋازىنى  
 گۈلۈپىدە تاقاپلا يېنىمغا كەلمەيسىز، ئاندىن مەن...»  
 لېكىن قاراملىق قىلىشقا بولمايتتى. بۈگۈنكىدەك  
 پۇرسەتنى ئۇ قانچىلىك تەلمۈرۈش، پايلاش، زورۇقۇشتا  
 قولغا كەلتۈردى - ھە؟ شۇڭا ئالدىراپ - تېنەپ ئىشنى  
 بۇزۇۋېتىشكە بولمايتتى. كېيىنكى ئۈرۈكۈتۈۋەتمەسلىك  
 كېرەك، پەيتىنى پايلاپ، ئاستا گەپ باشلاپ، تومۇرىنى  
 تۈتۈپ بېقىش لازىم، كىم بىلىدۇ، ئايال خەق دېگەننىڭ  
 شەيتىنى مىڭ، گەپنى باشلا - باشلىماي باقمەننىڭ  
 قۇچىقىغا ئۆزىنى تاشلامدۇ تېخى!... لېكىن يەنىلا  
 ئالدىرىماسلىق، زىنھار قوپاللىق قىلماسلىق لازىم!  
 باقمەن شۇ خىياللارنى قىلىۋاتقىنىدا، ئۆزىنى ئەمدى  
 سەل بېسىۋالغان، تەمكىنلىككە قايتقان گۈلزىبا  
 مېھماننىڭ ھۆرمىتى غالىب كەلدى بولغا، ھويلا  
 ئوتتۇرىسىدا تېخىچىلا قوققۇيۇپ تۇرغان قارا نىيەت  
 باقمەن شائىرنىڭ يېنىغا كېلىپ تەۋازۇ بىلەن:

— باقىچىنىكا، قورسىقىڭىز ئاچتۇ، تاماق سېلىپ بېرەي، ئۆيگە كىرىڭ! — دېدى.

باقەم رەغمدۇللانىڭ ئۆيىدە ئۈستى — ئۈستىلەپ يېگەن غىزالارنى ئويلاپ، بىر سەسكەندى — يۈ، لېكىن دەررۇ ئۆزىنى تۇتۇۋالدى. چۈنكى، تاماق يېمەيمەن، قورسىقىم توق دېسە، جانان بىلەن ئۇزاقراق بىللە بولۇش، پاراڭلىشىش پۇرسىتىدىن مەھرۇم قالىدۇ — دە. شۇڭا، ئۇ يا ياق، يا ھەئە دېمەي ئۇدۇل ئاشخانا ئۆي تەرەپكە ماڭدى. بۇ ھال گۈلزىبانى تەمتىرىتىپ قويدى.

— باقىچىنىكا، ساراي ئۆيىگەلا كىرمەي... ئاشخانا قالايىمقانمىكىن! — ئايال ئارقا — ئارقىدىن سۆزلەپ، ئامالسىز ئاشخانا ئۆيىگە، ئۆزىنىڭ دائىملىق ماكانىغا ماڭدى. ئارىلىقتا تاكاسلاپ يۈرۈپ پېشايۋاننىڭ، ھويلىنىڭ ئېلېكتىر چىراغلىرىنى قويماي ياندۇرۇۋەتتى. قوللىرىنى ئىشقىلاپ، بايىلا مېھمان كىرىپ كەتكەن ئاشخانا ئۆيىنىڭ ئالدىدا بىرپەس تېڭىرقاپ تۇرۇپ قالدى — دە، كېيىن ئامالسىز ئىشكىنى ئاچتى.

بۇ چاغدا باقەم ئاشخانا ئۆيىنىڭ سۈپىسىنىڭ تۈر گىرۋىكىدە، چاققانغىنا تۆت بۇرجەك جوزا يېنىدا جايلىشىپ ئولتۇرۇپ بولغانىدى. ئاستىدا تەييار سېلىقلىق كۆرپىمۇ بار ئىدى. شۇ تاپتا ئۇنىڭ ۋۇجۇدىنى ھاراقىتىنىمۇ بۆلەك بىر شېرىن كەيپ ئاستا — ئاستا چۈلغىۋالماقتا، جىزىلداتماقتا، يۈرىكىنى بوش تىترەتمەكتە ئىدى. كۆزى ئۇياقتىن — بۇياققا سىرلىق تەۋرىنىپ، گۈلدەك قامىتىنى نامايان قىلىپ مېڭىپ ئىش قىلىپ يۈرگەن گۈلزىباغا مېختەك قالدالغانىدى. گۈلزىباغا قارىغانسېرى بەدىنىگە ئاللىقانداق شېرىن ھاۋايى — ھەۋەسلەر يامىشاتتى.

گۈلزىبا مېھماننىڭ نىيىتىنى سەزگەندى، شۇ تۈپەيلى تېخىمۇ قىسىلغان ھالدا نېرى - بېرى مېڭىپ تائام تەييارلىدى. ئەپلىك ھەرىكەتلەر بىلەن يېڭى بىر داستاننى يەلپۈپ، جۈزىغا يېيىپ سالىدى. پۈكلەشكەن يېرىنى ئوڭشاشىمەن دەپ ئىختىيارسىز ئېڭىشىۋىدى، گۈل پۇرىقى باقمە شائىرنىڭ بېشىنى ئايلاندۇرۇپ، تەنلىرىنى جىغىلىدىتىۋەتتى. ھاياسىز مېھمان بۇ دىلىبەر جاناننى قۇچاقلىۋېلىشتىن ئۆزىنى ئاران - ئاران تۇتۇۋالدى. ناھايەت، غىزامۇ تەييار بولدى، خۇش پۇراق دەملەنگەن چايمۇ ھورى پۇرقىراپ، چىرايلىق پىيالىدە مېھماننىڭ ئالدىغا كەلدى. دەل شۇ چاغدا، تېخى تائامغا قول ئۇزاتمىغان باقىجاننىڭ ئاغزىدىن:

— گۈلزىباخان! — دېگەن خىتاب چىقىپ كەتتى. گۈلزىبا ئولتۇرغان يېرىدىن دىكلا تۇرۇپ ھەيرانلىق ۋە ئەندىشە بىلەن:

— نېمە؟ نېمە لازىم، باقىجىنىكا؟ — دېدى تىترەڭگۈ ئاۋازدا، لېكىن باقىجاننىڭ ئاۋازىدىكى يوشۇرۇن مەنە ئۇنىڭغا ئاللىقاچان ئايان بولۇپ بولغانىدى. تىترەك سادا شۇ ۋەجىدىن ئىدى.

ئايالنىڭ تىترىكىنى ئاشۇرۇپ، مېھمان يەنە سۆزلەپ قالدى:

— گۈلزىبا... گۈلزىباخان، بىر گېپىم بار ئىدى، دەيمۇ، دېمەيمۇ؟

باقمە شائىر ئاجايىپ زور قەھرىمانلىق بىلەن كۆڭلىدىكى گېپىنى باشلىۋېلىپ، يېنىك بىر تىن ئالدى. لېكىن، بۇ چاغدا گۈلزىبانىڭ نەپىسى قىسىلىپ قالغانىدى. باقمەننىڭ ئاۋازىدىكى شەھۋەت ئۇچۇرى

ئۇنىڭغا نەچچە ۋاقىتتىن بېرى بىر يەرلىرى بىلەن يېقىمسىز بىلىنىپ كەلگەن بۇ ھاياسىز مېھماننى يەنىمۇ ئىلگىرىلەپ چۈشەندۈرگەندەك بولغانىدى. لېكىن... نېمىلا بولسۇن، ئايال زور شىجائەت بىلەن ئۆزىنى تۇتۇۋالدى، ياق، بېسىۋالدى. كىم بىلىدۇ، بەلكىم باشقا گەپتۇر، گۈلزىيا ھەققىدە بىرنېمە دەمدۇ تېخى!... بىراق جۇۋاننىڭ بەدىنىدىكى تىترەك تېخىچە يوقالمايۋاتاتتى. شۇ تىترەك ئاۋازىغىمۇ تەسىر قىلىپ تېخىمۇ تىترەك ئۇن بىلەن:

— ھە؟ تاماق سوۋۇپ قايتۇمۇ، باقىجىنىكا؟ — دېدى گۈلزىيا ئەتەي گەپنى بۇرماق بولۇپ.  
— ھە، ياق، باشقا... باشقا گەپ... ئەستە، دېيەلمەيۋاتمەن، دەۋالسام بولاتتى... — باقمە شائىر شۇ تاپتا تىلى بەند قىلىنغاندەك دۇدۇقلاپ، ۋۇجۇدى تاقەتسىزلىنىپ ئولتۇرغان جايدا ھە دەپ تېپىرلايتتى.  
— ھە، گۈلزىيانىڭ گېپىمۇ — يا؟ بىز ھەمدەمجان بىلەن دېيىشكەن، ئۆزىمۇ بوپتۇ دەپ...  
شۇ دەققىدە، ھەتتا بۇ قىسسىنى نەچچە يىللاپ ئالدىن پىلانلاپ، پېرسوناژلىرىنىڭ ئاقىۋەتلىرىگە تالاي باش قاتۇرغان مۇئەللىپنىڭمۇ يادىغا كەلمىگەن بىر ئىش يۈز بەردى. باقمە شائىر توساتتىن ئۆزىنى سۇپىدىن يەرگە تاشلاپ، تىزلىرى بىلەن مېڭىپ گۈلزىيانىڭ ئالدىغا كەلدى — دە، ئۇنىڭ كۆڭلىكىنىڭ پېشىنى تۇتتى، ئاغزى — ئاغزىغا تەگمەي سۆزلەپ كەتتى:

— سىزنى سۆيىمەن، گۈلزىيا، سىزنى بەك ياخشى كۆرۈپ قالدىم، جېنىم گۈلزىيا، بەكلا، بەكلا... سىزنى دېمىسەم بۇ يەردىن ئاللىقاچان كېتىپ قالاتتىم! سىزنى

بىرىنچى كۆرگەندىلا ياقتۇرۇپ قالغانىدىم، ياق، ياخشى كۆرۈپ قالغانىدىم... نېمە دېسەم بولار؟ ھەمدەم ئاغىنەم نېمە دەر؟ سىزنى بەك ياخشى كۆرۈپ قالدۇم، ياق دېسىڭىز ئۆلىمەن، جېنىم گۈلزىبا، ماقۇل دەڭ، ماقۇللۇق بېرىڭ، جېنىم گۈلزىبا! ياق دېسىڭىز ئۆلىمەن!...

كۆز ئالدىدا بولۇۋاتقان ئىشلاردىن ئەقىل - ھوشنى يوقىتىپ قويايلا دېگەن گۈلزىبا باشتا لاغىلداپ تىترىگىنىچە كەينىگە شوخشۇپ، تامغا يۆلىنىپ قالدى. كېيىن بولسا، تىترىكى تېخىمۇ ئەدەپ، قوللىرى بىلەن يۈزىنى يېپىۋېلىپ، ئۆزىمۇ سەزمەي ۋارقىراپ كەتتى: — ۋاي ئانام، نېمە ئىشلاردۇ بۇ؟ سىز نېمە؟ سىز مېھمانىما؟ سىز قانداق ئادەم؟ ھەمدەمجاندىن ئۇيالىمامسىز، خۇدايىمدىن قورقماسىز؟ سىزگە گۈلزىبا ماقۇل بولىدىغۇ! گۈلزىبا، سىڭلىم!...

ئايال ھۆركىرەپ يىغلىۋەتتى، باقمە شائىر ھودۇقۇپ، چۆچۈپ تۇرۇپلا قالدى. ئۇ بۇنچىۋالا بولارنى ئويلىمىغانىدى، ئايالىنىڭ بۇ قەدەر مەھكەم، بەردەملىكىنى ئەسلا خىيالغا كەلتۈرمىگەنىدى. ئۇ يەردە تىزلانغان پېتى خۇدنى ئوقماي:

— يىغلىماڭ، رەنجىمەڭ، گۈلزىبا، سىز بولمىسىڭىز مەن ئۆلىمەن، ماڭا بەرىبىر، ماڭا بەرىبىر! — دەۋەردى. — گۈلزىباچۇ، ئۇ قانداق قىلىدۇ؟ نېمىشقا ئۇنى ئالدايسىز، نېمىشقا ھەممىمىزنى ئالدايسىز؟ نېمىشقا؟ سىز ئەسكى ئادەم ئىكەنسىز، ئەسكى! — گۈلزىبا ئەمدى بۇ گەپلەرنى ۋارقىراپ ئەمەس، ئىنتايىن بوش، پىچىرلاپ دېگۈدەك ئېيتتى. بۇ چاغدا باقمە ھوشنى تاپقانداك

تىزلانغان يېرىدىن ئۆرە بولۇپ سۇپىغا ئولتۇرۇپ قالغانىدى. لېكىن، ئولتۇرغىنىنى ئۆزى سەزمەيتتى. كۆڭلىدە ئاجايىپ زور بىر غەشلىك، توغرىسى بىر پۇشايمان ئويغانماقتا، يەنە قانداقتۇر بىر قورقۇنچ سېزىمىمۇ بارغانسېرى غالىب كەلمەكتە ئىدى. شۇ ھالەتتە، ئاشۇ پېتى ئۇ:

«مەن نېمە قىلىپ قويدۇم؟ نېمە بولدى؟ نېمە ئىشلار بولۇپ كەتتى؟ مەن نېمە قىلىپ قويدۇم؟» دېگەن گەپلەرنى يېنىش - يېنىش تەكرارلىغىنىچە ئۆزىمۇ سەزمەي، قاچانلاردىندۇر بېرى ئوچۇق ئىشكىتىن ئېتىلىپ سىرتقا چىقىپ كەتتى. ئۇ ھويلىغا چىقىشى بىلەن مۇزدەك شامال پاسىق تېنىگە گۈپىدە ئۇرۇلۇپ، ئېسىگە خېلى يانغاندەك بولدى، لېكىن ھايال ئۆتمەي يەنە ئالچىپ، كەينىگە، ئىشىك تەرەپكە قايرىلدى.

— گۈلزىبا! مېنى كەچۈرۈڭ، ماڭا ماقۇل بولۇڭ، گۈل... دېگىنىچە باقمە مۈشۈكتەك ئىشىككە ياماشتى، تاتىلىدى... لېكىن ئىشىك ئاللىقاچان ئىچىدىن ئېتىۋېلىنغان، چىراغىمۇ ئۆچۈرۈلگەن، ئاشخانا ئۆيىنى قاپقاراڭغۇچىلىق ۋە تىمتاسلىق باسقاندى. بىۋاپا باقمە ھاراقنىڭ ۋە شەھۋەتنىڭ ئاخىرقى كۈچىدە ئاشخانا دېرىزىسىگە يەنە بىرپەس ئوغرى مۈشۈكتەك ياماشتى، كېيىن پەسكويغا چۈشتى. كالىسىدىن بايقى ئىشلار، گۈلزىبانىڭ چىرقىراق خىتابلىرى ئۈزۈك - ئۈزۈك ھالدا لىپىلداپ ئۆتۈۋەردى. بېشى سىرقىراپ ئاغرىيتتى، ئىككى چېكىسى لوقۇلداپ ئارام بەرمەيتتى، كۆڭلىنى بىر خىل پۇشايمان ئازابى دەماللىققا تاشتەك ئېغىر بېسىۋالغانىدى.



« نېمە ئىشلار بولۇپ كەتتى - ھە؟ ئالدىرىمىسام بوپتىكەن، ئەمدى ھەممە ئىش يوق بولىدىغان بولدى، گۈلزيامۇ... ھەمدەمجان كەلسە تېخى!...» باقمە شائىر ھويلىدا زولڭ ئولتۇرۇپ قالدى، مۇزلىغانسىرى كالىسىمۇ ئېلىشىپلا كەتتى. شۇ ئارىدا دەرۋازا تۆڭگىلىرى يەنە ئەنسىز شاراقلاپ، كىچىك بالىنىڭ ئەر كە ئاۋازى ئاڭلاندى.

— ئاپا، بىز كەلدۇق، ئاپا، بىز!...

باقمە ساقچىدىن قاچقان ئوغرىدەك زولڭ ئولتۇرغان يېرىدىن ئۆمىلەپ دېگۈدەك قويۇپ قېچىپ، يۈگۈرۈپ ئۆزىنى پېشايۋانغا ئاتتى، يامشىپ يۈرۈپ ئۇ يەرگىمۇ چىقىۋالدى. ساراي ئۆيىنىڭ ئىشىكى قۇلۇپلانمىغانىدى، ئۇ لىپىدە قىلىپ سارايغا كىرىۋالدى. يۈرسكى ئەنسىزلىكتە دۈپۈلدەيتتى. ئاڭغىچە ئاشخانا ئۆيدىن چىققان گۈلزىبا دەرۋازىنى ئاچقاندى، ھويلىدا خېلىغىچە بالىنىڭ چۇڭۇلداشلىرى ئاڭلىنىپ تۇردى.

## ئون ئالتىنچى باب

ئەمدى بىز گەپنى خېلىدىن بېرى قەلەمگە ئالالمىغان  
ھەمدەمجاندىن ئاڭلايلى.

ھەمدەمجاننىڭ ئىككى ئىشىدىشىنى ئېلىپ قوشنا  
ناھىيەلەردە ئۆزۈمزارلارنى كېزىپ يۈرگىنىگە ئون  
نەچچە كۈن بولۇپ قالدى. دەسلەپتە ئۇ W ناھىيەسىگە  
ئارتام قوشنا K ناھىيەسىدىكى بىر ھەقەمسايىسى  
بەرگەن تېلېفون ئۇچۇرىغا ئاساسەن ئالدىراپ - تېنەپ  
ئىككى تېخنىك بىلەن K ناھىيەسىگە كېلىپ، بىر  
تۈركۈم ئۆزۈمنى پۈتۈشۈپلا بىرنەچچە كۈندە قايتىپ  
كەلمەكچى بولۇپ يولغا چىققاندى. بىراق «ئۆيدىكى  
ھېساب بازارغا توغرا كەلمەس» دېگەندەك ئۇلار قوشنا  
ناھىيەگە كەلگەندە ئىشلار ئۇنداق ئاددىي ۋە ئوڭاي بولۇپ  
چىقمىدى. ئالدى بىلەن ھېلىقى ھەقەمسايىسى ئۇقۇشقان  
مال لايىقەتلىك بولۇپ چىقمىدى. ئۈچەيلەنگە يېزىمۇيېزا،  
مەھەللىمۇمەھەللىلە قاتراپ يۈرۈپ، سۈپەتلىك مال  
ئىزدەشكە ۋە ئۇ يەر - بۇ يەردە پارچە - پارچە سېتىۋالغان  
خۇرۇچلارنى بىر يەرگە جەملەشكە توغرا كەلدى.  
كېيىنچە، K ناھىيەسىگە قوشنا N ناھىيەسىدىنمۇ يېڭى  
ئۇچۇر كېلىپ قالدى. ئۇلار مەسلىھەتلىشىپ، ھامىنى  
«بوسۇغا داۋان» دىن ئاتىلىپ چىققانىمىز، يەنە بىر ئاز  
يول يۈرۈپ، جاپا تارتىپ زاپاس غەملەشنىڭ كويىدا

بولۇشىمىز كېرەك، شۇنىڭدىلا كېيىنكى بىر مەزگىللىك ئىشلەپچىقىرىشنىڭ راۋان يۈرۈشۈشىگە كاپالەتلىك قىلغىلى بولىدۇ، دېگەن يەرگە كەلدى ۋە شۇ نىيەت بىلەن N ناھىيەسىگە ئۆتۈپ كېتىشتى.

بىز كىتابىمىزنىڭ بېشىدا ھەمدەمجاننىڭ شەخسىي ئىگىلىك تىكلەش غەيرىتىدە چوڭ ئىش تەۋرىتىپ مۇسەللەس زاۋۇتى قۇرغانلىقىنى ۋە ئەللىك — ئاتمىش ئادەم ئىشلەيدىغان يەرلىك، پۇقراۋى كارخانىنىڭ غوجايىنى بولۇپ قالغانلىقىنى ئېيتىپ ئۆتكەنىدۇق. تىرىشچان، ئاق كۆڭۈل بۇ ئادەمنىڭ ئەزگۈ پەزىلەتلىرىگە يارىشا، ھەمىشە ئىشلىرى يۈرۈشۈپ تۇراتتى. باغرى يۇمشاقلىقى، ئاق كۆڭۈللۈكى تۈپەيلى ئۇنىڭ قوشنا — قولۇم، دوست — يارەنلىرى ئارىسىدا ئابرويى بار، گەپ — سۆزى يوللۇق ئىدى. زاۋۇتىدا ئىشلەيدىغانلارنىڭ تولىسى نامراتلارنىڭ پەرزەنتلىرى ئىدى. بىرەر كۆك نامرات ئىلاجىسىزلىقتىن پەرزەنتىنى يېتىلەپ كەلسە، ھەرگىزمۇ «ئادەم ئېشىپ كەتتى» دېمەي، يۇمشاقلىقىغا ئاھاڭدا: «بىر ناننى تەڭ يەيمىز» دەپلا ئېلىپ قالاتتى. شۇ تەرەپلىرى بىلەن ناھىيە ھەم يېزىلىق ھۆكۈمەت رەھبەرلىرى ئارىسىدا ھۆرمەت — ئىززەت بار ئىدى. خوش، ئەمدى ئۇنىڭ ئائىلىدە قانداقلىقى توغرىسىدا بولسا، ئوقۇرمەنلىرىمىزدە خېلى چوڭقۇر ساۋات بار. ئائىلىدە ھەمدەمجان ھەم مەسئۇلىيەتچان ئاتا، ھەم بەختلىك ئەر ئىدى. كۆرۈنۈپ تۇرۇپتۇكى، گۈلزىبا كۆڭۈلدىكىدەك جورا ۋە تولىمۇ ئىشچان، ئېدىتلىق ئايال، ئۆيىنىڭ «يېنىپ تۇرغان چىرىغى»، ساقىتايىمۇ ساغلام چوڭ بولماقتا. راستىنلا بۇ ئائىلىدە يەنە بىر

گۈل سۈپەت ئايال زاتى، ھەمدەمجاننى ئۆز ئاكىسىدىن چارە كۆرىدىغان قېيىنسىڭىل گۈلزيامۇ بار، ئۇ بۇ ئۆيگە بىرنەچچە ۋاقىت مېھمان، چاڭگىسى تىزىلسا، يېڭى ئۆۋىسىغا ئۇچۇپ كېتىدۇ... باقمە شائىر پەيدا بولغۇچە بولغان ئارىلىقتا، تەكرار ئېيتقىنىمىزدەك، بۇ ئائىلە ئەنە شۇنداق ياشاپ كەلگەندى.

باقىجىنىڭ W ناھىيەسىگە قەدەم تەشرىپ قىلىشى، تاسادىپىي ئەھۋالدا ھەمدەمجان بىلەن كوچىدا ئۇچرىشىپ، مەزكۇر ئائىلىنىڭ ئۇزاق مۇددەتلىك مېھمانىغا ئايلىنىپ قېلىشى، بەلكىم بۇ تەقدىرنىڭ ئالدىن يېزىپ ئورۇنلاشتۇرغان ۋە باب، پەردە، كۆرۈنۈشلىرى بويىچە بىرمۇبىر ئورۇنلىنىدىغان دىراممىسى بولسا كېرەك. شۇنداق تىنچ، خاتىرجەم، كۆڭۈللۈك ئۆتۈۋاتقان بىر ئائىلىگە، بىر ئاددىي پۇقرا تۇرمۇشىغا بىلىنىپ - بىلىنمەي ئۇلار ئۆزلىرى ئويلاپمۇ باقمىغان، ھەتتا چۈشلىرىگىمۇ ئايان بولمىغان كۆڭۈلسىزلىك ھۇجۇم قىلىش ئالدىدا تۇراتتى. گەپ بۇ يەرگە كەلگەندە، گاھىبىر سېزىمچانلىق تۇيغۇسى ئېشىپ كەتكەن ۋە قەلەمدىن كۆرە ئېغىزلىرىدا، مەتبەئەدىن كۆپرەك سورۇنلاردا كۆپرەك ئوبزورچىلىق قىلىدىغان، بىر سورۇندا كەم دېگەندە ئۈچ - تۆت بىتەلەي قەلەمكەشنى تىتىپ - تىتمەۋەتمەسە پۇخادىن چىقمايدىغان «تەقىرىزچى»لەر مۇئەللىپنى كېيىن دەيدىغان گەپنى بالدۇرلا دەۋىتىپ ئەدەبىي فورمۇلغا زەخمى يەتكۈزدى، دەپ ئەيىبلەشەر، بىراق مۇئەللىپكە شۇمۇ ئايانكى، بۈگۈنكىدەك ئۇچۇر دەۋرىدە، مۇشۇنداق بىر ئىلغار زاماندا ياشاۋاتقان، بەش يېشىدىلا تورغا چىقالايدىغان

ھەمدە باشلانغۇچ مەكتەپنىڭ بىرىنچى يىللىقىدىلا خېلى - خېلى ئىشلارنى بىلىپ كېتىۋاتقان ئەۋلادلارنىڭ مۇرەببىلىرى بولمىش ئوقۇرمەنلەردىن ئىلگىرى - كېيىنلىك نۆۋىتى بويىچە قىلىپ سىز ساقلايدىغان ھېچبىر ئىش قالمدى. ئالدىنقى بىر بابىمىزدا بىز قەيت قىلىپ ئۆتكەن، «ھەممىنى ئاخىرىغىچە ئېيتىش مۇۋاپىق ئەمەس، ھەۋەسلەندۈرۈشنىڭ سىرىمۇ شۇنىڭدا» دېگەن مەشھۇر ئىبارىنىڭ مۇئەللىپى بولمىش دىرزاۋىنىمۇ بۈگۈنگىچە ياشىغان بولسا، ئۆزىنىڭ شۇ گېپىدىن سەل شۈبھىلىنىپ قالغان بولاتتى... بولدىلا، بىز ۋاقىتنى ئۆتكۈزمەي يەنىلا ئۆز قەھرىمانلىرىمىزنىڭ يېنىغا قايتىۋالايلى.

ئۇلارنىڭ بىرى ۋە ئەڭ ئاساسلىقى بولمىش باقەم شائىر... باقەجىنىڭ ئاخشامقى «دەھشەتلىك مۇھەببەت ئىزھارى»دىن كېيىن (باقەمنىڭ ئەينى سۆزى، ئاخشام ئۇ ئېگىز پېشايۋانغا يامىشىپ چىقىۋېلىپ، ساراي ئۆيگە ئۆزىنى ئېتىپ جېنىنى دالدىغا ئالغاندىن كېيىن تاكى تاڭ ئاتقۇچە ھېلىدىن - ھېلىغا يۈرىكى ئېغىپ، «يا ئاللا، ئەجەب بىر قاراملىق قىلىپ قويۇپتىمەن، مەستلىكنىڭ كۈچىدە لەۋەن گۈلزىباغا دەھشەتلىك مۇھەببەت ئىزھار قىلىپ سايىتىمىن! ئەمدى نېمە ئىشلار بولۇپ كېتەر، ئەتە ھويلىغا قانداق چىقارمەن؟» دەپ تولا ئويلىغانىدى) تاكى ھازىرغىچە كۆڭلىنىڭ ئارامى يوق يۈرۈۋاتقانلىقى ھەممىمىزگە ئايان! باقەمدەك خېلى - خېلى ئىشلارغا پىسەنت قىلىپ قويمايدىغان ئادەمنىڭ ئاخشامقى ئاشۇ ئىشى تۈپەيلى شۇنچىۋالا ساراسىمىگە چۈشكەنلىكى ئادەمنى ھەقىقەتەن سەل تەئەججۈپكە سېلىپ قويدۇ. بۇ

توغرۇلۇق ئوقۇرمەنلىرىمىزنىڭ ئويللىغىنى قانداقكەن،  
ئۇنى بىلىمىدىم، لېكىن باقمە شائىرنىڭ ئۆز ئالدىغا  
ئويللىغانلىرى ۋە شۇ تۈپەيلى ئەندىشىلىرى بار ئىدى.  
باقمە مۇشۇ كۈنلەردە «كەچ كۈزدىكى باھار گۈلى»  
دېگەندەك بىر خىل مۇھەببەت ۋە سۆھبەتچىلىككە چۈشۈپ  
قالغان ۋە بارغانسېرى ھەددىدىن ئېشىپ، ئاخشامقىدەك  
«دەھشەتلىك مۇھەببەت ئىزھارى» قىلىشىغىچە بېرىپ  
تاقىلىدىغان سەۋەنلىك سادىر قىلغان بولسىمۇ، بىراق  
كۆڭلىنىڭ ئەڭ چوڭقۇر تەكتىدە ياتقىنى باشقىچە بىر  
نەرسە، باشقا ئىستەك ۋە بۆلەكچە ئوت ئىدى، خالاس! بۇ  
ئوت، بۇ ئىستەكنىڭ ئىسمى، يىغىپ ئېيتقاندا  
«مۇھەببەت» ئەمەس، بەلكى «ئەمەل» ئىدى. باقمە ئەنە  
شۇنداق ئادەم ئىدى. ئۇنىڭ ھەمدەمجان ئائىلىسىدە  
قىلىپ يۈرگەن ئىشلىرىنىڭ، W ناھىيەسىدە پالاقشىپ  
يۈرگەن مۇساپىلىرىنىڭ، سادىر قىلىپ يۈرگەن بارلىق  
غەيرىيلىكلىرىنىڭ ھەممىسى، پەقەت ئەمەل ئۈچۈن ئىدى.  
راست - دە، ئەمەل تۇتۇش ئۈچۈن بەزى نەرسىلەردىن ۋاز  
كېچىدىغان ۋە يەنە بەزى نېمىلەرگە ئىنتىلىدىغان گەپ.  
ئەمەلنى بىر گۈل دەيلى، ئۇنداقتا ھېلىقىدەك ئىشلار  
گۈلنىڭ يوپۇرماقلىرىغۇ! مەسىلەن، «ئېيىق گۈل»دىن  
كېچىش، گۈلزيغا قارماق تاشلاش... دېگەندەكلەر...  
ئويلاپ شۇ يەرگە كەلگەندە باقمە ئاخشامقى ئىشنى،  
توغرىسى، ھەمدەمجاننىڭ ئىشەنچىگە ئېرىشىپ، باش  
دېرىكتورنى خۇش قىلىدىغان ھېلىقى ئوتتۇز مىڭ  
يۈەننىڭ كەم قالغان قىسمىنى ۋە يەنە تېخىمۇ جىق  
يۈەنلەرنى ئېلىش ئۈچۈن ئۇنىڭ بىلەن باجا بولۇش  
مۇرادىغا يېتىش سەپىرىدە ئۆزىنى تۇتالمايلا تۈزكۈرلۈك

قىلىپ قويغان ئاشۇ «دەھشەتلىك مۇھەببەت ئىزھارى»نى گۈلنىڭ يوپۇرماقلىرىنىڭ بىرىگە تەققاسلاش ياكى تەققاسلىماسلىقنى بىلەلمەي گاڭگىراپ قالدى. كېيىن بولسا بېشى تېخىمۇ قاتتىق زىڭىلداپ ئاغرىپ، ھېچنېمىنى ئويلىمايلا قويدى، ئاخىرىدا «نېمە بولسا بولار!» دەپلا بولدى قىلدى.

ئەمەلىيەتتە بۇ ئىش تۈپەيلى ئەڭ چوڭ ۋىجدان ئازابى، توغرىسى ئىچ ئاغرىقى تارتقان كىشى دەل گۈلزىبا ئىدى. ئاخشام گۈلزىبا بىلەن ساقىتاي قايتىپ كېلىپ، دەرۋازا تۆڭگىلىرىنى تىنىمسىز شاراقلاشقاندا ئۇ دەسلەپ ئۆزىنى باشقۇرۇۋالالماي قالدى. ئاخىر ساقىتايىنىڭ چاڭ - چاڭ ئاۋازى ئۇنى ئورنىدىن تۇرغۇزدى، ياشلىرىنى ئېرتقۇزدى، شۇنىڭدىلا ئۇ ئۆزىنى بىر ئاز تۇتۇۋالدى. ياغلىقنى چۈمكەپ ئوراپ (قىزارغان كۆزلىرىم كۆرۈنمىگەي دەپ) ھويلىغا چىقىپ، دەرۋازىنى خېلى ھاياللىشىپ ئاچتى، ئوغلىنى سۇسلا ئەركىلەتتى، سىڭلىسىنىڭ تەئەججۈپلۈك قارىشىغا «بېشىم ئاغرىۋاتىدۇ» دەپلا قويدى. باشقا ۋاقىت بولغان بولسا گۈلزىبا بىلەن خېلىغىچە مۇڭداشقان، «رەيھاننىڭ تويى قايسى كۈنگە توختىلىپتۇ، ئاپارغان ئالتۇن جابدۇقلىرىڭ ماس كەلدىمۇ، تازىمۇ يارىشىپ كەتكەندۇ؟ ھېلىقى ئالتۇن بىلەزۈكى قەۋەت ئوبدان سوقۇلۇپتىكەن، مودىسى يېڭىكەن ئەمەسمۇ، مەنمۇ كونا بىلەزۈكۈمنى...» دېگەندەك پاراڭلارنى قىلىشقان، خېلىغىچە ئۇخلاشمىغان بولاتتى. لېكىن، ئاخشام ئۇنداق قىلمىدى، بالدۇرلا ياتتى. سىڭلىسى بىلەن ئوغلى تېزلا ئۇخلاپ قېلىشتى، لېكىن گۈلزىبانىڭ كۆزىگە نۆزەمبىللا ئۇيقۇ دارىمىدى.

ھېلىدىن - ھېلىغا دىلى ئۆرتىنەتتى، كۆزىدىن ياش سىرغىپ ئېقىپ، لالىدەك مەڭزىلىرىنى سۇغىراتتى. پىچىرلاپ «توۋا!»لا دەيتتى. ئۇنى چىقىرىپ «توۋا!» دېيىشكە ۋە يىغلاشقا جۈرئەت قىلالمايتتى، بۈگۈن ھەدىسى بىلەن بىللە ياتقان گۈلزىيا ھەردەمدە ئويغىنىپ ۋە گۇمانلىنىپ قېلىشى مۇمكىن ئىدى. كۆڭلىدە سىڭلىسىغا ھە دەپ ئىچ ئاغرىتاتتى. «ئەجەب بىر ئادەمكىنە، گۈلزىيانىڭ ماقۇل بولغىنىغا شۈكۈر قىلىپ، دوپپىسىنى ئاسمانغا ئاتسا بولاتتى، ئىككىسىنىڭ باشقا تەرىپىنىڭ دېمەي قويماي، ياشلىرى نە بىلەن نەدە؟ ئەر خەق دېگەن ئەجەب بولىدىكەن - ھە؟ ياق، ھەممىسىلا ئەمەس، ئەنە ھەمدەمجانچۇ؟ شۇنداق يۈزى تۆۋەن، شۇنداق ئىنسابلىق، بىللە بازارغا چىقساق، يەردىن باشقا يەرگە قارىماي ماڭىدۇ، تېخى ھېلىغىچە گۈلزىياغا چىش يېرىپ ئارتۇق گەپ قىلىپ باقمىدى! يا بولمىسا شەھەرنىڭ ئەرلىرى شۇنداق قېلىن بولامدۇكىن؟ ياقلا، يوق گۇناھنى ئۈستۈمگە ئارتىۋالماي، ئەسلى ئۆزى شۇنداق سۇيۇقراق ئادەم ئوخشايدۇ. ئەجەب بىر، ھەمدەم بىلەن ئاغىنە ئىكەن دېسە، تۇغقان ئىمىش تېخى، توۋا!...»

خىيالىنىڭ چېكى بولمايدۇ. گۈلزىيا قاراڭغۇدا ئۇيان ئۆرۈلۈپ، بۇيان ئۆرۈلۈپ، جاھاننىڭ خىياللىرىنى سۈرۈپ بولدى. بىر چاغدا بېشى زىڭىلداپ ئاغرىغىلى تۇردى... كېيىن قانداق بولىدىكەن، ئۇخلاپ قالدى.

سەھەرلىكتە گۈلزىيا تۇيۇقسىز بىر قارا بېسىشتىن چۆچۈپ ئويغىنىپ كەتتى. تەھىقكى، چۈشىدە ئاخشامقى ئىشلار تەكرارلانغانىدى. جۇۋان كۆڭلى غەش ھالدا دېرىزىدىن تالاغا قارىدى. ۋاقىت تېخى ئەتىگەن ئىدى،



ھەر كۈنى سەھەر تۇرىدىغان بولسىمۇ، ھازىر تېخى ئۇ چاغمۇ بولمىغانىدى. گۈلزىبا يەنە خىيالغا پاتتى. ئاخشامقى غەزەپلىرى سەل بېسىقىپ قالغاندەك ئىدى. «ئاچچىق ئەقىلنى كېسىدۇ» دېگەن گەپ بار، گۈلزىبا ئاچچىقىنى باسالمايدىغان ئاياللاردىن ئەمەس ئىدى. ئۇنىڭ مىجەزىدە بىر خىل تەمكىنلىك، سالماقلىق، يەنە زېرەكلىك غالىب ئىدىكى، ئىشنىڭ نېرى - بېرىسىنى ئويلاپ، ھېسابلىشىپ تەدبىر قوللىنىشنى بىلەتتى، ئاخشامقى ئىش خېلى ئېغىر ئىش بولسىمۇ، شۇ تاپتا ئۇ ئەمدىكى تەدبىرلەرگە ماس سەۋەبلەرنى ئويلاپ، ئۇ ئىشنى ئاشۇ نۇقتىدىن تەبىرلەشكە باشلىدى. «بىرىنچىدىن، ھەمدەمجاننىڭ يۈزى، كەلگەندە ئۇنىڭغا بولغان ئىشنى ئېيتاي، لېكىن ئۇنىڭ يوقىدا ئاغىنىسىنى، تۇغقىنىنى رەنجىتمەي. مۇھىمى، ئۇ ئادەم مېھمان - دە! راستتىنلا، ئاخشام ئۇ مەستتەك تۇراتتى، مەست كىشىنىڭ ساراڭدىن نېمە پەرقى بار؟ ساراڭ بولمىسا ئاشۇ ئېشەك سۈيىدۈكىنى ئىچەمدۇ؟ ئەر خەق دېگەن! ئاخشام ئۇ مەستلىكتە ئۆزىنى بىلەلمەي، ھېلىقى گەپلەرنى قىلىپ قويغان بولسا، ھازىر پۇشايمان قىلىۋاتامدۇ تېخى!...» ئويلانغانىرى گۈلزىبانىڭ ئاچچىقلىرى يېنىپ، كۆڭلىگە بىر خىل ئەپۋانلىق ھېسسىياتى سىڭىپ بارماقتا ئىدى. دەل شۇ پەيتتە نېرىدا ياتقان سىڭلىسى گۈلزىبا چۈشەكەپ يېقىملىققىنا كۈلدى... «بىچارە سىڭلىم! - دەپ ئويلدى گۈلزىبا دەررۇ، - سىڭلىمنىڭ ئۆمۈرلۈك ئىشى ھەممىدىن مۇھىم، تەقدىر - پېشانە شۇ بولسا، كىچىككىنە ئىشنى دەپ، گۈلزىبانىڭ چوڭ ئىشىغا دەخلى قىلسام بولماس! بەلكىم ئۇ ئۈنچىلىكمۇ ئەسكى ئادەم ئەمەستۇر، بولدى قىلاي! تاڭ ئەجەب ئاتمىدا!»

تاڭ قاراڭغۇلۇقىدا، بۇ ھويلىنىڭ ئىككى تەرەپىدە ئىككى ئادەم ھەر خىل خىياللار ئىسكەنجىسىدە ئۇيان ئۆرۈلۈپ، بۇيان ئۆرۈلۈپ ياتاتتى. ھەسسىنەي، دۇنيادا خىيال بىلەنلا بىر ئىشلارنى ئۇيان - بۇيان قىلىۋەتكىلى بولسا - ھە!

ئەتىسى ئەتىگەندە باقمى بىرى بويىنىدىن باغلىغاندەك تەسلىكتە تالاغا چىقتى. ھويلا جىمجىت ئىدى، ئاشخانا تەرەپتىنمۇ ئاۋاز ئاڭلانمايتتى. باقمى شائىر ھويلىدىكى ئىش - كۈشلىرىنى تۈگەتكەندىن كېيىن يەنە كۆڭلى غەش ھالدا ساراي ئۆيىگە يېنىپ كىرىپ ئولتۇردى. ئۆيىنىڭ ئىچى ئۇنىڭغا ئادەتتىكىدىنمۇ سوغۇقراق بىلىندى، تەنلىرى شۈركۈنۈپ تۇراتتى. تۈنۈگۈن ئەتىگەن تېخى مۇشۇ يەردە ئولتۇرۇپ «ھەمدەمجان دېگەن ئاداشمۇ ئەجەب بىر ئالتىنچى ئاينىڭ پاقىسىدەكلا يوقىلىپ كەتتە!» دەپ ئويلىغانىدى. ھازىر بولسا ئۇ بۇ خىيالنى تەكرارلاشقا جۈرئەت قىلالمايتتى، پېتىنالىمايتتى. ھەمدەم كەلسە، ئاشامقى ئىش تۈپەيلى بۇ ھويلىدا نېمە ئىشلار بولۇپ كېتىشىنى كىم بىلىدۇ؟ باقمى شۇ تاپتا دىكىدە تۇرۇپلا بۇ ھويلىدىن چىقىپ كەتسۇنمۇ يا، بۇ قارغىش تەڭگۈر W ناھىيەسىدىن بىراقلا كېتىپ قالسۇنمۇ؟ باقمىنىڭ يادىغا ئالدى بىلەن ھەمدەمجاندىن ئېلىپ باش دىرېكتورغا تاپشۇرىدىغان ئون بەش مىڭ يۈەن كەلدى. ياق، ئۇ پۇل پۇل ئەمەس، مۇئاۋىن باش دىرېكتورلۇق ئەمىلى ئىدى... شۇ يەرگە كەلگەندە باقمى شائىرنىڭ كۆڭلى بىرقىسما بولۇپ، خىياللىرى يەنە چىڭچىلىشىپ كەتتى. ئۇنىڭ بارلىق ئۈمىدلىرى مۇشۇ يەردە، مۇشۇ W ناھىيەسىدە، دەل مۇشۇ ھەمدەمجاننىڭ

قورۇسىدا ئىشقا ئاشماقچىدى... خۇي - پەيلىگە يارىشا،  
 باقەم شائىر شۇ خىياللارنى قىلىۋېتىپ، بىردىنلا بېشىغا  
 كەلگەننى كۆرۈش نىيىتىگە كەلدى. ئاڭلاشلارغا  
 قارىغاندا، قەدىمكى زامانلاردا ئادەملەر گۇناھلىرىنى  
 يېنىكلىتىش ئۈچۈن ئۆزىنى ئۇرغانلارغا پۇل  
 بېرەتتىكەن! ① «مەن نېمىچىدىم، ناھايىتى كەلسە  
 ھەمدەمجان مېنى تىللار، ئۇرار، لېكىن ئۇ ماڭا پۇل  
 بېرىدۇغۇ؟ يامىنى كەلسە تېنىپ تۇرۇۋالارمەن يا بولمىسا  
 پۇتىغا ئېسىلىپ يىغلارمەن! ھەمدەمجاننىڭ مېجەزى  
 ياخشى، كۆڭلى ئاق، ئوڭايلا ئۈندەككە كەلتۈرۈۋالىمەن.  
 ئۇنىڭدىن باشقا، ئۇمۇ ماڭا ھاجەتمەنغۇ؟ «ئاجايىپ،  
 مۇكاپاتنى مەن ئۇنىڭغا ئېلىپ بېرىدىغان تۇرسام. مۇبادا،  
 ئاشۇ نامى كاتتا خەلقئارالىق مۇكاپاتنى قولغا  
 كەلتۈرۈۋالسا، ئۇنىڭ مەھسۇلاتىمۇ بازار تېپىپ،  
 بۆكۈمدەك بۇ W ناھىيەسىدە يۈز - ئابىرۇيغا ئېرىشىپلا  
 قالماي، داڭقى نە - نەلەرگە كەتمەمدۇ ئۇ  
 كىسكاشنىڭ...»

— باقىچىنىكا، چاي ئىچىڭ!

خىيالغا ياتقان باقەم بۇ ئاۋازنى ئاڭلاپ ئورنىدىن  
 دىكىكىدە تۇرۇپ كەتتى، ياق، توغرىسى، سەكرەپ تۇرۇپ  
 كەتتى دېيىش كېرەك ئىدى! بىر دەقىقە ئۇ قۇلىقىغا  
 ئىشەنمىدى، كېيىن يۈرىكى ئاغزىغا تىقىلىپ قالدى.  
 سەۋەبى، ئىشىك راستتىنلا سىلىق ئېچىلىپ، ھەر

① ھاتەمتاي ھەققىدىكى رىۋايەتتە بىر كىشىنىڭ ئالتۇن دۆۋىلەنگەن  
 تاۋاقنى ئېلىپ كۈچىدا ئولتۇرۇپ، ئۆزىنى بىر كاچات ئۇرغانلارغا بىر  
 ئالتۇن دەرھەم بېرىپ، ئارقىدىن «رەھمەت، ماڭا مۇشۇ ھەق!» دەيدىغانلىقى  
 سۆزلەنگەن.

كۈنكى ئادىتى بويىچە گۈلزىيا ئىشك تۈۋىدە شۇ سۆزنى دېگەچ، داستىخان، كورا كۆتۈرۈپ كىرگەندى، چىرايىدا ھېچقانداق غەيرىي ئالامەت كۆرۈنمەس، بىلىنمەس ئىدى، باقمە شائىر ئەندىكىپ قىزنىڭ كۆزلىرىگە قارىۋىدى، ئۇ كۆزلەر يېقىن كەلگۈسىدە ھالال جۈپتى بولۇپ قالامىش ئادەمگە تەنناز بىر جىلمىنىش، سالام ئىلتىپات قىلدى.

كۆڭلى سەل ئىزىغا چۈشكەن باقمە شائىر دائىما قويۇقلۇق دۈگىلەك جۈزىغا شىپىق كېلىپ، ئىشەنچلىك باداشقان قۇرۇپ ئولتۇردى. كۆڭلىدە بىر خىل يەڭگىللىك كېزەتتى. قىز ئۇزاتقان چاپنى ھەر كۈنكى ئادىتى بويىچە نازۇك بارماقلارنى قوشۇپ سىلاپ تۇتۇپ تۇرۇپ ئالدى. بۈگۈن ھەتتا سەل ئاشۇرۇۋەتتى. بىز قەھرىمانىمىزنىڭ مانا مۇشۇنداق ئەدىگۈر شاتراقلىقىنى يوشۇرمايمىز، ئەلۋەتتە!

باقىجان ئاكىسىنىڭ بۇ قىلىقىغا خېلىدىن بېرى كۆنۈپ قالغان گۈلزىيا ئەركىلەش خاراكتېرىدىكى قولىنى تارتىۋېلىش نازارلىق ھەرىكىتىنى قىلغاندىن باشقا ئارتۇقچە قوپاللىق قىلمىدى. ھەتتا بۇ ئىشقا مەيلى باردەك سەل ئەركىلىمە تاۋۇشمۇ چىقىرىپ قويدى. بۇ ھال بىزنىڭ بىزەڭ مېھمانىمىزنى تېخىمۇ يۈرەكلەندۈرۈۋەتتى بولغاى، قىزنىڭ ئوڭ قول بېغىشىدىن كاپىلا تۇتۇۋالدى. ئاخشامدىن بېرىقى بولۇۋاتقان كۆڭۈلسىزلىكلەر، ئەندىشلىك خىياللار شۇ تاپتا ئۇنىڭ كالىسىدىن، مانتىپەزنىڭ قاسقىنىدىن كۆتۈرۈلگەن ھوردەك بىراقلا يوقالغانىدى.

— ئۇنداق قىلماڭ، ھەدەم كىرىپ قالمىسۇن! —

گۈلزىيا يۇلقۇندى، بىراق قەتئىي ئەمەس ئىدى.

— ئەمدى... ئەمدى بىز بىر ئادەمغۇ، جېنىم، قاچانغىچە؟ — يۈرىكى بارغانسېرى توملىشىپ كېتىۋاتقان باقمە خۇدسىنى يوقىتىپ، قىزنىڭ يەنە بىر قولىنىمۇ تۇتتى — دە، ئالدىغا تارتتى. ئارىدا چالا — بۇلا ئېغىزۋازلىقلار بولغان بولدى... دەل شۇ ئارىدا ھويلىدا چاڭلىدىغان ئاۋاز ئاڭلىنىپ، بىر كىچىك بالا ئىشنى بۇزدى:

— زىيا ھەدە، مەن مەكتەپكە ماڭدىم، خوش! گۈلزىيا شۇنداق كەسكىن بىر يۇلقۇنۇپلا باقمەمدىن ئاجرالدى، ئىتتىك ئۈستىبېشىنى تۈزەشتۈرۈپ ئىشككە ئۆزىنى ئاتتى، ئاچتى.

— رەخمەتتاي، ساقام، توختا بىللە ماڭىمىز! ئەتىگەلىك چاي باقمە شائىرغا شېرىن پۇراق ۋە نەمخۇش سۆيۈشلەر ئارىسىدا نېسىپ بولدى. ئۇ خېلىغىچە شەھۋەت ئوتلىرىنى باسالماي، ئۆرە تىنىپ ئولتۇردى. شۇ تاپتا ئاخشامقى كۆڭۈلسىزلىك ئەسلا خىيالىدا يوق ئىدى. قايماقلىق ئەتكەنچىنى گۈپۈلدىتىپ قۇرۇق ئىچسە ئادەمگە ئاجايىپ ھۇزۇر ئاتا قىلاتتى.

كېيىنكى ئىشلار ئۆز يولىدا كېتىۋەردى. ئارىلىقتا، ھويلىدا پەيدا بولغان گۈلزىيا باقمەمگە سەل سوغۇقراق بولسىمۇ، ئىشقىلىپ قائىدە — يوسۇنلۇق سالام قىلدى. يۈزى ئابدۇخالىق دېگەن موزدۇز ئىشلىتىدىغان چەمدەك قېلىن باقمە بولسا تېخى جۇۋاندىن گەپمۇ سورىدى.

— ھەمدەمجان ئەجەب يوقىلىپ كەتتە، قاچانراق كېلەر؟

گۈلزىيا يەرگە قارىغىنىچە سوغۇقلا جاۋاب بەردى. — شۇ، ئۈچ — تۆت كۈندىلا كېلىمەن دەپ يوقىلىپلا كەتتىغۇ، ئىشلىرى تۈگىمىدىمىكەن!

نېمىلا بولمىسۇن، باقمە گۈلزىبانىڭ ئالدىدا يۈزىنى ئېچىۋالدى، ئىچىدە يەڭگىل بىر ئۆھ تارتىپ، يەنە ساراي ئۆيىگە كىرىپ كەتتى.

دۇنيادا ئاجايىپ ئادەملەر بولىدۇ، مانا، بىزنىڭ باقمە شائىرىمۇ ئۆزىگە لايىق، شۇنداق بىر ئادەم، گۈلزىبا بىلەن پاراڭلىشىۋالغاندىن كېيىن ئۇ نېرى - بېرى ئىشلارنى ۋاقتىنچە ئۈستۈپ قالدى. شۇ كۈنى چۈشكىچە ساراي ئۆيىدىن چىقىمىدى. خېلىدىن بېرى ئەدەبىي مەشغۇلات بىلەن شۇغۇللانمىغىنى يادىغا كېلىپ، تېخى «ئەتكەنچايغا قوشۇپ ئىچتىم مەھەببىتىمنى...» دېگەندەك مىسرالارنى قەغەزگە چۈشۈرۈپ ئولتۇردى. كۆڭلىدە ئەتىگەنكى شېرىن مىنۇتلار تۈپەيلى تېخىلا داۋالغۇشلۇق ھېسلار مەۋج ئۇرماقتا ئىدى.

دېگەندەك شۇ كۈنى چۈشتىن كېيىن، خۇددى قۇلىقى قىزىپ قالغاندەك ھەمدەمجان سەپەردىن قايتىپ كەلدى. كوچا كېزىپ قايتىپ كەلگەن باقمە ھەمدەمجاننى ھويلىدا كۆرۈپ، ئاۋۋال سەل ھودۇقتى، كېيىنچە ھەمدەم چاڭجاڭنىڭ ئىلگىرىكىدەكلا خۇشخۇي چىرايىنى ۋە ئۆزىگە بولغان يېقىنچىلىقىنى سېزىپ، ئاڭقىرىپ، ئۈنى يىللاپ كۆرمىگەندەك مەھكەم قۇچاقلدى.

— يا ئاللا، ئاغىنەم، سېغىنىپ كەتتىمغۇ سىزنى، بۇرادىرىم، مانا بىز تېخىچىلا ئۆيىڭىزدە يېتىۋەردۇق!  
— نېمە بولاتتى، بۇمۇ سىزنىڭ ئۆيىڭىزغۇ، تارتىنماڭ! — دېدى ھەمدەمجان يېقىملىق كۈلۈپ، — مەن يوق، زېرىكىپ قالدىڭىزغۇ دەيمەن — ھە! ئاغىنىلەر...  
— ئاغىنىلەرغۇ ئوينىتىپ تۇردى، بىراق شۇ، سىز بولمىغاندىكىن...

— بۈگۈن كەچتە بىردەم ئولتۇرايلى، كۆڭلىڭىز قەيەرنى تارتىدۇ؟ ئاسسىمىخۇن دىرىكتورنىڭ ئاشخانىسىغا بارامدۇق يا ئاغىنىلەرنى ئۆيىڭلار يىغامدۇق؟  
— ئوخشاش، ئوخشاش، ئىككىمىزلا ئايرىم ئولتۇرۇپ مۇڭداشساق تېخى ياخشى، سىزگە دەيدىغان گەھىبىر...  
كۆڭۈل سۆزلىرىم بار ئىدى مېنىڭ!

ھەمدەمجان باقمە شائىرنىڭ «كۆڭۈل سۆزلىرىم» دېگىنىنى گۈلزىياغا باغلاپ چۈشەندى. «باقىجان تويىنى چاپسانراق قىلسام دېگەن خىيالغا كەپتۇ — دە، بۇمۇ بولىدىغان گەپ، خەيرلىك ئىشنى كېيىنگە تارتقاننىڭ نېمە پايدىسى؟» ئۇ شۇنداق ئويلىدى.

دەل شۇ چاغدا ئاشخانا ئۆيىنىڭ دېرىزىسىدىن ناخۇش ھالدا ئىككى ئەرگە قاراپ تۇرغان گۈلزىيانىڭ كۆڭلىدىن تېخىمۇ چىگىچىلىك خىياللار كەچمەكتە ئىدى. ياق، ئۇ بۈگۈنمۇ، ئەتىمۇ، ئىشقىلىپ كىچىكمەستىن ئېرىگە باقىجان دېگەن ئادەم توغرىلىق ئويلىغانلىرىنى جەزمەن ئېيتىدۇ. شۇ تاپتا بەلكىم ئۇ ئادەم ساددا، ئاق كۆڭۈل ھەمدەمجانغا بۆلەك بىر گەپلەرنى قىلىۋاتقاندۇ! گۈلزىيانىڭ كۆزىگە بۇ ئادەم بارغانسېرى نادۇرۇستەكلا كۆرۈنۈپ كېتىۋاتاتتى. ئەتىگەن ئۆز — ئۆزىگە تەسكىن بېرىپ قىلغان تەخمىنلىرىمۇ شۇ تاپتا پۈت تىرەپ تۇرالمىۋاتاتتى. «كۆڭۈل دېگەن ئۇلۇغ» دەيدۇ كوناىلار، ھەرھالدا ئېھتىيات قىلغان ياخشى، بىراق مۇھىمى ئۇنىڭ دېگەن گەپلىرىگە ھەمدەمجان نېمە دەيدىكەن، قاراپ تۇرۇپ كۆڭلى ئازار يەپ قالارمىكەن؟ ئەرلىك غۇرۇرى قوزغىلىپ، قەدىناس ئاغىنىسىنى كانىيىدىن ئېلىپ، قوغلاپ چىقىرارمۇ — يا؟... ئىشقىلىپ، بىر تەس

ئىش بولىدىغۇ بۇ! گۈلزىباننىڭ ئېسىگە سىڭلىسى كەلدى،  
 «گۈلزىيا نېمە دەر تېخى، دەسلەپ كۆڭلى قىزىمىسىمۇ،  
 مېنىڭ ۋە ھەمدەمجاننىڭ زورىمىز، نەسىھەتىمىز بىلەن  
 ئۇ ئىشقا ماقۇل بولغان، كۈنلەر ئۆتكەنسېرى ھەتتا تېخى  
 خېلىلا قىزىپمۇ قالغانىدى، بايقۇش سىڭلىم...»  
 گۈلزىباننىڭ قولى ئىشقا بارماستىن، خېلىغىچە  
 ئاشخانا ئۆيدىكى سۈپىنىڭ گىرۋىكىدە، ئاخشام ھېلىقى  
 ئادەم ئولتۇرغان كۆرپە ئۈستىدە زىددىيەتلىك خىياللارغا  
 پېتىپ ئولتۇرۇپ كەتتى.



## ئون يەتتىنچى باب

ھەمدەمجان ئەتىسى ئەتىگەندە مۇسەللەس زاۋۇتىغا كېتىپ، كەچكە يېقىن قايتىپ كەلدى. ئۇ يوق چاغدا باش ئاغرىتىدىغان ئىشلار خېلى يىغىلىپ قالغانىدى. ئۇنىڭ ئۈستىگە ئاخشام باقمەنى خۇش قىلىمەن دەپ زورغا كۆپرەك ئىچىپ قويغان. ئىككىسى ھەمدەمجاننىڭ ئۆيىدىن دائىم ئۈزۈلمەيدىغان ئاق قوناق ھارىقىنىڭ «تۇجۇ»<sup>①</sup> دەپ ئاتىلىدىغان پارچە ھارىقىدىن خېلىلا ئىچىۋەتكەن، تاغدىن - باغدىن پاراڭلىشىپ، يېرىم كېچىدە ياتقانىدى. قۇۋ باقمە ئۆزى ئىلاج بار ئازراق ئىچىپ، ھەمدەمگە جىقراق زورلىدى، قىزىق گەپلەرنى قىلدى، پەلىپەتەش شېئىرلارنى ئوقۇدى، ھەتتا خېلى - خېلى يەرلەردە دېمىگەن ئەپسانە يۇمۇرلارنىمۇ دەپ، كۆڭۈلچەك بۇرادىرنى كۈلدۈرۈپ تېلىقتۇرۇۋەتتى. ئارىلىقتا گۈلزىيا بىلەن تېزىرەك توي قىلىش ئارزۇسىنىڭ بارلىقىنى، بىراق ئۇنىڭدىنمۇ مۇھىم ئىش، شەھەردىن، «ھاڭ - تاڭ قالسىز» شىركىتىنىڭ باش دىرېكتورى ئۇنى دەرھال قايتىشقا سۈيەپ تېلېفون قىلىۋاتقانلىقىنى، يېڭى ۋەزىپىسىگە ئولتۇرۇشنى ئەلۋەتتە كېچىكتۈرمەسلىككە يەنە بىر قېتىم

① تۇجۇ - ھاراقنىڭ باش بۇرنى دېگەن مەنىدە.

ئۈندىگەنلىكىنى ئالايتەن پۇرىتىپ قويدى. گەپ ئارىسىدا ئۇ مۇنداق دېدى:

— لېكىن، قەدىناس ئاغىنەم، جانجىگىرىم ھەمدەموف (خۇشلۇقى تۇتۇپ كەتكەن چاغلاردا ئۇ ھەمدەمجاننى شۇنداق چاقىرىپ قويايتتى، بۇنى تېخى «سوۋېتچە ئاتاش» دەپ ئىزاھلايتتى)، مېنىڭ ھەممە ئىشلاردىن مۇھىم بىر ئىشىم بار، ھە، بىرلا ئىشىم بار، ئۇ بولسىمۇ، سىزگە خەلقئارالىق ئالتۇن مۇكاپاتنى تېزىرەك، بەك تېزىرەك ئېلىپ بەرسەم دەيمەن! بىلەمسىز؟ خەلقئارالىق «ئاجايىپ» ئالتۇن مۇكاپاتنى! بىزنىڭ باش درېكتور بۇنى شەخسەن ئالاقىلىشىۋاتىدۇ، شەخسەن ئۆزى بىر قوللۇق تۇتۇۋاتىدۇ، ھىم، شەخسەن... — باقمە «شەخسەن پۇلىنى بەرسىڭىزلا» دەۋەتكىلى تاس قالدى، ئاڭغىچە ھەمدەمجاننىڭ پۇلىنىڭ يېرىمىنى بېرىپ بولغانلىقى يادىغا كېلىپ قالغانىدى. شۇنداقتىمۇ «ئەلۋەتتە، بىر گەپنى دېمىسەم بولمايدۇ، ھازىر ئۇ مۇكاپات تازىمۇ تالاش — تارتىشتا قالغاچقا باھاسى سەل ئۆسۈپتۇ، خەلقئارالىق ئەمەسمۇ! يەنە بەش... بىرنەچچە مىڭ قوشىدىغاندەك قىلىمىز!» دەپ قاراپ تۇرۇپلا يالغان پاراڭدىن يەنە بىرنى قوشۇپ قويۇشنى ئۈنتۈمىدى، ساددا ھەمدەمجانمۇ ئېرەنشىمىگەندەك: «كارى چاغلىق ئىش ئىكەنغۇ، ھەل بولىدىغانلا بولسا...» دەپ، قاراپ تۇرۇپلا بىر تۇتام پۇلىنى كازىراپ باقمەنىڭ يانچۇقى تەرەپكە ئىتتىرىۋەتتى، — شەخسەن يېقىندا بۇ ئالىي مۇكاپاتنى مەيدىڭىزگە... ياق، زاۋۇتىڭىزنىڭ تاق ماڭىلىغىغا قادايسىز! ئالتۇن مۇكاپات، ھە! رەقىب... رىقابەتچىلىرىڭىزنىڭ كۆزلىرىدىن قاس چىقىپ كېتىدۇ... خوشە!

گەپلىرى بارغانسېرى چىككا - پوككا چىقىپ كېتىۋاتقان باقمە گەپنىڭ ئاخىرىنى مەستلىككە يۇلىۋالدى. شۇ تاپتا ئۇنىڭ كۆڭلى تولمۇ خۇش ئىدى. ھەمدەمجان قايتىپ كەلگەندىن بېرى ئىشلىرى سايىنىڭ كەلكۈن سۈيىدەك ئېقىپ بېرىۋاتاتتى.

دېمىسىمۇ باقمە نەچچە كۈندىن بېرى قارماقنىڭ يېپىنى تارتىش ھەققىدە ئويلاپ يۈرەتتى. ھېچ گەپتىن - ھېچ گەپ يوق بۇ تاغ ئارىسىدىكى ناھىيەدە يېتىۋېرىشمۇ ئىش ئەمەس، ئۇنىڭدىن كۆرە پىلانى بويىچە بېلىقلارنى بىر - بىردىن تۇتسا، پۇلغىمۇ، «مەھەببەت» كىمۇ ئېرىشسە، كېيىن ئاستا قايتىپ بېرىپ ئاسقۇدىكى گۆش - مۇئاۋىن دىرېكتورلۇقنى قولغا ئېلىپ، ھېلىقى پىر - پىر ئايلىنىدىغان خۇرۇم «ھوقۇق ئورۇندۇقى» تا كېرىلىپ بىر ئولتۇرسا... قالتىس بولاتتى - دە! خىرە - شىرە كەيلىكتە ئۇ ئەنە شۇلارنى ئويلىدى ۋە ئەتە ئەتىگەندىن باشلاپ شۇ بويىچە ئىشلارنى پۈتكۈزۈشنى نىيەت قىلىپ، خورەك ۋادىسىغا راۋان بولدى. بۇ چاغدا ھەمدەمجانمۇ ھۇجرىسىغا چىقىپ كېتىشكە ئۈلگۈرمەي، جوزا يېنىدىلا، گىلەمگە قىيىسىپ ئۇخلاپ قالغانىدى.

ئىككى ئاغىنە ئەتىسى يەنە جوزا يېنىدا ئۇچراشتى، كۈلۈشتى. كېيىن ھەمدەمجان ھويلىغا چىقىپ، چاي كۆتۈرۈپ كىردى. ئۇنىڭسىزمۇ تىت - تىتچىلىكتە يۈرگەن گۈلزىبا ئېرىگە چاي كورسىنى دوققىدە تۇتقۇزدى.

ھەمدەمجان چېيىنى ئالدىراپلا ئىچىپ زاۋۇتىغا ئالدىراپ جۆنىگەندىن كېيىن، باقمە شائىرمۇ كوچىغا چىقتى. ياش چوڭايغانسېرى ئادەم ھاراقنى

كۆتۈرەلمەيدىغان گەپ، جان دېگەن تۆمۈردىن سوقۇلغان ئەمەس - دە! دېگەن بىلەن ئاخشامقى ئويلىغانلىرى ئېسىدە بار ئىدى. شۇ پىلانى بويىچە ئالدى بىلەن شىركەتكە، باش دىرېكتورغا تېلېفون بېرىپ ئالتۇن مۇكاپاتنىڭ ئىشىنى يەنە بىر سۈيلىمەكچى بولدى ھەم سۈيلىدى. دىرېكتورنىڭ ئېيتىشىچە ھەممە ئىش پۈتۈپتەك، پەقەت گۇۋاھنامە بىلەن «ئالتۇن ھەيكەل»نى ئەۋەتىپ بېرىشلا قاپتەك، تېلېفوندا باش دىرېكتور باقم شائىرغا ئىلگىرى نەچچە قېتىم تاپىلىغان بىر ئىشنى، يەنى باشقىمۇ جايلاردىن «ئالتۇن مۇكاپات» قا يەنە بىرنەچچە خېرىدار ئىزدەپ تېپىشنى، ئەمدىكى تاپقانلىرى ئۈچۈن ئۇنىڭ ئۆزىگە خېلىلا كۆپ پىرسەنت ئايرىپ بېرىلىدىغانلىقىنى قايتا ئەسكەرتتى. ئاخشام بىر ئېغىز گەپ بىلەنلا نەچچە مىڭ يۈەننى ئۆرە قىلغان باقمەننىڭ بۇنداق خۇرۇچلۇق سودىنى تازىمۇ قىلغۇسى بار ئىدى - يۇ، لېكىن ھازىرچە باش ئۇچلاپ كىرگۈدەك يەر يوق ئىدى. ئۇ باش دىرېكتورغا «ماقۇلغا جاۋاب يوق» دېگەنگە يېقىنراق ۋەدىنى بېرىۋېتىپ، گەپنى مۇئاۋىنلىق ئەمىلى تەرەپكە بۇرىدى ۋە بۇ جەھەتتىنمۇ قۇلاققا خۇشياققۇدەك جاۋابقا ئېرىشتى. مۇبادا، دىرېكتور سوت مەھكىمىسىنىڭمىكىن ياكى بىرەر ئىدارىنىڭمىكىن، كەسكىنرەك بىر ئادىمى تېلېفون ئارقىلىق باقمەننى ئىزدەپ، ئۇنىڭ نىكاھ ئىشىنى تىلغا ئالغانلىقىنى دېمىگەن بولسا باقمەننىڭ بۈگۈنكى كۈنىمۇ تامامەن خۇرسەنلىك ئىچىدە ئۆتكەن بولار ئىدى. شۇ ئۇچۇر تۈپەيلى ئۇ شۇ بىر كۈننىڭ قالغىنىنى نىجاسەت يەۋالغاندەك ئۆتكۈزدى.

ھەمدە مەن يۇقىرىدا ئېيتقىنىمىزدەك زاۋۇتقا ئەتىگەن

كېتىپ، جىق ئىشلارنى بىر تەرەپ قىلىۋېتىپ، ئۇھ دېگۈدەك ھالى قالماي كەچتە بىراقلا ئۆيگە يېنىپ كەلدى. ئېرىنىڭ بۇ ئەھۋالىنى كۆرگەن گۈلزىبا ھېلىقى گەپلەرنى دەيمۇ - دېمەيمۇ دەپ ئىككىلىنىپ قالدى. قېيىنئاكىسى قايتىپ كەلگەچكە، گۈلزىبا ساقىتايىنى ئېلىپ ئىلگىرىكىدەك ئۆز ھۇجرىسىغا چىقىپ كەتكەندى. گۈلزىبانىڭ تەلىيىگە، كۆرىدە يانپاشلاپ ياتقان ھەمدەمجاننىڭ ئۆزى گەپنى تېشىپ بەردى.

— ئەتىگەن ئەتكەنچاي كورىسىنى ئەجەب سىلكىشلەپ قولىمغا تۇتقۇزۇپ كەتتىڭىز! — دېدى ئۇ يېنىدا خىيالچان ئولتۇرغان ئايالغا.

ئۇنىڭسىزمۇ ئىچى سىقىلىپ تۇرغان گۈلزىبا ئېرىگە يېقىندىن بېرى ئائىلىدە يۈز بېرىۋاتقان ئىشلارنى ئاۋۋال پۇرتىتىپ، كېيىن گەپنىڭ نەق يېرىنى سۆزلەشكە كىرىشتى. لېكىن، ئۇنىڭ گەپلىرىگە جىددىي قاراشنىڭ ئورنىغا، ھەمدەمجان ھە دېگەندىلا چاقچاق بىلەن جاۋاب قايتۇردى.

— قويۇڭا، زىبا، ئايال خەقنىڭمىزە مۇشۇ گۇمانخورلۇقى! باقمۇ ئۇ كۈنى مەستىدىكەن؟ ھەرقانچە بولسىمۇ، ئۇ ئۆزىگە پات ئارىدا يەڭگە بولىدىغان، يەنە كېلىپ، ئېرى، بالىسى بار ئايالغا ئۇ قاتارلىق گەپلەرنى قىلماس؟ بەلكىم ئۇ سىزگە زىيانلىق گېپىنى قىلىمەن دەپ، ھاياجانلىنىپ كەتكەندۇر؟ مەستىرەك بولسا دەيمىنا، شائىر دېگەن ھېسسىياتچان كېلىدۇ ئەمەسمۇ؟ توۋا، مۇشۇنداق ئىشلارمۇ بولدى دەڭ، مەن يوق، زېرىكمەيسىز - دە، ھە، ئويۇن كۆرۈپ؟

گۈلزىبا تېرىككىنىدىن بوغۇلۇپ قالايلا دېدى.

ئېرىنىڭ مەجەزى ئۇنىڭغا بەش بارماقتەك ئايان بولسىمۇ، بۈگۈن خاپا بولماي تۇرالمىدى. كۆڭۈلچەك، بىر ئىشلارغا ئېرەنسەز ھەمدەمجان ھەر دائىم مۇشۇنداق قىلاتتى، گۈلزىيا تېرىككەنسېرى ئۇنى بەتتەر تېرىكتۈرۈپ كۆڭۈل ئاچاتتى. بۈگۈنمۇ شۇنداق بولدى. ھەمدەمجاندىن باشقا ئادەم بولغان بولسا، باقمە شائىرنىڭ ئۆزى يوق ۋاقىتتا قىلغان نائىنسابلىقىغا ئاللىقاچان، ھە دېگەندىلا قۇيىقا چېچى تىك تۇرغان، غەزەپتىن نېمىلەرنىدۇر قىلىپ كەتكەن بولاتتى. خاھ ئىشىنىڭ، خاھ ئىشەنمەڭ، ئايالىنىڭ گەپلىرىگە ئۇ يەنىلا كونا ئادىتىنى قىلىپ كۈلۈپ، پەرۋاسىزلىقىنى داۋاملاشتۇرۇپ ئولتۇرۇۋەردى.

— ئىشقىلىپ مەن دەپ قويدۇم، — دېدى گۈلزىيا ئاخىرى پەسكويغا چۈشكەندەك، — باشتىلا، ئۇ ئاغىنىڭىزنى سىز ئۆيىمىزگە تۇنجى قېتىم باشلاپ كىرگەندىلا بۇ باقمە دېگەن شائىرىڭىز ماڭا ياقمىغانىدى. بىراق، مېھماننىڭ ھۆرمىتى ئۇلۇغ دەپ، ئارتۇق گەپ قىلمىدىم. يەيمەن، ئىچمەن دېسە، توقچىلىققۇ، نەچچە ئادەمنى باققۇچىلىكىمىز بار. ئۇنىڭ ئۈستىگە پۇلنى تاپسىڭىز، سىز تېپىۋاتىسىز، لېكىن ئۇ ئادەم ماڭا ياقمىغان، نېمە ئۇ، كۈلۈشلىرىمۇ، ئادەمگە بەز ماريغان مۈشۈكتەك قاراشلىرىمۇ بىرقىسمىلا! گەپلىرىنىڭ لاۋزىلىقچۇ تېخى، بىر خىل سۈنئىيغۇ! سىزغۇ ئۇ ئادەمنىڭ ئاغزىدىن بىر گەپ چىقار — چىقماي خىرىلداپ كۈلۈۋېرىدىكەنسەز. راست، ئايالى يوق ئىكەن دېۋىدىڭىز، گېپىڭىزگە مەيلى دېدىم، گۈلزىيانى ئويلىدىم. يېشىمۇ بىر يەرگە بېرىپ قېلىۋاتىدۇ، تەقدىر —

پېشانىگە پۈتكەن بولسا، خەلقئالەمنىڭ ئالدىدا توپىنى قىلىپ قويغىنىمىزمۇ خوپ ئىكەن دېدىم. لېكىن، ئاۋۇ كۈنى... توۋا، ئويلساملا ئاچچىقىم كېلىدۇ دېسە! ۋىيە، ۋىيە...

— بولدى، بولدى ئاچچىقلاۋەرمەڭ ئەمدى، — دېدى ھەمدەمجان تىك ئولتۇرۇپ، بۇ قېتىم ئۇ خېلى جىددىي پاراڭ قىلدى، — ھەركىم ياخشى بولسا ئۆزىگە، يامانلىق قىلىسىمۇ ئۆزىگە! مېنى نېمە قىلسۇن دەيسىز، خەقمۇ مېنىڭ زاۋۇتۇمغا ياردەملىشىپ، ھېلىقى... خەلقئارالىق مۇكاپاتنى ئېلىپ بېرىمەن دەۋاتىمەن.

— شۇ نېمەڭلارغىمۇ گۇمانىم بار مېنىڭ، — گۈلزىبا يەنە قايناپ قالدى، — «ئېشىمدا يوق پۇرچاق، پوقۇمدا نېمىش قىلار» دېگەندەك، ھېچنېمىدىن — ھېچنېمە يوقلا ئالتۇن مۇكاپاتقا قىزىقىپ قاپسىزا، شۇنچىۋالا كۆپ پۇلنىڭ كۆزىگە ياغاچ تىقىپ... شۇ پۇلنى زاۋۇتىنىڭ ئۆزىگە ئىشلەتسىڭىزمۇ تاپار ئىدىڭىز ئاشۇ ئابروۋىنى!

— بولدى، بولدى، سىز بۇ ئىشلارغا غەم قىلىپ كەتمەڭ، گۈلزيانىڭ ئىشىغا باش قاتۇرۇڭ. بازار، سودا رىقابىتىنى سىز چۈشەنمەيسىز. جاننى كېپەككە سېتىپ، ئابروۋىنى ئالتۇنغا ئالدىغان زامان ھازىر! مەن ئەتىگىچە باقىجان بىلەن پاراڭلىشاي، بېلى چىڭ بولسا، ئىككىسىنىڭ بېشىنى چاتىدىغان ئىشنى تېزرەك قىلىۋېتەيلى!

— تېزرەك چېتىۋېتەيلى دېمەي، ئۇ ئادەمنى يەنە ئوبدانراق كۆزىتىپ بېقىڭ! گۈلزيبا سىڭلىمغۇ بىزنىڭ رايمىزغا بېقىپلا بوپتۇ دەۋاتىدۇ، نېمىلا دېگەنبىلەن دەردى ئىچىدە ئۇنىڭ...

— بولدىلا، مەن ئالتۇن، خەق مىس دەۋەرمەيلى،  
گۈلزىيا شەھەرلىك بولۇپ كەتسە، ئۆزىگىمۇ، بىزگىمۇ  
ياخشى ئەمەسمۇ! «قىز بالا ئەردە ياخشى، بولمىسا يەردە»  
دەپتىكەن، نېمە بولدى، يەنە ئالىيىۋاتسىزغۇ؟ بولدى،  
بولدى، گەپ قىلىمدىم. ئۇخلايلى، ئەتە يەنە بىر توقاي  
ئىشلار بار تېخى! ئوھ، ئەجەب ھاردىما!

دەل شۇ پەيتتە باقەم شائىر W ناھىيەسىنىڭ  
كۈنپېتىش تەرىپىگە جايلاشقان كونا قۇشخاننىڭ  
يېنىدا، كىچىككىنە بىر ئاشخانىدا بىرنەچچە يىلەن بىلەن  
ئېغىز - بۇرۇن يالىشىپ، دۇنيادىن بىغەم ئولتۇراتتى.  
ئەتىگەن باش دىرىكتور بىلەن تېلېفوندا پاراڭلاشقاندىن  
كېيىن، ھېلىقى بىر خەۋەر ئۇنىڭ پەيزىنى بۇزۇپ  
قويغانلىقى ھەممىمىزگە مەلۇم. باقەمنىڭ ئاشۇ  
بىمەزىلىك تۈپەيلى يەنە غۇژۇدىلا ھاراق خۇمارى تۇتۇپ  
قالدى. چۈشتىن كېيىن ناھىيە كوچىلىرىنى ئالەك  
دېگەن لالما ئىتتەك قاتراپ ئايلىنىپ يۈرۈپ،  
ھەمدەمجاننىڭ سەۋەبىدىن تونۇشۇپ قالغان بىرنەچچە  
ئادەمنى تاپتى. ئۇلارنىڭ ئارىسىدا ئاسىم شىلىم بىلەن  
ئوقۇرمەنلىرىمىز تېخى تونۇشۇپ ئۆلگۈرمىگەن سادىق  
تەپتىش دېگەن بىرى بار ئىدى.

سادىق تەپتىشنى يادىغا ئالغان ئادەم نەق ئاسىم  
شىلىم بولدى. مېجەز مېجەزگە ياندېشار دېگەندەك، ئۇ  
سادىق تەپتىشكە ئامراق ئىدى.

— يائىلا، با فۇجىڭلى، ياق، با فۇزۇڭجىڭلى،  
ئۆزلىرىدەك ھەقەمسايىلەر بىلەن كۈندە لەۋلىرىجاندىن  
سۈمۈرۈشۈپ تۇرساق ئارمان قالامدا؟ توختىسلا،



توختىسىلا، ماۋۇ تېلېۋىزىيە ئىستانسىسىدا سادىق تەپتىش دەپ بىر ئاغىنىمىز بار، قانداق، بىلەمدىلا - ھە؟ ئالامەت يىگىت، يائىلا! گەپ - سۆزلىرى قىلىچتا كەسكەندەك، ئوزايمۇ سۈرلۈك، ئاغىنىدارچىلىققا يارايدۇ، ھاراق دېگەننى كۆتۈرۈپ قويدا، ئەمما... قانى - قانداق، ئېلىۋالىمىزما؟

باقەمنىڭ رازىلىقى بىلەن ئاسىم شىلىم بىردەمدىلا سادىق تەپتىشنى تېپىپ كەلدى. ئاڭغىچە يەنە بىر - ئىككىيلەن قېتىلدى. دورا شىركىتى ئاشخانىسىنى قايتىدىن بېزەۋاتقان بولغاچقا، ئۇلار ئاغىل - تاغىل سۆزلىشىپ، كونا قۇشخانا تەرەپكە ماڭدى. ئۇ يەردىكى بىر كىچىك ئاشخانىنىڭ قورۇمىلىرى، سادىق تەپتىشنىڭ دېيىشىچە W ناھىيەسىدە يېگانە ئىمىش!

ئەمدى بىز سەھىپىمىزدىن بىرنەچچە بەت ئاجرىتىپ، سادىق تەپتىش ھەققىدە پاراڭ قىلايلى.

دۇنيادا تۈرلۈك - تۈمەن ئىشلار بولغىنىغا ئوخشاش، خىلمۇخىل مەجەزلىك ئادەملەرمۇ بار. بەلكى، ھايات شۇ سەۋەبتىن قىزىقارلىق بولسا كېرەك! سادىق تەپتىش W ناھىيەلىك تېلېۋىزىيە ئىستانسىسىدا ئىشلەيتتى، ئۆزى جەينەكچىلىك، بىراق خاپان بېشى بىلەن ھەربىرى گۈرچەكچىلىك كېلىدىغان ئالىقانلىرى ئۇنى كىشىگە تولىمۇ غەيرىي كۆرسىتەتتى. شۇلارنىڭ ئەكسىچە ئاۋازى ئەينەك چاققانداك غەلىتىلا چىقاتتى، ھەر جۈملە گەپنى تۈگەتكەندە ئادەمگە خىرىس قىلغاندەك خىرقىراپ قوياتتى. تېلېۋىزىيە پروگراممىلىرىنى ئىشلەيدىغان ئورۇنلاردا تەپتىش دەيدىغان بىر خادىم بولىدۇ. ئۇنىڭ

ۋەزىپىسى دىكتورلارنىڭ سۆزلەرنى خاتا ئوقۇپ قويماسلىقىنى بايقاپ تۇرۇش، بىراق سادىق تەپتىش ئۆز خىزمىتىنى ئۇنچىلىك تەرىپلەپ قويۇش بىلەن بولدى قىلمايتتى ۋە ئەتەي سىرلىقلاشتۇرۇپ، تەپتىشلىك خىزمىتىنى شۇنچىلىك مۇھىم، جىددىي ۋە ھەتتا قورقۇنچلۇق قىلىپ كۆرسىتەتتىكى، ئاڭلىغان ئادەم تېلېۋىزىيە ئىستانسىسىنى يالغۇز مۇشۇ سادىق تەپتىش چۆرگۈلىتىۋاتقان بولسا كېرەك، ئۇ يەردىكى ئادەملەرنى سادىق تەپتىش سۆز، بۇيرۇق بىلەن ئەمەس، تاياق بىلەن باشقۇرسىدىغان ئوخشايدۇ دەپمۇ ئويلاپ قالاتتى. ئەمەلىيەتتە بىزدە، گاھىبىر ئىدارە، مەھكىمىلەردە شۇنداق بىر تېتىقسىز ئادەملەرمۇ چىقىپ قالىدۇكى، ئۇلار دەرۋازىدىن كىرىپ كەتسە مۇشۇك، چىقىپلا كەتسە بەجايىكى شىرغا ئايلىنىپ قالىدۇ.

— سادىق تەپتىش، ئالدىراپ مېڭىپىلىغۇ؟

— مەن بولمىسام ئۇ يەردىكى قاشاڭلار ئىش قىلماي، ئاپتاپسىنى باش بېقىشىۋاتقان خوتۇنلاردەك قۇرۇق گەپ ساتىدۇ. كەچلىك پروگرامما ئۈلگۈرمەي قالمىسۇن يەنە! شۇڭا ئالدىرىشىم...

— سادىق ئاكا، ئاچچىقىڭىز كېلىپ قايتا؟

— شۇنداق بولماي، ھېلىلا گەدەنكەشلىك قىلغان بىر دىكتورنى ئىشتىن بوشىتىۋېتىپ چىقىشىم. پاچىقىنى چېقىۋېتەي دەپ...

كەچلىرى ئۆي - ئۆيلەردە، ناھىيە خەۋەرلىرى كۆرسىتىلىۋاتقان چاغدا گاھىبىر ساددىلار تېلېۋىزور كۆرگەچ خوتۇن - بالىلارغا ماختىنىشاتتى.

— ۋاھ، مۇشۇ بىزنىڭ سادىق تەپتىش بولمىسا،  
مۇشۇ دەنشى<sup>①</sup> چىقمايدۇ جۇمۇ!

— ھېلىقى سۆزلەيدىغان پۈپۈك باش بالا چىقمايدىغان  
بولۇپ قالدغۇ؟ — دەپ قويايتتى گاهىدا بىرەر ئايال.  
بايىلا سادىق تەپتىش بىلەن يولدا كالتە پاراڭ سېلىشىپ  
كىرگەن ئېرى شۇ ھامان ماختانغاندەك ئىزاھ بېرەتتى:

— ھىم، ئۇنى بىزنىڭ سادىق تەپتىش دېگەن ئاغىنە  
ۋالىھى قىچقارتقان گەپ، بويۇنتاۋلىق قىپتىكەن...

ھاراق سورۇنلىرىدا سادىق تەپتىشكە پونى نورمىسىز  
ئاتىدىغان پۇرسەت ھامانەم تېپىلىپ تۇراتتى.

— بىزنىڭ مۇشۇ تەپتىشلىك دېگەن باش تەپتىش  
بىلەن ئوخشاشلا خىزمەت جۇمۇڭلار، — دەيتتى ئۇ.  
ھاراقىتىن قىزارغان بۇرىنى خۇددى تەپتىشلىكتە  
قىزارغاندەك ئىشقىلاپ تۇرۇپ، — ناھىيەدىكى  
باشلىقلارغا نەچچە قېتىم ئېيتتىم، مۇشۇ خىزمەتنى  
زادى ئىشلىمەيچۇ دەپ...

— ئۇنىدىما؟ ھەي ئۇنىمايدۇ تايىنلىق؟ —  
سورۇندىكى بىرەرە گەپ كۈچلەيمۇ ياكى  
سادىقلىقتىنمۇ سورايتتى.

— شۇ، ئۇنىمىغان گەپ، — سادىق تەپتىش  
ئامالسىز لارچە ئۇھ تارتاتتى، — بولدى بىزنى خاتىرجەم  
قىلىپ، ئۆزىڭىز ئىشلەۋېرىڭ، ئىشنىڭ جىددى ۋاقتىدا  
باشقا بىر ئادەمنى بەلگىلەيمىز دەپ يەنە چاڭۋېي<sup>②</sup> يىغىنى  
ئاچىمىزمۇ، دەيدۇ!

① دەنشى — تېلېفۇن زور.

② چاڭۋېي — دائىمىي ئەزالار.

— راست ئەمەسمۇ، راست ئەمەسمۇ، يەنە كېلىپ  
ئۇنداق ئادەمنى نەدىن تاپىدۇ دەڭ! ھەي، بۇ ناھىيەدە  
سىزدەك قاملاشتۇرۇپ ئىشلەيدىغان ئادەمدىن يەنە بىرى  
يوقلا؟...

— شۇ، يوق ئىكەن! — دەيتتى سادىق تەپتىش  
يىغلامسىراپ.

بىر قېتىم سادىق تەپتىش ئادەم تىقما - تىقماق كوچا  
ئاپتوبۇسىغا ئەڭ ئاخىرىدا قىستىلىپ چىقىۋالغانىكەن.  
قوپال شوپۇر ئاپتوبۇسنى توساتتىن تورمۇزلىغاندا  
تېخىچە يېپىلمىغان ئىشكىنىڭ گىرۋىكىدە تۇرغان  
تەپتىشجان بىر موللاق ئېتىپ يەرگە يىقىلىپتۇ - دە،  
شۇ يەردىلا بىر پۇتى ئوشۇقىدىن سۇنۇپتۇ، ئاپتوبۇس  
شوپۇرى كىشىلەرنىڭ قىيقاس - چۇقىنىغا پەرۋا قىلماي  
قۇيرۇقىنى خادا قىپتۇ. سادىق تەپتىش بولسا ۋايىجان -  
ۋايىيەي بىلەن يەردە خېلى يېتىپ قاپتۇ. ئولاشقان  
ئالىماندىن كىمدۇر بىرى تاكسى توختىتىپ، ئۇنى  
دوختۇرخانىغا يولغا سېلىپ قويۇپتۇ...

بۇ ئىش ئەسلىدە مۇشۇنچىلىكلا ئىش ئىدى. بىراق،  
تېخىقلىق پۇتىنى داردايىتىپ ياتقان سادىق تەپتىش  
يوقلاپ كىرگەنلەرگە بۆلەك ھېكايە سۆزلەيتتى.

— شۇ، تەپتىشلىكنىڭ پايدىسى بولمامدۇ،  
ئالدىراشلىقتا ماشىنىغا ئۇسۇۋالدىم (نېمە ماشىنا  
ئىكەنلىكىنى سورىغان ئادەم يوق!) بىزنىڭ ئۇ يەردە  
ھەممىلا يەردە ئىمپورتىنى ماشىنىلار، ئەسۋاب -  
ئۈسكۈنىلەر... ھەممەيلەن: «ۋاي ئەمدى قانداق قىلارمىز،  
ۋاي ئەمدى سىز بولمىسىڭىز قانداق قىلارمىز!»  
دېيىشىپ كەتتى، تېخنىك ئاياللار يىغلاپ...

سادىق تەپتىش لايىقا ئېغىز ئاچتىمۇ، بولدى، شېئىر يېزىۋاتقان شائىردەك ئىلھامى كېلىۋېرەتتى. ئىڭشاۋاتقانلارمۇ يامان، گاهىبىرلىرى يېنىدىكىسىگە كۆزنى قىسىپ قويۇپ ئەتەي گەپكە قوشۇق سالاتتى:

— يامان بوپتۇ — دە، سادىقجان، ئەمدى قانداق قىلارمىز، تېلېۋىزورنى كۈندە كۆرۈپ ئۆگىنىپ قاپتىكەنمىز.

سادىق تەپتىش دۇنيادىن بىخەۋەر، لاپنى داۋاملاشتۇراتتى:

— خاتىرجەم بولۇڭلار، بىرنەچچە كۈندىلا ساقىيىپ كېتىمەن!

دېگەنبىلەن سادىق تەپتىش پۇتىنىڭ ئاغرىقىغا چىدىماي ۋاي — ۋايلاپ ياتقان كۈنلەردىمۇ ھەممە ئۆيلەردە تېلېۋىزور پىروگراممىلىرى داۋاملىق كۆرسىتىلىۋەردى، سادىق تەپتىش شۇ تەرىپىنى ئويلىمىدى بولغاى.

ئون كۈنلەردىن كېيىن ئۇ قولتۇق تايىقتا دىڭگۈسلاپ ئىشقا چىقىپ يۈردى، يولدا ئۇچرىغانلار سوراپتتى:

— ھە، سادىقجان، قاياققا ماڭدىڭىز، تېڭىق ئالماشتۇرامسىز؟

— ياق، خىزمەتكە ماڭدىم.

— نېمە دەيسىزۇي، ھېلىتىن يەر دەسسەسىڭىز قانداق بولىدۇ؟

— ئىدارىدىكىلەر تېلېفون بېرىپ ئولتۇرغۇزمىدى، سىز يوق، ئىشىمىز توختاپ قالاي — قالاي دېدى دەپ، قانداق قىلىمەن، ماڭدىم شۇ!

— ھە، ئەمەسە بېرىڭ، بېرىڭ، تېلېۋىزور كۆرمىسەك قانداق بولىدۇ، يەنىلا ئەلنى ئويلايسىز — دە!

سادىق تەپتىش ئارقىسىدا قالغانلار كۈلۈۋاتامدۇ ياكى باشلىرىنى چايقىشىۋاتامدۇ، چاتىقى يوق، توكىچاڭلاپ، خىزمەتداشلىرىنىڭ كۆزىگە سەت كۆرۈنگىلى ئىشخانغا ماڭاتتى.

— ئۆتكەن يىل يۇرتقا بارغانىدىم، — دەپ پاراڭ سوقتى سادىق تەپتىش بىر ھاراق سورۇنىدا، بۇ چاغدا ئۇنىڭ بۇرىنىنىڭ ئۇچى قىزىرىپ، مەي باغلاپ كەتكەنىدى، — ناھىيەلىك قاتناش بېكىتىدىن بىزنىڭ مەھەللىگە تۆت سائەتلىك يول ئىدى، بىر شەخسىي كىرا مىنىبۇسىغا چىقىۋالدىم. يولدا شوپۇر ھە دەپلا كەينىگە قايرىلىپ ماڭا قاراپ — قاراپ قويسىدۇ، ئەتراپىمىدىكىلەرمۇ بويۇنلىرىنى غازدەك سوزۇپ ماڭا قارايدۇ... بىر چاغدا بىر ئۆستەڭگە كېلىپ تاقاشتۇق، كۆۋرۈك بۇزۇلۇپ كېتىپتىكەن، ياندىكى يايپاڭ ئېقىنىدىن كېچىپ ئۆتۈشكە توغرا كەلدى، ياق بىز ئەمەس، مىنىبۇس! شۇنىڭ بىلەن، ئۆستەڭنىڭ ئوتتۇرىغا كەلگەندە مىنىبۇس پېتىپ قالدى ئەمەسمۇ! شوپۇر ئۈستام ئامال قىلالماي ئاخىر: «خالايق، ھەممىڭلار چۈشۈپ ماشىنىنى مۇرىدەشمىسەڭلار بولمىدى» دېۋىدى، ياۋاش خەق ئىكەن، ئاياللارمۇ پۇچقاقلارنى تۇرۇشۇپ سۇغا چۈشۈشكە تەمىشلىۋاتىدۇ. مەن ئىچىمدە: «ئىم، قانداق قىلارمەن» دەپ ئويلاپ تېڭىرقاپ تۇرۇپ قالدىم. سۇنغان پۇتۇمنى ئايايمەن — دە! شۇ ئارىدا شوپۇر ئۈستام كۆزۈمگە قاراپ: «تەخسىر، سىلى چۈشمىسىلە، ئاتلىرى نېمىدا؟» دەپ قالدى. ئالدىراشچىلىقتا «سادىق تەپتىش» دەۋىتىپ قاپتىمەن.

باشقا چاغلاردا ھەرگىز ئوڭايلىقچە دېمەيتتىم. شۇنداق دېيىشىم بىلەنلا، ئەتراپنى قىيىقاس - چۇقان قاپلىدى. «ۋايەي، سادىق تەپتىش ئۆزلىرىكەنلا - دە، ۋايەي سادىق تەپتىش بىلەن بىر ماشىنىدا ئولتۇرۇپتىمىز ئەمەسمۇ، ۋاي سىلى راستتىنلا ھېلىقى سادىق تەپتىش بولامدىلا؟» دېيىشىپ، شوپۇر، يولۇچىلار قىلغىلى قىلىق تاپالماي كېتىشتى. بىرچاغدا شوپۇر ئۈستام ئېسىگە كېلىپ: «ۋاي خالايق، ماشىنىنى چاپسان ئىتتىرىڭلار، سادىق تەپتىش سۇدا تۇرۇپ قالسا بولمايدۇ، پۈتى بىزنى دەپ سۇنغان» دېۋىدى، باياتىن سۇغا چۈشكۈسى كەلمەي تۇرغان بىر ئېغىر ئاياغ ئايالمۇ سۇغا ئۆزىنى ئاتتى. خىجالەتچىلىك! شوپۇر ئۈستام رولىنى ئوڭ - سولغا بۇرىغاچ: «سادىق تەپتىش!» دەپ توۋلىسا، سۈدىكىلەر: «بارىكالا!» دەپ توۋلاپ مىنبۇسنى مۈرىدەيدۇ، «سادىق تەپتىش!» دېسە، «بارىكالا» دېيىشىپ ماشىنىنى ئىتتىرىدۇ، بىرچاغدا لەپلا قىلىپ قىرغاققا چىقىۋالدۇق.

ھۆرمەتلىك ئوقۇرمەن، سادىق تەپتىشنىڭ ئۆزى توغرىسىدىكى بايانى قىزىقارلىقمىكەن، ئۇنداق بولسا تۆۋەندىكىسىگىمۇ قۇلاق سېلىڭ!

— بىزنىڭ ئوغۇل ئالىي مەكتەپكە ئۆتكەنىدى، بىرىنچى سائەتلىك دەرس تە مۇئەللىم بىلەن ئوقۇغۇچىلار ئۆزئارا تونۇشۇش ئېلىپ بېرىپتىكەن، نۆۋەت ئوغلۇمغا كەلگەندە، بالام ئورنىدىن تۇرۇپ: «مېنىڭ ئىسمىم ھادىقجان، دادامنىڭ ئىسمى سادىقجان» دېيىشىگە مۇئەللىمى بىرىنچىدىن گۇمان قىلغاندەك ھادىقجاننىڭ كۆزىنىڭ ئىچىگە قاراپ: «قايسى سادىقجان، نەدە ئىشلەيدۇ؟» دەپ سوراپ تۇرۇۋاپتۇ. شۇ چاغدا بىزنىڭ

نادان ئوغۇل: «سادىق تەپتىش» لا دەپ قويمامدۇ، ئاللا كۆرۈڭ، سىنىپنىڭ ئىچىنى قىيا - چىيا قاپلاپ كەتكەن گەپ. مۇئەللىم بىر چەتتە قېلىپ، يېڭى ساۋاقداشلىرى بىزنىڭ ئوغۇلنى ئارىغا ئېلىۋاپتۇ. «ۋاي سادىق تەپتىشنىڭ ئوغلى ئىكەن ئەمەسمۇ، سادىق تەپتىشنىڭ بالىسى بىلەن بىللە ئوقۇيدىكەنمىز - دە! ۋاي، سادىق تەپتىشنى بىر كۆرسەك دەپ يۈرەتتۇق، ئوغلىنى بولسىمۇ كۆردۇق، دادىڭىز سىرتلاردىمۇ ماڭامدۇ؟ زۇكام بولۇپ قالسا بىزدەكلا يۆتلىمەمدۇ؟» دېيىشىپ، بىچارە بالامنى ھودۇقتۇرۇپلىۋېتىپتۇ، كېيىن دېدىم، ئاغزىڭنىڭ بوشلۇقىغا توي، دەپ! تېخى، سادىق تەپتىشنىڭ بالىسى بىلەن بىر پارتىدا ئولتۇرىمىز دەپ ھەر چىرايلىق قىزلارنىڭ چاچلىشىپ كەتكەنلىرىچۇ!...

ئەنە شۇ سادىق تەپتىش بىلەن باقمە W ناھىيەسىنىڭ كۈنپېتىش تەرىپىدىكى بىر كىچىك ئاشخانىدا تەپتىشنىڭ ئەڭ يېڭى لاپ، ماختىنىشلىرىنى ئاڭلىغاچ ھاراق خۇمارىنى باستى. ھاراق ئايلانغانسېرى ئۇمۇ، ئۆلپەتلىرىمۇ قىزىپ، باشلىرى ئايلىنىپ، ھەرقايسىسى ئۆزلىرىنىڭ غەلىتىلىكلىرىنى نامايان قىلىشىپ، ئىلگىرى - كېيىن لاۋزىلىشىشتى. بىرچاغدا باقمە شائىرنىڭ شائىرلىقى ۋازىدە تۇتۇپ، پۇچۇق رومكىنى قولغا ئېلىپ باشتىن ئېگىز كۆتۈرۈپ تۇتقىنىچە نەق مەيداندىلا ئويدۇرۇپ چىقىرىلغان، داڭقان پۇتى ئىبارىلەر بىلەن تولغان «مۇھەببەت لىرىكا» لىرىنى ھاياجانلىق ئىلگىدە ئىرغىپ - ئىرغىپ ئوقۇشقا باشلىدى. ئوقۇۋېتىپ بىر يەرلەردە يىغلايتتى. ئارىسىدا بەزەن گۈلزىيانىڭ، بەزىدە گۈلزىيانىڭ ئىسمى چىقىپ قالاتتى.



تېخى بىر قېتىم «ھەل بولمىدى تولۇق ئوتتۇز مىڭ يۈەنمۇ» دېگەن مىسىرامۇ قاڭقىپ چىقىپ كەتتى. باقمە شېئىر ئوقۇۋاتقاندا، ئۆلگۈچە مەست بولۇپ كەتكەن ئاسم شىلىم خۇددى چەت ئەل تىلىنى تەرجىمە قىلىپ بېرىۋاتقانداك شىركەپ ئۆلپەتلەرگە باقمە شائىرنىڭ دەردلىرىنى ھەر مىسىرا شېئىرغا يانداپ چۈشەندۈرمەكتە ئىدى. سادىق تەپتىش تۇنجى قېتىم ماختىنىشتىن توختاپ، خاپان بېشىنى لىكاڭلىتىپ، باقمەجانغا ئېچىنىشلىق بىر نەزەردە قاراپ ئولتۇرۇپ كەتتى، كېيىن بىردىنلا خىرقىرىغان ئاۋاز بىلەن شۇنداق بىر سۆزلەرنى قىلىپ كەتتىكى، باقمەنىڭ كۆڭلىگە بۆلەكچىلا ياققان بۇ سۆزلەرنى كېيىنكى بايىمىزدا ئاشكارىلايلى.

## ئون سەككىزىنچى باب

ئەمەلىيەتتە باقمە شائىرنىڭ ئوتتۇز مىڭ يۈەن ھەققىدىكى مىسرالىرى قىپقىزىل يالغان ئىدى، ئۇ ئاللىقاچان ھەمدەمجانغا «باش شىركەت ئالدىن پۇلنى تاپشۇرمىسا مۇكاپاتنى ھەل قىلماق تەس دەۋاتىدۇ» دەپ پۇلنى تۈگەل ئېلىپ بولغان، نۆۋىتىدە «ھەمدەم چاڭچاڭ مۇكاپاتنى كۆرگەندىن كېيىن پۇلنىڭ قالغان يېرىمنى بېرىۋېتىدىغانلىقىنى ئېيتىپ، چىڭ تۇرۇۋېلىۋاتىدۇ» دەپ باشلىقنىڭمۇ كۆزىگە ياغاچ تىقىپ بەش مىڭ يۈەننى ئەۋەتىپ، ئون مىڭ يۈەننى ھازىرچە موڭگىدە يېنىغا سېلىۋالغانىدى. ئوقۇرمەنلىرىمىزدىن سىر تۇتمايمىزكى، باقمە كۈنلەرنىڭ بىرىدە شېرىن خىياللىرى ئەمەلگە ئېشىپ قالسا، مۇشۇ پۇلنى تويۇق چىقىمغا ئىشلەتمەكچىدى. «ھاڭ - تاڭ قالسىز» شىركىتىنىڭ باش دىرېكتورىغا كەلسەك، ئۇ «ئاجايىپ» مۇكاپاتنى نەچچە مىڭ يۈەن بىلەنلا، يىراققا بارمايلا يوق يەردىن بىنا قىلالايدىغان بولغاچقا، باقمە شائىرنىڭ يەتكۈزگەن خەۋىرىگىمۇ بوپتۇ دەۋەتتى. ئەمدىكى گەپ، باقمە دىرېكتورىدىن ئوغرىلىقچە ھەمدەمجاننىڭ بېشىنى داۋاملىق ئايلاندۇرۇپ، يەنە ئازراق دارامەت ئۈندۈرۈۋېلىشنىڭ كويىدا نىيىتىنى بۇزۇپ يۈرەتتى. شۇڭا، ئۆتكەندە گەپ ئارىسىدا ئۇ ھەمدەمجانغا ئەتەي

ھازىر ھەممە كارخانىچى داڭلىق ماركا يارىتىشقا ئىنتىزار، بۇنىڭ ئۈچۈن ئەلۋەتتە ھەر خىل ئېتىراپنامە، مۇكاپاتلارغا، بولۇپمۇ خەلقئارالىق مۇكاپاتقا موھتاج ئىكەنلىكىنى ۋە بۇنىڭ ئۈچۈن، كۆپلىگەن تىجارەتچىلەرنىڭ كېرەك بولسا پۇلنى ئايىماي، خۇددى ئېلانغا خەجلىگەندەك خەجلىشكە تەييارلىقىنى، شۇ سەۋەبتىن «ئاجايىپ ئالتۇن مۇكاپات» نىڭ باھاسىمۇ خېلىلا ئۆسۈپ كەتكەنلىكىنى ئېيتىپ ئۆتكەن، ھەمدە مەلۇم بۇ ئىشنىڭ كارى چاغلىق ئىكەنلىكىنى بىلدۈرگەنىدى. نەپىسى بارغانسېرى يوغىناپ، خېلى - خېلى ئىشلاردا يۈرىكى توملىشىپ كېتىۋاتقان باقمە بىر قاتار ئالدامچىلىقلىرى قاتارىغا ئەمدى پۇلنىڭ ئىشىنىمۇ قوشۇۋالدى... بىراق، بۇ كۈنى سادىق تەپتىش باقىجاننىڭ دەردلىرى ئىچىدىكى مەلۇم بىر دەردكە، يەنى مۇھەببەت دەردىگە ئايرىمچە كۆڭۈل بۆلۈپ قالدى. خېلى ياش چاغلىرىدا ئۇمۇ ئاللىقانداق «تەپتىش» لىكىنى پەش قىلىپ نۇرغۇن قىز - چوكانلارنىڭ بېشىنى ئايلاندۇرغان بولۇپ، ھازىرغىچە بۇ جەھەتتە ئۆزىنى باشقۇرالمىي يۈرەتتى. ئىشقىلىپ، ئادەمدە نومۇس بولمىسا ھەممە ئىشنى قىلىپ، يەنە خاتىرجەم كېتىۋېرىدىغان گەپ ئىكەن. ئەنە شۇنداق بولغاچقىمۇ شۇ تاپتا ئۇ قىپقىزىل بۇرنىنىڭ ئۈچىنى ئىشقىلاپ ئولتۇرۇپ باقمە شائىرغا ھاراقتىن كېيىن ئاچچىق - چۈچۈك زاكۇسكىدەك ياقىدىغان، يېرىمى چۈشىنىكسىز، قالغان يېرىمىمۇ پەلەپەتلىش سۆزلەر بىلەن ھەدە - سىڭىل ھەر ئىككىسىنى قولدىن چىقىرىۋەتمەسلىك، لەۋەن ھەدىسىگىمۇ قانات سۈرەۋېرىش، بەلەن سىڭلىسىنىمۇ

داۋاملىق كولدۇرلىتىپ تېخى توي قىلمىغان «پاقلان» قىزنىڭ بىرمەھەل پەيزىنى سۈرۈۋېلىش، ئاخىرىدا بولسا «ئەپقاچىدىغان جۇۋان بار، تاشلاپ قاچىدىغان قىز» دېگەن ماقالغا بىنائەن ھەدىسى گۈلزىبانى ھەرقانچە بەدەل تۆلەپ بولسىمۇ ئەمىرىگە ئېلىش... ھەققىدە قاراپ تۇرۇپلا مۇناپىقلارچە مەسلىھەت بەردى. بۇ يەردە بىز سادىق تەپتىشنىڭ يىگىتلىك مەزگىلىدە W ناھىيەسىنىڭ گۈلى بولغان گۈلزىباغا ئۆلگۈدەك «ئاشىق» بولۇپ، قىلمىغان پەسكەشلىكلىرى قالماي ئاخىرىدا يەنىلا ئۇنى ھەمدەمجانغا تارتقۇزۇپ قويغانلىقىنى، بۇ تۈپەيلى گۈلزىبانىمۇ، ھەمدەمجاننىمۇ ئۆزىگە ئۆمۈرلۈك دۈشمەن دەپ تونۇشقا ئەھدۇپەيمان قىلغانلىقىنى قىستۇرغاچ ئۆتسەك ئوقۇرمەنلىرىمىزگە خېلى بىر ئىشلار ئايان بولۇپ كېتەر.

باقەم شائىر سادىق تەپتىشنىڭ زەھەر خەندە مەسلىھەتىنى ئاڭلاپ بۇ قىزىل بۇرۇن ئاداشنىڭ قۇتمۇقۇت ئۆزىنىڭ كۆڭلىدىكىنى تاپقانلىقىنى ھەيرانلىق بىلەن ھېس قىلدى ۋە بۆلەكچىلا خۇش بولۇپ كەتتى. ھەتتا خېلى - خېلى ئەسكىلىكلەرنى قىلىپ چىدىيالايدىغان ئاسىم شىلىم تەپتىشنىڭ بۇ مەسلىھەتىنى ئاڭلاپ بىر چۆچۈۋالغان بولسىمۇ، تەبىئىيەتكە يارىشا ئۇمۇ توسۇيدىغان بىرەر ئېغىز پاراڭ قىلمىدى، بەلكى ھەمدەمجاننىڭ ئوقەتتە ئالغا بېسىپ كېتىۋاتقانلىقىغا كۆڭلىدە خېلىدىن بېرى غۇم ۋە ھەسەت بولغاچقىمۇ، ئىچى قارىلىق بىلەن ئاللىنىمىلەرنى ئويلاپ جىممىدە ئولتۇرۇپ كەتتى. بۇ چاغدا باقەم بىلەن سادىق ئىنتايىن مۇھىم بىر پائالىيەتنى ئويۇشتۇرماقچى

بولۇۋاتقان جامائەت ئەر بابلىرىغا ئوخشاش، باقمىنىڭ  
مىسلى كۆرۈلمىگەن «مۇھەببەت مەسىلىسى» نىڭ قەدەم -  
باسقۇچ، چارە - تەدبىرلىرىنى شۇنچىلىك ئەستايىدىل  
ھالدا پىلانلاشقا كىرىشىپ كەتكەنىدى. گەپ ئارىلىقىدا  
سادىق قىزىل بۇرۇن باقمىجىنىڭ تەلىپىگە بىنائەن بۇ  
ئىشلارنى خۇددى ئۆزىنىڭ ئىسمىدەك مەنە ھەم سۈپەت  
بىلەن مەخپىي تۇتىدىغانلىقى توغرىسىدا رومكا تۇتۇپ  
تۇرۇپ قەسەم ئىچتى، دېگەنبىلەن كېيىنچە بۇ خىل  
قەسەم بېرىش ھەرىكىتىگە ئاسىم شىلىمىمۇ  
مۇۋەپپەقىيەتلىك ھالدا قاتناشتۇرۇلدى. دەل شۇ چاغدا  
نەدىن ئاڭلىدى، ئولتۇرۇشنىڭ «ھىدىنى ئېلىپ» قالغان  
رەغىدۇللا كۈلگۈنچەك كونا قۇشخانا يېنىدىكى ھېلىقى  
ئاشخانغا شېرىن - شېكەر گەپلىرىنى ياغدۇرۇپ كىرىپ  
كەلدى. «سىنىمىغانغا سىر بەرمە» دېگەن ماقالىغا  
ئاساسەن، باقمى شائىر ئىككى قەسەمدىشىغا خۇددى  
مەخپىي رازۇپىدىكىچىلار دەك كۆزىنى قىسىۋىدى،  
ئاۋۇلارمۇ تىللىرىنى دەررۇ يىغىشتى. ئولتۇرۇش  
رەغىدۇللانىڭ ساددا پاراڭلىرى بىلەن يەنە بىردەم  
داۋاملاشتى.

سادىق تەپتىشنىڭ دەيدەيلىرى باقمىجىنىڭ كېيىنكى  
قەدىمى ئۈچۈن يېتەرلىك مەدەت بولدى. بۇ يەردە شۇنىمۇ  
ئالاھىدە قەيىت قىلىپ ئۆتۈشكە تېگىشلىككى، سادىق  
تەپتىش باقمىگە قەيىرى بىلەندۈر ئاجايىپ يېقىپ  
كەتكەنىدى. ئۇ كونا قۇشخاننىڭ يېنىدىكى ئاشخانىدىن  
ئايىرلار ۋاقتىدا سادىق تەپتىشنىڭ ئىككى قولىدىن چىڭ  
تۇتۇپ تۇرۇپ، دەلدەڭشىگىنىچە ئۇنى بىرھازا ماختىدى.  
ئارىلىقتا خۇددى تەپتىشنى شالاپىدە قىلىپ

سۆيۈۋالدىغاندەك ئۇنىڭغا تازىمۇ يېقىنلىشاتتى، لىڭشىپ تۇرۇپ يەنە سەل - پەل يىراقلىشاتتى. تامام ھەرىدىلىپ بولۇشقا ئازلا قالغان ھەشتەرخان دەرىخى ئەنە شۇنداق لىڭشىيدۇ.

كېيىنكى ئىشلار ھەرھالدا خېلى تېز ئىلگىرىلىدى. «خەيرلىك كۈنلەر» نىڭ بىرىدە شەھەردىكى باش دىربىكتوردىن تېلېفوندا خۇش خەۋەر كەلدى ھەمدە ئەتىسلا شەھەردىن مەخسۇس ئەۋەتىلگەن بىر ئادەم باقمە شائىرغا كىچىكرەك، چىرايلىق يەشىكنى ئەكېلىپ داغدۇغىلىق گەپلەر بىلەن تاپشۇردى ۋە شۇ كۈنىلا قايتىپ كەتتى. ئۇ كەتسە كېتىۋەرسۇن، بىز ئەمدى ھەمدەمجاندىنمۇ تولراق باقمە شائىرنى تەقەززا قىلغان «ئاجايىپ ئالتۇن مۇكاپات» غا نەزىرىمىزنى ئاغدۇرايلى!

يەشىكنىڭ ئىچىدىن چىققىنى قاتمۇقات يالتىراق قەغەزلەرگە يۆگەلگەن، كىچىك بالىنىڭ بىلىكچىلىك، سوزۇنچاق بىر ئاتنىڭ ھەيكىلى بولۇپ، ئالتۇن رەڭدە پارقىراپ تۇرغان شاش بىر ئات ئۆرەدىگەن ھالەتتە ئىدى. ھەيكەلنىڭ تۆت چاسا تەگلىكىگە، تۆۋەن تەرىپىگە «ئاجايىپ» دېگەن خەت نەقىشلىنىپ يېزىلغان بولۇپ، ئات كۆرگەن ئادەمگە راستتىنلا چاپچىپ چېپىپ كېتىۋاتقان تۇيغۇنى بېرەتتى. يەشىكنىڭ ئىچىدىن يەنە مۇقاۋىسىغا ھەيكەلدىكىگە ئوخشاشلا ئالتۇن رەڭ پوتال بىلەن خەت يېزىلغان، تېخى «ئەڭ ئالىي مەھسۇلاتقا مەخسۇس بېرىلىدۇ، ھاراقچىلىق ساھەسىدىكى ئەڭ ئالىي ئالتۇن مۇكاپات» دېگەن سۆزلەرمۇ تىركەلگەن قىپقىزىل مۇقاۋىلىق ھەيۋەت كىنىشكىمۇ بىللە چىقتى. يەنە چەت

ئەلچە يېزىقلار بىلەن تولغان بىرنەچچە دەپتەرسىمان چوڭ - كىچىك چۈشەندۈرۈشنامىلەرمۇ بار ئىدى. تەبىئىيىكى، بۇ يېزىقلار مۇكاپاتنىڭ سۈر - ھەيۋىسىنى ئاشۇرۇپ تۇراتتى. بىراق، باقمە شائىر بىلەن ھەمدەمجان ھە دېگەندە ئۇلارغا ئانچە زېھىن قويۇپ كەتمىدى. باقمە ھاياجان ئىلىكىدە ئاغىنىسىنى يەنە بىر قېتىم قۇچاقلاپ، ئات بىلەن كىنىشكىنى ئۇنىڭغا ئىككى قوللاپ ئۇزاتتى ۋە:

— مۇبارەك بولسۇن، ئاغىنىم، ئەمدى بۇ ئوتتۇرىدا سىزدىن نوچى ئادەم يوق، تىجارىتىڭىز تاغنىڭ سۈيىدەك تېشىپ، كۆۋەجەپ ئېقىۋېرىدۇ، دۈشمەنلىرىڭىز (باقمە «رىقابەتچىلىرىڭىز» دېمەكچى بولسا كېرەك!) ئېڭىكىنى تۇتۇپ يولدا قېلىۋېرىدۇ! — دېدى.

راستىنى ئېيتقاندا، شۇ تاپتا ھەمدەمجانمۇ ئېيتقۇسىز خۇشاللىققا چۆمگەنىدى. ئاخىر ئوڭايىمۇ، شەھەردىكى كاتتا ئىدارىدە ئىشلەيدىغان نوپۇزلۇق، يولى بار ئاغىنىسى، كونا ساۋاقدىشى باقمە شائىر بولغاچقىلا، ئۇنىڭغا بۇنداق ئامەت ۋە شان - شەرەپ نېسىپ بولدى - دە! بولمىغاندا، ھازىر خەجلىگەن پۇلغا يەنە شۇنچىلىك پۇل قوشسىمۇ، يولى يوقلارغا بۇنداق ئامەت نېسىپ بولاتتىمۇ؟ شۇڭا ئۇ بىردە ئالتۇن رەڭ ئاتقا، بىردە ئالامەت يوغان كىنىشكىغا ھاياجان ئىلىكىدە قارىغانچە:

— رەھمەت، ئاغىنىم، رەھمەت! ئالامەت ساۋابلىق بىر ئىش قىلىدىڭىز جۇمۇ، بۇنى تازا ئوبدان بىر تەبرىكلەيلى! — دەۋەتتى.

... مۇكاپات يېتىپ كېلىپ بىر ھەپتىدىن كېيىن مۇسەللەس زاۋۇتىدا داغدۇغىلىق يىغىن ئېچىلدى.

ئاڭغىچە «ئاجايىپ ئالتۇن مۇكاپات» نىڭ خەۋىرى W ناھىيەسىنىڭ خېلى يەرلىرىگىچە تارقىلىپ كەتكەنىدى. زېرەك ئوقۇرمەنلىرىمىزگە شۇ نەرسە مەلۇم بولسا كېرەككى، بىرەر يېڭى خەۋەر ياكى ئۇچۇرنىڭ تارقىلىشى چوڭ شەھەرلەرگە قارىغاندا كىچىكرەك يەرلەردە، چەت - ياقا جايلاردا تېز ھەم داغدۇغىسى كۈچلۈك بولىدۇ. بىر پومزەك قار ئېگىزدىن پەسكە، يانباغرىغا دومىلاپ چۈشكۈچە ھارۋىنىڭ چاقىدەك بولۇپ كەتكىنىگە ئوخشاش، كىچىككىنە بىر ئىش يۇقىرىدىن تۆۋەنگە يېتىپ كەلگۈچە چوڭىيىپ، شاخلىنىپ كېتىدىغان ئىشلارمۇ بولۇپ تۇرىدۇغۇ! «ئاجايىپ ئالتۇن مۇكاپات» نىڭ خەۋىرىمۇ W ناھىيەسىگە ئەنە شۇنداق ھالەت ۋە سۈرئەتتە تارقالدى.

بۇ خەۋەرنى ئالدى بىلەن باقمىش شائىر ئۆلىپەتلىرى بولمىش بىرنەچچەيلەنگە، ئاسمى شىلىم، سادىق تەپتىش قاتارلىقلارغا يۈگۈرۈپ يۈرۈپ يەتكۈزۈۋىدى، ھەممە ئىش ئۇنىڭ كۆڭلىدىكىدەكلا بولدى. قىلىنى پىل كۆرسىتىشكە زوقمەن ئاسمى شىلىم تېلېفوندا، يول بويى ياكى ئالايتەن ئىزدەپ بېرىپ... دېگەندەك ئىككى سائەتتىلا بىرتالاي ئادەمگە بۇ «كاتتا ھادىسە» نى كۆپتۈرۈپ، قوشۇپ يەتكۈزۈپ ئۆلگۈردى. ھېلىقى بىرتالاي ئادەملەرمۇ ئۆز نۆۋىتىدە يەنە بىر تالايىلارغا شۇيىرلاپ، جاكىرلاپ ئۇچۇر يەتكۈزۈشتى. شۇنىڭ بىلەن ناھىيە بازىرىدا بۇ خەۋەر شۇ كۈنىلا يېيىلىپ كەتتى، ھەركىم ھەر نەرسە دەپ نۆۋەتتىكىسىگە خەۋەر يەتكۈزەتتى. بىرى ھەمدەمجان چىقارغان مۇسەللەسنى ئامېرىكىدا كاتتا باشلىقلار ئىچىپ ئاجايىپ ئېسىل مەي



ئىكەن! دەپ مۇكاپات ئەۋەتىپتۇ، دېسە، يەنە بىرى ھەمدەمجاننىڭ قالتىس سەرخىل ئاغىنىسى بار ئىكەن، يۇقىرىغا دەپ يۈرۈپ خەلقئارا مۇكاپات تەستىقلىتىپ بېرىپتۇ دەپ خەۋەر يەتكۈزەتتى. سەل نېرىدا بولسا يەنە بىر ئۇچۇرچى كۆكتات ئېلىپ قايتقان قوشنىسىغا: «ئۇيۇل ئالتۇندىن ياسىغان ئاتنى كۆرگەنمىدىلا، ئاۋۇ گۈلزىباننىڭ ئېرىگە چەت ئەلدىن شۇنداق ئالتۇن كەپتەك، سىلىچە نەچچە بىلەزۈك چىقار؟» دەپ يوقلا بىر پاراڭلارنى قىلىپ كېتەتتى...

بۇ كوچا پاراڭلىرى ئاشۇنداق چۆرگۈلەپ ھەم دۈگىلەپ يۈرۈۋەرسۇن، ئەمدى بىز ھەمدەمجاننىڭ زاۋۇتىغا بىر نەزەر كۆزىمىزنى سېلىپ باقايلى. ئېيتماقچى، بۇ يەردىكىلەرمۇ «ئاجايىپ ئالتۇن مۇكاپات» نىڭ خەۋىرىنى ئېلىپ بولغانىدى. ئادەملەر خىلمۇخىل بولغاچقا، گەپ - سۆز، مۇلاھىزىلەرمۇ ھەرخىل تۈستە ئىدى، ئەلۋەتتە! بىرلىرى بۇ خەۋەردىن خۇشال، بىرلىرى ھەيران، يەنە بىرلىرى گۇمان ئاساسىدا پاراڭ قىلىشاتتى. نېمىلا بولسۇن، ئۆزلىرى ئىشلەپچىقارغان مۇسەللەسنىڭ كۆز كۆرمىگەن، قۇلاق ئاڭلىمىغان ئاجايىپ - غارايىپ، يەنە كېلىپ خەلقئارالىق «ئاجايىپ ئالتۇن مۇكاپات»قا ئېرىشىشى تېخنىك، ئىشچى، ھەممە ئادەمنى خۇشال قىلدى، ھاياجانلاندۇردى. «ئۈچ - تۆت تۈمەننىڭ كۆزىگە ياغاچ تىقىپ نېمە كەپتۇ، ئابروپەرەسلىكقۇ بۇ» دېگۈچىلەرمۇ بولدى - يۇ، ھەرھالدا ھەمدەم باشلىققا خەيرخاھلىق قىلىپ، ئۇنىڭ تەرىپىنى ئالغانلار جىقراق بولدى. سەۋەبى، ھەمدەمجان ئادەتتە ئاددىي - ساددا، كىچىك پېئىل بولغاچقا ھەم ئىشچىلارغا ھەر جەھەتتىن

كۆيۈنۈپ تۇرىدىغانلىقتىن زاۋۇتتىكىلەر ئارىسىدا ئىناۋىتى ئۈستۈن ئىدى. «بىزنىڭ ھەمدەم چاڭجاڭ بىر ئىشنى بىلىپ قىلىدۇ جۇمۇ، ئاغىنىلەر، ئۆزىگە ھەم بىزگە زىيان بولىدىغان ئىشنى ھەرگىز قىلمايدۇ ئۇ ئادەم! بىلىسلەرغۇ، ئۇ ئۇنداق ئىككى نان تاپسا، بىرىنى داپ قىلىپ چالىدىغانلاردىن ئەمەس...» كۆپىنچىلەر ئەنە شۇنداق دېيىشەتتى. ئىشقىلىپ، زاۋۇتتىكى مۇتلەق كۆپچىلىك ئادەم كۆڭۈللىرىدە خۇش بولۇشتى ۋە خەلقئارالىق «ئاجايىپ ئالتۇن مۇكاپات» تىن زور ئۈمىدلەرنى كۈتۈشتى. بۇ ئىشلارنىڭ راۋاجىنى ئاستا - ئاستا كۆرەرمىز.

ئەمدى بىز مۇسەللەس زاۋۇتىدا تەبرىكلەش مۇراسىمى ئۆتكۈزۈلگەنلىكىگە دائىر باياناتىمىزنى داۋاملاشتۇرايلى. مۇراسىمغا چىرايلىرىغا كۈلكە يۈگۈرگەن تېخنىك ۋە ئىشچىلاردىن باشقا W ناھىيەسىنىڭ يېزا - بازار كارخانىلىرىنى باشقۇرۇش ئىدارىسىنىڭ ھەمدەم چاڭجاڭ بىلەن كۆڭلى يېقىن بىر مۇئاۋىن باشلىقىمۇ تەبرىك لەۋھەسى ئېلىپ ھەمدە بىرنەچچە كادىرنى باشلاپ كېلىپ قاتناشتى. يەنە ناھىيەدىكى بىرنەچچە كالتە قوشۇقدارلارمۇ كەلدى، ئۇلارنىڭ بەزىلىرى سەھنىدىن، بەزىلىرى بىرىنچى رەتتىن ئورۇن ئېلىشتى. بىز ئۇلارنىڭ نامىشەرىپلىرىنى بىر - بىرلەپ ئاتاىپ ئۆتۈشتىن ئاتلاپ ئۆتۈپ، ئاسىم شىلىم، رەغدىۋىلا كۈلگۈنچەك، ناھىيەلىك قۇشخاننىڭ دىرېكتورى، سادىق تەپتىش قاتارلىق قەدىناسلارنىڭمۇ قەدەم تەشرىپ قىلغانلىقىنى تىلغا ئېلىش بىلەن كۇپايىلىنىمىز.

بۇ يەردە، تەبرىكلەش مۇراسىمىغا زور سالاپەت ۋە

سالاهىيەت بىلەن قاتناشقان ۋە شۇ تاپتا غەلىبە شادلىقىدىن تېرىسىگە سىغماي قالغان يەنە بىر شەخسنى ئالاھىدە تىلغا ئېلىپ ئۆتمەك تولىمۇ زۆرۈر. بۇ ئادەم ئەلۋەتتە ئوقۇرمەنلىرىمىزنىڭ دىققىتىگە ئۇزاقتىن بېرى سازاۋەر بولۇپ كېلىۋاتقان، «ھاڭ - تاڭ قالسىز» شىركىتىنىڭ W ناھىيەسىدىكى تولۇق ھوقۇقلۇق ۋەكىلى ھەمدە بولغۇسى مۇئاۋىن باش دىرېكتورى باقەم شائىر ئىدى. مۇراسىمدا باقەم باشتىن - ئاخىر بوۋىسىدىن خېلىلا جىق ھېيتلىق ئالغان بالىدەك ھىجىيىپلا تۇردى. بۈگۈن ئۇ ئۆزىنىڭ ئادەت سۆزلىرىنىڭ بىرى بويىچە ئېيتقاندا «قەبىھ» ياسانغانىدى. W ناھىيەسىگە ئالايتەن ئالغاچ كەلگەن، كەلگەندىن بېرى ئۈچىسىغا سېپىپ باقمىغان جىگەر رەڭ كاستۇم - بۇرۇلكىسىغا مۇكاپاتتىن خۇشلۇققا ياتقان ھەدە - سىڭىلدىن قايسىبىرىدۇر ئەتىگەن زېھىن قويۇپ دەزمال سېلىپ بەرگەنىدى. ھازىر بولسا، ئاشۇ كاستۇم - بۇرۇلكا يارىشىپ كەتكەن باقەم شائىر ھەمدەمجاننىڭ يېنىدا «ئەتىگەن پۈرلەشكەن كاستۇم - بۇرۇلكىنى گۈلزىيا ئاچىقىپ كەتكەن، كېيىن قاتۇرۇپ دەزماللانغىنىنى گۈلزىيا تەۋازۇ بىلەن بارمىقىدا ئېلىپ كۆتۈرۈپ، تاكاسلاپ مېڭىپ ساراي ئۆيىگە ئاچىقىپ بەردى، تېخى پىسىڭىدە بىر كۈلۈپمۇ قويدى. زادى دەزمالنى قايسىسى سالغاندۇر... يائىلا، تېخىچە دەزمالنىڭ تەپتى كەتمىگەنمۇ نېمە يا بولمىسا بۈگۈن ھاۋا راستتىنلا بەك ئىسسىپ كەتتىمۇ!...» دېگەندەك خىياللارنىڭ ياتقىقىغا يېتىپ، ھىجىيىپ تۇرۇپ كەتكەنىدى. شۇ تاپتا ئەس - يادىغا شەھەردىكى قارا كۆز

ئىككى بالىسى ۋە بىر ئۆينى چېچىنى سۈپۈرگە، قولىنى كۆسەي قىلىپ تۇتۇپ، ۋاپاسىز ئېرىنىڭ پوچتىدىن كەلگەن ئاتالمىش تالاق خېتىنىڭ زەربىسىدىن يۈرىكى زېدە بولۇپ، ئۆزىمۇ ئورۇقلاپ شالاقلاپلا كەتكەن «ئېيىقگۈل» ئاتلىق مەزلۇمە زىنھار، زىنھار كەلمەس ئىدى.

باقەم ھەقىقەتەنمۇ بۈگۈنكى مۇراسىمدىكى ھالقىلىق، نۇقتىلىق شەخس ئىدى. بۇنىڭ سەۋەبى ئوقۇرمەنلىرىمىزگە ئەلۋەتتە ئايان. ئۇنىڭ ۋاسىتىسى بىلەن ھەمدەمجاننىڭ زاۋۇتى بۇ ئەتراپتىكىلەر كۆرۈپ، ئاڭلاپ باقمىغان «خەلقئارالىق ئالتۇن مۇكاپات» قا ئېرىشتى - دە! بازار ئىگىلىكى دەۋرىدە ھەممە ئادەم ئېلاننىڭ، داڭلىق ماركىنىڭ، قانداقتۇر گۇۋاھنامە، دىپلوم، لوڭقايۇھەيكەللەرنىڭ كۈچىگە، نوپۇزىغا، سالاپىتىگە تايىنىۋاتىمىدۇ! مۇسەللەس زاۋۇتىنىڭ ئىشچىلىرى شۇ تاپتا ئۆزئارا كۈسۈرلىشىپ، قوللىرى، ئېڭەكلىرى بىلەن ئىما قىلىپ كۆرسىتىشىپ، ھەمدەمجان چاڭجاڭنىڭ يېنىدا پۇتلىرىنى ئۇچلۇق سىركۈلدەك كېرىپ تۇرغان، ھاياجاندىن چىرايى بەقەمدەك قىزارغان باقەم شائىر ھەققىدە نېمىلەرنىدۇر دېيىشمەكتە ئىدى. بۇ ھال قان - قېنىغا مەنمەنلىك، قۇرۇق سۆلەت مەجەزى سىڭىپ كەتكەن باقەمجانغا مەيدىسى سوۋۇپ كەتكەن ئادەمگە قۇيرۇق ياغدا ئەتكەن ھالۋا قانداق ياقسا، شۇنداق يېقىپ كەتكەندى. لېكىن، شۇ تاپتا ئۇ خۇددى ئۆزى ھەققىدىكى ئاشۇ پىچىرلاشلارنى ئاڭلىمىغان قىياپەتتە كۆزلىرىنى باشقا ياقىلارغا تىكىپ، ئاجايىپ بىر تەنتەنەلىك، مەغرۇر

سېزىم ئىلكىدە تۇراتتى. ئىنسان تەبىئىتىدە شۇنداقمۇ  
 بىر غەلىدى - غەشلىكلەر ئارىلاپ ئېقىن يۈزىدىكى كۆپۈك  
 ياكى ئەخلەت - چاۋاردەك لەيلەپ، كۆرۈنۈپ قالدۇكى،  
 ئۇ بولسىمۇ شۆھرەتپەرەسلىك. توغرىسىنى ئېيتقاندا،  
 دۇنيادا شاھ بولسۇن، گاداي بولسۇن، ئالىم بولسۇن،  
 مەزلۇم بولسۇن، ھەممىسىنىڭ ۋۇجۇدىدا ئاز - تولا  
 شۆھرەتپەرەسلىك تۇيغۇسى مىكروبتەك مەۋجۇت بولىدۇ.  
 پەرقى شۇكى، دانالار بۇ تۇيغۇنى زور چىدام، مائىنەت  
 بىلەن بېسىپ، باسۇرۇپ ئۆتىدۇ، ئوتتۇرا ھال  
 ئەقلىدىكىلەر گاھ بېسىپ، گاھ ئامالسىز يول قويۇپ،  
 كېيىنچە پۇشايمان قىلىپ ياشايدۇ. يۈرىكىنى غاجاپ  
 تۇرغان ھەسەتتىن غالىب كېلەلمىگەنلەر بولسا،  
 شۆھرەتپەرەسلىكنى ئۆزىنىڭ بىر خىل پەزىلىتى،  
 ئارتۇقچىلىقى ئورنىدا ساناپ، ھاياتىنى سانسىزلىغان  
 يەڭگىلەتەكلىك، رەسۋالىقلار ئىچىدە ئۆتكۈزىدۇ.  
 مېنىڭچە، قەھرىمانىمىزنىڭ قايسى خىل تىپقا مەنسۇپ  
 ئادەم ئىكەنلىكىنى ئەقىللىك ئوقۇرمەنلىرىمىز شۇ  
 تاپنىڭ ئۆزىدە بايقاپ، ھېس قىلىپ بولىدى. كەمىنە  
 مۇئەللىپنىڭ ئېسىگە شۇ تاپتا كىچىك ۋاقىتتىن تارتىپ  
 ئۆزى تونۇيدىغان يۇرتىدىكى بىر جانابنىڭ دىققىتىغا  
 سىيماسى ئايان بولۇپ قالدى. ھېلىقى جاناب نەچچە  
 يۈزلەپ زىيالىيلارنى باشقۇرىدىغان، ھەر كۈنى دېگۈدەك  
 چوڭ يىغىنلاردا ئاچچىق ئۈچەيدىكى يىندەك سېسىق  
 ئىبارىلەرنى ئىشلىتىپ سۆزلەپ، پۇخادىن چىقىپ  
 يۈرىدىغان ئادەم بولسىمۇ، ۋۇجۇدىدا شۆھرەت ۋىتامىنى  
 بىر ئۆمۈر تولۇقلانماي ئۆتكەنىدى. شۇ ۋەجىدىن ئۇ ھەر  
 كۈنى كەچقۇرۇنلۇقى ئىشتىن چۈشۈپ، ئۆيىگە يېقىن

تۆت كوچا دوقمۇشىغا كەلگەندە ۋېلىسپىتىنى بىر  
چەتكە تىكلەپ، ئۆزى دوقمۇشتىكى ئىستولىبىنىڭ  
يېنىدا ھەيۋەتلىك بولۇپ خېلىغىچە تۇرۇپ كېتەتتى.  
ئوزايدىن بىر كىمنى ساقلايدىغاندەكلا قىلاتتى. ئەسلىدە  
ئاشۇ ئىستولىبىنىڭ ئۇچىغا تازمۇ يوغان رادىيو كانىيى  
ئورنىتىلغان بولۇپ، ھەر كۈنى كەچقۇرۇنلۇقى يەرلىك  
رادىيو ئۇزېلى خەۋەر ئاڭلىتاتتى. شەھەرنىڭ ئەڭ يېڭى  
پائالىيەت ئۇچۇرلىرى بېرىلىدىغان بۇ ئاڭلىتىشتا پات -  
پاتلا مۇشۇ جانابنىڭ ئۆز كەسپى دائىرىسىدىكى چوڭ  
يىغىنلاردا چىڭقىلىپ تۇرۇپ بەرگەن دوكلاتلىرى گاھ  
تولۇق، گاھ ئۈزۈپ ئاڭلىتىلاتتى. شىركەپ ئادەم  
سورۇندا «نودەركام ناخشىسى» نى قانداق ئىشتىياق بىلەن  
ئاڭلىسا، مەزكۇر جانابمۇ ئۆزىنىڭ نۇتقىنى شۇنداق  
ئىشتىياق، ھېرىسمەنلىك بىلەن، قانماي، تويماي  
ئاڭلاپ، بەزىدە ئىستولىبا تۈۋىدە سائەتلەپ تۇرۇپ  
كېتەتتى. تۇرۇپ - تۇرۇپ تېخى «باشقىلارمۇ  
ئاڭلاۋاتامدىكىن!» دېگەندەك چەت - چۆرىسىگە قاراپ  
قوياتتى. مەھەللىدىكى ئادەملەر نېرىدىن ئۇنىڭغا  
ئېھتىياتەن قىيا نەزەر سېلىشىپ ۋە ئۆزئارا  
كۈسۈرلىشىپ ئادەتتە سالامنىمۇ تۈزۈكرەك ئىلىك  
ئالمايدىغان بۇ باشلىق نېمىدەپ كۈندە دېگۈدەكلا  
ئىستولىبا تۈۋىدە چۇقچىيىپ تۇرىدىغاندۇ ۋە نېمىشقا  
تۇرۇپلا كۈلۈمسىرەپ، بېشىنى لىڭشىتىپ كېتىدىغاندۇ  
دەپ مۇھاكىمە قىلىشاتتى، گاهىبىرلىرى ئۇلۇغ -  
كىچىك تىنىپ، سەل قورقۇمسىراپ: «خۇدا، ھەر  
بەندەڭنى ئۆزۈڭ ئامان - ئېسەن قىل!» دەپ نېرى  
كېتەتتى. لېكىن، ھېلىقى جانابمىزنىڭ بۇ تەھلىل،

تەخمىن ۋە تىلەكلەر بىلەن بىر پاي كارى يوق، ئۆز  
 نۇتقىنىڭ رادىيودا بېرىلىشىنى مەجنۇندەك زارقىپ  
 كۈتكىنى كۈتكەن، سۆزى ئاڭلىتىلغان دەسلەردە بولسا  
 دۇنيانى ئۇنتۇپ، پۇتلىرىنىڭ سىرقىراپ ئاغرىپ  
 كەتكىنىنىمۇ تۇيماي، ئۆزىگە ئۆزى سادىق تىڭشارمەن  
 بولغىنى بولغانىدى. ياراتقۇچى ھەربىر ئىنساننى بىر  
 خىل كويغا سېلىپ قويىدىكەن، بۇنىڭغا نېمە ئامال؟  
 بىز ئەمدى ئۆز ئاۋازىغا مەستانە جانابتىن دەررۇ  
 ئايرىلىپ، W ناھىيەسىدىكى «خەلقئارالىق ئالتۇن  
 مۇكاپات»نى تارقىتىش مۇراسىمىغا تېزىرەك قەدەم  
 تەشرىپ قىلايلى. بىز ھاسىراپ - ھۆمۈدەپ بارغان  
 چېغىمىزدا مۇراسىم قاپ بېلىگە كېلىپ، ئاجايىپ  
 قىزىپ كەتكەنىدى. زاۋۇت ھويلىسىغا كۆتۈرۈپ ياسالغان  
 ئىخچامغىنا سەھنىدە رەئىس ئۈستىلى ھازىرلانغان  
 بولۇپ، شايى داستىخان يېپىلغان ئۈستەل ئالدىدا W  
 ناھىيەلىك يېزا - بازار كارخانىلىرىنى باشقۇرۇش  
 ئىدارىسىنىڭ مۇئاۋىن باشلىقى، يەنە ئىككى  
 سۆلەتلىككەن شەخس، ھەمدەمجان ۋە ئەلۋەتتە مۇكاپات  
 بەرگۈچى ئورۇننىڭ ھاۋالە قىلىنغان ۋەكىلى ۋە «ھاڭ -  
 تاڭ قالسىز» شىركىتىنىڭ «مۇئاۋىن باش دىرېكتورى»  
 دىن ئىبارەت قوش تاجلىق باقمە شائىرمۇ تەنتەنلىك  
 كۆرۈنۈشتە ئولتۇراتتى. بىز يېتىپ بارغىنىمىزدا شايى  
 داستىخان ئۈستىگە قويۇلغان ئالتۇن رەڭ، چاپچىق  
 ئاتنى ۋە ھەيۋەتلىك، قىچقىزىل كىنىشكىنى مۇسەللەس  
 زاۋۇتىغا تاپشۇرۇپ بېرىشتىن ئىبارەت تەسىرلىك  
 كۆرۈنۈشكە نۆۋەت كەلگەن بولۇپ، يىغىن باشقۇرغۇچى،  
 سۆزمەن رىياسەتچى قىز سۆزىگە تەكلىپ قىلغان W

ناھىيەلىك يېزا - بازار كارخانىلىرىنى باشقۇرۇش ئىدارىسىنىڭ مۇناسىۋەتلىك بۆلۈم باشلىقى باقمە شائىرنىڭ دائىم ئۆپكە - ھېسىپ پۇراپ تۇرىدىغان ئاغزىنى قۇلىقىغا چاپلاپ دېگۈدەك پىچىرلاپ دەپ بەرگىنىگە ئاساسەن «ھاڭ - تاڭ قالسىز» سودا چەكلىك شىركىتىنىڭ مۇئاۋىن باش دىرېكتورى باقمە ئەپەندىنى مۇكاپات تارقىتىپ بېرىشكە تەكلىپ قىلىمىز» دەپ ئېلان قىلىپ بولۇپ، چىرايىنى بىرقىسما قىلغىنىچە ئەتىر ھىدى ئاڭقىپ تۇرىدىغان نەپىس قول ياغلىقى بىلەن قۇلىقىنى تەكرار سۈرتتى.

بۇ چاغدا باقمە بۆلۈم مەسئۇلىنىڭ چىرايىنى سەل پۈرۈشتۈرۈپ تۇرۇپ قۇلىقى ئەتراپىدا تازىلىق ئېلىپ بېرىۋاتقانلىقىغا پەرۋامۇ قىلماي، دەيدەبە بىلەن ئورنىدىن تۇرۇپ، چاپچىپ تۇرغان ئات ھېلىلا قولىدىن چىقىپ كېتىدىغاندەك ئالتۇن رەڭ ھەيكەلنى ئىككى قولىدا چىڭگىدە تۇتۇۋالدى ۋە يىغىن ئەھلىگە ھاياجانلىق نەزەر سېلىپ، ئالدىغا ئىككى قەدەم تاشلىدى...

دەل مۇشۇ يەردە ئوقۇرمەنلىرىمىزنىڭ باقمە شائىرنىڭ ھاياجانلىق ۋە دەيدەبەلىك بىر نۇتۇق سۆزلەيدىغانلىقىنى ئۆز تۇيغۇلىرىغا ئاساسەن تەبىئىي، بىردەك ھېس قىلىۋاتقانلىقلىرىغا ئىشەنچىمىز كامىل! دېمىسىمۇ ئاجايىپ جەزىمدار جۈملىلەرنى ئىشلىتىپ نۇتۇق سۆزلەشنىڭ پەيتى يېتىپ كەلگەندى. شۇنچە ۋاقىت ئۆتتى، تارتقان شۇنچە جاپالار، قىلغان شۇنچە ئەجىرلەر، بىر - بىرىگە ئۇلاپ ئىشلىتىلگەن ھىيلە - نەيرەڭلەر، ئىچىلگەن مۇسەللەس ۋە ھاراقىلار، توقۇلغان پەلىپەتىش مىسرالار، قوش پايدا ۋە جۈپ ۋىسالغا ئېرىشىش



يولدىكى باش قاتۇرۇشلار، ئەمەلگىمۇ، پۇلغىمۇ،  
 «مەھەببەت» كىمۇ نىشان ۋە ھايداقچى بولىدىغان مۇنۇ  
 ئالتۇن رەڭ ئات، ئاۋۇ قىپقىزىل كىنىشكا... بىراق، دەل  
 شۇ چاغدا باقمە شائىرنىڭ ۋۇجۇدىدا لاسسىدە قىلغان  
 بىر دولقۇنسىمان بېسىم يۇقىرىدىن تۆۋەنگە قاراپ  
 غۇزۇش دەسرىغىدى. ئەتىگەندىن بېرى مىڭ قېتىم  
 ئويلىغان دەبدەبىلىك سۆزلەر نەلەرگىدۇر ئۇچۇپ  
 كەتكەنىدى. تۆۋەندە ئۆزىگە قاراپ تۇرغان ئالىماننىڭ  
 سۈرى ئۇنى تېخىمۇ ھودۇقتۇرۇۋەتتى، كانىيىغا قۇرغاق  
 بىرنەرسە لىپىدە كېلىپ تىقىلدى، ھەيكەل تۇتقان  
 قوللىرى تىترەپ كەتتى. «ئۇنىڭغا يونىغان» دەك  
 ئالدىنقى قاتاردا ئولتۇرغان گۈلزىبا بىلەن گۈلزىباغا —  
 ھەدە — سىڭىلغا ئۇنىڭ كۆزى چۈشۈپ قالدى. ئۇلار  
 بۈگۈن مۇكاپات خۇشاللىقىدا ئوخشاش كىيىنگەن،  
 ئوخشاش ياسانغانىدى. بىرى گۈل، بىرى غۇنچە، بىرى  
 ئالما، بىرى نەشپۈت، بىرى ئاي، بىرى يۇلتۇز... ياق،  
 ياق، ئىككىلىسىلا ئاي... شۇ تاپتا باقمە شائىرنىڭ  
 كالىسى قايىمۇقۇپلا قالدى، پەمى ئەقلىگە بويسۇنماي،  
 كۆڭلى ئىرادىسىنى پىسەنتىگە ئالماي ئاغزىدىن بىردىنلا  
 مۇنداق سۆزلەر چىقىپ كەتتى:

ئاللىگۈلدەك يارىم،  
 خېنىگۈلدەك يارىم.  
 ھەر بىرنىڭ قىزىلگۈلدەك،  
 قايسىڭىدىن كېچەي يارىم؟

يىغىن ئەھلىنى دەسلەپ بىر ھەيرانلىق، مەيداننى

بولسا سۈكۈنات باستى، ئارقىدىن پاراقىدە كۈلكە كۆتۈرۈلدى. يېزا - بازار كارخانىلىرىنى باشقۇرۇش ئىدارىسىنىڭ مەسئۇلى تەئەججۇپ بىلەن مۇرىسىنى ئورۇسچىلاپ قېقىپ، ھەمدەمجانغا قارىدى. ھەمدەمجاننىڭ چىرايىنىمۇ بىر گاڭگىراش، ئاز - تولا بىزارلىق ئارىلاش گاڭگىراش قاپلىغانىدى. گۈلزىباننىڭ چىرايىغا بىر خىل تەشۋىشلىك غەزەپ تېپىپ چىقتى، گۈلزىبا بولسا ھېچنېمىنى چۈشەنەلمەي، سەھنىگە قاراپلا قالغانىدى... دەل شۇ پەيتتە، چاقماق تېزلىكىدە باقمە شائىرنىڭ ھاياتىدا بىر قېتىم ئەقلى ئىشلەپ قالدى. بۇ چاغدا تۆۋەندىكى ئاسم شىلىمۇ كۆڭلىگە بىرىنچىلىك ئايان بولغاچقا، كارابوچكىغا دەسسەگەندەك تېپىرلاپلا كەتكەنىدى...

— دېگەندەك يولداشلار، — دېدى باقمە شائىر قورقۇنچتىن قىنىدىن چىقىپ كېتەي دېگەن يۈرىكىنى تەستە بېسىپ، — مانا مۇنۇ ھەيۋەتلىك ئات بىلەن ئاۋۇ ھەشەمەتلىك كىنىشكىنىڭ قايسىسىنى قولۇمغا ئالايكىن يا بولمىسا ئىككىلىسىنى بىراقلا ئېلىپ ھەمدەمجان ئاغىنەم... چاڭجاڭغا قوش قوللاپ تۇتايىمكىن دەپ ئارىسالدى بولۇپ كەتتىم. ھەيكەلنى مەن تەقدىم قىلاي، كىنىشكا... گۇۋاھنامىنى باشقا رەھبەرلەر تار... بەرسۇن!

تېزىنى بېسىپ، مېزىنى ئوڭشايمەن دەپ تەرلەپ كەتكەن باقمە شائىر ئەتەي شۇنداق كېپكەچلىمە نۇتۇق ئارىلاش قولىدىكىنى ھەمدەمجانغا سۈندى ۋە ھەيكەل بىلەن قوشۇپلا ئۇنى قۇچاقلىۋالدى. سەھنىدە، تۆۋەندە چاۋاكىلار ياڭرىدى، بۇ چاغدا ھەمدەمجاننىڭ چىرايىغا

كۈلكە يۈگۈرگەندى. گۈلزىبا تېخىچە بىر خىل ئازابلىق ئىزتىراپ ئىلكىدە ئولتۇراتتى. كۆڭلىدە «ھاڭ - تاڭ قالسىز» شىركىتىنىڭ ئۆزىگىمۇ، ۋەكىلىگىمۇ بىر غەزەپ، يېنىدا تېخىچىلا گاڭگىراپ ئولتۇرغان غەيۇرەنى سىڭلىسىغا بولسا ئېيتقۇسىز بىر ئايانچ تۇيغۇسى دولقۇنلايتتى. گۈزەل ۋە ئەقىللىك بۇ ئايال شۇ تاپتا بىرىنچى قېتىم ھەمدەمجانغا، سەھنىدىكى خۇشخۇي قاپاقباش ئېرىگە قېيىداشتىن كۆرە ئېچىنىش تولىراق نەزىرى بىلەن بىر قاراپ قويدى. ئاسىم شىلىم بولسا دەل شۇ پەيتتە ئېغىر بىر تىنىپ «يا ئاللا... ھەرنېمە بولسا!» دەۋاتاتتى.

باقەم شائىرنىڭ يۇمۇرلۇق ئاساستىكى قىسقا نۇتقى تۈگىشى بىلەن ناھىيەلىك يېزا - بازار كارخانىلىرىنى باشقۇرۇش ئىدارىسىنىڭ مۇئاۋىن باشلىقى گۇۋاھنامىنى ھەمدەمجانغا قوش قولىلاپ بەردى ۋە ياخشى تىلەكلىرىنى بىلدۈردى. يىغىن ئۆز كۈنتەرتىپى بىلەن داۋاملاشتى. تىلىدىن كەتكىلى تاس قالغان باقەم بۇ چاغدا يېلى چىقىپ كەتكەن پۈمىزەكتەك لاچىيىپ ئولتۇراتتى. كالىسى غوڭغۇلداپ، خىياللىرى گىچماچلىشىپ كەتكەندى.

كەچتە ناھىيەلىك دورا ماتېرىياللىرى شىركىتىنىڭ يېڭىلا بېزىلىپ پۈتكەن ئاشخانىسىدا مەزكۇر ئاشخانىغا دەسلەپتە جەم بولغان ئۆلپەتلەرنىڭ ئىجىراسىدا تەبرىكلەش زىياپىتى بولدى. يېڭى قوشۇلغانلاردىن ناھىيەلىك يېزا - بازار كارخانىلىرىنى باشقۇرۇش ئىدارىسىنىڭ ھېلىقى مۇئاۋىن باشلىقى، سەھنىدە ئولتۇرغان باشلىقسىمان ئىككى شەخسنىڭ بىرى ۋە

سادىق تەپتىش بار بولۇپ، بۇ كۈنى ئاسىم شىلىم كەلگەنلەرنىڭ مەرتىۋىسىنى دەپمۇ ياكى ئاشخانغا جىقراق كىرىم قىلىۋالايلى دەپمۇ، يېمەك - ئىچمەكنى مول، خۇشامەتنى زىيادە قىلىۋەتتى. كۈندۈزدىكى مۇراسىمدا دېيىلگەن گەپلەر بۇ يەردە داۋاملاشتى. بۈگۈنكى سورۇندا مۇكاپاتقا ئېرىشكەن مۇسەللەسلا ئىچىلىدىغان بولۇپ مەسلىھەت قىلىنغانىدى ۋە مۇسەللەس زاۋۇتىنىڭ «ئالىي مەرۋايىت» ناملىق ئەڭ يېڭى سىناق مەھسۇلاتى ئىككى باكتا تەخلەنگەنىدى.

ھەربىر ئادەم دەسلەپكى نۆۋىتىدە ھەمدەمجاننى تەبرىكلەپ ئۇزۇن، قىسقا، ئۇنداق ياكى مۇنداق گەپلەرنى قىلىشتى، مۇسەللەس بولسا يوغان ئىستاكىنلاردا خېلىلا جىق ئىچىلىپ كەتتى. بۇ كۈنى ھەمدەمجانمۇ خۇشلۇقىدا دائىمقىدىن كۆپرەك ئىچىپ قويدى ۋە ھەر قېتىم ئىچكىنىدە ئۇ باقمە شائىرغا: «رەھمەت، ئاداش، سىز بولغاچقىلا...» دېيىشنى ئۇنتۇمايتتى. باقمە شائىر بولسا ھەر قېتىمدا داھىيلار ئاممىغا ئىلتىپات كۆرسەتكەندەك قولىنى تىك كۆتۈرۈپ قويايتتى.

— ھوي، باقمە ئاغىنىمىز، — دەپ قالدى بىر چاغدا ئاسىم شىلىم ھۈرىيەگەن چېچىنىڭ ئۈستىدە (توغرىسى بىر يان تەرىپىدە) ئارانلا ئىلىنىپ تۇرغان يېشىل گۈللۈك دوپپىسىنى ئالغىنى بىلەن باسۇرۇپ قويۇپ، — شائىرلىقلىرىنى بىر چىقارمىلا قېنى؟ ئالتۇن ھەيكەلگە... ھە، ياق، مۇكاپاتقا ئاتىغان شېئىرلىرى باردۇر؟ بىر ئوقۇماملا بۇرادەر، ھە، قانى - قانداق؟ يا ئاللا!...

— ئەمەسە ئون مىنۇت ۋاقىت بەرسىلە، تەقسىر،

چارەك سائەت بولمىسا! — كۆز جىيەكلىرى بەقەمدەك قىزارغان باقىجان تىرجىيىپ تۇرۇپ ئاۋۋال تەكلىپچىگە، كېيىن باشقىلارغا نۆۋەت بىلەن قارىدى. دېمىسمۇ كۈندۈزدىن بېرى گاھىبىر مىسرالار ئۇنىڭ كاللىسىدا ئەگىپ، لەيلەپ يۈرەتتى. ھەممەيلەن قىيقاس — چۇقان بىلەن ئاسىم شىلىمنىڭ تەكلىپىنى قۇۋۋەتلەشتى. يېزا — بازار كارخانىلىرىنى باشقۇرغۇچى مەسئۇل خادىم تەئەججۇپ بىلەن:

— باقى ئاغىنىمىز شائىر ئىكەن — ھە؟ شۇ، بۈگۈن سەھنىدە... — دەپلا بىر ئىستاكىن مۇسەللەسنى چىشىنىز ئاغزىغا ئوڭتۇرۇۋەتتى.

— ۋاھ، يائىلا... — دېدى ئاسىم شىلىم جاۋابىن دەررۇ، — ئاغىنىمىز شۇنداق تېز ئاتار شائىر ئىكەن دېسە، كۈجۈڭ، قاراپ تۇرسىلا بىردەمدىلا تەييار قىلىدۇ!

دېگەندەك، ھايال ئۆتمەي باقمىش شائىر مۇسەللەسلىق ئىستاكىنى تۇتقىنىچە ئارانلا ئورنىدىن تۇردى، ئەتراپىغا ئەلەڭ — سەلەڭ قاراپ بىرھازا تۇرۇپ كەتكەندىن كېيىن: — ماقۇل ئەمىسە، ئاغىنەم ھەمدەمۇ مۇۋەپپەقىيەتلىك بىر شېئىر تەقدىم قىلاي! — دېدى ۋە تۆۋەندىكى مىسرالارنى چىڭقىلىپ تۇرۇپ ئوقۇدى:

مۇكاپاتنى ئالغاندا،  
كۈلۈپ كەتتى ئاغىنەم.  
باقەمجاننىڭ قەلبىنى،  
بىلىپ كەتتى ئاغىنەم!

— شۇنداق! — دېدى ھەمدەمجان.

— ئاپىرىن، يائاللا... شېئىر بالىسىكەنە! — دەپ چۇقان سالىدى ئاسىم شىلىم.

— مانا قاراڭ! — دەپ قويدى يېزا — بازار كارخانىلىرىنى باشقۇرغۇچى غوجام يەنە بىر رومكىنى ئۆڭتۈرۈپ.

— داۋامى بار! — دەپ خىتاب قىلدى باقەم شائىر ۋە ۋارقىراپ دېگۈدەكلا ئوقۇپ كەتتى:

ئالتۇن ھەيكەل قولىدا،  
كىنىشكىسى قولتۇقتا.  
ئاغىنىدەك ئاپىرىن،  
بۈگۈن ھەممە قۇتلۇقلار!

— ياشاڭ! — مەستلەر سۈرەن سالىدى.  
— ئوقۇيمەن! — دەپ ۋارقىرىدى باقەم ۋە... ئوقۇدى:

ئالمىگۈلدەك يارىم،  
خېنىگۈلدەك يارىم.  
ھەر بىرىڭ قىزىلگۈلدەك

.....

باقەم شائىر تۆتىنچى مىسرانىمۇ، يەنى كۆڭلىدىكى ئەڭ شېرىن گېپىنىمۇ دەۋەتكەن بولارىدىغۇ، بىراق دەل شۇ مىنۇتتا بىر قاتتىق ھېق ئاۋازى بىلەن تەڭ سورۇندىكىلەرنىڭ بىرى گۈپپىدە قىلىپ يىقىلىپ چۈشتى. بۇ چاغدا ھەمدەمجاندىن باشقىلىرى خېلى ساق ئىدى. ئولتۇرۇشنى ئويۇر — توپۇر چۇلغىدى.

- يائاللا... كۇ جۇجاڭ نېمە بولغاندۇر؟  
— قۇرۋانجىنكا، نېمە بولدىڭىز؟ كۆزىڭىزنى ئېچىڭا!  
— ئاغزىدىن كۆپۈك چىقىۋاتىدۇغۇ؟  
— تېز، دوختۇرخانىغا ئاپىرايلى!  
— ھە، تېز، تېز!  
شۇ ئارىلىقتا رەغىدۇللامۇ ئوڭدىسىغا ئۇچۇپ  
چۈشتى. ئۇمۇ بۈگۈن ئاغىنىلەرنىڭ كۆڭلىنى دەپ ۋە  
مۇكاپاتنى تەبرىكلەپ يېڭى مۇسەللەستىن جىقراق ئىچىپ  
قويغانىدى.  
جاھاننىڭ ئىشلىرى شۇنداق بولىدىكەن،  
خۇشاللىقنىڭ قاينۇغا ئايلىنىمىقى ۋە غەمىنىڭ شادلىققا  
ئۆزگەرمىكى بىردەملىكلا. لېكىن تىلەيمىزكى،  
ھەر بىرىمىز ئۈچۈن تەشۋىش ۋە قاينۇلار ئازراق بولسۇن،  
كۈلكىلەر ئۇزاقراق ياڭرىسۇن!

## ئون توققۇزىنچى باب

بىز خېلىدىن بېرى بىر ئىشقا دىققەت -  
 ئېتىبارىمىزنى بۇرىيالىماي كەلدۇق، يەنى باقمە شائىرنىڭ  
 شەھەردە قېلىپ قالغان يېقىن - يورۇقلىرى ھەققىدە  
 پاراڭ قىلىمدۇق. ئەمدى سەھىپىمىزدىن بىرنەچچە بەت  
 ئاجرىتىپ بىتەلەي «ئېيىقگۈل» ھەققىدە توختىلايلى.

ۋاپاسىز باقمەنىڭ W ناھىيەسىنىڭ پوچتىخانىسى  
 ئارقىلىق ئەۋەتكەن تالاق خېتىنى كۆرۈپ، بىچارە  
 «ئېيىقگۈل» ئېيتقۇسىز ئازابلاندى.

رومانىمىزنىڭ باش قىسمىدا بايان قىلغىنىمىزدەك،  
 ئۆز ۋاقتىدا «ئېيىقگۈل» مۇ خېلىلا تارتىملىق، مېھرى  
 ئىسسىق قىز ئىدى. ھازىرقىدەك تەن قويۇپمۇ  
 كەتمىگەن، قاراشلىرىدا بىر يېقىملىقلىق تەل بولۇپ،  
 خەقلەر بۇنداق قىزلارنى «مېھرى ئىسسىق» دەپ  
 تەرىپلىشىدۇ. ئەينى چاغدا يىگىت باقمە «ئېيىقگۈل» نى  
 ئۈندەككە كەلتۈرۈش ئۈچۈن خېلى سوكۇلىدىغان،  
 ھېلىقىدەك تۆت تەرىپىگە بېيىت - قوشاقلارنى يېزىپ،  
 ئوتتۇرىسىغا قىزىل قەلەمدە ئوقيا سانجىلغان يۈرەكلەر  
 سىزىلغان تەلەپنامىلەرنىمۇ خېلى جىق يوللىغانىدى. ئۇ  
 كېيىنچە مەقسىتىگە يېتىۋېلىپلا قىلىق چىقارغىلى  
 تۇردى. قوتۇر ئېشەك ئاپتاپتا ياتقانسىرى مويىنىڭ  
 تېگىدىن بۈرگىلەر يامراپ چىققاندىك، ۋاقىت



ئۆتكەنسېرى ئۇنىڭمۇ مۇڭگۈزى چىقىشقا باشلىدى. بىر ياقىتىن ئىككى بالىنىڭ دەردى، بىر ئۆينىڭ جاپاسى، يەنە بىر ياقىتىن ھايۋانات باغچىسىدىكى ئېغىر خىزمەت بىچارە ئايالنى ھالسىرىتىۋەتتى. تۇرمۇشتا، كۆپىنچە ھاللاردا تالايلىغان ئاياللار ئائىلىنىڭ غېمى تۈپەيلى ئۆزىنى تاشلىۋېتىدۇ. «ئېيىقگۈل»مۇ دەل شۇلارنىڭ بىرى، تىپىك ۋەكىلى ئىدى. مەجەزىگە يارىشا، «ئېيىقگۈل» قىز ۋاقتىدىن تارتىپلا سەل بىغەمرەك ئىدى. شۇ تۈپەيلى بولسا كېرەك، كېيىنكى چاغلاردا، جاپا ئىچىدىمۇ سەمرىپ كەتتى. ھايۋانات باغچىسىدا ئۇنىڭغا يۈكلەنگەن ۋەزىپە ئېيىقلارغا يەم بېرىش ئىدى. شۇ سەۋەبتىنمۇ ھەمدە بۇنىڭغا يۇقىرىقىلار قوشۇلۇپ، شۇ چاغلاردا خېلىلا ھال قونۇپ قالغان باقەم شائىر ئۇنى ئەمدىلىكتە «ئېيىقگۈل» دەپلا ئاتايدىغان بولۇۋالدى. بىچارە ئايال باشتا تېرىكتى، ئۇرۇشتى، ئاخىر زېرىكىپ «مەيلىلا» دېگەندەك تىنچىدى. ئاچچىقى بەك كېلىپ كەتكەن چاغلاردا ھۈررەك چىراي باقەمگە قولغا چىققان نەرسىنى ئېتىپ، «مەن «ئېيىقگۈل» بولسام، سەن باقى ساراڭ» دەپ ۋارقىرايتتى.

«ئېيىقگۈل» چوڭ بولغان ئائىلە شەھەرنىڭ ئېرەمباغ دېگەن كوچىسىغا جايلاشقاندى، دادىسى ئابدۇراخمان موزدۇزلۇق بىلەن ئۆتكەن، مۇنداقچە ئېيتقاندا ئاندا - ساندا بالىلارغا غىغاق، ئاياللارغا پوپۇچ، قېرىلارغا مەسە تىكىپ قويغىنىنى ھېسابقا ئالمىغاندا، ئاساسەن ياماقچىلىق بىلەن مەشغۇل بولغان، تۇرمۇشى غورىگىل ئۆتكەن ئادەم ئىدى. ئارتۇق گېپى يوق، مېھماندوست بۇ ئادەمنى مەھەللىدىكىلەر ئابدۇراخمان غىغاق دەپ

ئاتىشاتتى. ئايالى شاراپەتخان كەمبەغەللىكتىمۇ كۈپتەك سەمرىپ كەتكەن، تازىمۇ بىغەم ئايال بولۇپ، «ئېيىقگۈل» ئانىسىنى دورىغانىدى. بايقۇش ئايال ئەتىگەنلىك ئەتكەنچىيىنىڭ شامىسىنى چۈشكىچە، چۈشنىڭكىنى كەچكىچە چاينىتتى. جاۋىغىي ئاغرىسا شامىنى قولىغا ئېلىۋېلىپ، بىردەمدىن كېيىن يەنە ئاغزىغا سالاتتى. شۇنداق تۇرۇپ ئاغزى يەنە گەپتىن بېسىقمايتتى. ئەتىدىن - كەچكىچە قىلىدىغان ئەمەلىي كالاچنى قوڭالتاق كىيىۋېلىپ، شاپىلىدىتىپ مېڭىپ قولۇم - قوشنىلارنىڭ ئۆيىگە ئالا قويماي كىرىش، پاراڭ سېلىش بولاتتى. تېخى بەزى كۈنلىرى شۇ ۋەجىدىن كەچ كىرىپ كەتكىنىنى تۇيماي قالاتتى ۋە تاماق ئېتىشىنىمۇ ئۇنتۇغان بولاتتى. بۇنداق چاغلاردا تېخى ئاللىقاچانلاردىدۇر غەم تارتماي ئۆيىگە يېنىپ چىقىپ:

— ۋاي خۇدايمەي، بۈگۈن يەنە تاماق ئېتەلمىدىم دېسە، بوپتۇلا، چاي ئىچەيلىلا، «ياتار قورساق» — كېتەر قورساق» دەپتىكەن، چايمۇ ئوبدانغۇ، — دېسە، ئېرى ئابدۇراخمان غىغاق بۇلۇڭدا يۈكۈنۈپ ئولتۇرۇۋېلىپ:

— ھە، بوپتۇ، چايمۇ ئوبدان، چاي ئوبدان، — دەپ قوياتتى.

دادىسى ياۋاشلىقىدىن «چاي ئوبدان» دېگىنى بىلەن، ئوغلى — «ئېيىقگۈل» نىڭ ئاكىسى ۋە بىردىنبىر قېرىندىشى ئەلقە ئۇنىمايتتى.

— ئاپا، بۈگۈنمۇ تاماق ئەتمىدىڭما؟ ئەجەب تويدۇما شۇ ئەتكەنچىيىڭدىن، — دەپ ئىشىكنى جاق يېپىپ نەگىدۇر غايىب بولاتتى. ئەلقە كەپتەر بېقىشقا ئامراق ئىدى، مەھەللە - كويدىمۇ ئەلقە كەپتەرۋاز دەپ نامى بار ئىدى. بۇنداق چاغلاردا شاراپەتخانمۇ بوش كەلمەيتتى.

— نەگە بارسەنۇي قارىنىڭغا زەمەنلىك تىقماي؟  
بويىتۇ، كەپتەرلىرىڭ بىلەن ئۆگزىدە يات! — دەپ  
قوياتتى.

ئۇنداق بولغىنى بىلەن ئەر — خوتۇن ئىككىلىسى  
شۇنچىلىك مېھماندوست ئىدى. ئۆيدە ئازراقلا بىرنەرسە  
ئارتۇق بولۇپ قالسا، ئېرىنىمەي قوشنىلىرىنى چاقىرىپ  
چىقاتتى، بارىنى قويماي داستىخانغا تۆكەتتى. تاماق  
ئەتسىمۇ ھارغۇچە ئېتىۋېلىپ، ئۆيىمۇ ئۆي «قاچا  
سۇناتتى».

— ئېلىڭلار، ئوھۇش! — دەيتتى ئۆيىگە مېھمان  
كىرىپ قالسا خۇشلۇقىدىن نېمە قىلارنى بىلەلمەي  
قالغان شاراپەتخان قوشنىلىرىنى زورلاپ، — ئېلىڭلار —  
ھە، بالىلارغىمۇ ئېلىۋېلىڭلار!

— بولدى، شاراپەتخان، ئەتىگىمۇ قالسۇن، بالىلارمۇ  
يېسۇن، ئەتە قىيامەت بولىدىغاندەك، بۈگۈنلا ھەممىنى  
تۈگىتىۋەتسەك بولماس! — دەيتتى قوشنىلار. بىراق،  
شاراپەتخان ئۇنىمايتتى:

— ئېلىڭلار، جانىملىرىم، تۈگەپ كەتسە، ئەتە  
موزايىنى ساتىمىز، قانداق دېدىم، دادىسى؟ — دەيتتى.

— ھە، توغرا، توغرا، راست دەيدۇ، ئەتە موزايىنى  
ساتىمىز! — دەيتتى ياۋاش ئابدۇراخمان غىناقمۇ يۈكۈنۈپ  
ئولتۇرغان يېرىدە ئايالىنى ماقۇلللاپ، بىساتلىرىدا شۇ  
بىر تاللا موزاي بولىدىغان!

ئەھ، قەدىرلىك ئاتا — بوۋىلىرىم، موما — ئانىلىرىم،  
سىلەرنى، ھەممىڭلارنى، شۇ چاغلارنى، بالىلىقىمىدىكى  
ئاشۇ بىر مەھەللىلىك، ئادەمنىڭ كۆڭلى بۇزۇلغۇدەك  
ساددا، ئاق كۆڭۈل، مېھماندوست قوشنىلىرىمىزنى  
سېغىندىم!

«ئېيىقگۈل» باقمەننىڭ قولىغا چۈشكەن چاغلاردا خۇدانىڭ بەرگەن رىزىقىنى كۆرۈپ، ياشاپ بولۇشقان دادىسى بىلەن ئاپىسى بىر - بىرىنىڭ كەينىدىنلا دېگۈدەك ئالەمدىن ئۆتكەن، كەپتەرۋاز ئاكىسى بولسا، كېيىنچە ھاراققا بېرىلىپ، ئۇنى ئۇنتۇپ كېتەيلا دەپ قالغانىدى. شۇ سەۋەبلەردىن بولسا كېرەك، باقمە شائىر ئايالىنى تېخىمۇ بوزەك قىلىپ، خالىسا ئەر كىلىتىپ، قالسا قىرچە - يانچە تېگىپ، بىچارە ئايالنىڭ يۈرىكىنى زەردىگۈش قىلىۋەتتى. ئېرىنىڭ گاهىبىر غەلىتە قىلىقلىرىغا، مازلىقلىرىغا قاراپ، بەزىدە ئايالنىڭ غىجىقى كېلىپ، ھەتتا ئۆچلۈكىمۇ قوزغىلاتتى. بەزىدە خۇپىيانە ھالدا ياقىسىنى چىشلەپ «توۋا قىلدىم، بۇ بىرنېمە كىچىكىدە بىر ئاينىپ، ساقايغان بولغىدىمىكەن؟» دەپمۇ قورقۇمسىراپ ئويلاپ قالاتتى. ھېلىقى بالا تەگكۈر «شائىرلار ئىدارىسى» گە يۆتكىلىپ بارغاندىن كېيىن باقمەننىڭ غەلىتە قىلىقلىرى تېخىمۇ ئەدىگىلى تۇردى. ئەمدى ئۇ بىچارە «ئېيىقگۈل» گە بەتتەر جاپا ۋە ئازاب سالىدىغان بولدى. بايقۇش ئايال، سەۋرى تاشتىن پۈتۈلگەنمىكەن، شۇ ئىشلارغىمۇ تاقەت قىلدى.

«بويىتۇلا، يامان دېسەم، ياخشى ئەرنى ماڭا كىم بېرىدۇ؟ نېمە بولسا بولۇپ كەتسۇن، ئىككى بالامنىڭ دادىسى ئىكەن، ئېغىرىنى كۆتۈرەي. ساراڭنىمۇ باقىدىكەنغۇ خەقلەر! ئىشقىلىپ، ئەر كىشىنىڭ تالاغا قاراپ قالغىنىدىن، سارىڭنى ياخشىلا! خۇدايىم كۆرسەتمىسۇن، شۇنداق ئەرلەرنى!»

«ئېيىقگۈل» نىڭ ئاغزىدىن «سائەت چىقىپ» كەتكەن بولسا كېرەك، كۈنلەر ئۆتۈپ ئۇ قورققان نەرسىمۇ

ئالدىغا كەلدى. بىر ئوبدان پۇل تاپمەن دەپ چىقىپ كەتكەن ئېرى ھېچنېمىدىن - ھېچنېمە يوقلا تالاق خېتى ئەۋەتىپتۇ. جاھان نېمە بولۇپ كەتتى؟ ھەر جاي، ھەر دوقمۇشتا ئەرلەرنى ئازدۇرىدىغان ئالۋاستى پەرلەر كۆپىيىپ كېتىپتۇمۇ نېمە؟... غەزەپلەنگەن «ئېيىقگۈل» ئەنە شۇنداق ئويلايتتى.

باش ئۈستىدە چاقماق چېقىلغاندەك بۇ ئىش بىچارە ئايالنى يىغلاتتى، قاقشاتتى، ئۇ نەچچە كۈنلەر ئىشقىمۇ بارالماي، بېشىنى چېكىلەپ تېگىپ ياتتى. بىر كۈنلىرى كېلىپ، «چوڭ بولۇپ قالدغۇ» دەپ ئويلاپ بالىلىرىنى يېنىغا چاقىرىپ، ئەھۋالنى ئۇلارغىمۇ ئېيتتى. بىچارە بالىلار خورلۇق ھېس قىلىشىپ، خېلىغىچە يىغلاشتى. بۇنى كۆرۈپ «ئېيىقگۈل» نىڭ كۆڭلى بۇزۇلۇپ «بالىلارغا دېمىسەم بوپتىكەن» دەپ پۇشايمان قىلىپمۇ قالدى. بىر ھېسابتا دېگىنىمۇ ياخشى بولغانىدى.

نەچچە كۈنلەر ئۆتۈپ ئايال ئورنىدىن تۇردى. ئۇنى نەپرەت تۇرغۇزغانىدى. «ياخشىلىقنى بىلمىگەن ۋاپاسىزغا يىغلىغان ئىست كۆزۈم ئەمەسمۇ! مەنمۇ ئادەمغۇ، بىر ساراڭدىن ئايرىلغانغا ئۆلۈپ قالارمەنما؟ بالىلىرىم يېنىمدا بولسا، تېنىم ساق بولسا، ھېچنېمىدىن قورقمايمەن!»

«ئېيىقگۈل» ئاۋۋال باقمە شائىرنىڭ ئىدارىسىگە باردى، ئۇنىڭ رەھبەرلىرىگە بولغان ئەھۋالنى ئېيتتى، باش دىرېكتور باقمەنىڭ قىلغان ئىشىدىن قاتتىق رەنجىگەن بولدى - يۇ، ئەمما ئۇنىڭ ئېنىق تۇرار جايىنى دەپ بەرمىدى. كۈنۋېرتتىكى W ناھىيەسى دېگەن خەتلەرنى «ئېيىقگۈل» مۇ كۆرگەنىدى. بىراق، شۇنچە

چوڭ ناھىيەنىڭ نەرىدىن ئىزدەيدۇ؟ يەنە كېلىپ، تالاق خېتىنى ئېلىپ تۇرۇپ، قانداقسىغا، نېمىدەپ ئىزدىگۈلۈك، ئىزدەشنىڭ ھاجىتى بارمۇ؟ شۇنىڭ بىلەن «ئېيىقگۈل» قەتئىي قارارغا كەلدى - دە، بالىلار ئۆيىدە يوق چاغدا، سوت مەھكىمىسىگە ئەر زىيازى.

«ۋاپاسىز ئېرىم ماڭا تالاق خېتى ئەۋەتىپتۇ، ھازىر مەنمۇ ئۇنىڭ تالاق خېتىنى ئەۋەتەي، مەنكى ئۇششۇ ئىلتىماسنى يېزىپ تۇرغۇچى ئابدۇراخمان قىزى ئىمھانەم، شۇ توغرىلۇق بايان قىلىمەنكى...» ئىمھانەم (خەيرىيەت، بىزمۇ ھازىر ئۇنىڭ ئاتىسى ئەزان چاقىرىپ قويغان، چىرايلىققىنا ئىسمىنى بىلىۋالدۇق، بۇنىڭدىن كېيىنكى سەھىپىلىرىمىزدە شۇنداق ئاتىغايمىز.) تىترەپ تۇرغان قوللىرى بىلەن شۇ گەپلەرنى يازدى - دە، ئۆكسۈپ كەتتى. بىر يىغلاپ، بىر قەلەم تەۋرىتىپ، ئەيتاۋۇر يېزىپ تۈگەتتى.

سوت مەھكىمىسىدىكىلەر ئۇنىڭ ئەر زىنى كۆرۈپ ۋە ئەھۋالنى ئاڭلاپ، ئۇنى ئېرى قايتىپ كەلگۈچە تەخىر قىلىشقا ئۈندىدى ۋە ئۆزلىرىنىڭمۇ باقەمنىڭ ئىدارىسى بىلەن خەۋەرلىشىدىغانلىقىنى، مۇبادا باقەم زادىلا كەلمەي قويسا، قائىدە بويىچە گېزىتكە ئېلان بېرىشكىمۇ بولىدىغانلىقىنى ئېيتتى. قالغان ئىشلار ئوقۇرمەنلىرىمىزگە مەلۇم.

بىز ھەمدەمجاننىڭ مۇسەللەس زاۋۇتى ئالغان «خەلقئارالىق ئالتۇن مۇكاپات» نى تەبرىكلەش زىياپىتىدە ئىككى ئادەمنىڭ شىرە تۇۋىگە يىقىلغانلىقى ھەققىدە قىسقىچە توختاپلا، ھېكايىمىزنى «ئېيىقگۈل» گە

يۆتكەپ كەتكەندۇق. ئەمدى ئولاش - چولاش دوختۇرخانا تەرەپكە بېرىپ قاراپ باقايلى.

ئەلقىسسە، تەبرىكلەش زىياپىتىنىڭ ئاخىرىدىكى ھېلىقى كۆڭۈلسىزلىك ھەممەيلەننى مەستلىكتىن سەگىتىپ، ئوپۇر - توپۇر قىلىۋەتتى. ئارىدا ئەقىللىكرەك بىرى جىددىي قۇتقۇزۇش مەركىزىگە خەۋەر قىلىۋەتكەنىكەن، ھاياسىمايلا ناھىيەلىك دوختۇرخانىنىڭ بىردىنبىر «120» ناملىق ماشىنىسىمۇ چىرقىراپ يېتىپ كەلدى. بۇرادەرلەر كۆتۈر - كۆتۈر قىلىپ يىقىلغان ئىككى ئۆلىپىتىنى تېببىي خادىملارنىڭ ياردىمىدە ماشىنىغا چىقاردى. ئەمدىلىكتە ھەممەيلەن دوختۇرخانىنىڭ لىزول پۇراپ تۇرغان گىرىمىسەن زالىدا بىر - بىرىگە ھاڭۋېقىپ قارىشىپ ئولتۇراتتى. كۆپ ئۆتمەي يىقىلغان ئىككى كىشىنىڭ ئائىلە تاۋابىئاتلىرى يىغا - زار بىلەن يېتىپ كېلىشتى. زىياپەتنىڭ ئاخىرى تاڭ ئاتقۇچە تەشۋىشلىك كۈتۈشلەر، تاپا - تەنىلەر بىلەن دوختۇرخانىدا تاڭغا ئۇلاشتى. ئاق خالاتلىق سېستىرالار ئۇياق - بۇياققا يۈگۈرۈشۈپ يۈرەتتى. تاڭغا يېقىن يېزا - بازار كارخانىلىرىنى باشقۇرۇش ئىدارىسىنىڭ مۇئاۋىن باشلىقى ئاشقازىنىنى تەكرار - تەكرار يۇيۇش نەتىجىسىدە خەتەردىن قۇتقۇزۇۋېلىندى. رەغىدۇللانىڭ ئەھۋالى سەل ئېغىرراق ئىدى. ئۇنىڭغا ئاشقازىنىنى يۇيۇشمۇ كار قىلمىدى. دوختۇرخانا ئۇنىڭ ئەتراپىدا شۇنچە پەرۋانە بولغان بولسىمۇ، يېرىم كېچىدىن ئاشقاندا يۈرەك ھەرىكىتىنى كۆرسەتكۈچى ئەسۋابتىن سىزىق يوقىلىپ كەتتى.

بۇ ئىشلار بىرىنىڭ كەينىدىن بىرى شۇنچىلىك

تۇيۇقسىز ۋە پاجىئەلىك يۈز بەردى. رەغمىدۇللانىڭ كۆيۈمچان خوتۇنىنىڭ مۇڭلۇق ناخشىدەك يىغىسى زالىنى، دوختۇرخانىنى بىر ئالدى. ھەممەيلەن ئۆزىنى گۇناھكار دەك ھېس قىلىپ، بىر - بىرىگە قارىيالماي ئولتۇرۇشاتتى. ئۇياق - بۇياققا ماڭاتتى. بولۇپمۇ ھەمدەمجان ئۆزىنى يوقىتىپ قويماي، يەرگە كىرىپ كېتەيلا دەپ قالدى. باقمە شائىر بولسا روھى چىقىپ كەتكەن ئادەمدەك داڭ قېتىپ قالغانىدى.

بولغۇلۇق بولغاندىن كېيىن قالغان ئىشلار ئۆز تەرتىپى بويىچە داۋاملاشتى، ناھىيەلىك جامائەت خەۋپسىزلىكى ئىدارىسىمۇ ئەھۋالدىن ۋاقتىدا ۋاقىپلاندىرۇلغانىدى. ھە دېمەي ساقچىلارمۇ يېتىپ كەلدى. تەكشۈرۈشلەر، سوئال - سوراقلار باشلاندى. دوختۇرخانا باشلىقىنىڭ رىياسەتچىلىكىدە مۇتەخەسسسلەر گۇرۇپپىسى تەسىس قىلىنغانىدى. دەسلەپكى تەكشۈرۈش نەتىجىسى تەركىبى نورمال بولمىغان مۇسەللەستىن زەھەرلىنىش بولۇپ چىقتى.

كۆڭلى بىرنېمىدىن ئۇيۇپ تۇرغان ھەمدەمجاننىڭ بۇ يەكۈندىن كېيىن بېشى ساڭگىلاپلا كەتتى. بىر خۇشاللىقنىڭ كەينىدە بىر خاپىلىق ئەگىشىپ يۈرىدۇ، دېگەن گەپقۇ بار، لېكىن خاپىلىقنىڭ شۇنچىۋالا تېز يېتىپ كەلگىنىنى قارىمامسىز! گۈلزىبا ئېرىنىڭ ئەتراپىدا ئۇنىڭغا تەسەللى بېرىپ، پىرقىراپ يۈرگەن بولسىمۇ ئەمەلىيەتتە ئۆزىنىڭ كۆڭلىمۇ ئېيتقۇسىز پاراكەندە ئىدى. شۇ تاپتا ئۇنىڭ كۆڭلىدىكى باقمە شائىرغا بولغان گۇمانىي ئۆچمەنلىكى تېخىمۇ ئۆرلىمەكتە ئىدى. «ھەممىنى قىلغان ئاشۇ، - دەپ



ئويلايتتى ئۇ ئىختىيارسىز ھالدا، — مۇشۇ ئادەم پەيدا بولغاندىن بېرى ھەممە ئارامچىلىق يوقالدى، ئىشلار قالايمىقانلىشىپ كەتتى. بىر ئوبدان ھەمدەمجانمۇ بۆلەكچىلا ئادەم بولۇپ قالدى. ھە دېمەي ئەمدى مۇنۇ ئىش يۈز بەردى... ھەممىنى قىلغان مۇشۇ سۆرۈن تەلەت!»

«خەلقئارالىق ئالتۇن مۇكاپات» داغدۇغىسىغا ئەگىشىپلا يۈز بەرگەن بۇ ۋەقە W ناھىيەسىنى زىلزىلىگە سېلىۋەتتى. كوچا — كويلاردا، ئۆيلەردە ھەممە ئادەم مۇشۇ گەپنى قىلىشاتتى. تۆت ئادەم بىر يەرگە كەلسىلا: «ساختا مۇسەللەستىن زەھەرلىنىپ ئۆلۈش» ھەققىدە پىچىر — پىچىر باشلىناتتى. گەپلەر بىر — بىرىگە ئوخشاشمايتتى. گاهىلار رەغىدۇللاغا ئېچىنىپ ئاھ ئۇراتتى، بەزىلەر يېزا — بازار كارخانىلىرىنى باشقۇرۇش ئىدارىسىنىڭ مەسئۇلىنى «ئۆزىمغۇ ھاراق دېسە جېنىنى بېرەتتى، تاس قايتۇرمانا!» دەپ ئەيىبلەشتى. بىر مۇنچە ئادەملەر ھەمدەمجانمۇ غايىبانە ئەيىبلەيتتى. «بىر ئوبدان ئۈزۈمنى ئېچىتىپ، ھالالىنى ھارامغا ئايلاندۇرغاندىن كېيىن، مانا ئەمدى خوپ بولدىمۇ؟» دېگەنلەرمۇ بولدى. ھەتتا ئىستالىن بىلەن بىر شىرەدە ئولتۇرۇپ تاماق يېگەندەك ئىشەنچلىك گەپ قىلىدىغانلارمۇ چىقاتتى. «ھەمدەمجان مۇسەللەسنىڭ گىرادۇسىنى ئاشۇرىمەن دەپ كۆكتاش سالدۇراتتىكەن، كۆكتاش چىقراق تەڭشىلىپ كەتكەن يېرىنى قۇرۇۋان جۇجاڭ بىلەن رەغىدۇللا كۈلگۈنچەك رەھمەتلىك ئىچىۋاپتۇ شۇ!» دەيتتى مۇنداقلار. «كۈ جۇجاڭغۇ ھاراقنى بالادەك چىق ئىچەتتى، بىراق رەغىدۇللا زورلاپ تۇرۇۋالساڭ ئىككى — ئۈچىنى ئىچىپ قوياتتى ئەمەسمۇ؟»

دەپ بىرلىرى بېشىنى گۇمانىي چايقاپ تېڭىر قايتتى. ھېلىقى گەپ تاپقاننىڭ بۇنىڭغىمۇ جاۋابى تەييار ئىدى. «قىزىققۇ سەن، زەھەرنى ئاز يېسىمۇ، كۆپ يېسىمۇ بەربىر زەھەر - دە! ئورگانىزم ئوخشاشمايدۇغۇ!» «ئەمىسە، - دەيتتى يەنە بەزىلەر شۈبھىلىنىپ، - شۇ كۈنى ئۈندەك ئادەم باركەن، ھەممىسى سەن دېگەن شۇ كۆكتاش سالغان مۇسەللەسنى ئىچىپتىكەنغۇ؟ ھەمدەم چاڭجاڭ ئۆزىمۇ خۇشاللىقىدا خېلى جىق ئىچىپ قويۇپتىكەن، ئۇ بىلىپ تۇرۇپ ئۆز جېنىغا ئېكەك سالارما؟» گەپ تاپقاق بېشىنى قاشلاپ بىردەم جىم تۇرۇپ كېتەتتى - دە، ئاندىن بىرنى يۆتىلىپ: «ھوي راستتىنلا، ئاسما ئوكۇلغا باراتتىم - ھە!» دەپ غىرىدە جۈنەپ قالاتتى.

نېمە بولسا بولسۇن، بولغۇلۇق بولدى. رەغىدۇللا رەھمەتلىك يىغا - زارىلەر بىلەن يەرلىكىگە قويۇلدى. ئۇنىڭ بالىۋاقللىرى: «دادامنى زەھەرلەپ ئۆلتۈرگەن ئادەمنى جازالاپ بېرىسىلەر» دەپ سوت مەھكىمىسىگە ئەرز قىلىشتى. شۇنداق بىر قاتار ئېگىز - پەسلىكلەر تۈپەيلى ھەمدەمجاننى تۇتۇپ تۇرۇپ تەكشۈرىدىغان، مۇسەللەس زاۋۇتىنى ۋاقتىنچە پېچەتلەيدىغان بولۇشتى. بۇ ئىش تۈپەيلى كۆپ ئادەملەر ھەمدەمجانغا ھېسداشلىق قىلىشتى، بىراق نېمىلا بولسۇن ھەمدەمجاننىڭ زاۋۇتى ئىشلەپچىقارغان ئىچىملىكنى ئىچىپ نەچچە ئادەم زەھەرلەنگەن، بىر ئادەم ئۆلگەنىدى. پاكىت ھامان پاكىت، ئۇنى تەكشۈرۈپ دەلىللەش ياكى ئاغدۇرۇش، سەۋەبكارلىرىنى تەھقىقلەش كېرەك بولاتتى. ھەمدەمجاننىڭ تۇتۇپ تۇرۇلغانلىقى ئۇنىڭ زاۋۇتىغا،

ئائىلىسىگە زور زەربە بولدى. مۇسەللەس زاۋۇتىدىكى تېخنىك، ئىشچىلار پىتىراپلا كەتتى. زاۋۇتتا ئەزەلدىن بۇنداق ۋەقە كۆرۈلمىگەنىدى. بولماي - بولماي، تازا مۇكاپات ئالغان چاغدا بولغىنىنى كۆرمىمىدىغان يا بىرەر كۆرەلمەس ئويۇن ئوينىۋەتتىمىكىن؟... شۇنداق قىياس قىلغانلارمۇ بولدى. لېكىن دەلىل يوق ئىدى. يەنە ھەر خىل گەپ - سۆزلەر كۆتۈرۈلدى. «زادى مۇشۇ ئېغى بىلەن بېغى يوق مۇكاپاتنى ئالمايدىغان ئىش ئىدى. يا بىرەر ئادەم مەھسۇلاتىمىزنى تېتىپ، باھالىمىسا! بىرەر يەرگە، باھالاشقا ئۆرنەك ئەۋەتمەيلا...» دەپ غودۇرايتتى بەزىلەر. مۇنداق دېگەنلەرمۇ بولدى: «شۇنچە پۇلنى بىكارغا خەققە بېرىپ، داغۋازلىق، سۆلەتۋازلىق قىلغاننىڭ سازايى چىقتى مانا! خەلقئارا مۇكاپات ئىمىش! قىپقىزىل ئالدامچىلىققۇ بۇ. ئالتۇن مۇكاپات ئىمىش تېخى! مىس بولسىمۇ چوڭ گەپ ئىدىغۇ!»، «راست دەيسەن، - دەپ قۇۋۋەتلىەيتتى يەنە بىرلىرى، - ھازىر ئۇنداق ئالدامچىلار جىققۇ، ھۆكۈمەتمۇ تۇتۇۋالسا جازالايدۇ ئۇنداق قويىمىچىلارنى!»

ھەمدەمجاننىڭ ئۆيىدە خېلىدىن بېرى تۇرۇۋاتقان مېھماننى تىلغا ئالغان، چىشلەپ تارتقانلارمۇ بولدى. «ئائىلىمىدىڭلارمۇ، ھېلىقى ئۈچ - تۆت تۈمەننىڭ پېيىنى قىرقىغان بايتال مۇكاپاتنى (چاپچىپ تۇرغان ئات ھەيكىلىنى بىراۋلار بىردەمدىلا شۇنداق ئاتىۋېلىشقانىدى، خەق دېگەنمۇ يامان - دە!) ھەمدەم چاڭجاڭنىڭ شەھەردىن كەلگەن ھېلىقى شائىر ئاغىنىسى ئالاقىلىشىپ ئېلىپ بېرىپتۇدەكقۇ! ھېلىقىچۇ، تۈنۈگۈن مۇراسىمدا كاللا دېسە، پاقالچاق دەپ شېئىر ئوقۇغان،

مازاراق نېمىغۇ ئۆزى؟ دوپپىلىرىنى قاراڭلار، تامدىكى  
 مىخقا ئېلىپ قويغاندەك، بېشىنىڭ كەينىگە  
 چاپلىۋالغىنىنى! شۇنىڭ بىلەن باقمە شائىر ھەققىدىكى  
 پاراڭلار باشلاندى. ئانتون پاۋلوۋىچ چېخوپنىڭ «بىگىز  
 قايتا ياتمايدۇ» دېگەن ھېكايىسىدىكىگە ئوخشاش،  
 باقمەنىڭ W ناھىيەسىگە كەلگەندىن بېرىقى كەچمىش -  
 ئەتمىشلىرىدىن تارتىپ ئوقۇغان شېئىرلىرىغىچە ئەسكى  
 پالاستەك سۆزلىپ ئوتتۇرىغا چىقتى. ھېلىمۇ ياخشى بۇ  
 پاراڭلار ئۈستىدە باقمىجان ئۆزى بولماي قالدى، مۇبادا  
 ئاشۇ يەردە بولۇپ قالغان بولسا، بارلىق نېمىدىن كېچىپ  
 ئەتىسى ئەتىگەننىڭ ماشىنىسى بىلەن ئۇدۇل شەھەرگە  
 جۈنىگەن بولار ئىدى. باقمە شائىر ھەققىدىكى  
 غەيۋەتلەرنىڭ ئاخىرى: «تايىنلىق، شۇ خىزمىتى ئۈچۈن  
 ھەمدەمجاندىن بەش - ئون مىڭنى موڭ قويغاندۇر؟»  
 دېگەن يېرىگە كەلگەندە ئۇنىڭدىنمۇ يوغىنى پۇسكىيىپ  
 چىقتى. «نېمە دەۋاتىسەن؟ - دېدى ئۇزۇن قۇلاقلىرىنىڭ  
 پادىشاھىدەك بىرى، - تىيىنىمىغۇ بۇلجۇتماي ئالدىغۇ  
 ئۇ دەلتە، ئۇنىڭغا ئۈستەكلەپ ھەمدەم چاڭجاڭنىڭ  
 قېيىنىسىڭلىسىنىمۇ ئالغۇدەك، ھەمدەمجان بىلەن باجا  
 بولۇشقۇدەك!»

گەپ شۇ يەرگە كەلگەندە، مۇئەللىپ كىشىلىك  
 تۇرمۇشتا ئۆزىنى تادان، ئالغۇر ھېسابلاپ، دائىم  
 باشقىلارنىڭ بۇرىمىدىن پىلىك ئۆتكۈزۈمەن دەپ يۈرگەن  
 شۇنداق بىر ئىنسانلارغا دوستانىلىق بىلەن شۇنى  
 ئېيتىدۇكى، سىلەرنىڭ ئۇستاتلىقىڭلار، ھىيلە -  
 مىكىرلىرىڭلار ئۆلۈكنى قار بىلەن كۆمگەندەكلا بىر  
 ئىش، ئىنسان ئۈچۈن توغرا، لىلا ياشاشتىن ئارتۇق

ئېسىل پەزىلەت ۋە ئارامچىلىق يوق. دۇنيادا كىشىلەرنىڭ ئېغىزىغا چىقىپ، لەنەت دارىغا ئېسىلغاندىنمۇ ئارتۇق ئېچىنىشلىق ئىش بولمايدۇ. شۇڭا، ھەركىم بولسا ھالال ياشىغىنى، توغرا يولدا ماڭغىنى، قارا نىيەت ۋە ھىيلە - مىكرىنى ئۆزىگە ھەمراھ قىلمىغىنى تۈزۈك. ئەگرى يولدا مېڭىۋېرىپ، ئاقىۋەت ئۆزىڭىز قۇرغان قاپقانغا ئۆزىڭىز چۈشكىنىڭىزدە پۇشايماننى ئالىدىغان قاچا تاپالماي قالسىز.

ھەمدەمجاننىڭ قىسمىتى نۆۋىتىدە ئۇنىڭ ئۆيىدىمۇ غودۇر - سۈكۈنچىلىك پەيدا قىلدى. گۈلزىبا بىر كېچە - كۈندۈز ئىچىدە ئورۇقلاپلا كەتتى، گەپ - سۆزدىنمۇ راىي قايتتى. گۈلزىبا بولسا ھەدىسىنىڭ ئەتراپىدا چۆرگۈلەپ ئاۋارە ئىدى. ساقىتاي بولۇۋاتقان ئىشلارنى تازا چۈشىنىپ كەتمىگەندەك قىلاتتى. بىر قېتىم ئۇ ئاپىسىنىڭ تىزىغا يامىشىپ: «ئاپا، دادام يەنە قارا ئۆزۈم يىغقىلى كەتتىمۇ؟» دەپ سورىۋىدى، گۈلزىبا پانچىڭىدە ئېتىلىپ كېتىشتىن ئۆزىنى تەستە تۇتۇۋالدى، لېكىن قەلبى يىغلايتتى.

ئەمدى بىز بۇ ئىشلار مابەينىدە بىزنىڭ قەھرىمانىمىز قانداقراق تۇرۇۋاتىدۇ؟ نېمە ئىشلارنى قىلىۋاتىدۇ؟ دېگەن سوئالغا جاۋاب بېرىلى. كاتتا مۇكاپات ئەمدى يېتىپ كېلىشىگە ئۇلىنىپلا يۈز بەرگەن بۇ كېلىشمەسلىك دەسلەپتە باقمىنىمۇ بەك چۆچۈتتى، بولۇپمۇ رەغىدۇللا كۈلگۈنچەكنىڭ ئۆلۈمى ئۇنى تولىمۇ ساراسىمىگە سالدى. مەرھۇمنىڭ ئۆيىگە مېھمانغا بارغىنى، چىشاڭ خوتۇنى بىلەن ئىككىسىنىڭ ئادەمنى

بىزار قىلغۇدەك مېھماندوستلۇقى، رەغىدۇلانىڭ ئاجايىپ پاكىز ۋە رەتلىك ھويلىسى خېلى كۈنلەرگىچە ئۇنىڭ يادىدىن، كۆز ئالدىدىن كەتمەي تۇرۇۋالدى. ھەرھالدا شۇ ئارىلىقتا ئىنسانىي ھېسسىياتى لىپىپىدە بىر ئۆرلەپ: «ئادەم دېگەن شۇنچىلىكلا بىرنېمىگەنغۇ!» دەپ خورسىنىش ئارىلاش ئويلاپمۇ قويدى. شۇ خىيال، شۇ ھېسسىيات ئىلگىرىدىن تارتىپ، داۋاملىق كۆڭلىدە تارازا بېسىپ تۇرغان بولسا، ئۇ ھېلىقىدەك مەرەز ئىشلارنى قىلماس ئىدى، خەيرىيەت!

باقەم شائىر چۆچۈپ كەتكىنىدىن دەرھال شەھەرگە، باش دىرېكتورغا تېلېفون بېرىپ، ئەھۋالنى بايان قىلدى. دىرېكتور باقەمدىن ياش بولغىنى بىلەن مەككەلىقتا خېلى - خېلىدىن قېلىشمايتتى. سەكسەن ياشلىق قېرىلارمۇ بەلكىم ئۇنىڭ قولىغا سۇ قويۇپ بېرەلمەس! ئەنە شۇ قۇۋۋەت دىرېكتور باقەمنىڭ گېپىنى ئاڭلاپ بىردەم جىم بولۇپ كەتتى - دە، ئاندىن باقەمگە بۇ ئىشنىڭ ئۆزلىرى بىلەن، مۇكاپات بىلەن ئالاقىسى يوقلۇقىنى، جىددىيلەشمەي، ئارتۇق ئىشلارغا ئارىلاشماي، قالغان پۇلنى ئۈندۈرۈپ، يەنە تېخى باشقا ناھىيەلەرگە بېرىپ، بولسا شۇنداق سودىدىن يەنە بىرەر - ئىككىنى تېپىپ ئالدىرماي قايتىشنى، ئىدارىگە يېنىپ كېلىمەن دەپ ئانچە جىددىيلەشىپ كەتمىسىمۇ بولىدىغانلىقىنى، يېقىندىن بېرى چوڭ ئىشلارنىڭمۇ يوقلۇقىنى قوشۇپ قويدى. دىرېكتور گەپنىڭ ئاخىرىدا شەھەرلىك خەلق سوت مەھكىمىسىدىن ئىككى خادىمنىڭ باقەمنى ئىزدەپ كەلگەنلىكىنى، باقەمنىڭ ئايالىنىڭ قانداقتۇر بىر دەۋا بىلەن ئۇلارنى ئىزدىگەنلىكىنى

ئېيتىپ، زادى نېمە ئىشلىقىنى سورىۋىدى، باقمە بۇ قېتىمىمۇ ئۆتكەن قېتىمقىدەك «ۋايتاڭ» پەدىسىنى چاندۇرماي چېلىپ، گەپنى يوقىتىۋەتتى. ھېلىمۇ ياخشى دىرېكتور باقمەنىڭ سەييارە كاماندېروپكىغا چىقىپ كەتكەنلىكىنى، خېلىدىن بېرى ئالاقىلەشمىگەچكە ھازىر ئۇنىڭ نەدىلىكىنى ئوقمايدىغانلىقىنى ئېيتىپ سوت مەھكىمىسىدىن كەلگەنلەرنى يولغا سېلىپ قويۇپتۇ. «ئىشتانغا چىققان كۆڭۈلگە تايىن» دېگەندەك، گەپنىڭ، ئىشنىڭ ئۇرامىنى پەملىگەن باقمە ئۆزىنى قوغداپ قالغان غوجايىنغا قوشلاپ تەشەككۈر ئېيتتى. باشلىقمۇ زىر - زەۋىرىگىچە كوچىلاپ يۈرمىدى. باقمەنىڭ يۈرىكى بۇ ئۇچۇر تۈپەيلى يەنە بىر جىغىلىدىغان بولسىمۇ، كەچتە ھەمدەمجاننىڭ ھويلىسىغا كىرىپ ھەدە - سىڭىل نازىنىغا كۆزى چۈشكەندە ھېلىقى گەپلەر كۆڭلىدىن شامالدىكى توزغاقتەك ئۇچۇپ، توزۇپلا كەتتى.

گۈلزىيا ھېچنېمە كۆرمىگەندەك ھىجىيىپ ھويلىغا كىرىپ كەلگەن باقمەنى كۆرۈپ قاپقىنى تۈرۈپ، ئوچۇق چىراي ئاچمىدى. بىراق، گۈلزىيا كەلگۈسى ھاياتى باغلىنىپ قالغان بۇ ئادەمگە ئادەتتىكىدەكلا خۇش تەبەسسۇم ئىنئام قىلدى. سىڭلىسىنىڭ بۇ ھالىتىنى كۆرگەن گۈلزىيا ئۆزىنى سەل تۇتۇۋېلىپ، كېيىنكى ھەرىكەت، گەپ - سۆزلىرىدە ئانچىلا چاندۇرۇپ كەتمىدى. نېمىلا بولسۇن، يېشى بىر يەرگە بېرىپ قالغان سىڭلىسىنىڭ كېيىنلىكىنى ئويلىمىسىمۇ بولمايتتى. ئۇنىڭ ئۈستىگە ھەمدەمجاننىڭمۇ باقمەگە مايىل ئىكەنلىكى يادىغا يېتىپ، ئۆزىنى خېلىلا تۇتۇۋالدى. بۇ چاغدا باقمەمۇ ھەمدەمجان ئاغىنىسىنىڭ گۇناھسىزلىقى،

ئىشنىڭ جەزمەن ئېنىقلىنىپ، ھەمدەم چاڭجاڭنىڭ چوقۇم ئاقلنىپ چىقىدىغانلىقى... ھەققىدە تەسىرلىك نۇتۇق سۆزلىمەكتە ئىدى.

— ئويلەيمەنمەن، مۇشۇ كەمگىچە ھەممە ئادەم ئىچىپ، ھېچنېمە بولماي كەلگەن مۇسەللەستىن نېمىشقا ئۇ ئىككىسى زەھەرلەنگۈدەك؟ يەنە بىر تەرىپى، ئاشۇ كۈنى شۇنچە جىق ئادەم ئىچتۇق، نېمىدەپ باشقىلار ھېچنېمە بولماي، ئۇ ئىككىسى بىر نېمە بولغۇدەك؟ مانا مەن ھېچنېمە بولمىدىمغۇ؟ ھەمدەمجانمۇ خۇشلۇقىدا خېلى كۆپ ئىچكەن، يەنە تېخى خۇش كەتتىلەرچۇ! يەنە... ئاسم جىڭلىمۇ...

دېمىسىمۇ راست ئەمەسمۇ! گۈلزىبا باقەمنىڭ سۆزلىرىنى ئاڭلىغانسېرى، كۆڭلىنى پاراكەندە قىلىپ تۇرغان ئەندىشىنىڭ تۇماندەك ئاستا تارقىلىۋاتقانلىقىنى ھېس قىلدى، ئۆزىمۇ خېلى يەڭگىللەپلا قالدى. ئارىلىقتا تېخى خۇددى ھەمدەمجان لىپىدىلا كىرىپ كېلىدىغاندەك دېرىزىدىن دەرۋازا تامان قاراپمۇ ئالدى. ئۇ گۈلزىباغا مېھماننىڭ ھالىدىن ئوبدان خەۋەر ئېلىشنى تاپىلاپ، ساراي ئۆيىنى بېسىقتۇرۇپ قويۇشنى بۇيرۇدى. شۇ مۇناسىۋەت بىلەن باقەم شائىرىمۇ سارايدا، خالىدا گۈلزىبانى ئىشەنچلىك ھالدا ئىككى قېتىم قولىنىڭ بېغىشىدىن كاپىدە تۇتۇۋېلىپ يالاشتۇرۇۋالغان بولدى ۋە ئېغىز - بۇرۇن ياللىشىش ئارىلىقىدا، ھەمدەمجان ھەپسىدىن بوشىنىپ چىقىسلا، كېچىكتۈرمەي تويىنى قىلىۋېتىش توغرىلىق نازلىق ۋەدىنىمۇ ئالدى.

لېكىن، دەل شۇ دەقىقىلەردە كاززاپ باقەمجاننىڭ كۆڭلىدە يەنىلا تامامەن باشقىچە بىر چوت شاراقلاپ



سوقۇلماقتا ئىدى. ساددا گۈلزيانى شېرىن خيالغا سېلىپ قويۇپ، ئۇ يەنىلا گۈلزيانىڭ ئىشتىياقىدا كۆيمەكتە ئىدى. ھەتتا گۈلزيانىڭ بىلىكىنى تۇتقاندىمۇ ئۇ بۇ نازۇك بىلەكنى گۈلزيانىڭ بىلىكى دەپ ھېس قىلاتتى. ھەمدەمجاننىڭ غېمىدە ئورۇقلاپ ۋە مۇڭلىنىپ تۇرغان گۈلزيبا ئۇنىڭ كۆزىگە بۇرۇنقىدىنمۇ بەتتەر گۈزەل كۆرۈنۈپ كەتتى. قاچاندۇر ۋە قەيەردىدۇر بىر شائىر مۇسبەتتىكى بىر گۈزەلگە ئاتاپ «ساڭا قايغۇ يارىشار» دەپ لىرىكا يازغانىدى!

غەيرىي نىيەت، نەپسى بالا ئىنساننى ھەر كويلارغا سالىدۇ. ئاشۇ كۆڭۈلسىز ئىشلاردىن كېيىن، باقمە شائىر ئاخشىمى ھەمدەمجاننىڭ ھويلىسىدىكى ساراي ئۆيىدە ئولتۇرۇپ، يۈز ۋاتلىق لامپۇچكىنىڭ يورۇقىدا، بايا گۈلزيادىن «باش شىركەتكە دوكلات يازاتتىم» دەپ سورىۋالغان قەلەم - قەغەزنى ئىشلىتىپ W ناھىيەلىك خەلق سوت ۋە تەپتىش مەھكىمىلىرىگە نامسىز پاش قىلىش خېتى يازدى. سول قولدا قىڭغىر - قىيسىق قىلىپ يېزىلغان بۇ پاش قىلىش خەتلىرىدە ھەمدەمجاننىڭ پۇل ۋە پايدىغا بېرىلىپ، خەلق ئاممىسىنىڭ ھاياتى بىلەن ئوينىشىپ، زەھەرلىك ماددىلارنى بولۇشىغا ئىشلىتىپ ساختا مۇسەللەس ياسىغانلىقى، بۇنىڭ تولىمۇ ئېغىر قىلمىش بولۇپ، ھەتتاكى ئۆلۈم ھادىسىسىنى كەلتۈرۈپ چىقارغانلىقى، بۇنى ئاز دېگەندەك ھەمدەمجاننىڭ ئۆزىنىڭ ساختا مۇسەللەسنى بازار تاپتۇرۇش ئۈچۈن، بىرتالاي پۇل خەجلەپ ئاتالمىش «خەلقئارالىق ئالتۇن مۇكاپات» سېتىۋېلىپ، ھۆكۈمەتنى ۋە خەلقنى ئالداپ جىنايەت

ئۈستىگە جىنايەت ئۆتكۈزگەنلىكى... ئاجايىپ ئاچچىق  
ئىبارىلەر بىلەن بايان قىلىنغان ھەمدە بۇ قىلمىشلار  
تۈپەيلى ھەمدەمجانغا قانۇننىڭ مۇناسىۋەتلىك  
ماددىلىرىغا ئاساسەن ئېغىر جازا بېرىلىشى تەلەپ  
قىلىنغانىدى. باقمە شائىر خەتنىڭ ئاخىرىغا «W»  
ناھىيەسىدىكى كەڭ ئاممىدىن» دەپ يېزىپ قەلەمنى  
قويدى - دە، قوللىرىنى ئىشقىلاپ، راھەتلەنگەندەك  
تازىمۇ چوڭقۇر ئەسنەپ، بىر كېرىلىۋالدى.

باقمە كۈندۈزى ئالايتەن تەييارلىق قىلىپ  
پوچتىخانىدىن بىرنەچچە كونۇپرت، يېتەرلىك ماركا ۋە  
بىر قۇتا شىلىم سېتىۋالغانىدى. خەتلەر كونۇپرتقا  
سېلىنىپ، كونۇپرت ئاغزى چاپلىنىپ، ئادرېسلار  
يېزىلىپ بولۇنغاندىن كېيىن ئۇ تۈن ئوغرىسىدەك شەپە  
چىقارماي كوچىغا چىقتى. بىرنەچچە كوچىنى ئاتلاپ،  
باشقا يول بىلەن پوچتا ئىدارىسىگە يېتىپ باردى - دە،  
تالادىكى پوچتا ساندۇقىغا كونۇپرتلارنى شىلىپىدە  
قىلىپ سېلىۋەتتى.

## يىگىرمىنچى باب

ئەمدى بىز گەپنى ھەمدەمجاندىن ئاڭلايلى!

بولۇپ ئۆتكەن ئىشلاردىن ھەمدەمجان ھەممە ئادەمدىن بەكرەك چۆچۈپ ھەم گاڭگىراپلا قالدى. بۇ ئىنتايىن تەبىئىي ئەھۋال ئىدى. «مەرۋايىت» مۇسەللەس زاۋۇتىنى قۇرغاندىن بېرى ئۇنىڭ مۇنداق ئىشقا تۇنجى قېتىم يولۇقۇشى ئىدى. ئۇنىڭ ئۈستىگە ئۇ كۈنى شۇنچە ئادەم شۇ مۇسەللەستىن ئىچكەن، ئۆزىمۇ تەڭ ئىچكەن تۇرسا، ھېچكىم ھېچنەمە بولماستىن، يېزا - بازار كارخانىلىرىغا مەسئۇل باشلىق بىلەن ئانچە كۆپ ھاراق ئىچمەيدىغان رەغىدۇللا بىچارىنىڭ يىقىلغىنىنى قارا! رەغىدۇللا شۇ يىقىلغىنىچە ئورنىدىن تۇرالمىدى. شۇ تاپتا ئۇنىڭ خوتۇن - بالىۋاقىسى ئۆزىنى نېمە دەۋاتقاندۇر؟ ئەل - جامائەت نېمىلەرنى دېيىشىۋاتقاندۇر؟... شۇلارنى ئويلىغانسېرى ھەمدەمجاننىڭ يۈرىكىنى بېسىپ تۇرغان قورام تاش بارغانسېرى يوغاناپ، ئېغىرلىشىۋاتقاندەك نەپىسىنى قىستاتتى. تەنھالىق ۋە مەھكۇملۇقتا ئادەمنى خىيال قىلمايدۇ. ھەمدەمجان ئۆزى يالغۇز، قاماقخانىدا نۇرغۇن نېمىلەرنى ئويلىدى، دۇنيانى خىيالەن نەچچە ئايلىنىپ چىقتى، پۈتۈن ھاياتىنى بىر باشتىن ئەسلىدى. تولغانىدى، ئېچىندى، پۇشايمان قىلدى. بۇ يەردە ئولتۇرۇپ ئۆيىنى، مېھرىبان ئايالىنى، بالىسىنى سېغىنىدى.

قېيىنىسىڭلىسىنى، ھەتتا ئۆيىدە مېھمان بولۇپ تۇرۇۋاتقان، بەزىبىر يەرلىرى سەل غەلىتە، يەنە بىر مېجەزلىرى قىزىقلا باقمە شائىرنىمۇ كۆرگۈسى كەلدى. «بىچارە ئاغىنەم، شۇنچە ھەشەم - دەرەم بىلەن ماڭا مۇكاپات ئېلىپ بېرىۋىدى، ئۇنغانغا يونغاندەك تاپ باستۇرمايلا بۇ كېلىشمەسلىك چىقتى» دېگەنلەرنىمۇ ئويلىۋالدى. گۈلزىيا ئىككىسىنىڭ تويىنى بالدۇرراق قىلىۋەتسەكچۇ دەپ پۇشايمانمۇ قىلىپ قالدى. شۇنچە خاتىرجەم، خۇشال يۈرگەندە بۇ يەرگە كىرىپ قالدى. كىرمەكنىڭ چىقىمىقىغۇ بار، بىراق قاچان چىقالايدىغىنىنى كىم بىلىدۇ؟ گەپ سىرتتىكى ئىشلارنىڭ قانداق تەكشۈرۈلۈشى، نېمىدەپ ھۆكۈم چىقىرىلىشىغا باغلىق. ھەمدەمجان رەھمەتلىك ئاتىسىنى نەچچە قېتىم ئەسلىدى. ئاتىسى بەش ۋاق نامازنى قازا قىلمايدىغان ئادەم ئىدى. شۇ رەھمەتلىك ئوغلىنىڭ مۇسەللەس زاۋۇتى ئاچقانلىقىغا قارىتا ئېتىراز بىلدۈرۈپ: «باشقا تىجارەت قىلساڭ بوپتىكەن، بالام، بىكارغا ھالالنى ھارامغا ئايلىاندۇرىدىغان ئىشنى تېپىۋاپسەن، بىزگە ياراشمايدۇ، ئوغلۇم!» دەپ تالاي ئېيتقاندى. ياراشمايدۇ دېگىنى مۇشۇ ئىكەن - دە!... ھەمدەمجان ئۆكسۈدى.

ھەمدەمجان قاماقخانىدا ئاشۇنداق خىياللار بىلەن تولغىنىپ ئولتۇرغىنىدا W ناھىيەسىنىڭ مۇناسىۋەتلىك تارماقلىرىدىمۇ بىر قاتار ئىشلار ئۆز رېتى بويىچە كېتىۋاتاتتى. ھە دېگەندىلا «ھاراقىتىن زەھەرلىنىش» دەپ قالپاق كىيدۈرۈلگەن بۇ ۋەقە توغرىسىدا ئەلۋەتتە ئېغىر - بېسىقلىق بىلەن، تەلتۆكۈس، توغرا يەكۈن چىقىرىلىشى لازىم ئىدى. چۈنكى، بۇ ئىش تۈپەيلى (ياكى مۇشۇ جەرياندا) ئۆلگەن ئادەم بار. مۇھىمى، جاۋابكارغا ئايلىنىپ ھازىر

ھەپسىدە يېتىۋاتقان ئادەم W ناھىيەسىدە يەككە ئىگىلىك، يېزا - بازار كارخانىچىلىقى ساھەسىدە ئاتىقى، تۆھپىسى بار، نۇرغۇن قېتىم شان - شەرەپلەرگە ئېرىشكەن ئادەم، يەنە كېلىپ، بۇ ئىش تۈپەيلى مەزكۇر زاۋۇت پېچەتلىنىپ، نەچچە ئون ئادەم ئىشتىن قالغانىدى. ئۇلارنىڭ ئائىلە تەۋەلىرىنى قوشقاندا قانچىلىك ئادەم؟ بۇ ئىش ئەلۋەتتە W ناھىيەسىدىكى رەھبەرلەرنىڭ دىققەت - ئېتىبارىنى قوزغىدى. مۇناسىۋەتلىك ئورۇنلار ئەستايىدىل، جىددىي تەكشۈرۈش، ئىلمىي، دۇرۇس يەكۈن چىقىرىش ھەققىدە يوليورۇق ئالدى، بۇ يەردىكى ھالقىلىق مەسىلە، رەغىدۇللانىڭ ئۆلۈمى ئىدى. نېمە ئۈچۈن شۇنچە ئادەم ئىچكەن، يەنە كېلىپ بىرمۇنچىلىرى شۇنچە كۆپ ئىچكەن تۇرۇپ، ئۆلپەتلەرنىڭ زورى بىلەن بىرنەچچە پىيالە ئىچىپ قويغان رەغىدۇللاغا ئۇ مۇسەللەس شۇنچە زور ئەكس تەسىر كۆرسىتىدۇ، جېنىغا زامىن بولىدۇ؟ تېببىي خادىملار مانا مۇشۇ جەھەتنى نېگىز قىلىپ، كېرەكلىك تەكشۈرۈشلەرنى ئېلىپ باردى. بەزىبىر تېببىي تېخنىكىلىق مەسىلىلەرنى ھەل قىلالماي، ئوبلاستلىق دوختۇرخانىدىن مۇتەخەسسسلەرنى تەكلىپ قىلىش قارارىغا كېلىشتى. بۇ ئىشلار چاقماق تېزلىكىدە ئىشلەندى. چۈنكى، مېيىتنى ساقلاۋەرگەن بىلەن بولمايتتى. ئوبلاستتىن كەلگەن مۇتەخەسسسلەر ئىنچىكە ۋە ئەتراپلىق تەكشۈرۈش ئېلىپ باردى، رەغىدۇللانىڭ ھايات ۋاقتىدىكى كېسەللىك ئارخىپلىرى، ئولتۇرۇش كۈنى ئىچىلگەن ئىچىملىك تەركىبى تەپسىلىي تەكشۈرۈلدى. مېيىت ئۈستىدە ئىنچىكە پاتولوگىيەلىك ئانالىزمۇ ئېلىپ بېرىلدى. مۇتەخەسسسلەر ئەتراپلىق تەكشۈرۈشتىن كېيىن دەسلەپكى قەدەمدە، ئىچكى

جەھەتتە ئېنىق يەكۈنگە كېلىشتى ۋە مېيىتىنى دەپنە قىلىۋېتىشكە بولىدىغانلىقىنى ئۇقتۇردى، رەغىدۇللانىڭ روھى ئارام تاپتى.

دەل مۇتەخەسسسلەر جىددىي تەكشۈرۈش ئېلىپ بېرىۋاتقان مەزگىلدە ھېلىقى كۈنى تەبرىكلەش زىياپىتىدە بىرىنچى بولۇپ يىقىلغان قۇرۋان ئىسىملىك ناھىيەلىك يېزا - بازار كارخانىلىرىنى باشقۇرۇش ئىدارىسىنىڭ مۇئاۋىن باشلىقى جىددىي قۇتقۇزۇلۇپ، داۋالاش نەتىجىسىدە ئوبدانلا ئەسلىگە كەلدى - دە، بولۇپ ئۆتكەن ئىشلاردىن خەۋەر تاپتى. ئۇ رەغىدۇللانىڭ تۇيۇقسىز ۋاپاتىدىن ئېچىندى، ھەمدەمجاننىڭ ئەھۋالىدىن خەۋەر تاپقاندا بولسا ئەپسۇسلاندى. ئۇ ئۆزىنىڭ ھەرگىز مۇسەللەستىن زەھەرلەنمىگەنلىكىنى، دىيابېت كېسىلىنىڭ ئېغىرلىقىغا قارماي، يەڭگىلەتەكلىك قىلىپ جىق ئىچىۋالغانلىقى تۈپەيلى ئاشۇنداق ئاقىۋەتنىڭ كېلىپ چىققانلىقىنى، بۇنداق ئىشنىڭ بۇرۇنمۇ بىر قېتىم بولغانلىقى ۋە ئۆزىنىڭ ساۋاق ئالمىغانلىقى تۈپەيلى يەنە تەكرارلانغانلىقىنى مۇناسىۋەتلىك تارماقلارغا، دوختۇرلارغا بىلدۈردى. ئاڭغىچە رەغىدۇللانىڭ ئايالىمۇ سوت مەھكىمىسىگە، تەپتىش مەھكىمىسىگە ئېرىنىڭ ئۆلۈمى تۈپەيلى ھەمدەمجاننى جازالىماسلىقىنى ئۆتۈندى ھەمدە ئېرى رەھمەتلىكنىڭ ھايات چېغىدا ھەمدەم ئەپەندىم بىلەن بەك يېقىن ئۆتمىدىغانلىقى، دائىم ئۇنىڭ ياخشى گېپىنى قىلىدىغانلىقىنى، ئوغۇللىرىنىڭ ئۆزىدىن سوراقسىزلا ھەمدەمجاننى جازالاپ بېرىشنى تەلەپ قىلىپ، خاتا قىلىشقانلىرىنى بايان قىلدى.

— ئەجەل شۇنداق، — دېدى يىغلاپ تۇرۇپ ئايال، — رەغىدۇللا رەھمەتلىك كىشىنىڭ ئۈستىدىن پالان - پوكۇن

دېگەننى ئۆتەر يامان كۆرسىدىغان، ئۇنىڭ روھى قورۇنۇپ قالماي! ئۆزىنىڭمۇ يۈرەك كېسىلى بار ئىدى، ئارانلا تۇراتتى. ھەمدەمجاننى قويۇۋېتىڭلار، خۇدادىن كەلگەننى بەندىدىن كۆرۈشكە ھەددىمىز ئەمەس! گۇناھى بولسىمۇ كەچۈردۈم، بالىچاقىسىنى ئۆزى باقسۇن...

مۇشۇ يەرگە كەلگەندە، ھېسسىياتچان مۇئەللىپنىڭ يەنە ھاياجىنى قوزغالدى. رەغىدۇللانىڭ قەدىناسى ئاشۇ سۆزلەرنى قىلغاندا ھېچنېمىنى ئويلىمىغانىدۇ؟ مۇسبەت تىكەنلىرى يۈرىكىنى تىرىنلاپ تۇرغاندا، ئېرىنى مەڭگۈلۈك ماكانغا ئۇزاتقاندا بىچارە مەزلۇم قانداقچە ئاشۇ ئەپۇچان ئىبارىلەرنى ئېغىزىدىن چىقىرىۋالدى؟ مانا بۇ پەزىلەت! مانا بۇ ئىنساننىڭ ئىنسانغا بولغان مېھىر - مۇھەببىتىنىڭ ئالىي، ئەلا ئىنكاسى، ساداسى! ئەپسۇسكى، بىزنىڭ ئارىمىزدا يەنە شۇنداقمۇ بىر خىل ئادەملەرمۇ ياشايدۇ، ئۇلار ئەپۇنى ئەمەس، قىساسنى ئۆگەنگەن. ئۇلار باشقىلارنىڭ قىلچىلىك ئەيىبىنى بايقىسا، تۇتۇۋالسا، قىلنى پىل قىلىپ كۆرسىتىپ، تاكى ئۆلگۈچە سۆرەپ يۈرۈپ، ياخشىلارنى ۋايداد، كۈللى ئالەمنى ھەيھات دېگۈزۈۋېتىدۇ. يەنە شۇنداق بىر پەسكەش ئادەملەرمۇ... ياق، ئۇنداقلارنى ئادەم دېمەستىن، ئىككى پۇتلاپ ماڭىدىغان ھايۋان دەپ ئاتايلى!... ياق، بۇنداق دېسەك مايمۇنغا ۋابالچىلىق يەتكۈدەك، ھەتتا مايمۇنمۇ گېزى كەلگەندە مېھىر - شەپقەتنى، ئەپۇچانلىقنى بىلىدۇ. بىز ھېلىقىدەك ئادەملەرنى، شۇنداق بىرنېمىلەر دەپلا ئاتاپ تۇرايلى. مەنتىقىغە چۈشمىسىمۇ مەيلى، چۈنكى يامانلىقنى ئۆزىگە ھۈنەر - كەسپ قىلغانلارنىڭ ھېچبىر ئىشى مەنتىق دائىرىسىدە ئەمەس. خوش، ئەنە شۇ ئاتالمىش شۇنداق بىرنېمىلەر باشقىلارنىڭ ئەيىبىنى كۈچىلاپ

تېپىشقا، گۇناھسىزلاردىنمۇ گۇناھ ئويدۇرۇپ چىقىرىشقا ئامراق كېلىدۇ. ئۇنداقلارنىڭ رەزىللىككە چىلىنىپ، چىلىشىپ كەتكەن يۈرىكى پەقەت باشقىلارنىڭ ئەيىبىنى ئىزدەش، تىل قىسىنچىلىقىنى تېپىش، خەقنىڭ ئەدىپىنى بېرىش بىلەنلا ئارام تاپىدۇ، راھەتلىنىدۇ. ئۆمۈر يولۇمدا نۇرغۇن تالاپەتلەرگە يولۇقتۇم، لېكىن تۆھمەتخور ۋە چېقىمچىنىڭ يالىسىدەك رەزىللىكىنى، شۇ تۈپەيلى تارتقان تالاپەتتەك ئېغىر تالاپەتنى كۆرمىدىم، ياراتقۇچى بەندىلىرىگە خۇلق - مىجەز ئاتا قىلغاندا ئەڭ لەنەنگەردى بەندىلىرىگە تۆھمەتخورلۇق ۋە چېقىمچىلىق ئازابىنى مىجەز قىلىپ بەرگەن بولسا كېرەك. تۆھمەتخورنىڭ كۆڭلىدە نەپسانىيەتچىلىك سەۋداسى زور بولىدۇ، چېقىمچىنىڭ ۋۇجۇدىدا ئابىرۇيپەرەسلىك غالىب بولىدۇ. ئىت ئۇستىخان غاجىلاش بىلەن ماددىي ئېھتىياجىنى قاندۇرسا، تۆھمەتخور ۋە چېقىمچىلار ئۆز بەتخۇيلۇقلىرى ئارقىلىق مەنىۋى نەپسىنى قاندۇرىدۇ. بۇنداق بىرىنچىلەرنىڭ ئىتتىن نېمە پەرقى؟

بىز ئەمدى ھەمدەمجاننىڭ ئىشى ھەققىدىكى بايانىمىزنى سەل كېيىنگە قالدۇرۇپ، يەنىلا خېلىدىن بېرى قەلەمگە ئېلىنماي قالغان باقەم شائىر توغرىسىدا پاراڭ قىلايلى.

بولۇپ ئۆتكەن بىر قاتار ئىشلار باقەمنى ئاز بىر مەزگىل ساراسىمىگە سالغان بولسىمۇ، لېكىن مەزكۇر شەخسنىڭ مىجەزى، تەبىئىتىگە يارىشا تېزلا بېسىقىغا چۈشۈرۈپ، تېخى ئۇنى تېزىرەك ئۆز مۇددىئالىرىنى ئەمەلگە ئاشۇرۇش كويىغا سالدى. بولۇپمۇ ھەمدەمجاننىڭ نۆۋەتتىكى ئەھۋالى باقەمنىڭ ئۆز تىلەك، مەقسەتلىرىگە يېتىشى ئۈچۈن تېپىلغۇسىز پۇرسەت ئىدى. جاھاندا باشقىلارنىڭ



يىغىسىدىن ئۆزىگە كۈلكە تېپىش يولىدا ئىزدەنىپ يۈرگەنلەر كەم ئەمەس. باقمە شائىر شۇ كۈنلەردە ئالتۇن مۇكاپات تۈپەيلى كېلىدىغان دارامەتنى خۇلاسىلەش ئىشىنى سەل كېيىنگە قالدۇرۇپ، پەيتنى چىڭ تۇتۇپ گۈلزيانىڭ ۋىسالىغا يېتىش ئۈچۈن قەدىمىنى تېزلىتىشنى خوپ كۆردى. شۇ نىيەت بىلەن ئۇ كۆرۈنۈشتە ھەمدەجانغا قاتتىق قايغۇرغان قىياپەتكە كىرىۋېلىپ، گۈلزىباغا يېقىنچىلىق قىلىشنى تېزلەشتۈردى. گۈلزىبا بولسا ئېرى ھەمدەجاننىڭ يۈز - خاتىرىسى ئۈچۈن، ئاللىقاچان باقمە شائىرغا مەيلىنى بەرگەن قېرىندىشى گۈلزيانىڭ نىكاھ ئىشىدا مۇراد - مەقسەتكە تېزىرەك يېتىشى ئۈچۈن كۆڭلىدىكى ئىزتىراپچىلىقنى زورغا بېسىپ، باقمەگە نائىلاج ئىللىق چىراي بىلەن مۇئامىلە قىلىپ يۈردى. «بويىتۇلا، ئۆيدە ھازىر ھەمدەم بولمىسىمۇ، ھەمدەم ئۆز تىجارىتىدە يانتاياق قىلغان، كىچىكىدە بىللە ئوقۇپ، كېيىنچە ياخشى كۈنلەردە ئۇچراشقان، ھېسداشلىقنى قوزغىغان بىر ئەر كىشى بولسىمۇ بار. بەلكىم ھەمدەمنىڭ ئېيتقانلىرى توغرىدۇر، ئىنسان دېگەن نۇقسانسىز بولمايدۇغۇ، باقمىجان دېگەن بۇ ئادەم كۆزۈمگە ئانچە سىغىمىسىمۇ، قانداق ئادەملىكى تېخى ھازىرچە تازا ئېنىق بولۇپ كەتمىگەن بولسىمۇ، سىڭلىم بىلەن بىر ئۆيىنى تۇتسا، ئۇرۇق - تۇغقان بولۇپ ئۆتمىزغۇ! كۆرمەسلىككە تېگىشلىك ئىشلارنى كۆرمەسكە سالاي، دېمەسلىككە تېگىشلىك گەپلەرنى دېمەي! ئۆتكەنكى پەلپەتەش گەپلىرى بەلكىم مەستلىكتە، كەيپىنىڭ كۈچىدە دېگەن گەپلەردۇر، دېمىسىمۇ مېنىڭ ئېرىم، بالام تۇرسا، بېشى باغلاقلىق ئايالغا ھەرقانچە بولسىمۇ كۆڭلى قارىلىق قىلماس. گۈلزىبا

ھېچكىمدىن قېلىشقۇچىلىكى يوق چىرايلىق، ئەقىللىك قىز، تېخى توي قىلمىغان، باقەمدىن يېشىمۇ خېلىلا كىچىك، سىڭلىم بىلەن توي قىلغىنى ئۇ ئادەمنىڭ تەلىيى ئەمەسمۇ...» شۇ خياللار بىلەن گۈلزىبا تېخىمۇ تىنچلىنىپ، بېسىقلىقىغا چۈشۈپ، كۆز ئالدىمۇ يورۇپ قالغاندەك بولدى، كۆڭلىدىكى چىگىچلەر يېشىلىپ، خېلى خاتىرجەم بولۇپ قالدى.

ئەپسۇسكى، چىرايلىق ۋە ئەقىللىك گۈلزىبانىڭ بۇ ياخشى كۆڭلى باقەم شائىرنىڭ ئىچى - ئىچىدىن قارىداپ كەتكەن يۈرىكىگە ئەكسىچە تەسىر بەردى. ئەمدى باقەم ئۆزى كېچە - كۈندۈز ئىشقىي ئوتدا كۆيۈپ كۈل بولۇۋاتقان بۇ جۇۋاننىڭ تۇرۇپلا مۇئامىلىسى ئۆزگىرىپ، ئۆزىگە كۈلۈپ، يېقىنچىلىق بىلەن پاراڭ قىلىۋاتقانلىقىنىڭ سەۋەبىنى باشقا نۇقتىدىن چۈشەندى. ئۇنىڭ ئويىچە بۇ، گۈلزىبانىڭ ئۆزىگە مايىللىقىدىن ئىدى. ئېرى ھەپسىگە كىرىپ كەتكەچكە، بىچارە بايقۇش ئۇنىڭدىن ئۈمىدىنى ئۈزۈپ، باقەمگە كۆڭلىنى بېرىش نىيىتىگە كەلگەن... باقەمباي بۇ ھالىنى مانا مۇشۇنداق چۈشەندى. ئەمدىلىكتە ئۇنىڭ يۈرىكى بارغانسېرى توملىشىپ، خياللىرى تېخىمۇ كۆكتە پەرۋاز قىلىپ، گۈلزىباغا بۇرۇنقىدىنمۇ مەستۈمەستانە بولۇپ كېتىۋاتاتتى. «ئەپقايىدىغان جۇۋان بار، تاشلاپ قاچىدىغان قىز» دېگەن ماقالىنى يەنە تەكرار - تەكرار يادىغا ئالاتتى. ئىنساننىڭ كۆڭلىگە بىر بولمىغۇر مۇددىئە ئورنىشىۋالسا، ئۇنى چىقىرىپ تاشلاش تاغ يۆتكەشتىنمۇ مۇشكۈل ئىكەن - دە! گۈلزىبا ئۆزىگە داۋاملىق ئىللىق مۇئامىلە قىلغاچقا، باقەم بۆلەكتىن غەيرەتكە كېلىپ، دەرھال ئىشقا تۇتۇش قىلدى. «چارىباغلار خاس ئىكەن بىلىمىدىم» دېگەندەك،

ھەمدەمجان بولمىغاچقا، باقمىگە ھويلا - ئاران ئۆزىگە خاس قالغاندەكلا بىلىندى. گۈلزىيا ساقىتايىنىڭ دەرس تەكرارلىشىغا ھەمراھ بولۇش ئۈچۈن، بالىنى ئۆز ھۇجرىسىغا ئەكىرىپ كېتەتتى. باقمە شۇ پۇرسەتنى پەملەپ تۇرۇپ، گۈلزىياغا تۆۋەنچىلىك بىلەن ئۆزىنىڭ ئۇنىڭغا دەيدىغان ئىنتايىن مۇھىم گېپى، مەسلىھەتى بار ئىكەنلىكىنى ئېيتىۋىدى، پەرىشان گۈلزىيامۇ ھېلىقى خىياللىرى بويىچە باقمەنى گۈلزىيا ئىككىسىنىڭ توي ئىشى توغرىسىدا مەسلىھەت سالسا كېرەك دەپ ئويلاپ، دەرھال ماقۇل بولدى ۋە مېھماننىڭ تەكلىپىگە بىنائەن ئەلياتقۇ پەيتىدە ساراي ئۆيىگە كىردى.

ئىچ - ئىچىدىن تاقەتسىزلىنىپ، بىر رەزىل مۇددىئانىڭ تۈرتكىسىدە يېنىپ - ئۆچۈپ ئولتۇرغان باقمە گۈلزىيانىڭ راستىنلا ساراي ئۆيىگە كىرىپ كەلگەنلىكىنى كۆرۈپ، ھوشىنى يوقىتىپ قويايلا دېدى. بۇ باقمە W ناھىيەسىگە كېلىپ، ھەمدەمجاننىڭ ھويلىسىدا تۇرۇۋاتقاندىن بېرى گۈلزىيانىڭ باقمە تۇرۇۋاتقان ساراي ئۆيىگە، مەزكۇر مېھمان يالغۇز چېغىدا تۇنجى قېتىم كىرىشى ئىدى. لېكىن، بىزنىڭ ھەمىشە يۈزىمىزنى چۈشۈرۈپلا يۈرگەن قەھرىمانىمىز بۇ ھالىنى يەنىلا ئۆزى چېلىپ يۈرگەن داپ مۇقامى بويىچە چۈشەندى. ئۇنىڭچە بولغاندا، بۇنچە كەچتە گۈلزىيانىڭ ئۆزى بىلەن كۆرۈشۈشكە تارتىشماستىن تەنھا كىرىشى، ماقۇللۇقنىڭ ئالامىتى بولماي نېمە؟ شۇنىڭ بىلەن باقمە شائىر شەھۋەت ئوتلىرى لاۋۇلداپ يېنىپ تۇرغان كۆزلىرىنى يۈز ۋاتلىق لامپۇچكا يورۇقىدا تېخىمۇ گۈزەللەشتۈرۈپ، جاننى ئالغۇدەك مۇلايىم تەبەسسۇم قىلىپ تۇرغان گۈلزىياغا بىگىزدەك تىكىپ، يېنىغا قىمداپ -

قىمداپ يېقىنلىشىپ، ئەتىگەندىن بېرى كۆڭلىدە يۈز قېتىمچە تەكرارلاپ، پىششىقلىغان «سۆيگۈ ئىزھارى» نى يەنە بايان قىلىشقا كىرىشتى...

ياق، بۇ يەردە باقمەننىڭ گۈلزىباغا قىلغان سۆزلىرىنى قەلەمگە ئېلىشقا، تەكرارلاشقا بىزنىڭ قۇربىتىمىز يەتمەيدۇ، بىز پەقەت، باقمەگە ئوخشاش ۋاپاغا - جاپا قىلىدىغان ئادەملەرنىڭ نېمە سەۋەبتىن ۋىجدانىنى يوقىتىپ، شۇنچىۋالا پەسكەشلىكلەرگە قول سوزىدىغانلىقىنى ئەسلا چۈشىنەلمەيدىغانىمىزنى ئىزھار قىلىش بىلەنلا كۆپايىلىنىمىز. بىزنىڭ ئارىمىزدىكى ئايرىم ئادەملەر نېمە ئۈچۈن بەزىبىر چاغلاردا مۇشۇ قۇرلارنى غەزەپلىنىپ تۇرۇپ ئوقۇۋاتقان ئوقۇرمەنلەرنىڭ ھېچقايسىسى كالىسىدىن ئۆتكۈزەلمەي، ھەيرانلىقتا ياقىسىنى چىشلەپ قالىدىغان دەرىجىدىكى ئەخمەقلىق، رەسۋاچىلىقلارنى جان - دىل بىلەن توغرا دەپ قىلىدىغاندۇ؟ ئۇلارنى مۇشۇنداق كويغا، سەۋداغا سالىدىغىنى زادى قانداق بىر غەيرىي كۈچتۇ؟!

بىز دەل شۇ تۇيغۇلىرىمىز بىلەن ھەسرەت چېكىۋاتقىنىمىزدا، باقمە شائىر قارا يۈزلۈك، ۋاپاسىزلىق ۋە تۈزكۈرلۈك بىلەن تولغان ھېلىقى سۆيگۈنامىسىنى بايان قىلىپ بولغانىدى. شۇ تاپتا بىزگە گۈلزىبانىڭ غەزەپ، ئۇيات ۋە گاڭگىراش تۈپەيلى لاغىلداپ تىترەپ، چىرايىنىڭ ئۆلۈكتەك ئاقىرىپ كەتكەنلىكىنى كۆرۈش نېسىپ بولدى. ھايالىق، گۈزەل ئايال دەسلەپتە ئورنىدىن ئىرغىپ تۇرۇپ بۇ تۈزەلمەس ھايۋاننىڭ ئىپپەتتىن يىراق، نومۇستىن خالىي يۈزىگە بىر كاچات سېلىشنى، ئۇنى شۇ تاپتا ئەڭ يامان گەپلەر بىلەن تىللاپ، ئۆيىدىن، ھويلىدىن قوغلاپ

چىقىرىشنى ئويلىدى. كېيىن يەنە ئۆزىنى قانداقتۇر بىر غايىۋى كۈچ، سەۋرىنىڭ تۈرتكىسىدە ئاران - ئاران تۇتۇۋالدى. گۈلزىيا ئەقىللىك ئايال ئىدى، شۇ شەرمەندە مىنۇتلاردا يەنىلا ئۇنىڭ ئەقلى غالىب كەلدى. جۇۋان ئالدىدىكى بۇ ئىنساننىڭ ئادەم سىياقىغا كىرىۋالغان چىلبۆرە، ئىنتايىن پەزىلەتسىز بەندە، ۋاپاغا - جاپا قىلىدىغان ھايۋان ئىكەنلىكىنى ئەمدى تولۇقى بىلەن جەزملەشتۈرگەنىدى. بۇنداق ئادەمنىڭ قولىدىن ھەر بالا كېلىدۇ، ئۇنى ھەيدەپ چىقارماق ئوڭاي، لېكىن ئۇ ئەتە تالادا نېمە دەيدۇ؟ بولۇپمۇ ھازىرقىدەك ئەھۋالدا، گەپ مۇشۇ يەردە! جەمئىيەتتە ئۆسەك سۆزلەرنى ئاڭلاشقاتەييار ئادەملەر ھەر قەدەمدە تېپىلىپ تۇرىدۇ. بىراۋلارنىڭ يىغىسىنىڭ تەكتىدىن كۈلكە ئىزدەيدىغانلار ئازمۇ؟ ئۇنىڭ ئۈستىگە بۇنى ھەمدەجانغا كېيىن قانداق چۈشەندۈرىدۇ، شۇ تاپنىڭ ئۆزىدە سىڭلىسى گۈلزىيا نېمە دەيدۇ؟ نومۇسنى بىلمىگەن بۇ ئادەمنىڭ ئىشىنى ئەتە - ئۆگۈن ئۇلارغا نېمىدەپ چۈشەندۈرۈشنى، ئۇنىڭ نېمە تۆھمەت، قانداق يالغانلارنى توقۇپ چىقىرىشنى ئاخىر كىم بىلىدۇ؟... غەزەپلەنگەن، خورلانغان گۈلزىيا ئاقىۋەت ئۆزىنى تۇتۇۋالدى، نېمە قىلىش كېرەكلىكىنى ئويلاپ يەتتى. شۇ تاپتا ئۇ يەنە ئالدىدىكى بۇ ئادەمنىڭ ئائىلىسى ئۈچۈن بەختسىزلىك ئەكېلىدىغان بىردىنبىر ئامىل ئىكەنلىكىنى، سىڭلىسى گۈلزىيا ئۇنىڭ قولىغا چۈشۈپ كەتسە ھەرگىز بولمايدىغانلىقىنى، بىر ئۆمۈر ئازاب تارتىدىغانلىقىنىمۇ چۈشىنىپ يەتتى. ئاجىز سىڭلىسى ئۈچۈن يۈرىكى ئاغرىدى... ئەمدىكى گەپ، كېيىنكى ئىشلارنى قانداق بىر تەرەپ قىلىشتا، بالا - قازانىڭ

ئالدىنى قانداق ئېلىشتا قالغانىدى. شۇ ئەسنادا لىپ قىلىپ  
چېچەن جۇۋاننىڭ كۆڭلىگە بىر ياخشى چارە كەلدى...  
كۆڭلى سەل ئەمىن تاپقاندىك بولدى. ۋاقىت ھەممىنى ھەل  
قىلىدۇ، سەۋر قىلىش كېرەك!

شۇ خىياللار بىلەن گۈلزىبا ھاياجانلىق نۇتۇقتىن  
كېيىن شېرىن جاۋاب كۈتۈپ، ئۆزىگە چېكەتكىدەك  
تىكىلىپ ئولتۇرغان باقمەگە غەزەپلىك ئەمەس،  
تەبەسسۇملۇق، تېگى - تېگىدىن ئاچچىق تەبەسسۇملۇق  
نەزەر بىلەن قارىدى - دە، ئورنىدىن تۇردى.

— كەچ كىرىپ كەتتى، باقمە ئەپەندى، سىزمۇ يەنە  
ئوبدان ئويلىشىڭ، قالغان گەپلەرنى ئەتە دېيىشەيلى، —  
دېدى.

— ۋاي - ۋاي - ۋاي، ۋاي، ئىختىيارىڭىز، زىبا،  
ئىختىيارىڭىز، قاچان دېيىشسەك بولۇۋېرىدۇ، بىراق...  
ھازىر سەل توختاپ تۇرۇڭ! — ھاياجانلانغان باقمە شائىر  
شۇنداق دەپلا ئايالغا ماشكىدەك ئېتىلىۋىدى، گۈلزىبا ئۇنىڭ  
قولىدىن سىلىق يۇلقۇنۇپ چىقىپ، كۆزنى يۇمۇپ ئاچقۇچە  
غايىب بولدى.

گۈلزىبا چىقىپ كەتكەندىن كېيىن باقمە بىرپەس داڭ  
قېتىپ تۇرۇپ قالدى - دە، كېيىن ئۆزىنى باسالماي  
ئۇسسۇل ئويناپ كەتتى. ئاغزىدا تېخى «كەم - كەم - كەم -  
كەم - كەم - كەم - كەم - كەم - كەم - كەم» دەپ  
پائۇزا چالاتتى. بۇ ئۇزاق يىللار ئىلگىرى باقمە يول  
ئەترىتىدە ئىشلىگەندە، دەم ئېلىش ئارىلىقلىرىدا ئىشچى  
ھەمراھلىرى بىلەن ئوينىيدىغان مۇزىكىسىز ئۇسسۇل  
ئىدى. ئۇ چاغلاردا باقمە تېخى ياش، غۇبارسىز، قاپىيەگە  
مەستانە بالا ئىدى، مانا ئەمدى يىللارنىڭ ئېزىتقۇ

تۇمانلىرىنىڭ ئارىسىدا بىر قارا كۆڭۈل ئېزىتقۇغا ئايلاندى.

«كەلدى! — دەپ ئۆيىنىڭ ئىچىدە يوغان — يوغان چامىداپ مېڭىپ يۈرۈپ ئۆز — ئۆزىگە سۆزلىدى باقمە شائىر قىن — قىنىغا پاتماي، — گۈزەل جانان ئۈندەككە كەلدى! مانا ئەمدى بەخت، ھالاۋەت بىزنىڭ، بۇ ئازادە ھويلىمۇ بىزنىڭمۇ تېخى! ھەمدە موفنىڭ كەششى ئاسماندا، بىر ئادەمنى ئۆلتۈرگەن تۇرسا، ئاسان ئىشمۇ! «خەلقئارالىق ئالتۇن مۇكاپات» ئىمىش تېخى! مانا بىزگە دىلدار مۇكاپات! «ئېيىقگۈل»، ھەسسىنەي، بىر كۆرسەڭ ئىدىڭ!...»

ئېيتقۇسىز خۇشاللىققا چۆمگەن باقمە شائىر ساراي ئۆيدە ئەنە شۇنداق ئىچمەي مەست بولۇپ، قىلىدىغان قىلىق تاپالمايلا قالدى. سەلدىن كېيىن ئۇنىڭ راستتىنلا ھاراق ئىچكۈسى كېلىپ كەتتى، ئۆيىنى قويماي ئاختۇرۇپ، بىر يەردىن يېرىم شېشە ھاراق تاپتى. بۇ ھېلىقى كۈنى ھەمدەمجان ئىككىسى مۇشۇ ئۆيدە ئىچىپ، ئېشىپ قالغان ھاراق ئىدى، ئىككىسى تالڭ ئانقۇچە راسا پەيزى قىلىشقان، ھەمدەمجان مۇشۇ يەردىلا، جوزا يېنىدىلا قىڭغىيىپ ئۇخلاپ قالغان... ئەخمەق ھەمدەمجان!

ھاراق ھە دېمەيلا تۇتتى. باقمە شائىر ئۆيىنىڭ ئىچىدە ئۇياق — بۇياققا يۇلقۇنۇپ چامداپ جىمى ساراڭلىقنى قىلدى. دېگەنبىلەن قېلىن پەردىلەر ئۇنى سىرتتىن دالدا قىلىپ، توسۇپ تۇراتتى. شۇ تاپتا دۇنيادا ئۇنىڭدىن بەختلىك ئادەم يوق ئىدى. تۇرۇپلا باقى ئىسلامنىڭ شائىرانە ئىلھامى تۇتۇپ قالدى:

ئېغىز گۈلۈربا، گۈلۈربا،  
ماڭا مەھبۇب بولدىڭىز.

ئەي گۈلزىيا، گۈلزىيا،  
قېيىنسڭلىم بولسىڭىز.

قېيىنسڭلىمەمۇ ئوبدان،  
ھەدىسى ئۇندىن بىلەن!  
ئامال بولسا، ئۆي تۇتسام،  
ھەر ئىككىلىسى بىلەن.

ئاۋۋال بىر - بىردىن كېلەي،  
ئالدىرىماي ئاستا كېلەي...

باقەم «شېئىر» نىڭ چالسىنى ئىچىگە يۇتۇپ، تاپسىغىلا  
يىقىلدى، خورۇلداپ ئۇخلاپ كەتتى...

دەل شۇ چاغدا ئاشخانا ئۆيدە، ھەدە - سىڭىل  
ئوتتۇرىسىدا كەسكىن دەتالاش بولۇۋاتاتتى.

— دېگەنلىرىمگە ئىشەنمەسەن، ئۇكام؟ — دېدى سۆزلەپ -  
سۆزلەپ ھارغان گۈلزىيا ئۇلۇغ - كىچىك تىنىپ.  
غەزەپلىك ھاياجاندىن ئۇنىڭ چىرايلىق كۆكسى بىر  
كۆتۈرۈلۈپ، بىر پەسلەپ تەۋرىنەتتى. بۇ چاغدا بولسا  
گۈلزىيا ئېغىر - ئېغىر تىنىپ، لام - جىم دېمەي  
ئولتۇراتتى.

— ماڭا قازا، جېنىم ئۇكام، مەن سېنىڭ ھەدەڭغۇ،  
بىز دېگەن قان - قېرىنداشقۇ، مەن سېنىڭ ئاشۇنداق  
نائەھلىگە ئالدىنىپ، دەپسەندە بولۇپ يۈرۈۋېرىشىڭنى  
خالىمايمەن، ئۇنىڭ كۆڭلىدە سەن نۆزەمبىللا يوق  
ئىكەنسەن، ئۇنىڭ مەقسىتى باشقا ئىكەن، مېنىڭچە ئۇ...  
بىر ساراڭ ئىكەن!



— ئاشۇنداقمۇ قىلارمۇ، ھېچ ئەقىلگە سىغمايدىغان ئىشقۇ بۇ! — گۈلزيانىڭ ئاۋازىدا ھەيرانلىقتىن كۆرە، تولىراق شۈبھە غالىب ئىدى. گۈلزيا ئەمدى سىڭلىسىنى سۆز بىلەن ئەمەس، پاكىت بىلەن، ئەمەلىيەت بىلەن قايىل قىلمىسا بولمايدىغانلىقىنى تېخىمۇ چوڭقۇر ھېس قىلىپ يەتتى. دېمىسىمۇ، گۈلزيا باقمە شائىرغا بارغانسېرى قاتتىق ئىشەنچ بىلەن باغلىنىپ قالغان ۋە قېلىۋاتاتتى. قىز بالىنىڭ يېشى بەك چوڭىيىپ كەتسە ئاشۇنداق بولۇپ قالامدىكىنتاڭ!

— ئەمەسە مۇنداق قىلايلى، — دېدى گۈلزيا ئاخىر ئۆزىنى بېسىۋېلىپ، — ئۇنىڭ قانداق ئادەملىكىنى سەن ئۆز كۆزۈڭ بىلەن كۆرۈپ، چىن گېپىنى ئۆز قۇلىقىڭ بىلەن ئاڭلاپ باققىن، بولامدۇ؟

— قانداقسىغا؟ — دېدى گۈلزيا چۈشەنمەي. ھەدىسى ئاغزىنى ئۇنىڭ قۇلىقىغا يېقىن ئەكېلىپ، ئۆزىنىڭ ئويلىغان پىلاننى شىۋىرلىدى. بىز بۇ يەردە ئىككىسىنىڭ خۇپىيانە قىلىشقان گېپىنى باشقىلارغا ئاشكارىلىمايمىز.

— شۇنداق قىلساق... بولارمۇ؟ — دېدى گۈلزيا تېخىچىلا گاڭگىراپ. ئۇنىڭچە بۇ ئىشلار بارغانسېرى سىرلىقلىشىپ ۋە مۇرەككەپلىشىپ كېتىۋاتاتتى. خۇددى قايسىبىر ئېتۇتتا «بۇ دېلو ئەجەب مۇرەككەپلىشىپ كەتتە!» دېگەندەك.

— ئەلۋەتتە بولىدۇ، — دېدى گۈلزيا خاتىرجەملىك بىلەن، — پەقەت مېنىڭ دېگىنىمدەك قىلساڭلا بولىدۇ. بىزمۇ بىر خاتىرجەم بولايلىلا، جېنىم ئۆكۈم، ئاكاڭ تېخى ئۇ يەردە!

ئايال كىشى ئەمەسمۇ، كۆز يېشى ئايال بىلەن دائىم

بىللە. كىمدۇر بىرى: «كۆز يېشى — ئاياللارنىڭ قورالى» دېگەنىكەن. ياق، كۆز يېشى ئاياللارنىڭ قورالىلا ئەمەس، ئارامبەخش ئەتكۈچى، تەسەللى بەرگۈچى ھەمراھى! ئەمەلىيەتتە گۈلزىبا ھازىر شۇنچىلىك سالماق ئىدى، تېخى بارغانسېرى سالماقلىشىپ، سوغۇققانلىنىپ كېتىۋاتاتتى. «ئۆلمەكنىڭ ئۈستىگە تەپمەك» دېگەندەك، ئېرىنىڭ دەردىدە يىغلىغاننى ئاز دەپ، باقمە شائىردىن كەلگەن بۇ بالا ئۇنى دەسلەپتە تەمىرتىپ، كېيىن غەزەپلەندۈرۈپ، ئاخىر تەمكىنلىككە باشلىدى. ئاقىۋەت ئۇ «ئۇنداق قازانغا مۇنداق چۆمۈچ» دېگەندەك چارە بىلەن بۇ دەردى — بالانى بىر يولى بېسىقغا چۈشۈرۈش نىيىتىگە كەلدى.

گۈلزىبانىڭ ئويلىغانىدەك ئەتىسى باقمە يەنە گۈلزىبا بىلەن خالىيدا ئۇچرىشىشنى تەلەپ قىلدى. ئەلپازىدىن ئۇنىڭ تېزىرەك مەقسىتىنى ئىشقا ئاشۇرۇشقا ئالدىراپ كېتىۋاتقانلىقى بىلىنىپلا تۇراتتى. شۇنىلا كۈتۈپ تۇرغان گۈلزىبا ئۇنىڭغا ئۆزىنىڭ باقمە بىلەن بۇ ھويلىدا كۆرۈشمەيدىغانلىقى، ناھىيەنىڭ سەككىز بۇرجەكلىك چوڭ كوچىسىنىڭ يېنىدىكى باغچىدا كەچتە كۆرۈشىدىغانلىقى، ھەر ئېھتىياتتىن بېشىغا چۈمبەل ئارتىۋالدىغانلىقى، باقمەجاننىڭ بۇ كەچ جەزمەن ئاخىرقى قېتىم چىن يۈرەك سۆزىنى قىلىشى لازىملىقى، شۇنىڭغا قاراپ شۇ يەردىلا جاۋابىنى بېرىدىغانلىقىنى تەمكىنلىك بىلەن، جىددىي ئاساستا بايان قىلدى. خۇشلۇقىدا ھودۇقۇپ، نېمە قىلىشنى بىلمەي قالغان باقمە شائىر گۈلزىبانىڭ ھەربىر سۆزىگە چىۋىنىقغان ئاتتەك «ماقۇل، ماقۇل» دەپلا بېشىنى لىڭشىتىۋەردى. پەلپەتەش قوشاقلارنى توقۇپ، قاپىيەلىك

گەپ قىلىپ يۈرگىنىگە ئۆزىنى شائىر دەپ ئاتاپ،  
ئىسمىنىڭ كەينىگىمۇ «شائىر» نى قوشۇۋالغان بۇ ئىنسانغا  
شۇ تاپتا بۇ ئىش تېخى بىر ئاز رومانىكىلىق، سىرلىق  
بىلىنىپ، ھاياجىنىنى باسالماي كەتتى. ئۆزىنى ياشلىق  
باھارىدا تۇرۇۋاتقان بوز يىگىت ھېس قىلىپ قالدى تېخى.

بىز جىددىي پەيتلەردە گەپنى سوزمايلى... شۇنداق  
قىلىپ باقمە شائىر ئالدى بىلەن ۋاقتى - قەرەلىدە  
دېيىلگەن جايغا، ناھىيەدىكى بىردىنبىر باغچىغا يېتىپ  
كەلدى. خىرە ئايدىڭدا باغچە ئىچى تولىمۇ سىرلىق، گۈزەل  
كۆرۈنەتتى. سائەت سەككىز يېرىم مەھەلى بولۇپ، باغچە  
ئىچىدە بىرە - سىرە ئادەم كۆرۈنۈپ قالاتتى. باغچە  
ئىشىكى خېلى كەچ تاقىلاتتى، شۇڭا بۇ جاي ئادەتتە  
مۇھەببەتلىشىدىغانلارنىڭ ئەپچىل دۇنياسى ئىدى.

باقمە چاپقۇداپ گۈلزىبا ئېيتىپ بەرگەن ئورۇنغا، تاش  
ھەيكەلنىڭ يېنىدىكى بالداق يۆلەنچۈكلۈك ياغاچ  
ئورۇندۇقنىڭ يېنىغا كېلىپ، قوللىرىنى ئىشقىلاپ  
ئورۇندۇققا نەچچە ئولتۇرۇپ، نەچچە قوپتى. ئۇزاق ئۆتمەي  
نېرىدىن يۈزىگە چۈمبەل ئارتقان بىرى تەۋرىنىپ مېڭىپ بۇ  
تەرەپكە كەلدى. ئەگەر كۈندۈز بولغان بولسا باقمە شائىر  
كەلگەن ئۇ جاناننىڭ بېشىغا ئارتىلغان تولىمۇ چىرايلىق،  
قىيىنقىزىل، تېخى يەنە ئالتۇن رەڭ چۈچىلىرى بار شايبى  
چۈمبىلىنى ئېنىق كۆرگەن بولاتتى... چۈمبەللىك جانان  
شىپىرلاپ ئاستا تەۋرىنىپ مېڭىپ كېلىپ باقمەنىڭ  
يېنىدىلا توختىدى. شۇ ئەسنادا باقمە شائىرنىڭ يۈرىكى  
ئىختىيارسىز جىغىلداپ، بىرپەس ئۆزىنى يوقىتىپ قويدى.  
ئاخىر ئۇنىڭ كۈتكەن ئارزۇ - ئارمانلىرى روياپقا چىقىش  
ئالدىدا تۇراتتى ئەمەسمۇ! ئاجايىپ چىرايلىق ئايدىڭ

كېچىدە ئۇنىڭ كۆڭلىدىكى مەشۇقى مۇشۇ ئايدىڭدىن قېلىشمايدىغان چىرايلىق چۈمبەلنى ئارتىپ، باقىجانبىنىڭ ئەڭ ئاخىرقى يۈرەك سۆزىنى ئاڭلاشقا تەييار تۇراتتى.

ئارىنى بىر دەقىقە جىمجىتلىق باستى.

ئاخىر باقەم ئۆزىنى توختىتىۋالدى.

— كەلدىڭىزمۇ؟ ئولتۇرۇڭ، جېنىم، — دېدى ئۇ چۈمبەللىك جانانغا سەل يېقىنلىشىپ، ئاۋازى سەل تىترەپ، — ئەجەب گۈزەل بولۇپ كېتىپسىز، مۇنۇ... چىرايلىق چۈمبەل بىلەن... كەلگىنىڭىزنى ھېچكىم تۇيىمىغاندۇ؟

چۈمبەل ئىچىدىن ھېچقانداق سادا چىقمىدى، قارىغاندا دىلىرى باقەمنىڭ يۈرەك سۆزلىرىنى داۋاملىق ئاڭلاشنى كۈتۈپ تۇرغان ئوخشايدۇ.

— ئاخشام دېگەن گەپلىرىمنى يەنە بىر قايتىلاي، جېنىم گۈلزىبا، مەن سىزنى، پەقەت سىزنىلا چىن يۈرىكىمدىن سۆيىمەن، سىزگە ئۆلگۈدەك ئاشىق مەن! سىڭلىڭىز گۈلزىبانى ئەمەس، سىزنى ياخشى كۆرىمەن! جېنىم گۈلزىبا، سىز ئۇنىڭدىن مېڭا ھەسسە چىرايلىق، بىز توي قىلايلى! گۈلزىبا!

دەل شۇ چاغدا شۇنداق كۈتۈلمىگەن بىر ئىش يۈز بەردىكى، بۇ تاسادىپىيلىقتىن، بۇ تۇيۇقسىز ھەرىكەتتىن باقەم خېلى كۈنلەرگىچە ئېسىگە، ھوشىغا كېلەلمىدى... چۈمبەل شۇنچىلىك كەسكىن بىر ھەرىكەتتە، بىر غەزەپلىك قولنىڭ شۇنداق تېز ھەرىكىتىدە قايرىلىپ، باقەمنىڭ يۈزىگە چاڭىڭىدە قىلىپ كۈچلۈك بىر تەستەك تەگدى، ئۇنىڭ مەڭزىدە ئوت ياندى!

— ئىپلاس، سەن ھەقىقەتەن بىر رەزىل، ئىنتايىن

ئىپلاس ئادەم ئىكەنسەن، ھەدەم توغرا دەپتىكەن، كۆزۈمدىن يوقال ساراڭ! تىن تارتماي جېنىڭ چىقىپ كەتسۇن!  
ئازاز ئىگىسى — گۈلزىيا شۇ سۆزلەرنى تولىمۇ غەزەپ ۋە ئېچىنىش ئىلكىدە دەۋەتتى — دە، ئۆكسۈپ — ئۆكسۈپ يىغلاپ كەتتى، بىر ياقىتىن يىغلاپ، بىر ياقىتىن ئەمدىلىكتە قولغا ئېلىپ مىجىقلىۋالغان ھېلىقى چىرايلىق چۈمبەل بىلەن كۆز يېشىنى سۈرتەتتى...

ئۇ يىغلايتتى، سۈرتەتتى، سۈرتەتتى، يىغلايتتى!  
قورقۇنچ ۋە گاڭگىراشتىن ئوڭدىسىغا چۈشەيلا دېگەن باقمە ئەس — ھوشىدىن ئايرىلىپ، مۇدۈرۈلۈپ — سوقۇلۇپ، پۈتلىشىپ باغچە ئىشىكى تەرەپكە قاراپ جېنىنىڭ بارىچە يۈگۈردى... ئۇ شۇ كۈنىدىن ئېتىبارەن W ناھىيەسى تەۋەسىدە كۆرۈنمىدى.

ئەمدىكى گېپىمىزنى ھەمدەمجان توغرىسىدا قىلساق توغرا بولىدۇغۇ دەيمەن؟

ئوبلاستلىق دوختۇرخانىدىن كەلگەن مۇتەخەسسسلەر كۆپ ئۆتمەي ئۆز تەكشۈرۈشىدىن يەكۈن چىقاردى. رەغىدۇللا قانداقتۇر ساختا، ناچار ئىچىملىكنىڭ زەھەرلىشىدىن ئەمەس، بەلكى جىددىي خاراكتېرلىك يۈرەك مۇسكۇل تىقىلما كېسەللىكنىڭ تۇيۇقسىز قوزغىلىشى بىلەن يىقىلغان ۋە جېنىدىن ئايرىلغان. بۇ يەكۈن ۋە باشقىمۇ ئىسپات — دەلىللەر، ئۆلگۈچىنىڭ ئايالىنىڭ گۇۋاھلىق سۆزلىرى تۈپەيلى ھەمدەمجاننىڭ ئۈستىدىكى يۈكمۇ ئېلىپ تاشلاندى. ئۇ دەررۇ نەزەربەندىتىن بوشىتىلدى، كۆپ ئۆتمەي مۇسەللەس زاۋۇتىمۇ ئىشقا كىرىشتۈرۈلدى.

ئۆيگە قايتىپ قەدىناسلىرى بىلەن دىدارلىشىپ، جەم

بولغان ھەمدەمجان باقەم شائىر توغرىسىدا سوراپ ئايالىدىن: «باقەم ئۆلدى!» دېگەن جاۋابنى ئالدى. قېيىنسىڭلىسى گۈلزيامۇ ھەدىسىگە ئەگىشىپ جىددىي، سۈرلۈك بىر قىياپەتتە: «بولدى، ھەمدەم ئاكا، ئەمدى سورىماڭ، ئۇ ئاغىنىڭىز ئۆلدى!» دېدى.

شۇنداق، بۇ دۇنيادا بەزى ئادەملەر ئۆلگەن بولسىمۇ نامى داۋاملىق ياشاۋېرىدىكەن، بەزى ئادەملەر ئۆزى ھايات بولسىمۇ ئۆلگەن ھېسابلىنىدىكەن. بۇ پۈتۈنلەي ئىنسانلار ئۆزلىرىنىڭ خۇي - پەيلىگە باغلىق!

ئېيتىشلارغا قارىغاندا ھېلىقى «خەلقئارالىق ئالتۇن مۇكاپات» بىلەن گۇۋاھنامە كېيىنچە ھېچكىمنىڭ ئېسىگە كەلمەپتۇ، چاپچىپ تۇرغان زەر ھەللىك ئات ھەيكىلىمۇ قايسىدۇر بىر بۇلۇڭدا چاپچىغىنىچە مىدىرلىماي تۇرغۇدەك. ھەمدەمجاننىڭ زاۋۇتى بولسا كېيىنچە ئۆز مەۋقەسىنى W ناھىيەسىنىڭ يەرلىك مېۋە مەھسۇلاتلىرىنى كونسېرۋا، قاق، ئىچىملىك قىلىپ پىششىقلاپ ئىشلەشكە يۈزلەندۈرۈپتۇ.

بۇ دۇنيادا مەيلى نېمىلا ئىش قىلايلى، توغرا ۋە ھالال نىيەت بىلەن قىلساقلا ھەر بىرىمىز قىلغان ئىشىمىزنىڭ ئەجرىنى ۋە مېۋىسىنى كۆرىمىز. ئەكسىچە بولغاندا، ھالىمىزغا ۋاي!

## يىگىرمە بىرىنچى باب

مەزكۇر بابىمىز، سۇغا باش چۆكۈرۈپ غايىب بولغان ئادەمنىڭ قىسمەتنىڭ قولى بىلەن، ھالسىراپ بولسىمۇ سۇ يۈزىگە بۆلەكتىن لەيلەپ چىققىنىغا ئوخشايدۇ. سىز شۇنداق بىر ھالەتنى كۆرگەنمۇ؟ بۇنداق چاغدا قىرغاققا تۇرغانلار ئەنسىزچىلىك ئىچىدە باراۋەر چۇقان كۆتۈرىدۇ. ئەندىشلىك كۆزلىرىنى بۇلدۇقلاپ تۇرغان سۇغا تىكىپ، ھەركىم ھەرنېمە دەيدۇ. بەزىلەر ئېچىنىدۇ، بەزىلەر تاقەتسىزلىنىپ سۇ بويىدا ئۇياق - بۇياققا يۈگۈرىدۇ، ئۈزۈك، ئۈندەشلىك قىسقا جۈملىلەر توختىماي ياڭراپ تۇرىدۇ. كىمدۇر ھەتتا ھاياجاننىڭ كۈچىدە سۇغا سەكرىمەكچى بولۇپ، كۆڭلىكىنى سېلىشقا تەمىشلىدۇ... دەل شۇ چاغدا سۇ يۈزى قايتا كۈچلۈك بۇلدۇقلاپ، ئەزرائىل چاڭگىلىدىن بوشىتىۋەتكەن سۇغا چۆككۈچىنىڭ بېشى، كېيىن ئۆزى سۇ يۈزىدە كۆرۈنىدۇ. قوللىرى جان - جەھلى بىلەن، ئىركىسىز پۇلاڭلاپ، ئۆزى تاشلاپ كېتىشكە تاس قالغان مېھرى ئىسسىق، ئەمما جاپالىق بۇ دۇنياغا نالە - پەرياد بىلەن سالام بېرىدۇ. بۇ چاغدا ئىشتان - كۆڭلىكىنى يەشكەن، يەشمىگەن بىرنەچچە ئادەم ئۆزلىرىنى ئىركىسىز ھالدا دەرياغا ئېتىپ، سۇغا چۆكۈپ كەتكۈچىنى مىڭ تەسلىكتە قىرغاققا ئاچىقىدۇ. قىرغاقتىكى سادالار يەنە قايتا باشلىنىدۇ. بەزىلەر ھاياجانلىنىپ چاۋاك چالىدۇ، يەنە

بەزىلەر بولسا: «ئەتتەڭ، ئويۇننىڭ تازا قىزىقى چىقماي قالدى - دە» دېگەندەك، ئۈمىدسىزلىكتە ئارقىسىغا ياندى، كىملەردۇر ئۆلۈمدىن ئامان قالغۇچىغا بۇنىڭدىن كېيىن سۇدا قانداق ئۈزۈش ھەققىدە ئەزمىسىنى ئېزىپ پەند - نەسىھەت قىلىشقا باشلايدۇ...

باقەم شائىر W ناھىيەسىدىكى سەتچىلىكتىن كېيىن بىر كېچە مېھمانخانىدا تۈنەپ، ئەتىسى سەھەرلىكى قاراڭغۇ - ماراڭغۇدا ياتاقتىن چىقتى - دە، ھېچكىم كۆرمىگەن ئەھۋالدا يورغىلاپ مېڭىش مۇسابىقىسىگە چۈشكەندەك توختىماي مېڭىپ، ناھىيەدىن شەھەر يولىغا چۈشىدىغان، يىراق - يېقىنغا مەشھۇر «W داۋىنى» دا بىراقلا توختىدى. كۆپ ئۆتمەي ناھىيەلىك يولۇچىلار بېكىتىدىن قوزغالغان ئاپتوبۇس ئۇنىڭ كەينىدىن قوغلاپ يېتىپ كەلدى. باقىچان يۈرىكى دۈپۈلدىگەن ھالدا، خۇدۇكسىرەپ بۇ يولۇچىلار ئاپتوبۇسىنى توسۇدى. بايقاپ تۇرۇپتۇمىزكى، ئۇ ئاپتوبۇستا ئۆزىنى تونۇيدىغان بىرەر بىرنىڭ بولۇپ قېلىشىدىن ئەنسىرمەكتە ئىدى. تەلىيىگە يارىشا، ئۇنداق ئەھۋال يۈز بەرمىدى. باقەم ئەڭ ئارقىدىكى ئورۇنلاردىن بىرىگە يەڭگىل جايلىشىۋالدى - دە، ئاپتوبۇسنىڭ كەينىدىكى پاسكىنىلىقىدىن خىرە - شىرە بولۇپ كەتكەن كۆزنەكتىن، بارغانسېرى يىراقتا قېلىۋاتقان W ناھىيەسى تەرەپكە خورسىنغان ھالدا بويىنى ئاغرىپ كەتكۈچە قايرىلىپ قاراپ ئولتۇردى. شۇ تاپتا كوڭلى ئېيتقۇسىز پاراكەندە، ئۆزى بەك خامۇش ئىدى. گويىكى قانداقتۇر بىر ئۆسۈك تىرناقلىق قول ھە دەپ قەلبىنى تىرىنلاپ، ئىز قالدۇراتتى. بولغان ئىشنى تولۇقى بىلەن ئەسلەشكە ھازىرغىچە ئۇنىڭدا جۈرئەت يوق ئىدى.



پەقەت قىسقا - قىسقا، تېز - تېز ئۆھسىنىپ ھېلىقى كىرلەشكەن، خىرە - شىرە كۆزنەكتىن كەينىگە، ئۆزى بىرمەھەل ئاجايىپ ئۇنتۇلغۇسىز كۈنلەرنى ئۆتكۈزگەن W ناھىيەسىگە بارغانسېرى يىراقتىن نەزەر تاشلايتتى. شۇ تاپتا ئۇ ھەم بۇ زېمىندىن بارغانسېرى يىراقلاپ، قۇتۇلۇپ كېتىۋاتقىنىدىن خۇش، ھەم بۇ يەردىن ئايرىلىۋاتقىنىدىن كۆڭلى چەكسىز يېرىم ئىدى. ئۇ يەردە ئۇ بىر مەزگىل ھېلى ئۇنىڭغا، ھېلى بۇنىڭغا كۆيۈپ - پىشقان جۈپ جانان، بىرى بىرىدىن لەۋەن گۈلزىبا بىلەن گۈلزىبا قالغانىدى. ھەدە - سىڭىلنىڭ سىيماسى كۆز ئالدىدا لىپپىدە گەۋدىلىنىۋىدى، سەھەرنىڭ سوغۇقىدا مۇزلاپ، ئاپتوبۇسنىڭ بىر بۆلۈكىگە تىقىلىۋالغان باقمەنىڭ كۆڭلىگە پىزىزىدە قىلىپ بىر ئەپسۇسلۇق پىغان ياماشتى. «ئىسىت، ئىزىتىمنى بىلىپ، گۈلزىيانىڭلا پېشىدىن مەھكەم تۇتقان بولسامچۇ!» دەپ ئىدا قىلدى ئۇ ئەمدى ئۈنسز ھالدا، بىراق كېچىككەندى، ھايات شاھمات ئەمەس، قايتىدىن ئۇرۇقلارنى تىزغىلى بولمايدۇ.

باقەمنىڭ يادىغا كۆڭلى دەريادەك كەڭ ھەمدەمجان كەلدى. ئوقەت ئىزدەپ W ناھىيەسىگە كەلگەندە بالىلىقتىكى شۇ ساۋاقدىشى تاسادىپەن ئۇچراپ قېلىپ، كۆپ ئىشلىرى ئوڭۇشلۇق يۈرۈشۈپ كەتكەندى. مانا ئەمدى ئۇنىڭغا قايسى يۈزى بىلەن قارايدۇ؟ ئەتتەڭ، ئوتتۇز مىڭ يۈەندىن باشقا يەنە تۆت - بەش مىڭ يۈەننىمۇ بېرىشكە ئۇ قولى ئوچۇق ئاغىنىسىنى ئۈندەككە كەلتۈرۈپ قويغانىدى، شۇ ئارتۇق پۇلنى بالدۇرراق ئېلىۋالامدى - دە! باقمەنىڭ يۈرىكى يەنە جىغغىدە قىلىپ قالدى. ئۇ ھەمدەمجاننىڭ ساراي ئۆيىدە قېلىپ قالغان تاسمىسى ئۈزۈك، كونا سەپەر سومكىسىنى ئويلاپ، يەنە بىر مەيۈسلىنىۋالدى.

جۇدالىق سېزىملىرىغا بۆلەنگەن باقمە شائىر چۈشكە يېقىن شەھەرگە يېتىپ كەلدى. شۇ تاپتا ئۇنىڭ بېشى تۆرەپ قالغاندەك ئىدى. شۇنچە ئويلاندى، بىرەر كۆڭۈللۈك ھېس - تۇيغۇ كۆڭلىگە دارىمدى. W ناھىيەسىدە خۇددى بىلەلمەي ئايالى «ئېيىقگۈل»گە پوچتىدىن تالاق خېتى ئەۋەتكەنلىكى لىپىدە قىلىپ ئېسىگە كەلدى. شۇ تۈپەيلى ئايالىنىڭ دەرغەزەپكە كېلىپ نەلەرگە بارغىنى، ئۆزىنى كۈتۈپ، چىشىنى غۇچۇرلىتىپ ئولتۇرغانلىقى ئۇنىڭغا مانا ئەمدىلا تازىمۇ روشەن ئايان بولماقتا ئىدى. ئادەم دېگەن غەلىتە مەخلۇق ئىكەن، گاھىدا ھەتتا بەزىبىر ھايۋانلارچىلىك ئالدى - ئارقىسىنى، كېلەچىكىنى ئويلاپ يېتەلمەيدىكەن. قۇش چېغىدا تۇزاققا چۈشۈشتىن ئېھتىيات قىلىدۇ، ئادەملەر يىرگىنىدىغان چاشقانمۇ بىر قېتىم مۈشۈكنىڭ چاڭگىلىدىن قېچىپ قۇتۇلغان بولسا، ئىككىنچى قېتىم ئەتراپىنى كۈرمىك ھىدلاپ، قەدىمىنى بايقاپ باسىدۇ. ئۇنىڭغا قارىغاندا، قىرىقتىن ھالقىغۇچە قىرىق دوقىغا ئۈسۈپ، بېشى تالاي يېرىلغان باقمىچاندەك ئىنسانلارغا نېمە دېگۈلۈك!

باقمە شائىر يېلى چىقىپ كەتكەن پۈمىزەكتەك، ئۆزىگە تونۇش شەھەر كوچىلىرىدا كەچ كىرگۈچە سەنتۈرەكلەپ يۈردى، شۇنىڭدىمۇ، چەت - ياقا، ئۆزىنى ئانچە تونۇمايدىغانلار بار يەرلەردە يۈردى، چۈشلۈكى خىلۋەت بىر ئاشخانىغا كىرىپ ئولتۇرۇپ، بىر چىمدىم چايغا يەتتە - سەككىز قېتىم قايناق سۇ قويۇلغان ئىلمان چايىنى زورلىنىپ ئوتلىغاچ، تاماق كۈتتى. تاماقنى تېزلا ئاچىقىپ بەرگەن تاڭجاڭدىن رەنجىپ، ئىشتىھاسىزلىق بىلەن لەڭمەننى نېرىدىن - بېرى تارتىشتۇردى. سەھەرنىڭ ياقى

ئاغزىغا گىياھ سالمايغان بولسىمۇ، قورسىقى زىنھار ئاچمىغانىدى. كۆڭلىدە قانداقتۇر بىر ماتەم تۇيغۇسىلا بار ئىدى، خالاس.

باقەم كۈتكىنى بويىچە قاراڭغۇ چۈشكەندە يۈرىكى دۈپۈلدەپ، سالپىيىپ ئۆيى تەرەپكە ماڭدى. «ئۆيۈم...» دەپ ئويلاندى، ئۆزىگىمۇ بىرقىسىملا، غەلىتىلا بىلىندى. دەرۋازىسىنىڭ ئالدىغا كەلگەندە يۈرىكى ئەنسىز سېلىپ كەتتى، تاڭلىق قۇرۇپ، ئاغزى بەتتاملاشتى. خېلى ئۇزاققا قالغان بىر كۈنى ئەتىگەنلىكى ئۇ بۇ ئۆينىڭ ئىشىكىنى تېپىپ ئېچىپ چىقىپ كەتكەنىدى، ئەمدىلىكتە بولسا مۈشۈكتەك سىرغىنىپ، دېمىنىمۇ چىقارماي ئۆينىڭ ئىشىكىنى سىلىق ئېچىپ كىرىپ كەلدى. ئۇنى كۆرگەن «ئېيىقگۈل» بىر ئالايدى - يۇ، باشقىچە ھەيرانلىقىنى بىلدۈرمىدى، خۇددى ئۇنىڭ قايتىپ كېلىدىغانلىقىدىن، يەنە كېلىپ مۇشۇنداق سالپىيىپ يېنىپ كېلىدىغانلىقىدىن خەۋەردار دەكلا تەمكىن ئىدى. باقەمنىڭ يۈرىكىنى ساراسىمىگە سالغىنى، خېلىلا چوڭ بولۇپ قالغان ئىككى بالىسىنىڭمۇ ئۇنىڭغا قاپاق ئاچمىغانلىقى بولدى، باقەم W ناھىيەسىگە يېتىپ بارغان دەسلەپكى كۈنلەردىلا «ئېيىقگۈل» تېلېفوندا ئۇنىڭغا: «بالىلار دادىمىزنى سېغىنىپ كەتتۇق، قاچان قايتىپ كېلىدىكەن دەپ چۇرقىرىشىپ كېتىۋاتىدۇ» دېگەنىدى ۋە بۇ گەپتىن باقەمنىڭ كۆڭلى ۋىلىلىدە يورۇغانىدى. مانا ئەمدى ئاشۇ بالىلار باقەمگە دۈشمەنگە قارىغاندەك يەر تېگىدىن قاپاقلىرىنى تۈرۈپ قاراپ قويۇپ، ئاپىسىنىڭ يېنىغا بېرىپ جىمغىنا ئولتۇرۇشتى. بۇنىڭدىكى مەنە ئىنتايىن ئېنىق تۇرمامدۇ! بالىلار بولغان ئىشلارنى ئانىسىدىن ئاڭلىغان، سەبىي يۈرەكلىرىدە ئۆزىگە

نەپرەت ئويغانغان گەپ. باقمە شائىر ساراي ئۆيىنىڭ تاپسىسىدا ئىككى بالىسىغا تەلىمۈرۈپ قارىۋىدى، ھېچقايسىسى ئۇنىڭ ئىلتىجاسىنى ئىلىك ئالمىدى. «بالىلارم!» دەي دېۋىدى، خىرقىراپ، كاتتىدىن سەكراتتىكى ئاغرىقىنىڭكىدەكلا ئېچىنىشلىق بىر ئاۋاز چىقىپ كەتتى، كۆزلىرىگە لۆمىمىدە ياش كەلدى...

باقمە شۇ تەرىقىدە ئۆيىدە جىمجىتلىق ۋە قېقىندى - سوقۇندىچىلىقتا ئاران ئۈچ كۈننى ئۆتكۈزگەندىن كېيىن، ئۆزىنى بىرقۇر ئوڭشاپ ئىدارىسىگە قاراپ ماڭدى. بۇ ئۈچ كۈندە تاشتىن زۇۋان چىقسا چىقار ئىدىكى، بىراق «ئېيىڭگۈل» دىن ئۇنىڭغا قارىتا ھېچقانداق بىر زۇۋان چىقمىدى. باقمەڭمۇ ئايالىغا گەپ قىلىش، يېقىنلىشىش پۇرسىتى بولمىدى. ئىككى بالىسىمۇ مەكتەپتىن قايتىپ كەلسىلا، ئانىسىنىڭ بىقىندىن چىقمايتتى. ئانا - بالا ئۈچ جان بىر تەرەپ، باقمە بىر تەرەپ بولۇپ قالغانىدى. باقمە ھويلىغا چىقىپ قايتىپ كىرسىلا سارايدىكى ئۇزۇنچاق شىرەگە چېپى، تامىقى قويۇلۇپ قالاتتى. يەنە تالاغا چىقىپ كىرسىلا قۇرۇق چىنە - قاچىلار يىغىشتۇرۇلۇۋېتەتتى، ئاخشىمى ئۇ ئۇزۇنچاق شىرە يېنىدىكى ئۇزۇن كىرىپىلدا كىيىملىرى بىلەنلا تۈگۈلۈپ ياتاتتى. باقمەگە بۇ ئىشلار ئىنتايىن خورلۇق بىلىنىپ كەتتى. ئۇنىڭ ھازىرقى ئەھۋالى W ناھىيەسىدە قېلىپ قالغان ئالەك دېگەن ئىتقا ئوخشىشىپراق كېتەتتى.

باقمە «شائىرلار ئىدارىسى» گە بېرىپ باش دىرېكتورغا قوللىرىنى خېلىغىچە قويۇۋەتمەي تۇتۇپ تۇرۇپ، تازىمۇ ھىجىيىپ سالام بەردى. بىراق، دىرېكتور قولىنى باقمەنىڭ مۇزدەك چاڭگىلىدىن كەسكىن تارتىۋالدى - دە، بىرەر قۇر

ئامانچىلىق سورىغاندىن كېيىن، «خەلقئارالىق ئالتۇن مۇكاپات» نىڭ ھەمدەم چاڭجاڭنىڭ قولىغا تەگكەن - تەگمىگەنلىكىنى سورىدى. باقمە بۇ سوئالغا خېلىلا جانلىنىپ، بىرگە ئىككىنى قېتىپ جاۋاب بېرىشكە كىرىشتى. ھەتتا «W ناھىيەسى مىسلىسىز قاينام - تاشقىنلىققا چۆمدى» دېگەندەك ئىبارىلەرنى ئىشلەتمەكچىدى، شۇغىنىسى «قاينام - تاشقىنلىق» دېگەن سۆزنى تاپالماي، دەماللىققا «داغدۇغىلىققا چۆمدى» دېدى، لېكىن مۇراسىمدىن كېيىنكى زىياپەتنى ۋە ئۇنىڭغا ئۇلىشىپ يۈز بەرگەن تالاپەتلەرنى ئۇ قايتا ئېغىزغا ئالمىدى.

باش دىرېكتورمۇ بۆلەك گەپلەرگە ئانچە قىزىقماي، «ئاجايىپ» مۇكاپاتنىڭ قالغان يېرىم پۇلىنى سۈرۈشتۈردى. ئۈچ كۈن ئۆيدە يېتىش جەريانىدا باقمە بۇنىمۇ ئويلىشىپ قويغانىدى. شۇڭا، ئۇ «ئەمدى W ناھىيەسىگە كىم بېرىپتۇ، نەدىن ئېنىقلاپ يۈرەتتى، يامىنىغا ئۆرۈلسە ئاندىن كۆرمەيمەنمۇ!» دېگەن نىيەتتە: «پۇلنى تېخى بەرمىدى، كەينىڭدىن ئەۋەتىپ بېرىمىز دەپ قالدى، شۇ!» دېگەن مۇجمەل جاۋابىنىلا بەردى. رەھبەرمۇ بۇ ئىشنى ئانچە زىغىرلاپ كەتمەي، پەقەت «ھىم» لا دەپ قويدى، كۆڭلىدە بولسا: «سېنى قانداق ئەكەلگۈزۈمەنكىن» دېگەننى ئويلىغانىدى.

كېيىنكى ئىشلار قانداق بولدى دەمىسىز؟ باقمە شائىرنىڭ يۈرىكى ئەنسىرىگەندەك كۆڭۈلسىزلىكلەر بىرىنىڭ كەينىدىن بىرى كېلىۋەردى. ئالدى بىلەن «ئېيىقگۈل» ئۆز كارامىتىنى كۆرسەتتى. باقمە W ناھىيەسىدىكى ۋاقتىدا ئۇنىڭ ئىز - دېرىكىنى قىلىپ سوت مەھكىمىسىدىن «ھاڭ - تاڭ قالسىز» شىركىتىگە ئىككى

قېتىم ئادەم كېلىپ كەتكىنى ھەممىمىزگە ئايان. ئۇ چاغدا «ئېيىقگۈل» نىڭ ھاۋالىسى بىلەن سوت مەھكىمىسىدىكىلەر كەسكىن تەدبىر قوللانمىغانىدى. مانا ئەمدىلىكتە «ئېيىقگۈل» باقەمنىڭ پەيدا بولغىنىدىن سوت مەھكىمىسىنى خەۋەرلەندۈرۈپ، ئۇنىڭغا رەسمىي ھۇجۇمغا ئۆتتى. ئىش يامىنىغا ئۆرۈلگەندە، باش دىرېكتورمۇ: «بۇ ئۆزۈڭنىڭ شەخسىي ئىشىڭ، ئۆزۈڭنىڭ شۇرى» دېگەندەك قىلىپ، دۈمبىسىنى قىلىپ تۇرۇۋالدى. بۇ خۇسۇستا باقەم خورسىنغان ھالدا: «ئوغۇل بالىدىن ئامەت قاچسا، تۆگىنىڭ ئۈستىدە خوخا چىشلەپتۇ» دەپ ئاھ ئوردى. شۇغىنىسى، «خور - خور» نى «خوخا» دەپ سالىدى. «كۆتۈرەلمىسەڭ ساڭگىلىتىۋال» دېگەندەك، W ناھىيەسىدىكى جۇدالىقلارنى ئاز دەپ، سۇيۇق ھېسسىياتىنىڭ كەينىگە كىرىپ تالاقنامە يازغان باقەم ئەپەندىنىڭ سوت دەۋاسىدا بۇرۇندىن بۇلاق، بىر يېرىدىن يۇمىلاق بولدى. ئەسلىدە باقەم قەدىناس ھەمراھى «ئېيىقگۈل» نى مۇنچىۋالا قىلىپ كېتەر دەپ ئويلىمىغانىدى. ئاخىر ئۇزۇن يىللىق ئەر - خوتۇنلار ئىدىغۇ، شۇنچىلا جەڭگى - جېدەل، چىنە - تەخسە چېقىشىشلاردىمۇ «ئېيىقگۈل»، ياقەي، ئىمھانەم ئادەتتە ئۆزىنىڭ يوللۇق چاغلاردىمۇ باقەمگە يول قويۇپ، ھەتتا يالۋۇرغاندەك قىلىپ ماجىرانى بېسىقتۇراتتى، «بالىلارنى ئويلايلى، بالىلار بويۇن قىسىپ قالمىسۇن!» دەيتتى. بەلكىم شۇ سەۋەبتىن باقەم ھەددىدىن ئېشىپ، بارغانسېرى كۆكتاشقا مىنىپ ئۆگىنىپ كەتكەن بولغىنىدى. بىراق، بۇ قېتىم ئەھۋال بۇرۇنقىغا ئوخشاشماي قالدى. ئىمھانەمنىڭ غەزىپى شۇنچىلىك تۇتقاندىكى، ئۇنىڭغا ھېچقانداق نەسىھەت، مۇرەسسە كار قىلمىدى. ئايالىنىڭ دەلىل -

ئىسپاتلىرى تولۇق، دېگەن سۆزلىرى يېتىپ ئاشقۇچە ئورۇنلۇق، قايىل قىلارلىق ئىدى. باقمە شائىرنىڭ ئەڭ ئاخىرىدا قوشاق توقۇپ، تەسىرلىك سۆزلەرنى قىلىپ يالۋۇرۇشلىرىمۇ كار قىلمىدى. غۇرۇرى قاتتىق يەرگە ئۇرۇلغان ئىمھانەم ئىككى پەرزەنتىنىڭ ھىمايىسىدە، ھەممە ئادەمنىڭ ھېسداشلىقىدا ئاخىر دەۋادا ئۇتۇپ چىقتى. نەتىجە شۇ بولدىكى، باقمە شائىر ئاقىۋەت سالپىيىپ كونا بىر چاماداندىكى كىيىم - كېچەكلىرى ۋە بىرچاغلاردا «ئىلى چەمبەرەك» ھارىقى قاچىلانغان قەغەز يەشىكىگە سېلىنغان تەمسىز شېئىر، قوشاق كوپىيەلىرىنى ئېلىپ، ئۆيىدىن يېنىپ چىقتى. ئۆيىدىن ئايرىلىش ئالدىدا، ئۇ شەھەرنىڭ غەربىگە جايلاشقان، ئىمھانەم ۋە بالىلىرىغا خېلى يىراق بىر مەھەللىدىن، كونا بىنادىن كىچىكرەك بىر ئۆيىنى بىر يىللىق ئىجارىگە ئېلىپ، سۈپۈرۈپ تازىلاپ، تەييار قىلىپ قويغانىدى. دېگەنبىلەن ئىمھانەم شۇنچە يىللىق ئەر - خوتۇنچىلىقنىڭمىكىن ياكى ئىككى بالىنىڭمىكىن يۈزىنى قىلدى بولغاي، مەھەللىدىكى بىر قوشنا ئارقىلىق باقمەگە ئورۇن - كۆرپە، چىنە - قاچا دېگەندەك لاقا - لۇقىلاردىن خېلى يېتەرلىك ئەۋەتىپ بەردى.

باقمە شائىر ئەمدىلىكتە ئىجارىگە ئالغان ئۆيىدىكى ئۇزۇن، قاتتىق ئورۇندۇقنىڭ ئۈستىدە سائەتلەپ، كۈنلەپ يېتىپ خىيال ۋادىسىدا كېزەتتى. ھازىر ئۇنىڭغا مۇشۇنىڭدىن باشقا قىلىدىغان ئىشىمۇ قالمىغاندەك ئىدى. ئىدارىنىڭ ئىشلىرى پېتىر ئىدى. تالاي «سوسكا شىركەت»لەرگە ئوخشاش «ھاڭ - تاڭ قالسىز» شىركىتىنىڭ ئىشلىرىمۇ بارغانسېرى «شىش - پىش قىلسا بولىدۇ» دېگەندەك ئەھۋالغا چۈشۈپ قالغانىدى.

بەلكىم گاهىبىر ياش ئوقۇرمەنلەر شۇ ناملىق چۆچەكنى ئاڭلىمىغان بولسا كېرەك. بۇرۇننىڭ بۇرۇنىسىدا بىر چالا ئۇستا تۆمۈرچى بولغانىكەن. بىر كۈنى بىر دېھقان چوڭ بىر پارچە ئۇيۇل تۆمۈرنى ئەكىلىپ، ئۇنىڭغا شۇ تۆمۈردىن بىر سوقا ياساپ بېرىشنى ئېيتىپتۇ. چالا ئۇستا تۆمۈرنى ئوتقا سېلىپ قىزىتىپ، سوقۇپ - ئەيلەپ، يەنە قىزىتىپ يۈرۈپ يېرىمنى خورىتىۋېتىپتۇ ۋە دېھقاننىڭ كېيىنكى كېلىشىدە ئۇنىڭغا ئەكەلگەن تۆمۈردىن سوقا چىقمايدىغانلىقى، تۆمۈر چانا چىقىدىغانلىقىنى ئېيتىپتۇ. دېھقان بولسا، مەيلى چانا بولسىمۇ ياساپ بېرىڭ، دەپ قايتىپ كېتىپتۇ. تۆمۈرچى تۆمۈرنى يەنە ئوتقا سېلىپ، ئەيلىگىلى تۇرۇپتۇ. شۈبھىسىزكى تۆمۈر يەنە كىچىكلەپتۇ، كېيىن تۆمۈرچى دېھقانغا تۆمۈرىڭىزدىن كەتمەن چىقىدۇ دەپتىكەن، دېھقان نائىلاج بۇنىڭغىمۇ ماقۇل دەپتۇ. ئەلۋەتتە، چالا ئۇستا تۆمۈرنى يەنە قىزىتىپ، ئەيلەيدۇ - دە! شۇ تەرىقىدە بايىقى تۆمۈردىن كەتمەنمۇ چىقماي بەل گۈرجەك، بەل گۈرجەكمۇ چىقماي، ئاتنىڭ تاقىسى، تاقىمۇ چىقمايدىغان بولۇپ ئاخىرىدا بىگىزگە توختاپتۇ. بايقۇش دېھقان نائىلاج بىگىزگىمۇ ماقۇل بوپتۇ. ئەڭ ئاخىرقى كېلىشىدە تۆمۈرچى: «رەنجىمەيسىز، تۆمۈرىڭىزدىن بىگىزمۇ چىقمىغۇدەك» دەپتىكەن، جەھلى قاتقان دېھقان: «ئەمىسە دەڭ، زادى نېمە چىقىدۇ؟» دەپ سوراپتۇ. تۆمۈرچى ئويلانىپ تۇرۇپ كېتىپ: «شېش - پىش چىقىدۇ» دەپتۇ. «شېش - پىش دېگەن نېمە ئۇ؟» دەپتۇ دېھقان چۈشەنمەي، - «كۆرسىتىڭ!» شۇ چاغدا تۆمۈرچى ئوتتەك قىزارغان كىچىككىنە بىر تۆمۈرنى قىسقۇچ بىلەن قىسىپ ئېلىپ، سۇغا تاشلىغانىكەن سۇدىن شۇ ئان «شېش - پىش... ش» قىلغان ئاۋاز چىقىپتۇ.



«مانا شىش - پىش، - دەپتۇ نا ئۇستا تۆمۈرچى شۇ چاغدا، - پۇلۇمنى بېرىڭ - دە، مېلىڭنى ئەكىتىۋېرىڭ!» ئوقۇرمەنلىرىمىز بەلكىم ئەتراپىدا نەچچە يىللاردىن بېرى «ھاڭ - تاڭ قالسىز» شىركىتىگە ئوخشاش تالاي - تالاي سومكا شىركىتى، سوسكا شىركىتى... لەرنى تولا كۆرۈپ، ئادەتلىنىپ قېلىشقان بولغىدى! شۇنداق، بىزمۇ ھەم بۇ ئىشلارغا، غەيرىيلىكلەرگە كۆنۈپ قالدۇق. بىر بولسا تەۋەككۈلچىلىك، بىر بولسا ئالدامچىلىق، يەنە بىر بولسا شۆھرەتپەرەسلىكنىڭ مەھسۇلى بولغان بۇنداق «ئېتى ئۇلۇغ، سۇپىرىسى قۇرۇق» شىركەتلەر بىز رومانىمىزنىڭ باش تەرىپىدە تەسۋىرلەپ ئۆتۈپ كەتكەندەك، كۆز پەسلىدىكى سولغۇن غازاڭلارغا ئوخشاپ لەپەڭلەپ چۈشۈپ، يوللارنى قاپلاپ كەتتى. دورامچىلىقنىڭ ھالىغا ۋاي! دورامچىلىق دېگەن بىر دەملىك «كۆرسە قىزار» لىق، دىتى يوقلۇق، پىلانسىزلىق... شۇلارغا ياندىشىپ ئالدامچىلىقنى يانتايلاق قىلغان ئاچ كۆزلۈكنىڭ مەھسۇلى بولۇپ، خۇددى بازارغا بىر مال كىرسە، ھەممە يەر شۇ مالغا توشۇپ كېتىپتۇ دېگەندەك، بىزنىڭ بىرمۇنچە كارخانىچىلىرىمىزمۇ رىقابەتنى دورامچىلىق دەپ چۈشىنىۋېلىپ، بىر - بىرىگە ئەگىشىپ ھېلى بازارنى بابباراۋەر نوقۇت تالقىنى بىلەن، ھېلى مېۋە شەربەتلىرى بىلەن، يەنە ئەتىسى بىر ئۆرۈلۈپ گىرىم بۇيۇملىرى بىلەن، ئەتە، ئۆگۈن، كىم بىلىدۇ، يەنە بىر - بىرىنى دوراپ يۈرۈشۈپ نېمىلەردۇر بىلەن، ئوخشاشلا مال بىلەن، ئىچىدىن تېشى ھەيۋەت سۈپەتسىز مەھسۇلاتلار بىلەن... تولدۇرۇۋېتىپ، بازارنى كاسات، ئۆزلىرىنى ۋەيران قىلىدىغان بىر بىمەنە ھەرىكەت، نورمال بازار ئىگىلىكى، پايدىلىق رىقابەتكە مۇخالىپ تىجارەت ئۇسۇلىدۇر.

ئەسلىي گېپىمىزگە قايتساق، دەسلەپتە ۋىۋىسكىنىڭ يوغىنىنى ئاسقان «ھاڭ - تاڭ قالسىز» شىركىتىمۇ ئۆز يولىدا رىقابەتنىڭ، سودا - تىجارەتنىڭ، بازار ئىگىلىكىنىڭ ھاڭ - تاڭ قالارلىق سىناقلىرىغا بەرداشلىق بېرەلمەي، بىرنەچچە ئادەمنىڭ مەنىۋى نەپسى، شوھرەتۋازلىقىنى قاندۇرۇشتىن بۆلەك چوڭ پايدا يارىتالمىدى. «ئارمانغا تۇشلۇق دەرمان يوق» دېگەندەك، شىركەتنىڭ ھاياتىي كۈچىنى ئۇرغۇتىدىغان يېتەرلىك مەبلەغ مەنبەسى ۋە تىجارەتنى ئوڭۇشلۇق يۈكسەلدۈرىدىغان پىلان، دىت يوق ئىدى. بىرچاغلاردىكى شىجائەتلىك رېمونتچى ھېلى ئۇنىڭغا، ھېلى بۇنىڭغا قىزىقىپ، ئۇرۇنۇپ كۆرگەن بولسىمۇ، ئاقىۋەت ئۇنىڭغا تەگكەن ئەڭ چوڭ پايدا كارخانا ئورنىدىن مۇقىم ئىشتاتلىق ئورۇنغا، يەنە كېلىپ ئەدەبىيات - سەنئەتچىلەر بىرلەشمىسى ئورگىنىغا كېلىۋالغىنى بولدى. ئاڭلىساق، تېخى ئۇ يېقىندىن بېرى نەسر يازىدىغان بولۇپ كېتىپتۇمىش، بۇ ھال ئۆمۈر بويى باج ئىدارىسىدە ئىشلەپ، ئۇششاق تىجارەتچىلەردىن قىسقا - قىسقا نەپەرگە ئېرىشىپ تۇرغان، شۇنىڭ سەۋەبىدىنمىكىن، پېنسىيەگە چىققاندىن كېيىن قىسقا شېئىرلارنى يېزىپ بەش - ئوننى ئېلان قىلدۇرغاندىن كېيىن، ئۆزىنى ئالامەت چاغلان قىسقا شېئىرلار ھەققىدە ئاغزىغا كەلگەن بىرنېمىلەرنى يېزىپ، ئۇزاق يىللاردىن بېرى مۇشۇ ساھەدە ئىجتىھات قىلىپ كەلگەن قەلەمكەشلەردىن قۇسۇر ئىزدەپ، شېئىرىي باجگىرلىقنى داۋام ئېتىپ كۆڭلىنى خۇش قىلىپ يۈرگەن بىر بىچارە ئىنساننى مۇئەللىپنىڭ يادىغا سالدى، ياراتقۇچى ھەركىمنىڭ كۆڭلىگە بىر كوينى سالىدىكەن!

«ھاڭ - تاڭ قالسىز» شىركىتىنىڭ مۇئاۋىن باش دىرېكتورلۇقىنى قولغا ئېلىپ، تازا بىر دەۋران سۈرمەكچى بولغان باقىچانغا كەلسەك، ئۇنىڭ بۇ ئارمانلىرىمۇ بايقىق سەۋەبلەر بىلەن سۈدىكى كۆپۈكتەك يوقالدى. «ئۇنىڭغا يونىغان» دەك، كېيىنكى كۈنلەردە باش دىرېكتور ھېلىقى «ئاجايىپ» مۇكاپاتىنىڭ ۋەدىدىكى ئوتتۇز مىڭ يۈەننىڭ يېرىمى بولغان ئون بەش مىڭ يۈەننى سۈيىلەپ باقمە شاگىرنى ھە دېسە سوئال - سوراققا تارتىپ زادىلا ئاراملىق بەرمىدى. بىچارە باقمە قاتتىقراق بىرىنچە دەي دېسە جۈرئەت قىلالايدۇ، ئالە دەپلا پۇلىنى بېرىۋېتەي دېسە نەپسى يول قويمايدۇ. شۇنىڭ بىلەن شىرشىم بولۇۋېلىپ، بىر كۈن ئۆتسە بىر كۈن ھېساب دەپ، قۇلىقىنى يوپۇرۇپ يۈرۈۋەردى. باش دىرېكتور W ناھىيەسىگە ئادەم ئەۋەتىپ تەكشۈرمەن دەپمۇ پوپوزا قىلىپ باقتى. بىچارە باقىچاننىڭ يۈرىكى جىغغىدە قىلىپ قالدى - يۇ، يەنىلا تەۋەككۈلچىلىكىنى ئىشلەتتى. ئاخىر شۇ قۇرۇغۇر مۇكاپاتنى دەپ ئاز ئىشلار بېشىغا كەلدىمۇ، ئاز نېمىلەردىن ئايرىلدىمۇ؟ يامىنى كەلسە مەندىن شۇ ئون بەش مىڭ يۈەننى ئالار، جاننى ئالمايدۇغۇ!... شۇ خىياللار بىلەن ئۇ ئاخىرىغىچە چىڭ تۇرۇشقا نىيەت قىلدى.

«خۇدا ئۇرغاننى خۇداۋەدىكام قوشلاپ ئۇرۇپتۇ» دېگەندەك، كېلىشمەسلىك قۇيرۇقى ئۈزۈلمەي كېلىۋەردى. باش دىرېكتورنىڭ ئادەم ئەۋەتىپ تەكشۈرمەن دېگىنىنى ئاڭلاپ قالدىمۇ، سەن تۇرۇپ تۇر ئۆزۈم باراي دېگەندە، W ناھىيەسىدىن ئەۋەتىلگەن ئىككى ئادەم ۋىلايەتلىك ئەدەبىيات - سەنئەتچىلەر بىرلەشمىسىگە كېلىپ «مەرۋايىت» مۇسەللىسىگە بېرىلگەن ئاتالمىش «خەلقئارالىق ئالتۇن

مۇكاپات» نىڭ ئۇچۇر - بۇجۇرىنى ئېنىقلاپ كەتتى. قايتىشىدا بۇ ئەھۋالنى ۋىلايەتتىكى مۇناسىۋەتلىك ئورۇنلارغا ئىنكاس قىلىپ قويۇپ كەتكەنكەن، ئىشنىڭ يوغىنى شۇ چاغدا باشلاندى. بىرلەشمىگە ھېلىدىن - ھېلى ئادەم كېلەتتى. تۇرۇپلا ۋىلايەتلىك پەن - تېخنىكا كومىتېتىدىن، تۇرۇپلا ئىنتىزام تەكشۈرۈش كومىتېتىدىن بېرىلگەن تېلېفونلار ئۈزۈلمەيتتى. باش دىرېكتوردىن كېيىن چاقىرىلىش نۆۋىتى باقمىگە كېلەتتى، ئۇ چىرايىدا قان قالماستىن ئىككى قېتىم سودا - سانائەتنى مەمۇرىي باشقۇرۇش ئىدارىسىگە بېرىپمۇ كەلدى.

ئىشنىڭ يوغىنى تېخى ئالدىدا ئىدى، باش دىرېكتور بالا - قازادىن ئۆزىنى قوغداپ قېلىش ئۈچۈن تەييارلىقنى پۇختا قىلغانىكەن. ئىش يامىنىغا ئۆرۈلگەندە ئۇ ساختا مۇكاپات ھەل قىلىپ بېرىشتە باقمىنىڭ ئاساسلىق مەسئۇلىيىتى بارلىقى، بۇ ئىشنى كۆرۈنۈشتە تەشكىلنىڭ خىزمىتىنى قىلغاندەك بېجىرگەن بولسىمۇ ئەمەلىيەتتە ئۆز كۆمىچىگە چوغ تارتىپ، ئارىدىن ھايان ئۈندۈرۈش نىيىتىدە بولغانلىقىنى ئوتتۇرىغا قويۇپ، سۆزىنىڭ دەلىلى سۈپىتىدە W ناھىيەسىدىن كەلگەن ھېلىقى ئىككى ئادەم ئالغاچ كەلگەن كېيىنكى ئون بەش مىڭ يۈەننى تاپشۇرۇۋالغانلىق ھەققىدىكى باقمە شائىرنىڭ تىلخېتىنى كۆرسەتتى.

تىلى تۇتۇلۇپ، بىرچاغلاردا ھېسام قوينىدا لۇغەتتەك قېلىنلىقتىكى پۇلنى ساقلىغاندەك يېنىدا ھېلىقى ئون بەش مىڭ يۈەننى بۇلجۇتماي ساقلاپ كەلگەن باقمە ئۇ پۇلنى بەرگەندىن باشقا يەنە ئىككى مىڭ يۈەن جەرىمانە تۆلەپ، ئاللا - توۋا بىلەن تولغان تەكشۈرۈشنامىنى يېزىپ ئاران قۇتۇلدى. ۋىلايەتتىكى تەكشۈرگۈچى خادىملارمۇ ئىشنى

ھەر ھالدا لىلا يەكۈنلىگەندى. يوق يەردىن ساختا مۇكاپات ئويدۇرۇپ چىقىرىپ، قانۇن - نىزاملارغا مۇخالىپ ئىش قىلغان باش دىرېكتورمۇ خېلى كۆپ جەرىمانە تۆلەپ، تەكشۈرۈشنامە يېزىپ، ئىچكى جەھەتتە ئاگاھلاندۇرۇش يېزىلىپ، تانابى يەتكۈچە تارتىلدى. نەچچە ئايغىچە ئۇ ئەمدى «نەسر ئىجادىيىتى» نى خىيال قىلالامس بولۇپ قالدى.

ھەممىدىن يامىنى، باقمىنىڭ قىلغان سەت قىلىقى ئىقتىسادقا، كىشىلەرنىڭ جانىجان مەنپەئەتىگە بېرىپ تاقىلىدىغان ئىش بولغاچقا، ۋىلايەتلىك ئەدەبىيات - سەنئەتچىلەر بىرلەشمىسىدە ئۇنىڭ ئابروىنى چۈشۈپ، بېشى ساڭگىلاپ كەتتى. «باش دىرېكتور ساختا مۇكاپات ئويدۇرۇپ چىقىرىمۇ، ئىشقىلىپ بىرلەشمىگە پۇل تاپمەن دەپ قىپتىكەن، يولداش باقى بولسىچۇ، بىزنىڭ ھەققىمىزگە قارا ساناپتۇ»... باشقىلار ئەنە شۇنداق ئويلايتتى.

شۇ بىر قاتار ئىشلاردىن كېيىن باقمە كېزىك تەگكەن ئادەمدەك ئاغرىپ يېتىپلا كەتتى، خېلى ۋاقىتلارغىچە ئىدارىگىمۇ بارمىدى. ئىدارىدىنمۇ ئۇنى ئىزدەمىدى، ئىزدىگۈدەك مۇھىم ئىشلارمۇ يوق ئىدى. مائاشى ئايمۇ ئاي كىنىشكىسىغا قونۇپ تۇراتتى. دېمەك، باقمە شائىرنىڭ ئۆزىنى بىر ئوڭشىۋېلىشىغا، بېشىغا ئارقا - ئارقىدىن كەلگەن ئىشلار ھەققىدە ئالدىرىماستىن ئويلىشىۋېلىشىغا يېتەرلىك ۋاقىت ۋە ئىمكان بار ئىدى. بىراق، باقمە بولغان ئىشلار ھەققىدە نېمىلەرنى ئويلايدۇ، قانداق يەكۈن چىقىرىدۇ، بىزگە نامەلۇم، لېكىن بىزنىڭ يەكۈنىمىز بىرلا.

بۇ يەكۈننى بىز كىلاسسىكلارنىڭ تىلى ئارقىلىق بايان قىلايلى:

ھەر كىشى ۋاپا قىلسا، ۋاپا تاپقۇسىدۇر،  
ھەر كىشى جاپا قىلسا، جاپا تاپقۇسىدۇر.  
ياخشى كىشى يامانلىق كۆرمىگەن ھەرگىز،  
كىمكى يامان بولسا، جازا تارتقۇسىدۇر.

ئەنە شۇنداق بۇرۇقتۇرمىلىقتا يۈرگەن كۈنلەرنىڭ  
بىرىدە، باقەم شائىر تاسادىپىي ھالدا ئۆزى يېڭىدىن كۆچۈپ  
كەلگەن ئولتۇراق رايوندا مىرموللا مىرشىروف دېگەن بىر  
ئادەم بىلەن تونۇشۇپ قالدى. بۇ تونۇشۇش ئۇنىڭ ئارامسىز  
كۈنلىرىگە ئاز - تولا مەلىكە ھەم دەردمەن كۆڭلىگە  
تەسەللى بولۇپ قالدى. ئەمدىكى بايانىمىزنى ئۇ  
ئىككىسىنىڭ ئۆلپەتچىلىكلىرىدىن ئاڭلاڭ!

## يىگىرمە ئىككىنچى باب

رومانىمىزنىڭ ئالدىنقى سەھىپىلىرىدە بىز قەھرىمانىمىز بارغان يەرلەردە ئۇچراشقان بىرمۇنچە ئادەملەرنى تىلغا ئالغان، ئايرىملىرى ھەققىدە تېخى تەپسىلىي تۇتالغاندۇق. ئىنسانلار فىزىيولوگىيەلىك جەھەتتە بىر - بىرىگە ئوخشاشسىمۇ، لېكىن مەنىۋى جەھەتتە، مېجەز - خۇلق تامانىدا ئۆزئارا پەرقلىق بولىدۇ. ئالدى بىلەن ئېلىپ ئېيتساق، بىز شۇنچە ئۇزاق مەزىلدىن بېرى قەلەمگە ئېلىپ، ئىزىدىن تىنماي ئەگىشىپ يۈرۈۋاتقان باقەم شائىرنىڭ ئۆزىلا ئاجايىپ بىر شەخس، ئوقۇرمەنلىرىمىز ئۇنىڭ غەلىتە ئىشلىرى، گەپ - سۆزلىرى ھەققىدە ئىزچىل يېڭىدىن - يېڭى تەپسىلاتلارغا ئىگە بولۇپ كېلىۋاتىدۇ ھەم يەنە ئىگە بولغۇسى! خوش، ئەمدى بىز باشقىلىرىغىمۇ قاراپ باقايلى. دەسلەپتە ئاجايىپ غەلىتە ئىنسان رەسۋائىي، كېيىنچە بولسا كۆڭۈلچەك، مەرد، ئوچۇق - يورۇق ھەمدەمجان، ھەددىدىن ئارتۇق خۇشامەتچى، ئىككى يۈزلىمە ئاسىم شىلىم، چېچەن پاكىز، مېھماندوست رەغىدۇللا، ئابروپپەرەس، سەل - پەل مازراق سادىق تەپتىش... مانا ئەمدى بىزگە شۇنداق شەخسلەرنىڭ يەنە باشقىلىرى، نۇرەخمەت دېگەن قوشنا بالا ۋە ئۇ ئارقىلىق مېرموللا مېرشىروف دېگەن زات بىلەن تونۇشۇش نېسىپ بولۇۋاتىدۇ. ھە، ياق، ئالدىرماڭلار،

مەزكۈر شەخس بىلەن تېخى قەھرىمانىمىز مۇ تونۇشمىغان تۇرسا، بىزگە نېمە ئالدىراش؟ سەل تەخىر قىلايلى!  
كونا بىنادىكى يېڭى ئىجارە ئالغان ئۆيگە كۆچۈپ كېلىپ، باقمە شائىرنىڭ ھېلىقى قاتتىق ئورۇندۇقتا ھەپتىلەپ داراز تارتىپ يېتىپ كەتكەنلىكىدىن ئالدىنقى بابىمىزدا مەلۇمات بەرگەندىق. شۇ كۈنلەردە باقمەنىڭ بېشى گاراڭ، كۆڭلى تولىمۇ پەرىشان ئىدى. شۇنداق بولىدۇ - دە، ئاز پېشكەلچىلىكلەرنى تارتىمۇ ئۇ؟ شۇڭا، بايقۇش باش - ئاخىرى چىقمايدىغان، ئۆكۈنۈشلۈك، تەگسىز خىياللارغا بەند بولۇپ يېتىپ كەتتى.

باقمە شۇ تەرىقىدە بۈگۈنمۇ ئۆيىدە ياتاتتى. تۇيۇقسىز ئىشكى چىكىلىپ قالدى. ئۇ ھەيرانلىقتا تېڭىرقاپ، ئىشىك تەرەپكە خېلى ئۇزاق قۇلاق سالدى. بۇ يەرگە كۆچۈپ كەلگەنلىكىنى تونۇشلىرىدىن ھېچكىم بىلمەيتتى، ئىشىك چەككەن كىم بولدى ئەمدى؟

باقمە غودۇڭشىپ تۇردى - دە، ئاستا بېرىپ، ئېھتىيات بىلەن ئىشىكنى قىيا ئاچتى. ئىشىك سىرتىدا ساپما كەش بىلەنلا بىر يىگىت كۈلۈمسىرەپ تۇراتتى.

— ئەسسالامۇئەلەيكۇم! — ھېلىقى يىگىت ئەدەپ بىلەن سالام بەردى، — مەن، مۇنۇ... ئۇدۇل قوشنىڭىز، ئايالىم ئۇدۇلىمىزغا يېڭى قوشنا كۆچۈپ كەپتۇ دېۋىدى، سالام بېرەي دەپ كىرىشىم...

باقمە شائىرنىڭ چىرايىغا دەرھال خۇشاللىق تەبەسسۇمى يۈگۈردى.

— ۋاي سەت بوپتۇ - ھە، ئىنىم، مەن تېخى... قېنى، قېنى، ئۆيگە كىرىڭ! — دېدى ئۇ ئالدىراپ ۋە ئىشىكنى داغدام ئاچتى.



— بولدى، ئاكا، ئۆيىڭىزگىمۇ كىرىۋالارمىز، شۇ تاپتا،  
بىزنىڭكىگىلا كىرەيلى، تاماقمۇ تەييار بولۇپ قاپتىكەن،  
ھە، قېنى، يۈرۈڭا!

يىگىتنىڭ مۇلايىم، ئەمما كەسكىن تەكلىپىنى  
قەھرىمانىمىز دەررۇ يىرالماي قالدى. دېمىسىمۇ، غېرىبلىق  
بېسىپ تۇرغاندا بىر ئېغىز ياخشى گەپ ئادەمنى خۇرسەن  
قىلىدۇ. ئۇنىڭ ئۈستىگە، ئۇ كەچلىك تاماقنىمۇ  
ئويلاشقۇدەك بولمىغانىدى.

شۇنىڭ بىلەن باقمە ئانچە كۆپ تارتىشمايلا قوشنىسىنىڭ  
ياخشى كۆڭلىنى قوبۇل قىلىپ، ئۇدۇلدىكى ئۆيگە قەدەم  
تەشرىپ قىلدى. مۇلايىم، ياشقىنا چوكان ئۇنى خۇش چىراي  
قارشى ئالدى. ئازادە ياسىداق ئۆيىدە ئىككى ياشلاردىكى  
ئوغۇل بالا پىرقىراپ ئويناپ يۈرەتتى.

باقمە مېھمان كېلىدىغاندەك مول راسلانغان شىرەگە  
يېقىنلىشىپ خۇرۇم كىرىپىسلوغا چۆكۈپ ئولتۇردى — دە،  
دۇئاغا قول كۆتۈردى. شۇ تاپتا ئۇنىڭ كۆڭلى لەپىسىدە  
يەڭگىلەپ، نەچچە كۈندىن بۇيانقى ئىزتىراپلىق خىياللىرى  
نەلەرگىدۇر ئۇچۇپ كەتكەنىدى.

— ئىش بىلەن ئالدىراش بولۇپ كېتىپ، كۆچۈپ  
كەلگىنىڭىزنىمۇ ئوقماپتىمەن، ئايالىم شۇنداق دەيدۇ، —  
دېدى قارا قاش، بەستلىك كەلگەن يىگىت باقمەگە چاي  
سۇنۇۋېتىپ، — توختا، دېدىم، قوشنا — قولۇمچىلىق دېگەن  
ئۇلۇغ ئىش ئەمەسمۇ! قېنى، قاتتىق — قۇرۇقلارغا ئېغىز  
تەگكەچ ئولتۇرۇڭا! نادىرە، ئېشىڭىزنى ئۇسامسىز!  
— ھە، مانا! — دېگەن مۇلايىم ئاۋاز ئاڭلاندى ئاشخانا  
ئۆيىدىن.

باقمە شائىر ئوخشىتىپ ئېتىلگەن پولۇغا باققاچ، ھە

دېمەيلا قوشنا يىگىت بىلەن پاراخغا چۈشۈپ كەتتى. يىگىتنىڭ ئىسمى نۇرەخمەت ئىكەن، گېزىتخانىدا ئىشلەيدىكەن، ئەدەبىيات كەسپىنى پۈتكۈزۈپتۇ.

— دېمەك... دېدى باقمە ئاغزىدىكى لوقمىنى تەستە يۇتۇۋېتىپ، — بىرنېمە يازىدىكەنسز — دە؟

— بىزنىڭ يازغىنىمىز قانچىلىك بولاتتى، — دېدى نۇرەخمەت، — قىزىقمەن شۇ، نەچچە يىل مۇخبىرلىق قىلغانىدىم، بۇ يىل ئەدەبىيات بېتىگە چىقتىم.

«ئەدەبىيات بېتى» دېگەننى ئاڭلاپ، باقمە شائىرنىڭ كۆڭلى جىغ ئېتىپ توختىدى. خىيالىغا دەررۇ «ئۇنداقتا بۇنىڭدىن كېيىن بىرنېمە يېزىپ...» دېگەنلەرنى ئەكەلدى. — يۇ، توختاپ قالدى، بىراق يۈرىكىدە بىر خۇشلۇق كېزەتتى. ساھىبخانا ئايال پات — پات ئاشخانا ئۆيىدىن چىقىپ، چايلىقلىغاچ، يېڭى قوشنىنى تاماققا تەكلىپ قىلىپ قويايتتى. چوكاننىڭ نەيدەك يېقىملىق ئاۋازى باقمەنىڭ يادىغا ئىختىيارسىز بىر نازىنىنى ئەسلەتتى. ئوقۇرمەنلىرىمىز W ناھىيەسىدە قېلىپ قالغان ئەقىل — ھوشى جايىدا بىر نازىنىنى ئەسلىرىگە ئېلىشقان بولسا، خاتالاشقان بولمايدۇ.

تائامدىن كېيىن نۇرەخمەت ئاشخانا ئۆيىگە كىرىپ، بىرنېمە دەپ پىچىرلىۋىدى، ئاۋازى يېقىملىق چوكان دەررۇ بىرنەچچە تەخسە سوغۇق، ئىسسىق قورۇمىنى ئاچىقىپ، شەرەگە ئەپلىك تىزدى. باقمە ئىتتىكلا «زاكۇسكا» دەپ ئويلىۋىدى، خىيالىنى تەستىقلىغاندەك ساھىبخانا يىگىت بۇلۇڭدىكى ئەينەك ئىشكاپ تەرەپكە ماڭدى. دېگەندەك، ھايالسىماي شەرەدە بىر شېشە بىلەن ئىككى رومكا پەيدا بولدى.

— سىز بەك جۇۋاپ... — دېدى باقمە ئورنىدىن سەل قوزغىلىپ، لېكىن شۇ تاپتا كۆڭلى ئېيتقۇسىز بىر خۇشاللىققا چۆمگەنىدى. «ئىچىمدىكىنى خوي تاپتىڭا، — دەپ ئويلىدى ئۇ غايىبانە ھالدا، — نوچى قوشنىغا يېتىشىپتىمەنمۇ نېمە؟ ئايالىنىڭمۇ پەيزى بار نېمە ئىكەن — دە! ھىي... بىي...»

ساھىبخانا ئىككى رومكىنى لىق تولدۇرۇپ، بىرىنى «خۇدا قوشقان يېڭى قوشنا»غا تەكەللۇپ بىلەن ئۇزاتتى — دە، رەسمىيەت يۈزىسىدىن قىسقىچە «قەدەھ سۆزى» سۆزلىدى. ئىككىسى بىر — بىرىدىن ئالدىرىغاندەك، ھايالشىمايلا رومكىلىرىنى كانايلىرىغا ئۆڭتۈرۈۋېتىشتى. باقمە تۇنجى رومكىنى ئىچىپ بولۇپ توخۇنىڭ مايلىققىنا قانىتىغا تۇتۇش قىلدى. ئۇ توخۇ قانىتىنى بۆلەكچىلا ياخشى كۆرەتتى.

— قېنى، ئاكا، ھە راست، ئىسمىڭىزنى سورىماپتىمەن...

— باقسىجان، — دېدى باقمە شائىر خىرىلداپ، گۆش چاپناشنى توختىتىپ، — باقمە ئاكا دەۋىرىڭا!

— ھە، باقمە ئاكا، ئىسمىڭىز ئاز ئۇچرايدىغان ئىسىملاردىن ئىكەن، — ساھىبخانا چاقچاقچى بولسا كېرەك، «ئاز ئۇچرايدىغان» دېگەن گەپنى قىزىقارلىق ئېيتتى، — ئۈچ رومكىنى لىققىدە ئىچەيلى، تېز — تېز — ھە... قانداق؟ ئاندىن ئىختىيارىيچە... قانداق؟

— نۇرەخمەت، مېھمانغا ھاراق زورلىماڭ! — دېگەن ئاۋاز ئاڭلاندى ئاشخانىدىن، بۇ ھېلىقى يېقىملىق ئاۋاز شۇ ئىدى. باقمەنىڭ يۈرىكى يەنە بىر جىغغىدە قىلدى.

— ئەرلەرنىڭ ئىشىغا ئارىلاشمىسۇن! — نۇرەخمەت

قىزىقچىلىق قىلىپ ئاشخانا تەرەپكە قاراپ توۋلىدى.  
باقەمنىڭ تۇرۇپلا بۇ ياش ئەر - خوتۇنلارغا ھەۋىسى  
كەلدى، ھەتتا كۆڭلى سەل بۇزۇلدى.

— قېنى، باقەم ئاكا، قوشنام، ماۋۇنىمۇ شاپىسىدە  
كۆتۈرۈۋېتەيلى! توخۇ گۆشىگە پەيزىڭىز بارىكەنە!  
— قاننىغا، — دېدى خىرىلداپ باقەم.

— قانات دېگەن تولا گەپ، — دېدى ساھىبخانا  
كۈلۈپ، — بىزنىڭ ماۋۇ يەردە بىر قوشنا بار، مېرموللىكام  
دەپ، ئۇمۇ توخۇ گۆشىگە دەھشەت ئامراق، ئىككىڭلارنىڭ  
مىجەزى كېلىشىپ قالامدۇ نېمە؟ ئالدۇق ئەمىسە — ھە!  
— مولىكام؟ — دېدى باقەم سەل تېڭىرقاپ.

— ئىسمى شۇنداق، — دېدى نۇرەخمەت ئۇزۇن پىنتوزا  
سەينى چوكىسىغا يۆگەپ ئېلىۋېتىپ، — مېرموللا  
مىرشىروف دەيدىغان يەرلىرى بار تېخى، كونا، سەۋىتىسكى  
ئادەملەردىن ئىكەن، گەپ قىلسا ئورۇسچە قوشۇپ قويدۇ،  
گەپلىرى ئالامەت قىزىق، ئانچە — مۇنچە يازىدىكەن تېخى،  
بىزنىڭ گېزىتىكىمۇ ئىككى — ئۈچ شېئىرىنى بەردۇق.

— شېئىر يازامدىكەن؟ — باقەمنىڭ كۆزلىرى چاقناپ  
كەتتى، — بىر... تونۇشۇپ قويدىغان گەپكەنتۇق — دە، ھە!  
— چاتاق يوق، — ساھىبخانا قولىنى شىلتىدى، — ئەتە —  
ئۆگۈن توغرىلايمىز، بۈگۈن ھايت دەۋەتسەم بوپتىكەن —  
ھە! ئۇقمىدۇق — دە!

— بوپتۇ، ھېچقىسى يوق، كېيىنچە، — دېدى باقىجان  
بېشىنى چايقاپ، كېيىن قوشۇپ قويدى، — مەنمۇ قارالغۇ،  
ئاز — تولا يېزىپ قويىمەن!

«ئاز — تولا يېزىپ قويىمەن» دەپ بولۇپ باقەم شائىرنىڭ  
كۆڭلى سەل خىرە بولدى. W ناھىيەسى بولغان بولسا ئۇ

مۇنداق دېمەيتتى. «بېتۈك شائىر بىز، ھە...» دەپ قوياتتى،  
تارىخ سۆزلەيتتى. بۇ يەردە بولسا ئۇ ھېلىقى «شائىرلار  
ساتىراشخانسى» نى تېخى تىلغا ئالمىدى، «رەسۋائىي»  
دېگەن شائىر بىلەن يېقىن ئۈلپەتچىلىكى بارلىقىنى ئەسلا  
تەنمىدى، ئۆيىدىكى رامكىغا ئېلىقلىق شېئىرىنى تىلغا  
ئېلىشنى ئويلاپمۇ باقمىدى، W ناھىيەسىدىكى ئاجايىپ  
لىرىكىلىق شېئىرلىرىنىڭ قېتىنىمۇ چىقارمىدى، ئەڭ  
مۇھىمى مۇخبىر يىگىتكە ئۆزىنىڭ نەدە ئىشلەيدىغانلىقىنى  
تەنتەنە بىلەن بايان قىلىشقىمۇ پۇرسەت كەلگىنى يوق.  
نېمىدا؟ ھېلىقى... «شائىرلار ئىدارىسى» ھە!

— يېزىپ قويىمەن دېدىڭىزما؟ — نۇرەخمەتنىڭ  
ھاراقىتىن سەل پۈرۈلگەن كۆزلىرى چاقناپ كەتتى، — مانا،  
مانا، بىزنىڭ گېزىتكە بېرىمىز، مانا ئۆزۈم بېرىمەن!  
قېنى، شېئىرلىرىڭىزدىن بىرەرنى ئوقۇڭا!

— كېيىنرەك! — دېدى باقمە شائىر ئاشخانا تەرەپنى  
ئىشارە قىلىپ، راست گەپنى قىلغاندا، ئۇنىڭ تېخى  
گىرادۇسى توشمىغان، خۇرۇچى كەلمىگەندى.  
ئەمما ساھىبخانا يىگىت بۇنى باشقىچە چۈشەندى.

— نېمە؟ ئاغزى يامان شېئىرلارنى يازامسىز؟ ھېچ گەپ  
يوق، ئاڭلىمايدۇ، ئاستىراق دەۋىرىڭا!

ھاراق دېگەن ئاجايىپ نېمە — دە، ئۇنى دەپ، بۇنى دەپ،  
ئىككى قوشنا بىر يەستە ئېچەر كىشىلا كەتتى.

— ھەي! پەيزىڭىز بار ئادەم ئىكەنسىز جۇمۇڭ، باقمە  
ئاكا، ئالامەت قوشنىغا يېتىشىپتىمەن، ئاغزى يامان  
شېئىرلارنى يازمەن دەڭا!

باقمە ھەرقانچە قىلىپمۇ قوشنا يىگىتكە ئۆزىنىڭ ئۇنداق  
دېمەكچى ئەمەسلىكىنى، ئۇنداق شېئىرلارنىمۇ

يازمايدىغانلىقىنى ئۇقتۇرۇپ بولالمىدى. ئاڭغىچە نۇرەخمەت مەرموللا مەشرەف ھەققىدىكى پاراڭغا چۈشۈپ كەتتى.

— بىر كۈنلىرى مەرموللىكام ھاراقنى زىبىز ئىچمەيدىغان بولۇۋالدى، بولمىسا ھاراققا دېسە، قاياققا دەپ تۇرىدىغان ئادەم ئىدى. كېيىن ئۇقساق، ئايالى تاناينى تارتىپتىكەن، ھە دېدۇق، بىزنىڭ خوتۇنلارمۇ شۇغۇ، بىزگە ياخشى بولسۇن دەيدۇغۇ، شۇ! يېرىم يىلچە مەرموللىكام بىز بار يەردىن قېچىپ يۈردى، ھە دېدۇق، بىر كۈنى قورۇنىڭ ئالدىدا ئىچىم پۇشۇپ تۇرسام، نېرىدىن كېلىپ قالدى. كەلگەن پېتى سالامنى ئىلىك ئالمايلا: «قولۇم — قوشنىلارنى يىغماسىز، نۇرەخمەتجان، بىر ئىچمەيلىمۇ؟» دەيدۇ، ۋا، ۋا، ۋاھ... نېمە بولۇپ كەتتى بۇ دەيمەن! «ئاكاۋۇي، بۈگۈن كۈن قايىقتىن چىقتى؟» دېسەم، مەرموللىكام خىر — خىر كۈلۈپ: «خوتۇن ئۆيدە نېت<sup>①</sup>، بۈگۈن بىزگە ھېيت!» دېمەمدە، كۈلە — كۈل، تازا ئىچىپتىمىز!

— ئەتە بىزنىڭ بويتاق پاڭزى<sup>②</sup>غا باشلاپ كىرىشكە شۇ ئادەمنى، — دېدى باقمە شائىر كەيپچىلىكتە، — بىر تونۇشۇپ قالايلى، ياخشىنى كۆرمەك پەرز، دەيدۇغۇ.

— چاتاق يوق! — دېدى نۇرەخمەت چۇقان سالغاندەك، ئوزايدىن ئەتمۇ ئىچىدىغان ئىش چىققىنىغا خۇشال بولۇپ كەتكەندەك ئىدى، — ياشاپ كېتىمىز!

بوتۇلكا ئىككىنچىسىگە ئالمىشىپ، ئۇمۇ يېرىملىغاندا باقمە شائىرنىڭ بىر رۇبائىي ئوقۇغۇسى كېلىپ قالدى.

① نېت (رۇسچە) — يوق.

② ئۆيگە دېمەكچى.

— ئۆمەر ھەييامدىن كەلتۈرەيمۇ؟ — دېدى.  
 — بولۇۋېرىدۇ، — دېدى نۇرەخمەت جانلىنىپ، — ئاۋۋال  
 ئۆمەر ھەييامدىن، ئاندىن ئۆزىڭىزنىڭ ھېلىقى ئاغزى  
 يامان... دىن، — نۇرەخمەت بالا قاپىيە كەلتۈرىمەن دەپ  
 شۇنداق سەت گەپتىن بىرنى قىلىدىكى، ئاشخانا تەرەپتىن  
 ئىنچىكە، ئەمما كۈچلۈك بىر پۈتەل ئاڭلاندى.  
 — ئوقۇدۇم ئەمەس! — باقەم بايىقى توق قاپىيەنى  
 ئاڭلىمىغاندەك، رومكىنى قولغا ئېلىپ، ئاشخانا تەرەپكە  
 بىر قارىۋالدى — دە، ئوقۇدى:

مەي ئىچىسىڭ ئاقىل، دانالار بىلەن ئىچ،  
 يا بولمىسا ئاي يۈزلۈك پەرى بىلەن ئىچ.  
 جىق ئىچمە، ئازراق ئىچ، مەخپىي ئىچ،  
 رەسۋا بولغۇدەك ئىچمە، ھاي بىلەن ئىچ.<sup>①</sup>

— ھاراق دېگەن سۇ، بىز دېگەن بېلىق! — دەپ قوشۇپ  
 قويدى نۇرەخمەت.  
 دېگەنبىلەن باقەم شائىر مۇساپىرچىلىق كوچىسىدا بىر  
 مېھماندوست قوشنىنى تېپىۋېلىپ، قىن — قىنىغا پاتماي  
 قالدى. يەنە بىر گەپ، باقەم ھاراقنى خېلى كۆتۈرەتتى،  
 ساھىبخانا يىگىت مەست بولۇپ كەتتى. ئاۋازى يېقىملىق  
 ئايالى نادىرەنىڭ ئوخشىتىپ ئەتكەن مەنپىرىمۇ ئۇنى  
 يېشەلمىدى. باقەم بولسا ئىككى چىنە مەنپەرنى كۆرمىدىم  
 دەپ سوقۇۋېتىپ، توخۇنىڭ لوق گۆشىدىن تازا يەۋېتىپ،  
 يېڭى قوشنىلار بىلەن خوشلىشىپ، بىرنېمىگە قىيالمىغان

① باقەم بۇ يەردە رۇبائىنى بۇزۇپ ئوقۇغان.

كۆزى كەينىدە سوغۇققىنا ئۆيىگە يېنىپ چىقتى.

ئەتىسى كەچتە باقەم پەمىدۇر، لازا سەي بىلەن قۇرۇق ناننى تەڭكەش قىلىپ ئولتۇراتتى، ئىشكى يەنە چېكىلىپ قالدى. بۇ قېتىمقى چېكىلىش تۈنۈگۈنكىدىن قاتتىقراق ئىدى.

باقەم ئۆندەرىگەندەك بېرىپ ئىشكىنى ئېچىۋىدى، بوسۇغىدا قوشنىسى نۇرەخمەت بىلەن غۇچچىدە ئالتۇن چىشلىرىنى تولۇق كۆرسىتىپ ياشقا چوڭراق بىرەيلەن ھىجىيىپ تۇرۇپتۇ.

— مانا، تەلىپىڭىزگە بىنائەن قەدىرلىك مەرموللىكامنى باشلاپ كىردىم، — دېدى نۇرەخمەت تاپسىدىلا. شۇ چاغدىلا باقەمنىڭ يادىغا تۈنۈگۈنكى تەكلىپى چۈشتى — دە، «ئىم» دەپ قالدى. بىراق، دەم ئۆتمەي ئۆزىنى ئوڭشۋالدى.

— قېنى، قېنى، ئۆيىگە، — دېدى ئۇ دەررۇ، — يا... يا... ياق، ئاياغنى يەشمەسەكمۇ بولىدۇ، ئاياغ يەشمەيدىغان ئۆي بۇ...

باقەم يەرگە زىلچە سالمىدىم دېمەكچىدى، لېكىن مېھمانلار خېلى تۈزۈت قىلىشىپ، ئاقىۋەت يەنىلا ئاياغ سالمايلا تۆردىن ئورۇن ئالدى.

— مۇبارەك نامىڭىزنى تۈنۈگۈن سەيدەخمەت ئىنىمىزدىن ئاڭلىغان، — دېدى سالام — سەھەت، ئەھۋاللىشىشلاردىن كېيىن باقەم شائىر سۆز باشلاپ.

— نۇرەخمەت! — دېدى قوشنا يىگىت ئىتتىكلا.

— ھە، نۇرەخمەت! — دېدى باقەم، كېيىن قوشنىسىغا ئۆزرە سورىغاندەك قارىدى، — ئاخشام جىق سۈمۈرۈۋاپتىمىز جۇمۇ بالا، كەچكىچە ياتقان گەپ. «ئۇ —



ياتلىق مېھمان نان تۈگىگەندە كېلىدۇ» دەپ، ئەستە... مەن غىرلا قىلىپ تالاغا چىقىپ كىرەي - ھە!

— ھېچقىسى يوق، — دېدى نۇرەخمەت ئورنىدىن دىكىكىدە تۇرۇپ، — تالاغا چىقىدىغان ئىشقا مەن بار، سىز مېرموللىكام بىلەن پاراڭلاشقانچ ئولتۇرۇپ تۇرۇڭ!

— يا مەن چىقايىمۇ؟ — مېرموللا دېگەن كىشى كۈلكىسىنى ئەلۋەك قىلىپ سەل قىمدالدى، — دۇكانچى مېنىمۇ تونۇيدۇ!

— ئەستە! — بۇ گەپنى ئاڭلاپ باقمىغان جايدا پىرقىراپ كەتتى، — مەنلا چىقاي!

— ياق، سىز ئاۋازە بولماڭ! — قوشنا بالا گېپى بىلەن تەڭلا غايىب بولدى. ئاڭغىچە باقمە داستانخان سېلىپ، قايناق سۇغا قارىغان بولدى.

— ئولتۇرۇڭ، بۇرادەر، باقمىغان، ھە؟ — مېرموللا مېرشرىروف خۇشخۇيلۇق بىلەن ئىككى قولىنى ئالدىغا سوزۇپ، باقمىگە مۇراجىئەت قىلدى، — بىزگە يەيدىغان، ئىچىدىغان ئىش مۇھىم ئەمەس، كۆڭۈل مۇھىم، گەپ مۇھىم! خوش، قانداق شاماللار سىزنى بىزنىڭ بۇ مەھەللە ئەزىمىگە ئەكېلىپ تاشلىدا؟ ئەمما لېكىن، خوي بوپتۇ!

شۇنداق قىلىپ باقمە شائىر يېڭى تونۇشقان ئىككىنچى قوشنىسى بىلەن قىزغىن پاراڭغا چۈشۈپ كەتتى، قارىماققا، ئىككىسىنىڭ گاھىبىر مەجەزلىرى ئوخشىشىپ كېتىدىغاندەك قىلاتتى.

پاراڭ ئانچىمۇ نېرىغا بارمىغانىدى، ئىشك يەنە تاقىلداپ قالدى، نۇرەخمەت بىر مۇنچە نېمىلەر بىلەن قايتىپ كىرگەنىدى. قولتۇقىدا بىر بوتۇلكا ھاراقمۇ بار تېخى!

— تالاغىمۇ چىقمايمىز! — دېدى ئۇ كۈلۈپ، — ھەممە نەرسە ئۆيىدىلا بار تۇرسا!

— ئاپلا، سىڭلىنىڭ ئالدىدا ئۇيات بويۇتۇ — دە! — دېدى باقمە شائىر قوشنا يىگىت ئەكىرگەن قەنت — گېزەك، نان، ئاشخامقى زىياپەتتىن ئاشقان توخۇ گۆشى قاتارلىق نەرسىلەرنى شىرەگە تىزىۋېتىپ، — ئۇيات!

— نېمە ئۇيات ئۇ؟ — دېدى ھاياجاندىن چىڭقىلىپ نۇرەخمەت، — كىچىك ئىشلارغۇ! ھە راست، رومكا بارمۇ، يوق دەپ، رومكىنىمۇ ئالغاچ كىردىم. يەنە... ھە راستتىنلا، چوڭىغۇ سىزدە باردۇر، باقمە ئاكا؟

— مۇشۇ ئاشخانىدا مەنتاڭ — پەنتاڭ تېپىلارمۇ دېگەندەكمۇ؟ — باقمە كونا بىر گەپنى يەنە تەكرارلىدى، — بار، ئۇكا، چوڭىسىز يۈرەلمەيدىغان خەققۇ بىز!

— ئايرىن ئەدەبىي تەنقىدىڭىزگە! — دېدى مېرموللا مېرشروف، — مەن مانا مۇشۇنداق ئوچۇق — يورۇق ئادەملەر بىلەن ئەسراشقا ئامراق.

دەم ئۆتمەي ئۈچ قوشنا ئاجايىپ تەكەللۇپ گەپلەر بىلەن ئۆلىپەتچىلىك قىلىشقا كىرىشىپ كەتتى. مەن سەندىن قالامدىم دېگەندەك، ھەربىرى ئاجايىپ گەپلەرنى، ناتونۇش تېرمىنلارنى، گاھىدا سىياپە، گاھىدا قوپال چاقچاقلارنى تالقان تۆكتى قىلىۋەتتى. بولۇپمۇ بۇ ساھەدە، مېرموللا مېرشروف ئالامەت تالانت ئىگىسى ئىدى. بەيگىدە ھامىنى بىر ئات ئوزۇپ چىققانداك، سۆزمەنلىكتە ئاۋۇ ئىككىسى بۇ زاتقا يېتەلمەيدىغاندەك قىلاتتى. ئۇ سەل چىرقىراق ئاۋازى بىلەن، كومپىدىيەلىك ئارتىستىك ئاجايىپ — غارايىپ گەپلەرنى قىلغىنىدا، نۇرەخمەت باقمەگە قاراپ: «ماختىغىنىم راستمىكەن؟» دېگەندەك ئىشارە قىلىپ قوياتتى. بىرچاغدا مېرموللا قولىغا نۇرەخمەت ئۆيىدىن ئاچىققان، ھاراق تولدۇرۇپ قويۇلغان رومكىنى ئېلىپ،

بايىلا ھارغۇچە سۆزلەپ بولغىنىغا قارىماي، يەنە ئۇتۇققا كىرىشتى:

— ھۆرمەتلىك بۇرادەرلەر، خۇدا قوشقان قوشنىلىرىم، بۈگۈن كەمىنە مىر شىروف بىھەد خۇشالمەن، بەختىيارمەن! سەۋەب؟ كونا قوشنام نۇرئەخمەتجان ھەمدە يېڭىياچە قوشنام، ھۆرمەتلىك... ئۇنتۇپ قالدىما!! زاتى - شەرەپلىرى؟ ھە، باقىجان باقىجانوۋىچ، ئۆزلىرى بىلەن ئەسراشپ ئولتۇرماق بەختىگە مۇيەسسەر بولغىنىمىدىن بېشىم ئاسماندا! يەنى شۇنى ئىزھار...

مىر شىروف كاسكا يەنە تىللىرىنى قايرىشتۇرۇپ نېمىلەرنىدۇر دېمەكچىدى، شۇ ئارىدا ئازراق بىر ئاقولايلىق يۈز بېرىپ قالدى، يەنى ھاياجانلىق تىترەكتىن قولى سىلكىنىپ، لىققىدە ھاراق داۋالغۇپ، ئازراق تۆكۈلۈپ كەتتى، مىر موللا مىر شىروف دەررۇ گېپىنى توختاتتى - دە، رومكىدىكى ھاراقنى كۆتۈرۈپ ئىچىۋېتىپ، ھاراق يۇقى قولىنى يالىۋالدى، كۆزلىرى خۇشخۇيلىنىپ، ئويىناپ تۇراتتى.

— ۋات خارۇشۇ! ① - دېدى ئۇ ۋە رومكىنى ساقىيغا - نۇرەخمەتكە ئۇزاتتى، - ماڭدۇرۇڭ!

— شېئىردىن، شېئىرلاردىن كەلتۈرمەمسىز، مىر موللىكا! - دېدى نۇرەخمەت دەيدەيچى ئاھالڭ بىلەن. مىر شىروف خۇددى شۇ تەۋسىيەنى كۈتۈپ تۇرغاندەك قەددىنى شارىتىدە تىكلىدى.

— كەلتۈرمىز، ۋاھ، كەلتۈرمەيزە! ئاخىر شائىرمىزغۇ! شېئىر دېگەن مونۇگا ②، - ئۇ سەل ئويلاندى - دە، باقمە

① ئىنتايىن ياخشى دېمەكچى (رۇسچە).

② كۆپ، جىق دېمەكچى (رۇسچە).

شائىرغا قارىدى، — قوشنا ھەققىدە، ھە قوشنام ئۆزىڭىزگە  
بېغىشلايمەن!

كېيىن كۆزلىرىنى قىسىشتۇرۇپ، ئىنتايىن مۇھىم  
بىرنېمىنى ئويلاۋاتقاندا ك تۈسكە كىردى — دە، ئوقۇدى:

قوشنا بولساڭ يۆلەك بول،  
يۆلەك بولمىساڭ يۆلەك بول.  
يۆلەك بولمىسا قانداق قوشنا ئۇ،  
يا بولمىسا ئۆلەك بول!

ئاۋۇ ئىككىسى چاۋاك چېلىۋىدى، مىرموللا مىرشرىف  
كەمتەرلەرچە:

— ئاخىرقى قاپىيەسى قاشقالىقچە بولۇپ قالدى — دە! —  
دەپ قويدى.

— چاتاق يوق، توق قاپىيە! — نۇرەخمەت كۆڭۈل ئۈچۈن  
دېدىمۇ، شۇنداق دەپ قويدى.

سەل ئۆتمەي تەكلىپ بىلەن شېئىر ئوقۇش نۆۋىتى  
باقەم شائىرغا كەلدى. بۇ چاغدا نۇرەخمەت ئۆيىدىن بىراقلا  
ئىككى بوتۇلكا ھاراق ئاچچىققانىدى، شۇ تۈپەيلى باقەمنىڭ  
ئىلھامى قوزغالدى.

تونۇشتۇم قوشنىلار بىلەن،  
يېڭى مەلىدە.  
شېرىن سۆھبەتلەر قىزىتتۇق،  
ئاخشام يەيتىدە.

— ئايرىن، — دېدى مىرموللا مىرشرىف، —  
ئاخىرىنى مەن كەلتۈرەيمۇ؟

— مەرھەمەت! — دېدى باقمە كۆزىگە ئىلمىغاندەك قىياپەتتە.  
 مەرموللا ئوقۇدى:

قوشنىسىنىڭ ھاراقىنى ئىچتۇق،  
 قوشنامىنىڭ ئۆيىدە.

قاتتىق كۈلكىدىن باقمەنىڭ چىرايى شەلىپەردەك قىزاردى.

— كەلتۈردىڭىز، كەلتۈردىڭىز، قوشنام، بۈگۈن مۇشۇنداق بولۇپ قالدى، كېيىن تەڭشۈپتىمىز، تەڭشۈپتىمىز!

— ھە، چاقچاق، چاقچاق! — دېدى مەرموللا بېشىنى لىڭشىتىپ، — جانابلىرى، چاقچاق كۆتۈرۈش بابىدا قانداقراقلىكىن؟

ئۈچەيلەن ھەر خىل ئازما گەپ، كۈلكە — چاقچاق بىلەن باقمە شائىرنىڭ غەربانە ئۆيىنى خېلىغىچە ئاۋاتلاشتۇردى. بۇ كۈنى نۇرەخمەت جىق گەپ قىلىمىدى، پەقەت ئارىلاپ — ئارىلاپ:

— مەرموللىكامنىڭ ئاجايىپ ھېكايىلىرى بار! — دەپ قوياتتى.

ئۈچىنچى بوتۇلكىنىڭ يېرىمىنى باقمەنىڭ كېيىنچە يالغۇز بىر تەرەپ قىلىشىغا تاپشۇرۇپ، ئىككى قوشنا ئاخر ئورۇنلىرىدىن قوزغالدى. مەرموللىنىڭ جايىدا كەلتۈرگەن زەھەردەك بىر چاقچىقنى ھېسابقا ئالمىغاندا، بۈگۈنكى سورۇندىن باقمە تولىمۇ خۇرسەن ئىدى.

نۇرەخمەت خېلىلا مەست بولۇپ كەتكىنىگە قارىماي،

سەنتۇرۇلۇپ يۈرۈپ ئۆيىدىن ئاچىققان نەرسىلەرنى تۈگەل يىغىشتۇرۇشقا باشلىدى. رومكىنىمۇ يانچۇقىغا سالىدى، ئاخىرىدا يېرىم شېشە ھاراقنى قولغا ئېلىپ خېلى قاراپ كەتتى - دە:

— بۇ سىزگە قالاتتى - ھە! - دېدى - دە، قىيمىغاندەك بوتۇلكىنى شىرە ئۈستىگە تاققىدە قويۇپ قويدى.

مىرموللا مىرشرىف باقمەمدىن بۇنىڭدىن كېيىن داۋاملىق «ئەسەلشېپ تۇرۇش» ھەققىدە يېنىپ - يېنىپ ۋەدە ئالغاندىن كېيىن، دىمىقىدا غىڭشىغان پېتى قاراڭغۇدا پەلەمپەيلەرنى تاقىلدىتىپ چۈشۈپ كەتتى.

— مىرموللىكام قانداق ئىكەن؟ - دەپ سورىدى نۇرەخمەت قولىدىكى نەرسىلەرنى مەيدىسىگە باسقانچە، قاراڭغۇ كارىدوردا.

— پەيزى بار ئادەم ئىكەن، - دېدى باقمە جاۋابەن.  
— ئالامەت پەيزى بار! ئۇ ئادەمنىڭ بارغۇ، قالتىس ھېكايىلىرى بار، مەندە بار، كېيىن سىزگە كۆرسىتىمەن، كۆرۈپ كۈلۈپ كېتىسىز، ياق، ئەتىلا بېرەي، كۈلۈپ تېلىقىپ قېلىڭا بىر! - نۇرەخمەت شۇ گەپنى دېدى - يۇ، ئىشىكنى دوڭۇلدىتىپ قاقتى.

## يىگىرمە ئۈچىنچى باب

دېگەندەك ئەتىسى چۈشتە ئىشك يەنە قېقىلىپ،  
نۇرەخمەت قولىدا بىر توپ ئارگىنال قەغىزى كۆتۈرۈپ  
باقەمنىڭكىگە كىرىپ كەلدى.

— ئىشخانىدىن ئالغاچ كەلدىم، — دېدى ئۇ بىر قولى  
بىلەن چېكىسىنى ئۇۋۇلاپ، — ئىككى كۈن قاتار بولۇپ  
كەتتى ئەمەسمۇ، باش ئاغرىۋاتىدۇ، چۈشنى ئاران قىلدىم  
دەڭ. ئۆيدىكىلەر بالىنى ئېلىپ ئاپىسىنىڭكىگە بارمەن  
دەۋاتاتتى. يۈرۈڭا، پەسكە چۈشۈپ تار ئاشخانىدىن  
ئاچچىق — چۈچۈك بىر سۇيۇقئاش ئىچىپ ئوڭشىلايلى!  
قوشنىسىغا ئەرزانلا بىر خىزمەت قىلىۋېلىش  
پۇرسىتى كەلگىنىدىن خۇشال بولۇپ كەتكەن باقمە  
شائىر دەرھاللا ماقۇل بولدى.

— توختاڭ ئەمەس، — دېدى ئۇ تېخىچە شىرەدە  
تۇرغان ھاراقنى ئىما قىلىپ، — سۇيۇقئاشتىن ئاۋۋال  
بىرنى قېقىۋالساق، چىشنى ئالامەت چاقىدۇ!  
ئىككىيلەن شۇ گەپ بىلەن بىر رومكىدىن  
ئىچىشىپ، مەستلىكنىڭ «چىشنى چىقىش» قا پۇختا  
ئاساس سالدى. ئۇنچىچە نۇرەخمەت قولىدىكى ئارگىنالىنى  
شىرە ئۈستىگە تاشلاپ، كېيىن قوشۇپ قويدى:

— ئۆزىڭىزگە دېدىمغۇ دەيمەن، مەن ئەدەبىياتتا  
ئوقۇغانچۇ، ھېكايە يېزىشقا قىزىقمەن، خېلى جىق

ھېكايە يازدىم، ئەمما ئېلان قىلىمىدىم، ماڭا ئەپسىز دەڭە، ئۆزۈم ئەدەبىيات بېتىنى ئىشلەيمەن. مانا ماۋۇنىڭدا مېرموللىكامنى پىروتوتىپ قىلىپ يازغان بىرنەچچە ھېكايەم بار. بەك قىزىق ئىشلىرى بارچۇ ئۇ ئاكىمىزنىڭ! بىر ئىشى بىر ھېكايە. مېنىڭ ھېكايەم ئىكەن دەپ ئەمەس، مېرموللا مېرشروفنىڭ ئىشلىرىنى جىقراق بىلەي دەپ، ئوقۇپ بېقىڭ! كۈلۈپ تېلىقىپ، گامبىر يەرلىرىگە توۋا دەپ ياقىڭىزنى تۇتۇپ قالسىز. ئىشقىلىپ، ياخشى ئادەم، گېپىنى ئاڭلىسىڭىز زېرىكمەيسىز. يۈرۈڭ، ئەمدى سۇيۇقئاش ئىچكىلى چىقايلى!

چۈشلۈك غىزادىن يېنىپ كىرىپ، باقمە ئۇزۇن ئورۇندۇققا بىر كۆرپىنى سېلىپ، بېشىغا بىر ياستۇقنى تاشلىدى - دە، بىردەم قىڭغىيىۋېلىشقا ياتتى - يۇ، خورۇلداپ ئۇيقۇغا راۋان بولدى. تاماق ئالدىدىكى بىر رومكا ۋە ئاچچىق - چۈچۈك، قىزىق سۇيۇقئاش ئۇنىڭغا مۇشۇنداق راھەت ئۇيقۇنى بەخش ئەتكەنىدى. شۇ خورۇلدىغىنىچە ئىككى سائەت ئۇخلاپ، يەپپەڭگىل بولۇپ ئويغاندى.

بىر چاغدا باقمەنىڭ كۆزى شىرە ئۈستىدە ياتقان ھېلىقى بىر توپ ئارگىنالىغا چۈشتى. چىرايلىق ئىملا بىلەن يېزىلغان «قوشنام مېرموللا مېرشروف ھەققىدە ھېكايىلەر» دېگەن خەتلەرنى ئوقۇدى، بىر قۇر ۋازا قلىدى. ئارگىنالىدىكىسى رەسمىيلا قاملاشتۇرۇپ يېزىلغان، ھېكايە كۆچۈرۈش قائىدىلىرىگە ئۇيغۇن، ئىملالىرىمۇ دۇرۇس يازمىلار، توغرىسى، تەييارلا ھېكايىلەر ئىدى. بىراق، ھېكايىلەرگە ئايرىم ماۋزۇ



قويۇلماي، مانچىنچى ھېكايە دەپلا ئىزاھلانغانىدى. دەم ئۆتمەي باقمە نۇرەخمەت يازغان ھېكايىلەرگە بېشىچە كىرىپلا كەتتى.

### بىرىنچى ھېكايە:

قوشنام مېرموللا مېرشىروف يازمەن، يازمەنلا دەپ يۈرەتتى. يېقىندا ئوقتۇمكى، راستتىنلا يازدىكەن، تېخى «نوڭايتۇڭىي» دېگەن تەخەللۇسىمۇ بار ئىكەن. شۇنداق قىلىپ... قوشنام مېرموللا مېرشىروف، يوقسۇ نوڭايتۇڭىي، نېفىت شىركىتىدىكى خىزمىتىدىن پېنسىيەگە چىققاندىن كېيىن، بىكارچىلىقتا زېرىكىپ قالماسلىق ئۈچۈن، ئويلانما - ئويلانما ئاخىر شائىرلىق بىلەن شۇغۇللىنىپ جەمئىيەتكە داۋاملىق تۆھپە قوشۇشنى قارار قىپتۇ. بۇ يېڭىلىقنى مەن تاسادىپىي بىر ئەھۋالدا قوشنامنىڭ ئۆزىدىن ئەمەس، ئەدەبىيات بېتىنى ئىشلەيدىغان (ئۇ چاغدا مەن باشقا بەتتە ئىشلەيتتىم ھەمدە ئاساسەن شۇ بەتنىڭ مۇخبىرلىقىنى قىلاتتىم) يىگىتتىن ئاڭلىدىم.

— دۇنيادا ئاجايىپ ئادەملەر بار — دە! — مۇھەررىر يىگىت ئابدۇللىم بىر قېتىم بۆلۈمىگە كىرسەم مېنى ئولتۇرۇشقا تەكلىپ قىلىپلا، بېشىنى ئىرغىتىپ سۆزلەپ كەتتى، — بەش مىنۇت ئاۋۋال كىرگەن بولسىڭىز، ئالامەت بىر شائىرنى كۆرەتتىڭىز. — كىم ئىكەن، ئاپتونوم رايونىدىن كەپتۇمۇ؟ — قىزىقسىندىم.

— ياھەي، بىزنىڭ مەشەدىن. قارىسىڭىز سالاپىتىدىن ئەيمىنىسىز، چاچلىرى ئاپپاق، كىيىنشىلىرى رەتلىك،

يېقىندا پېنسىيەگە چىقىپتۇ. «بىرەر ئوقەتنىڭ پېشىنى تۇتاي دەپ ئۇيان ئويلا، بۇيان ئويلا، ئاخىر شائىرلىق قىلىپ جەمئىيەتكە بىر كىشىلىك تۆھپەمنى قوشاي دېدىم، تىزىملاپ قويساڭلار» دېمەمدە، كۈلە - كۈل!

ئابدۇلىم گېپىنى ئىسپاتلىماقچى بولغاندەك، گېپىنى «پىخ» قىلىپ كۈلۈپ تۈگەتتى. ماڭمۇ كۈلكە ياماشتى. — ئەسەر - پەسەر ئەكەپتۇمۇ؟ - دېدىم.

— ئەلۋەتتە، كۆرۈپ بېقىڭ، مانا!

ئابدۇلىم يەنە بىر پىخ بىلەن قولۇمغا قېلىن بىر دەپتەرنى تۇتقۇزدى. قاغا پۇتى، ئىلمەك - چىلمەك خەتلەرگە بىرھازا قاراپ، دەپتەرنى ۋاراقلىدىم. «پىخ» ماڭا ئۆتتى.

— شائىرلىقنى پاخال قىلىۋېتىدىغان بولدۇق - دە! - ئابدۇلىم چىن قەلبىدىن ئۆكۈنۈپ، تىلىنى چاكىلداتتى، - تەخەللۇسمۇ قويۇپ كەپتۇ ئۆزىگە تېخى، ئايىغىغا قارىدىڭىزمۇ؟

دەرھال قارىدىم.

— «نوغايتۇئي»، ئاپىرىن!

بۇ نوغايتۇئي دېگىنى كىم بولدى ئەمدى؟ كېيىنكى ۋاقىتلاردا ئىككى - تۆت تال قوشاق يازغان ئادەملەرمۇ ئۆزىگە بىر غۇلاچ، ئاجايىپ - غارايىپ، بەزىلىرى تېخى چۈشىنىكسىز، يەنە بەزىلىرى تېخى مەھەللىسىنىڭ ناملىرىنى تەخەللۇس قىلىپ قويۇۋالدىغان ئىش يامراپ كەتكەنىدى. مەھەللىسىنىڭ نامىنى تەخەللۇس قىلىۋالغان بۇ... نوغايتۇ تەرەپتىكى تونۇشلىرىمنى كۆز ئالدىمغا ئەكەلدىم. كېيىن مۇشۇ شەھەردىكى ئۆزۈم تونۇيدىغان شائىر، يازغۇچىلارنى بىر - بىرلەپ يادىمغا

ئالدىم. ئانچە - مۇنچە قەلەم ئوينىتىدىغان ئاق باش قەلەمكەشلەرمۇ خىيالىمدىن يالت قىلىپ ئۆتتى. ئىسلىماق تاز دەيدىغان بىر زۇغۇي بولىدىغان، ئىككى كۈپلەت شېئىر يېزىپ قويسا، ئون سورۇندا داملىتىپ، تېخى نەزىردىمۇ ئوقۇشتىن يالتايمايتتى. شۇمۇ يا؟ ياقەي، ئابدلىم ئاپپاق چاچلىق دەيدۇ، ئىسلىماقنىڭ بېشىدا بىر تال تۈكمۇ بولمىسا! راستتىنلا، تېخى ئۇ ئۆزىگە «ئى. ۋاسىلى» دېگەن تەخەللۇسمۇ، خاس ئاتاقمۇ... ئىشقىلىپ، بىرنېمە قويۇۋالغانىدى. نوغاي تۇغىي دېگىنى ئۇ ئەمەس، ئەمەسە كىم بولدى بۇ؟ كۆزۈم يەنە قولۇمدىكى قېلىنغىنا يازمىغا چۈشتى. شېئىردىن مىڭ غۇلاچ نېرى گەپلەر. بۇ يېڭىياچە، ئىشتىن سىرتقى شائىر كىم بولدى ئەمدى؟ شۇنىڭدىن كېيىن ئەدەبىيات بېتى بۆلۈمىگە كىرسەملا ئابدلىم يېڭى ئەھۋاللاردىن خەۋەر بېرىپ تۇراتتى.

— نۇرەخمەتكا، نوغاي تۇغىي تۈنۈگۈن يەنە كېلىپ كەتتى. يۈگۈرۈپ چىقسام سىز يوق ئىكەنسز. — نوغاي تۇغىيىنىڭ ئەكەلگەن قول يازما دەپتىرى ئون بىر بولدى.

— نېمىشقا شېئىرلىرىمنى باسمايسىلەر دەپ، ئىلگىرى - كېيىن سوقۇشتى دەڭە! ئابدلىمنىڭ ھەربىر ئېغىز گېپى «پىخ» بىلەن ئاياغلىشاتتى.

— ئانچە - مۇنچە تۈزەپ، بىرەر پارچىسىنى ئىشلىتىپ قويساڭلار بولمامدۇ، - دېدىم نوغاي تۇغىيغا غايىبانە ھېسداشلىقم تۇتۇپ، - تارتقان جاپاسىغا بولسىمۇ...

— دېمىسىڭىزمۇ شۇنداق قىلدۇق، — ئابدۇلىم باش  
لىشىشتى، — بۇداقى ئەدەبىيات بېتىدە نوغاي تۇتۇشىنىڭ  
شانلىق ئەسىرىنى كۆرىسىز، دەردۇبالادىن قۇتۇلايلى  
دېدۇقۇ!

دېگەندەك كېلەركى ئەدەبىيات بېتىدە نوغاي تۇتۇشى  
تەخەللۇسى بىلەن بېرىلگەن تۆت كۈپلەت شېئىرنى  
كۆرۈپ قالدىم. مۇھەررىرلەر ئاپتورنىڭ ئەسلى  
ئەمگىكىگە ھۆرمەت قىلايلى دېدىمۇ، ئىشلەشكە  
ئېرىنچەكلىك قىلدىمۇ ياكى بولمىسا نوغاي تۇتۇشىنى بىر  
ئوسال قىلايلى دەپ ئويلاشتىمۇ ئەيتاۋۇر، مېنىڭ  
بايقىشىمچە شېئىرغا كۆپ قەلەم تەگكۈزمىگەندەك  
تۇراتتى. شېئىرنىڭ:

ھاراق ئىچكەن بۇلۇڭغا،  
پەرمۇدە يېسەڭ بولمامدۇ!

دېگەندەك مىسرالارنى ئوقۇغىنىڭىزدا سىزمۇ  
ئىختىيارسىز «پىخ» قىلماي تۇرالمىتىڭىز.  
ئارىدا ناھىيەلەرگە مۇخبىرلىققا چىقىپ كېتىپ  
بىرنەچچە ئاي گېزىت — ژۇرناللارغا تەپسىلىي قارىغۇدەك  
بولالمىدىم. ئىدارىگە قايتىپ كەلگەننىڭ ئەتىسى لاغايلاپ  
قايتىكەنمەن، ئەدەبىيات بېتى بۆلۈمىگە كىردىم.  
ئابدۇلىم بىلەن نېرى — بېرىدىن بىرپەس پاراڭلىشىپ  
ئولتۇرۇپ، يادىمغا گۇپلا قىلىپ ھېلىقى قىزىق شېئىر  
كېلىپ قالدى.

— راستتىنلا، نوغاي تۇتۇشى بارمۇ؟  
ئابدۇلىم دەردۇ «پىخ» قىلىپ كۈلۈۋەتتى.

— بولمىغاندا! — دېدى بېشىنى ئىرغىتىپ  
پىخلىدىشىنى داۋام ئەتكىنىچە ئۇ، — نوغاي تۇغىنىنىڭ  
شېئىرىي بۇلىقىنىڭ كۆزىنى ئېچىۋەتكەن ئوخشايمىز.  
ھېلىقى، بىز باسقان «ھاراق ئىچمە» دېگەن شېئىرىدىن  
كېيىن ئۇ ئادەم گېزىت — ژۇرناللارنى چىتلىۋەتكەن  
گەپ!

— ئايرىن! — دېدىم ئىختىيارسىز.  
— ھازىر نەگە قارىسىڭىز نوغاي تۇغى تەخەللۇسلۇق  
شائىرنىڭ ئەسىرى. بىزگە ئەۋەتكەن قول يازما  
توپلىمىمۇ يىگىرىمىدىن ئاشتى.  
— ئايرىن، — دەۋەتتىم يەنە، — ئۇ زات تاماق —  
ياماقمۇ يەمدىكەن؟ ھەي، ئۇخلىمايدۇغۇ دەيمەن!  
راستتىنلا، كېيىن يەنە ئۇنىڭ نادىر شېئىرلىرىدىن  
داۋاملىق ئېلان قىلغانىلەر؟

— بىرنەچچىسىنى ياساپ — تۈزەپ بەردۇق. ئارىلىقتا  
بىر مەزگىل بەرمىۋىدۇق، بىر شېشە ھاراق بىلەن  
قوينىڭ بېشىنى كۆتۈرۈپ باش مۇھەررىرنىڭ يېنىغا  
كىرىپتۇ. شۇ... قولىڭىزدىكى يېڭى ساندېمۇ بىر  
شېئىرى بار.

— «ئەسلىمىنى بەرمەمسىلەر» دەپ تولا كېلىپ  
ئاۋارە قىلىدۇ — دە تايىنلىق؟  
— كېلىشىغۇ كېلىدۇ، بىراق ھازىر ئەسلىمىنى  
بەرمەمسىلەر دەپ ئەمەس، قەلەم ھەققىنى بەرمىدىڭلارغۇ  
دەپ كېلىۋالىدۇ، شېئىرى چىقار — چىقمايلا...  
ئابدۇلىم بۇدا كەپتەر بۇغ — بۇغلىغاندەك  
پىخلىدۇەتتى.

— يەنە تېخى، يېقىندىن بېرى ئەسەرلىرىمنى قاچان

مۇكاپاتقا تەۋسىيە قىلىسىلەر، دەپ كېلىپ  
ئولتۇرۇۋالدىغان بولدى. مانا ئەمىسە دەپ...

ئەدەبىيات بېتى بۆلۈمىدە ئىشلىگەنلەرنىڭ «بۇغ - بۇغ»  
بىلەن «پىخ - پىخ» قا ئادەتلىنىپ قېلىشى بىكار  
ئەمەسكەن - دە! تۇرمۇشتا ئاجايىپ قىسما - قىسما  
ئادەملەر بولىدىكەن، ھە! بىراق، بۇ نوغاي تۈۋىي دېگەن  
جاناب زادى كىم بولدى ئەمدى؟ قىزىقىشىم تېخىمۇ  
ئاشتى.

ئارىدىن بىرمەھەل ئۆتۈپ، بىر كۈنى بۆلۈمدىن مېنى  
بىر يىغىنغا مۇخبىرلىق قىلىپ كېلىشكە ئەۋەتتى.  
ھەيۋەتلىك يىغىن زالىغا كىرسەم، سەھنە ماڭلىيىغا  
«بىمەرزە ئەسەرلەر مۇكاپاتى تارقىتىش يىغىنى» دېگەن  
خەتلەر يېزىلغان ئۇزۇن پىلاكات تارتىپ قويۇلۇپتۇ.  
كۆزلىرىمگە ئىشەنمەي، بىر قۇر ئۇۋۇلىۋېتىپ يەنە  
پىلاكاتقا قارىدىم...

رەسمىيەت سۆزلىرىدىن كېيىن مۇكاپات تارقىتىش  
راستىنىلا باشلاندى. قۇلاق سېلىپ تۇرسام  
مۇكاپاتلانغۇچىلارنىڭ ئالتىنچىسىگە رەئىس سەھنىسىدىن  
نوغاي تۈۋىي دېگەن ئىسىم جاراڭلاپ قالدى. ياپىرىم، قايسى  
كۆزۈمدە كۆرەي، بىر چاغدا سەھنىگە يامىشىپ دېگۈدەك  
بىر سالاپەتلىك كىشى - نەق مېنىڭ قوشنام مېرموللا  
مىرشىروف چىقىپ كېتىۋاتامدۇ.

ئوڭدامغا ئۇچۇپ كەتكىلى تاسلا قالدىم!

باقەم ئۆزىچە بىر ھىجىيىپ قويۇپ، ئىككىنچى  
ھېكايىگە نەزەر تاشلىدى.

## ئىككىنچى ھېكايە:

ئىشكىنى كۆپىنچە تاقىۋالمايمەن. چۈنكى، ھېلىدىن -

ھېلىغا قوشنام مېرموللا مېرشىروف كىرىپ قېلىشى مۇمكىن. يېقىندىن بېرى ئىككىمىزنىڭ ئۆلپەتچىلىكىمىز غولداپ قالغانلىقىدىنمۇمكىن، مېرموللىكاممۇ مېنى يېقىن كۆرۈپ بولسا كېرەك، «ئۇكام ئاغىنە، بارمۇ سىز؟» دەپلا ئۆيۈمگىمۇ پات - پات كىرىپ كېلىدىغان بولدى.

مانا... گېپىمنىڭ ئاخىرى چۈشەر - چۈشمەي، تاراقلىغان ئاۋاز قۇلىقىمنى پاكى قىلاي دېدى. ئىشك قاننى كەينىگە ئۇچۇپ بېرىپ تامغا تەگكەندى. ئادەتتە مېرموللىكام مۇشۇنداق ئەنسىز كىرىپ كېلەتتى. ھايال ئۆتمەي بېشىدا شاپاق ئاق بۆك، پۈتىدا شاقىلداق، كۆزىدە خەت كۆرىدىغان ئەينەك، قولىدا بىر تۇتام گېزىت... مېرموللا مېرشىروف كۆز ئالدىدا پەيدا بولدى. ئايالىم تەرىنى بىر تۈرۈپ ياتاق ئۆيىگە كىرىپ كېتىپ، ئىشكىنى داققىدە ياپقانىدى. ئىككى داق - داقنىڭ ئوتتۇرىدا قالدىم.

— پەخىرلىنىڭ، ئۇكام ئاغىنە، پەخىرلىنىڭ، — دېدى ئاڭغىچە مېرموللىكام تاپسىدىلا، ھاياجان بىلەن، — بۇغداي تەملىك قوناق دۇنياغا كەپتۇ.

— شۇنىڭغا... مەن پەخىرلىنىمەنمۇ؟ — دېدىم ئەتەي، بىراق قوشنامنىڭ ئاخىرىدا نېمە دەيدىغانلىقىنى سېزىپ تۇراتتىم.

— ئاڭلىمامسىز! — دېدى مېرموللىكام تاقەتسىزلىنىپ، — ئۇنى تەتقىق قىلىپ يېتىشتۈرگەنلەر ئالتە ئادەم ئىكەن.

— بۇنىڭ نېمىسىگە پەخىرلىنىمەن؟ — قوشنامنىڭ چىشىغا تەگدىم.

— ئەستا، ئاڭلىمامسىزۇي، شۇ ئالتەيلەننىڭ بىرى  
بىزدىن ئىكەن، پەخىرلىنىڭ!

— ھە بوپتۇ، پەخىرلىنەي، — دېدىم كۈلۈمسىرەپ،  
باشقىچە گەپ قىلسام مىرموللا مىرشىروفنىڭ تېخىمۇ  
چىچىلىپ كېتىدىغانلىقىنى بىلەتتىم.

قوشنام ئاخىرى سىنچى كۆزلىرىنى چىرايىمدىن  
يۆتكىدى ۋە قولىدا پۈرلەپ تۇتۇۋالغان گېزىتلەرنى  
كۆزلىرىگە يېقىن ئەكېلىپ قاراپ كەتتى.

— يەنە بار، مانا مۇنۇ يەردە، بىر ئۇيغۇر قىز پۇتىنىڭ  
ئۈچىدا دەسسەپ ئۈسسۈل ئويناپ، مەملىكەت بويىچە  
يەتتىنچى بوپتۇ. پەخىرلىنىڭ، ئۇكام ئاغىنەم!  
— ئۇنى بالېت دەيدۇ، — دېدىم.

— كارىم يوق! — مىرشىروف گېزىتلەرنى  
شالدىرلىتىپ قول سىلكىدى، — پۇتىنىڭ تاق ئۈچىدا  
ھە؟ باش بارىمىقى... پەخىرلىنىڭ دەيمەن!

— پەخىرلەندىم، — دېدىم چىشلىرىمنىڭ ئارىسىدىن  
چىقىرىپ، سۆزۈممۇ ياكى ئاۋازىممۇ، قوشنامغا ياققان  
چېغى، بېشىنى لىڭشىتقان پېتى چىقىپ كەتتى.

گەتسى كەچلىك تاماقتىن كېيىن تېلېۋىزورنى  
ئەمدىلا ئاچاي دەپ تۇرسام زالىدىن ھاسىرىغان ئاۋاز  
ئاڭلاندى.

— پەخىرلىنىڭ، ئۇكام ئاغىنەم، ئىشكىنى ئېچىڭ!  
ئاچتىم. يەنە نېمىگە پەخىرلىنەرمەن؟  
تاپسىدا مىرموللا مىرشىروف ئاسما مايكا بىلەنلا  
تۇراتتى. چىرايىدا كۈلكە.

— تېلېۋىزور كۆردىڭىزمۇ؟ — دەپ سورىدى قوشنام  
جايدىن قوزغالماي. ئۇ تېخىچىلا ھاسىراپ تۇراتتى.



بىرىنچى قەۋەتتىن بەشىنچى قەۋەتكە ھاياجان ئىلكىدە  
يۈگۈرۈپ چىقماق ئاسانمۇ، ياش بىر يەرگە بارغاندا، —  
كۆردىڭىزمۇ دەيمەن؟ بىر ئاداش بىرلا ۋاقىتتا تۆت خىل  
چالغۇ قىلغىلى بولىدىغان بىر مۇزىكا ئەسۋابىنى  
ياساپتۇ. يائىلا، ئاجايىپ ئىش — ھە؟ پەخىرلىنىڭ!

— كىم ئىكەن ئۇ؟ — دەپ سورىدىم قەستەنگە  
ئېرەنشىمگەندەك. ئىچىمنىڭ بىر يەرلىرىدىن كۈلكە  
تېپىپ چىقىۋاتاتتى.

— بىزدىن ھە، ئەزىراي! جاھان كۆرگەنمۇ بۇنداق  
مۆجىزىنى! پەخىرلىنىڭ دەيمەن، ئۇكا!

— بوپتۇ، ئالايتەن چىقىپسىز، پەخىرلىنەي!

— نېمە، نېمە؟ بولمىسا پەخىرلەنمەيتتىڭىزمۇ؟ —  
قوشنامىنىڭ كۆزلىرى قولىرىغىدەك يېنىپ كەتتى، —  
مانا مۇشۇنداق ئەمەسمۇ، ئۆزىمىزنى ئۆزىمىز  
قەدىرلىمەيمىز، تونۇتمايمىز ئەمەسمۇ. ئىستىسىزگە  
گەپ قىلغان ئاغزىم، بەشىنچى قەۋەتكە چىققان پۈتۈم!  
قوشنام راستىنلا خاپا بولۇپ پەلەمپەيلەردىن  
تاقىلداپ چۈشكىلى تۇردى.

— توختاڭ، توختاڭ، قوشنام، مىر شىروف ئاكا، —  
ۋارقىراپ يۈرۈپ، كەينىدىن يۈگۈرۈپ ئۇنى ئاران  
توختىتىۋالدىم، — قويۇڭا سىزنى! پەخىرلەنمەمدىغان،  
چاقچاق قىلىپ قويغىنىمغۇ ئۇ، پەخىرلەندىم!

— جىددىي ئىشقىمۇ چاقچاق قىلامدىغان، كەشپىيات  
مەسىلىسى — دە بۇ! — قوشنام تۆتىنچى قەۋەتتە  
توختىدى، — ھە، سىزدە يېڭىلىقلار يوقمۇ؟

— بولمامدىغان، بار، — دېدىم قوشنامنىڭ يېنىغا  
چۈشۈپ، — بۈگۈن ئىدارىدە بىر گېزىتتىن ئوقۇپ

قالدىم، بىر شائىر بالا يېرىم مىسراق شېئىر ئىجاد قىپتۇ، يەنە بىر ناۋاي گىردىنى تونۇرغا رەگەتكە بىلەن ئېتىپ چاپلاشنى ئويلاپ چىقىرىپتۇ.

— چاپلاپتۇمۇ ھەم؟ — مىرموللا مىرشىروفنىڭ كۆزلىرى زالىدىكى «تەپسە يانار» چىراغنىڭ سۇس يورۇقىدا چاقناپ كەتتى.

— چاپلاپتۇ ھەم! — ئۇنىڭ سۆزىنى دوراپ جاۋاب بەردىم.

بىراق قوشنام بۇنىڭغا پەرۋا قىلمىدى.

— ئاجايىپ، ئاجايىپ! جاھان ئەھلىنى لال قىلغۇدەك يېڭىلىقلار ئىكەن، بۇ! نېمىگە قاراپ تۇرىسىز، ئۆكۈم ئاغىنەم، پەخىرلىنىڭ!

— بايا ئىدارىدە... گېزىتخانىدا پەخىرلىنىپ بولغانىدىم، — دېدىم ساددىلارچە قوللىرىمنى ئۇۋۇلاپ.

— ئوشۇق كېتەمدۇ — ھە؟ ئوشۇق كېتەمدۇ؟ — مىرموللا مىرشىروف ئالدىغا ئۈمىتلىك بىر ئاڭ تەنبە بېرىپ دەپ تۇرۇۋىدى، تۆۋەندىن قوشنامنىڭ قەدىناسىنىڭ چىرقىراق ئاۋازى ئاڭلىنىپ قالدى.

— نەدە يۈرىدۇ ھوي، ئاسما مايكا بىلەنلا... سەتلىشىپ؟

مىرموللا مىرشىروف تۆتىنچى قەۋەتتىن يۇمىلاپ دېگۈدەك چۈشۈپ كەتتى.

ئىككى كۈن ئۆتتىمۇ، ئۆتمىدىمۇ، چۈشلۈك ئۇيقۇدىن كېيىن ئالدىراپ خىزمەتكە كېتىۋاتسام، دەرۋازا ئالدىدا رادىيو قوبۇللىغۇچىنى قۇلىقىغا يېقىپ تۇرغان قوشنام مىرموللا كاپلا قىلىپ يېڭىمىگە ئېسىلىۋالدى.

— توختاڭ، توختاڭ، توختاڭ، ئاجايىپ خەۋەر، پەخىرلىنىڭ، ئۆكۈم ئاغىنەم، ھازىرلا ئاڭلىدىم.

— نېمە گەپ ئىكەن؟ — تەقەززالىقتا سۈرىدىم.

— بىر يىگىت بىر يەشەك پىۋا بىلەن تۆت بوتۇلكا ئاق ھاراقنى ئىچىپ ھېچنېمە بولماي، بەسلەشكەن ئادىمىنى ۋاللىھى قىچقارتىۋېتىپتۇ. مانا يىگىت دېگەن، پەخىرلىنىڭ!

تۇرۇپلا گەجگەمدىن قورۇدى.

— نېمىگە؟ ئاشۇ تۆت بوتۇلكا ھاراق ئىچكەن مەست ئۈچۈن پەخىرلىنىمەنما؟

مىرموللا مىرشىروفنىڭ پىت كۆزلىرى يۈز ۋاتلىق لامپۇچكىدەك چاقناپ كەتتى.

— نېمە بوپتۇ مۇنۇ بالغا، ئاخىر، ئوڭايىمۇ؟

— ئەمىسە سىزمۇ پەخىرلىنىڭ، — دېدىم قوشنامىنىڭ قولىدىن قولۇمنى ئاجرىتىۋېلىپ، — ئەنە شۇنداق جىق ھاراق ئىچكەن مەستتىن بىرى كەيپىچىلىكتە ھاجەتخانغا چۈشۈپ كېتىپ، بېلىگىچە كېلىدىغان نىجاسەتتە ئون سائەت تىك تۇرۇپتۇ.

سۆزۈمنى توختىتىپلا ماڭدىم. بىرنەچچە قەدەم ئېلىپ توختىدىم — دە، ئارقامغا قايرىلىدىم.

— قانداق، سىز پەخىرلىنەمسىز؟

قوشنام جاۋاب قايتۇرماقتا يوق، ئاغزىنى ھاڭدەك ئاچقىنىچە جايدا داڭ قېتىپلا قالغانىدى.

باقەم ئىككىنچى ھېكايىنىمۇ تۈگىتىپ، قىزىقسىنىپ بېشىنى بىر — ئىككى ئىرغىتتى — دە، ئۇزۇن ئورۇندۇققا ئوبدان يانپاشلاپ جايلىشىۋېلىپ، كېيىنكىسىگە نەزەر سالدى.

## ئۈچىنچى ھېكايە:

غەلىتە ئادەملەر ھەققىدە پاراڭ بولسا، يادىمغا ئالدى بىلەن قوشنام مېرموللا مېرشروف كېلىدۇ، يەنە مېرموللىنىڭ غەيۋىتىمۇ دەمىسز؟ ئاۋۋال ھېكايەمگە قۇلاق سېلىڭا!

قوشنامنى رەنجىتىپ قويدۇممىكىن دەپ يۈرگەن كۈنلىرىمنىڭ بىرىدە، بىر ئۆلۈم خەۋىرىنى ئاڭلاپ قالدىم. توي بولسا، ئادەم بارمىسىمۇ، بارالمىسىمۇ مەيلى. لېكىن، ئۆلۈمنىڭ يولى باشقا - دە، يالغۇز بېرىشقا كۆڭلۈم ئۈنىماي، يەنىلا قوشنام مېرموللا مېرشروفنى يادىمغا ئالدىم. يەنە، ھاي دېمەي كېتىپ قالساڭ رەنجىدىغان يەرلىرىمۇ بارچۇ!

ئىشكىنى قەرز سورايدىغان ئادەمدەك ئېھتىيات بىلەن ئۇزاق چەكتىم، ئىچكىرىدىن ماڭا تونۇش كالتە يۆتەل ۋە شاقىلداقنىڭ ئاۋازى ئاڭلاندى. مېرموللا مېرشروف ئىشكىنى قىيا ئېچىپ، بىر ئوڭۇۋالدى - دە ئاندىن: «شۇنداق قىلىپ؟ - دېدى. بۇ ئۇنىڭ «نېمە ئىش؟» دېگىنى ئىدى.

مۇددىئايىمنى ئېيتتىم. قوشنامنىڭ مېجەزىنى بىلگەچكە، مىخقا ئۇسۇۋالماي دەپ، ۋاپات بولغان مەرھۇمنىڭ ھازىرقى شەھەر باشلىقىنىڭ ئانىسى ئىكەنلىكىنىمۇ بىر يوللا دەۋەتتىم. مەلۇماتىم، پەرەز قىلغىنىمدىنمۇ كۈچلۈك تەسىر كۆرسەتتى.

— ئەلھۇكەمىللا! — مېرموللىكام قولىدىكى «پايدىلىنىش خەۋەرلىرى» بىلەن قوشۇپلا يۈزىنى سىپاشتۇردى - دە، مەيۈس ئاۋازغا كۆچتى، — رەھمەتلىك ياخشى ئاي، ياخشى كۈنلەردە... زىغىردەك

بېسىپ، ساقلاپ تۇرىسىز - دە ئەمدى، نۇرەخمەتجان، كىيىنىۋالاي!

بەش مىنۇتلاردىن كېيىن قوشنام ئىككىمىز ياندىشىپ ئۆلۈم پەتىسىگە ماڭدۇق. مېرموللا مىرشرىف بۈگۈنكى چاقىرىۋېلىشتىن تولىمۇ خۇرسەن بولغانىدى.

— بىلەمدىلا، ئۇكام ئاغىنەم، بۈگۈن تولىمۇ خاسىيەتلىك ئىش قىلدىلا، توي - تۆكۈن، يەنە باشقىلىرىنىڭ يولى بۆلەك، مۇسەببەتنىڭ يولى بۆلەك ئەمەسمۇ، «ياخشى سۆز سەدىقە ھېسابلىنىدۇ» دېگەن پەيغەمبىرىمىز. جانابىڭىزنىڭ بىزگە كەلتۈرگەن مۇسەببەت خەۋىرى گەرچە ياخشى خەۋەر ھېسابلانمىسىمۇ، بىراق ساۋاب تېپىشىم ئۈچۈن ئىمكان ھازىرلاپ بەرگەنلىكلىرى كەمىنەگە قىلىنغان ئەڭ ياخشى سەدىقە، ھەتتاكى ئىنئامدۇر!...

— ئاشۇرۇۋەتتىلە! — دېدىم نېمە دېيىشىمنى بىلەلمەي ۋە قوشنامىنىڭ تەلەپپۇزىنى دوراپ، ئاخىر بىرنېمە دەپ پاراڭغا قوشۇلۇش كېرەككۇ!

لېكىن، مېرموللا مىرشرىف ماڭا سەپالىدىغاندەك ئەمەس، گەپ - سۆزلىرىمگىمۇ شۇنداق. ئۇ ھامان سۆزلەپ باراتتى.

— ئاجايىپ قەدىردان مەزلۇم ئالەمدىن ئۆتكەنكەن - ھە، بۈگۈن؟ راستتىنلا، بۈگۈن جان تەسلىم قىپتۇمۇ ياكى تۈنۈگۈن كەچ تەرەپلەردىن؟ بۈگۈن سەھەر دېسىلە! ئاپىرىن، ئاپىرىن، چىن ياخشىلار سەھەرلىك سەپەرنى ئىختىيار قىلۇر! شەھەر باشلىقى كەبى ھۆرمەتلىك ھەم چېچەن زاتنى تەۋەللۇت ئەيلىگەن ئۇ پاك مەزلۇمە

ئەلۋەتتە شەھەر باشلىقىنىڭ بىزدەك كۈرمىنىڭ  
ئىخلاسمەنلىرىنىڭ پايىپتەكلىكىدە، ئىنشائاللا ناماز  
تاپقۇسىدۇر.

پاراڭ دېگەنمۇ ياخشى نەرسە، يولنى ئاۋۇتسۇن،  
مىرموللىكامغا بىلىندۈرمەي كۈلۈمسىرىگىنىمچە  
ئۈنچىقماي كېتىپ بارىمەن. قوشنامىنىڭ بۇنداق  
دەيدەبىلىك ۋە ھاياجانلىق پاراڭلىرىنى كۆپ ئاڭلىغانمەن -  
دە!

— ئاز قالدۇقمۇ شەھەر باشلىقىنىڭ مۇبارەك ھۇزۇر  
گاھىغا، ئۈكۈم ئاڭلىغۇچىم، ھە؟ ھە، ئىككى كوچا ئېرىدا  
دېدىلىمۇ؟ خەيرىيەت، كېلەي دەپ قايتىمىز. پاه،  
ئاجايىپ ھەيۋەتلىك كۆرۈنۈش - ھە؟ ھۆرمەتلىك شەھەر  
باشلىقى شەخسەن ئۆزى بېلىگە ئاق باغلاپ، كەڭ  
ھويلىدا مۆھتەرەم مەرھۇمە ئۈچۈن ھازا تۇتۇپ قايغۇلۇق  
بىر ھالەتتە ئۇيان - بۇيان مېڭىپ يۈرگەن ۋە بىزلەر  
ئاستا بېرىپ ئۇنىڭ ئىسسىق، بەقۇۋۋەت قوللىرىنى...  
— شەھەر باشلىقى خىزمەت بىلەن چەت ئەلگە چىقىپ  
كەتكەنكەن، نامىزىغا ئۈلگۈرەلىشى ناتايىن، - دېدىم  
مۇنداقلا.

— نېمە؟!... - دەپ ۋارقىرىۋەتتى مىرموللىكامنىڭ  
سوم پۇلىنى ئاپتوبۇستا ئوغرىلاتقان ئايالدىك  
چىرقىراپ، - يەنە بىر دېگەن... دەڭ شۇ گەپنى!  
مېڭىشتىن توختاپ قارىسام، قوشنام مىرشىروف  
مېنىڭدىن بەش - ئالتە قەدەم ئارقىدا توختاپ تۇرۇپتۇ.  
كۆزلىرىدە ئاچچىق بىر غەزەپ، گاڭگىراپ قالىدىم. نېمە  
خاتالىق ئۆتكۈزدىمكىنە؟

— دېدىمغۇ، ئۈچ كۈن بويىتىكەن، شەھەر باشلىقى  
چەت ئەلگە ماڭغىلى، ئانىسى ئۇشتۇمتۇتلا...

— شۇ گەپنى بايا نېمىشقا دېمىگەن؟ — مېرموللىكام  
بىردىن ماڭا گۈلەيدى.

ھەيرانلىقتا ھېچنېمىنى چۈشەنەلمىدىم.

— قا... قايسى گەپنى، قەيەردە؟

— «قايسى گەپنى، قەيەردە»، — مېرموللا مىرشىروف  
مېنى دورىدى، — شەھەر باشلىقى ھازىر ئۆيىدە، شۇ تاپتا  
مۇسبەت بولۇۋاتقان ھويلىدا يوق ئىكەن، چەت ئەلدىكەن  
دېگەن گەپنى بايا مېنى چاقىرىغاندا، ئۆيۈمنىڭ  
بوسۇغىسىدا نېمىشقا دېمىگەن دەيمەن؟ تاڭغا  
چىشلىۋالغانما؟

— دېسەم نېمە بويىتۇ، دېمىسەم نېمە بويىتۇ؟ — دېدىم  
چۈشەنەلمەي، — بۇ گەپلەرنىڭ سىلى بىلەن نېمە  
مۇناسىۋىتى، قوشنام؟ پەتىگە بېرىپ، ئامىن  
ئاللاھۇ ئەكبەر دەپ يانساق بولمىدىمۇ؟

— نېمىگە بارغۇدەكمەن — ھە، شەھەر باشلىقى ھازىر  
شۇ ھويلىدا بولمىسا نېمىشقا بارغۇدەكمەن؟ — مېرموللا  
مىرشىروف بەش — ئالتە قەدەم نېرىدىن ئالدىمغا  
چېكەتكىدەك سەكرەپ ئېتىلىپ كەلدى، — مەنزە، شۇ  
زاتنى دەپ كېتىۋاتمىسام، ئۇ قېرى موماي نېمەم ئىدى  
مېنىڭ؟ ئەستاغپۇرۇللا، بىرمۇنچە ئىشىمدىن قويدا مېنى  
ماۋۇ بالا!

ئاغزىم ئېچىلغىنىچە يول ئۈستىدە تۇرۇپلا قاپتىمەن،  
قوشنامنىڭ خېلى قىلىقلىرىنى كۆرگەنمەن، ئەمما  
بۇنچىۋالا غەلىتىلىكىنى ئەمدى بىلىۋاتاتتىم.

ئاخىر ئېسىمگە كەلدىم - دە، تېرىكسپىرەك سۆزلىدىم.

— قىزىق ئادەم ئىكەنسز! مىر شىروف ئاكا سىز؟ شەھەر باشلىقى بولدى نېمە، بولمىدى نېمە، ئۆلۈم پەتسى قىلماق ئادەمگەرچىلىكتىن نىشانغۇ؟ يۈرگە بولدى!

— ئاشۇنداق ئادەمگەرچىلىككە!... — قوشنام شۇنداق سەت گۈلەيدى، — قاراڭلار ماۋۇ نادان بالىنى، تېخى ئادەمگەرچىلىك بابىدىن گەپ قىلىدا، شەھەر باشلىقى ھازىر ئۇ ھويلىدا بولمىسا، مېنىڭ ئانىسىنىڭ ئۆلۈم پەتسىگە، ھە، نامىزغا بارغىنىمنى نەدىن بىلىدۇ؟ ھىم، پايدىسى نېمە؟ قېنى، يول بولسۇن، مەرھەمەت!

— سىز... سىلى راستتىنلا بارمامدىلا؟ — ھېلىغىچە قۇلاقلىرىمغا ئىشىنەلمەيۋاتاتتىم.

— دېدىمغۇ، قان بېسىم كېسىلىم بار ئادەممەن، ھاياجانلىنىدىغان، يىغا - زار بار يەرلەرگە بارغاننى كۆتۈرەلمەيمەن، دوختۇر شۇنداق دېگەن. خەير - خوش! يول بويى دىيانەت، ساۋابتىن ماڭا دەرس ئۆتۈپ كەلگەن قوشنام مىرموللا شۇ گەپ بىلەن، گويا مەن قوغلاپ بېرىپ تۇتۇۋالدىغاندەك تېز شاپىلداپ يۈرۈپ كەتتى.

بارماقچى بولغان مەنزىلىمنىمۇ ئۇنتۇپ، يول بويىدا ئاللىقايسى چاغلارغىچە تۇرۇپ قاپتىمەن...

ھېكايىنىڭ ئاخىرىغا كەلگەندە چىرايىغا كىنايىلىك بىر ئالامەت يۈگۈرگەن باقمە تاڭلىيىنى بىرنەچچە قېتىم



چاكىلدىتىپ قويدى - دە، جايدا ئوبدان بىر قىمىدىنىۋېلىپ، تۆتىنچى ھېكايىگە ئىختىيارىنى بەردى.

### تۆتىنچى ھېكايە:

قوشنام مېرموللا مىرشىروف (ئاجايىپ ئادەم - دە!) مەھەللىدىن بىر يىلچە يوقىلىپ كېتىپ، بۆلەكچىلا ئادەم بولۇپ قايتىپ كەپتۇ.

مىرشىروف ئاكام بىلەن مەن يەنىلا بىزنىڭ ئائىلىلىكلەر قورۇسىنىڭ دەرۋازىسى ئالدىدىكى دائىم پاراڭلىشىپ ئولتۇرىدىغان كونا جايىمىزدا ئۇچرىشىپ قالدۇق. كۆزۈم خېلى نېرىدىنلا ئۇنىڭ تونۇش تەق - تۇرقىغا چۈشتى - يۇ، بىراق كۆزلىرىمگە ئىشەنمەي، جايىمدا تۇرۇپ قالدۇم. ئالدىمغا بۇرۇتىنىڭ تېگىدە ھىجىيىپ، شىلەپلىك بىرى كېلىۋاتاتتى. بۇ قەدىردان قوشنام مىرشىروف ئاكام شۇمۇي!

— ئەسسالامۇئەلەيكۇم!

— ۋالىكس سالام! — مېرموللىكام غۇچچىدە ئالتۇن چىشلىرىنى كۆرسىتىپ، غۇلچىنى كەڭ يېيىپلا كەلدى - دە، مېنى قۇچاقلىۋالدى. ئىلگىرى بۇنداق ئادەتلىرىمۇ يوق بولىدىغان! دىمىقىمغا ئەرزان ئەتىرنىڭ سېسىقىنى پۇرىقى ئۇرۇلۇپ، كۆڭلۈم ئاينىغاندەك بولدى. تەلىيمىگە دەل شۇ چاغدا ئۇنىڭ قوينىدا بىرىنچە چىرقىراپ قالدى. قوشنام مېنى مەيدەمدىن ئىتتەرگەندەك نېرى قىلىپ، قويۇن يانچۇقىدىن كىچىك بالىنىڭ بىلىكىدەك داڭىدا<sup>①</sup>

① داڭىدا — ئۆتكەن ئەسىرنىڭ 90 - يىللىرىدا ئىشلىتىلگەن يان تېلېفون.

نى ئالدى. دىمىقىدا خىرىلداپ تۇرۇپ قۇلىقىغا ياقتى.  
كېيىن:

— سامەيكۇم! — دېدى ئۇ تولۇققىنا ھىجىيىپ، — ھە،  
ھە، ھاجىممۇسىز، تىنچلىقمۇ؟ بىزدە مەسىلە نېتىقۇ  
(يوققۇ دېسە كېرەك!) ھە، شۇ ئەتىگەن زېمىنجان  
ئاغىنىمىز نەزىر ئويان قىپتىكەن، گەپلىرىنى شۇ يەردە  
قىلىشتۇق، ياق، ئۇنتۇپ قالمىدىم، پاژالىستا، چۈشتىن  
كېيىن ئۆتمەن...

قوشنام تېلېفوندا پاراڭلىشىۋاتقان پەيتتە ئۇنىڭغا  
قاراپلا قاپتىمەن. ئادەم دېگەنمۇ شۇنداق ئۆزگىرىپ  
كېتىدىكەنە؟ تېخى، ئاتمىشتىن ھالقىغاندا... شۇ ئارىدا  
مىرموللىكام بوۋاقتىڭ بىلىكىنى قويىنغا  
جايلاشتۇرۇۋېتىپ، ماڭا يۈزلەندى.

— خوش، نۇرەخمەتجان ئىنىم، ئەھۋاللار ياخشىمۇ،  
قېرىپلا كېتىپسىزمۇ نېمە؟

— شۇ، سىز ياشىرىپ كېتىپسىز، بىز  
قېرىۋاتىمىز، — دېدىم كۆڭلۈم سەل يېرىم بولغاندەك،  
چاقچاق ئاھاڭىدا. بىراق، مىرموللىكام بۇ قېتىم  
كۈلمىدى، قاپقىنى تۇرۇپ جىددىي ھالدا:

— ياق، قېرىسىڭىز بولمايدۇ، ئەتەي قېرىمايسىز، —  
دېدى ۋە كېيىن قوشۇپ قويدى، — سىزچۇ بالا، جاھان  
كېزىڭ، گېزىتنى غاجاۋەرمەي ساياھەت قىلىڭ! ۋاپىشى،  
مانا مەندەك! بېرىڭ، شۇنداق قىلىڭ!

قوشنامنىڭ سۆز — ئىبارىلىرى، شۇنىڭغا ماسلىشىپ  
قول ئىشارەت ۋە بويۇن ئېتىش جەھەتلەردىمۇ ئۆزگىرىش  
كاتتا ئىدى. بۇ ئالامەتلەرگە قىزىقسىنغان ھالدا

سورىدىم:

— خوش، مىرشىروف ئاكا، شۇنچە ئۇزاق يوقىلىپ كەتتىڭىز، نەلەردە يۈردىڭىز — ھە؟

— يوقىلىپ دېمەك، يىتىپ دەك، — دېدى قوشنام ئالىيىپ، — يوقالغان نەرسە قايتىپ كەلمەيدۇ، يىتكەن نەرسە تېپىلىدۇ. تېخى گېزىتكەش — ھە سىز؟ ھە، يىتكەن تېپىلىدۇ، مانا بىزدەك! يەنە قۇشناچ ئايمۇ بار راستتىنلا!

مىرموللىكامنىڭ ئېيتىشىچە، ئۇ بىر يىل مابەينىدە «جاھان كېزىپ، كۆزنى ئېچىپ» يۈرۈپتۇ. قۇشناچ ئاينى ئېلىپ ئاۋۋال ئۈرۈمچىدە، كېيىن قارامايدا، ئۇنىڭدىن كېيىن ئالمۇتادىكى قىزنىڭكىدە تاق سەككىز ئاي تۇرۇپ قايتۇ. بايقىسام قوشنامدىكى ھەرقىسمە ئۆزگىرىشلەر ئاشۇ «كۆزنى ئېچىش»لارنىڭ مەھسۇلى ئىكەن.

— راستتىنلا، بىز يوق چاغدا مەھەللىدە بىرمۇنچە قايتىشلار بوپتۇ — ھە، ئۇكام ئاغىنەم؟ — مىرموللا مىرشىروف بىر چاغدا گېپىنى توختىتىپ سورىدى، — توپىلارغۇ ئۆز يولىدا كېتىۋەرسۇنغۇ، مۇنۇ ئۆلۈملەرگە يەتە ئويان قىلمىساق بولماس؟ (كالىمغا لىپ ئېتىپ مىرموللىكامنىڭ شەھەر باشلىقىنىڭ ئانىسىنىڭ پەتىسىگە كېتىۋېتىپ قىلغان ساراڭلىقى چۈشتى، دېگەنبىلەن بۇ جەھەتتىنمۇ ئۆزگىرىپتۇ — دە!) باشقىسى كېيىنگە تۇرۇپ تۇرسۇن، مۇنۇ ئۇدۇل قوشنىمىز خەيرىنسا ھەدەشنىڭ ئۆيىگە دىكىدىلا كىرىپ قويمايمىزمۇ؟ ساقال سىپاپلا چىقىمىز، يۈرۈڭە!

ياق دېيىشكە بولمىدى. قۇرۋان ئاكام تۈگىگەندىن

كېيىن پەتە، نەزىر دەپ نەچچە كىرگەندىم. لېكىن، چوڭ ئادەمنىڭ گېپىنى يىرايمىدىم، كىردۇق.

خەيرىنساخان ھەدەم بىزنى، خۇسۇسەن ئۆلۈملەردە يوق ئۇدۇل قوشنىسىنى كۆرۈپ، باغرى يۇمشاپ «ۋاي دوستۇم، ۋاي دوستۇم!» دەپ قوشاق قېتىپ، ھازا ئېچىپ قەدىناسىنى ياد ئەتتى. شۇ ئارىلىقتا قوشنامىنى مەشھۇر كىرىپىلۇدىن سەل قوزغىلىپ، مېنى جەينەكەندى.

— بىر... قىرائەت ئويان قىلىپ قويامسىز؟  
— ئۆزىڭىزدىن، — دېدىم ئىختىيارسىزلا، گېپىگە يەنە غىجىقىم كەلگەندى.

قوشنامىنى تۈزۈت قىلمايلا قىرائەتكە كىرىشتى. بىرنەچچە يېرىنى خاتا ئالغان بولسىمۇ، ئىشقىلىپ بىر سۈرىنى ئوقۇپ تۈگەتتى. ئوقۇغاندا بېشىنى كاتتا قارىملاردەك تەۋازۇ بىلەن پۇلاڭلىتاتتى. ئىچىمدە: «بۇمۇ مىرموللىكامدىكى بىر يېڭىلىق ئىكەن» دەپ ئويلىدىم. خەيرىنساخان ھەدەمنىڭ «تاماققا...» دەپ چىڭ تۇتۇشلىرىنى ئاران رەت قىلىپ، زالىغا چىقتۇق. ئۇدۇلدىكى ئۆي مىرموللا مەشھۇرىنىڭ ئىدى. ئاڭغىچە ئۇ ئىشكىنى داغدام ئاچتى.

— مانا، ئۇكام ئاغىنە، مياقتا يەنە بىر پەتە ئويان بار، — دېدى ئالتۇن چىشلىرىنى كۆرگەزمە قىلىپ كۈلۈپ. توغرا — دە، بىر يىل يېتىپ كەتكەن قوشنىنىڭ ئۆيىگە ئەلۋەتتە پەتە قىلىش كېرەككۇ، كىردىم. ھەدىمىز بىر يەرگە كەتكەن بولسا كېرەك، ئۆيدە ھېچكىم يوق ئىدى.

«مەشھۇرى خانىم قانچىلىك ئۆزگىرىپ كەتكەن بولغىدىكىن، بىر كۆرۈش كېرەك ئىدى — دە، ئەتتەڭ!»

دەپ ئويلىدىم. شۇ ئارىدا مېرموللىكام (جاھانگىر - دە!) خىيالىمنى بىلىۋالغاندەك:

— ھەدىڭىز مۇ ياشىرىپلا كەتتى قاراڭ، ساياھەت دېگەن، بولۇپمۇ ئايال كىشىگە خوي يارىشىدىكەن دېسە، — دېدى، — كۆرسىڭىز تونۇيالماسسىزىمىكىن، نۇرەخمەتجان بالا، ئوبۇر - زوبۇر، چاچلىرى بۇدۇر... — دېدى.

قوشنام سۆزلىگەچ شىرەگە يېپىقلىق داستىخاننى ئېلىۋەتتى. نازۇنپەت راسلاقلىق ئىكەن، ئىلمانغىنا قىلىپ چايىمۇ قويدى.

چاي ئىچىپ ئولتۇرۇپ ھەممە ئادەمدە بولىدىغان تەبىئىي بىر ئادەت ۋە قىزىقىش بىلەن مېھمانخانا ئۆيىنىڭ تۆت تەرىپىگە ئەلەڭلەپ قارىدىم. توساتتىن كۆزۈم ئۇدۇل تامغا ئېسىلغان چوڭ بىر رامكىغا، توغرىسى، رامكىدىكى چوڭايتىلغان سۈرەتكە چۈشۈپ قالدى. ئىلىگىرى كىرگەنلىرىمدە بۇ سۈرەتنى كۆرمىگەنىدىم. ئۇزۇنلۇقى كېمىدە بىر مېتىر كېلىدىغان رەڭلىك سۈرەتتە بىرنەچچە كىشى مول تەبەسسۇملار بىلەن قول سۇنۇپ، بويۇنلىرىنى سوزۇشۇپ، ئوتتۇرىدىكى بىر ساختا سالاپەتلىك ئادەم بىلەن، توغرىسى، مېرموللا مېرشىروف بىلەن، گويىكى كاتتا رەھبەرلەرگە ئىلتىجا قىلغاندەك كۆرۈنۈش ۋە سىياقتا سالاملاشماقتا، كۆرۈشۈشكە ئىنتىلمەكتە ئىدى. شۇ ئەسنادا ئارقامدىن مېرموللىكامنىڭ خىرىلداپ كۈلگەن ئاۋازى ئاڭلاندى:

— ھە، كارامەت ھەيۋەت سۈرەتمىكەن؟ باشلىق

ۋاقىتلىرىم...

نېمە دېيىشىمنى بىلەلمەي بىر مېرموللىكامغا، بىر

سۈرەتتىكى كىشىلەرگە كۈلكەم قىستاپ قارىدىم. كۆڭلۈم ئەجەبلا بولۇپ قالغانىدى. دەماللىققا نېمە دېيىشىمنى بىلەلمەي مۇنداقلا سوراپ قويدۇم.

— سۈرەتتىكى باشقىلارچۇ؟

— ئاغىنىلىرىم، فۇكېجاڭ<sup>①</sup> بولغان كۈنۈمدە، مېنىڭ تەلىپىم بىلەن چۈشكەن بىز...

قاھالاپ كۈلۈۋېتىشتىن ئۆزۈمنى ئارانلا تۇتۇۋالدىم. ئاغىچە مېرموللىكام يەنە سۆزلىدى:

— ھېلىقى سۈرەتكە تارتقان ئاداش ئالدىرىتىپ تۇرۇۋالدى. بولمىسا ئون — يىگىرمە ئادەم يىغىپ كېلەي دېگەن...

«سۈرەتكە تارتقان ئاداش» دېگەن گەپنى ئاڭلاپ يادىمغا مېرموللىكامنىڭ نەچچە يىللار ئىلگىرىكى بىر قىزىق ئىشى كېلىپ قالدى. نېفىت ئىدارىسىدە ئىشلەۋاتقان چاغلىرىدا ئۆتكۈزۈلگەن يېڭى يىللىق كۆڭۈل ئېچىشتا قوشنام خىزمەتدەشى بولغان بىر ياش قىز بىلەن تانسا ئوينىغانىكەن، بىر سۈرەتچى ئۇلارنى ئايرىم سۈرەتكە تارتىپ قويسا بولىدۇ. بىر كۈنلىرى كېلىپ بۇ سۈرەتنى قوشنامنىڭ رەپىقىسى، مېرموللىكامنىڭ گېپى بويىچە ھازىرقى قۇشناچ ئاي كۆرۈپ قاپتۇ.

— ھەي مېرموللا، بۇ گېرىمىسەن يەردە مۇشۇ قىز بىلەن ئىككىڭلاردىن بۆلەك ئادەم يوقمىدى؟ قانداق تانسا بۇ؟ — قۇشناچ مېرموللا ئەپەندىنى سوراققا تارتقان گەپ، قوشناممۇ يامان، نېمە دەپتۇ دېمەمسىلەر؟

① فۇكېجاڭ — مۇئاۋىن بۆلۈم باشلىقى دېمەكچى.

— ياقەي، ئانىسى، ھېلىقى بىزنى سۈرەتكە تارتقان ئاداشمۇ بارغۇ؟

ھېلى مېرموللىكام سۈرەتچىدىن ئاغرىنىۋىدى، يادىغا شۇ يۇمۇردەك قىزىق ئىش چۈشۈپ قالدى. لېكىن، ماۋۇ ياسالما سۈرەت... مېرموللا مېرشروفنى نېمە دېگۈلۈك ئەمدى؟

— بۇنى... قاچان چوڭايتقۇزدىڭىز؟ — نېمە دېيىشىمنى بىلەلمەي، شۇنى سورىدىم.

— بىر ھەپتىچە بولدى، تۇنجى تاماشىبىن سىز، — قوشنام پەخىرلەنگەندەك جاۋاب قايتۇردى، — بىز بارغان يەرلەردە مۇنداق سۈرەتنى ئېسىش مودا ئىكەن، نۇرەخمەت بالا، مودا! خەقلەر بۇنى، نېمىدا... ھە، دەسمى دەيدىكەن. — دەسمى؟... — چۈشەنمەي تەكرارلاپ سورىدىم.

— ھە، ئۆسۈشتىكى، يۈز — ئابروۋى تېپىشتىكى دەسمى — دە بۇ!

مېرموللىكامغا ئۇزاققىچە تىكىلىپ قاراپ، مۇڭلىنىپ كەتتىم. ئادەملەر نېمە بولۇپ كېتىپ بارىدۇ — ھە؟ مۇشۇ ئادەمگە نېمە يوق دەيمەن، دەم ئېلىشقا چىققان چېغىدا... بىراق مېنىڭ تىكىلىشىمنى قوشنام باشقىچە چۈشىنىپ قالدى بولغاي.

— نېمە، ھەۋەس قىلىۋاتىسىزە، ئۇكام ئاغىنەم؟ ياشقۇ سىز، ئاستا — ئاستا ئامەت كېلىپ قالىدۇ.

گەپ قىلىمىدىم، نېمە دېگۈلۈك؟ چىقار ۋاقتىمدا، ئاغزىم قىچىشىپ مېرموللىكامغا مەسلىھەت بەردىم.

— سۈرەتنىڭ ئاستىغا «رەھبەر چاغلىرىم» دەپ چوڭ قىلىپ يېزىپ قويسىڭىز بولغۇدەك!

كۈتۈلمىگەندە مېرموللا مېرشرىروف خۇشاللىقىدىن  
ۋارقىراپ كەتتى.

— ۋات خاراڭ، ئەجەب ئېسىمغا كەلمەپتا! يارايىسىز،  
نۇرەخمەتوۋىسكى، قوشنا دېگەن قوشنا — دە، بۈگۈنلا  
يازىمەن!

قوشنام ئالمۇتىدا سالدۇرۇپ كەلگەن ئالتۇن  
چىشلىرىنى تولۇق كۆرسىتىپ، «جاھان كېزىپ»  
ئۆگىنىپ كەلگەن غەيرىي سۆزلەرنى نورمىسىز  
ئارىلاشتۇرۇپ يەنە نېمىلەرنى دەر ئىدىكىن، ئاڭغىچە مەن  
ئالدى — كەينىمگە قارىماي چىقىپ كېتىپ قالدۇم.  
نەچچە كۈنلەرگىچە تالا — تۈزگە چىقىشتىنمۇ ھېيىقىپ  
يۈردۈم. قۇلىقىم تۈۋىدە ئۇنىڭ «ۋالىكىس سالام!» دېگەن  
يېقىمىز تاۋۇشى جىزىلداپلا تۇراتتى...

باقەم شائىر تۆتىنچى ھېكايىنىمۇ ئوقۇپ تۈگەتتى.  
دېمىسىمۇ ئۇ ئاجايىپ بىر قوشنىغا يولۇققانىدى. ئۇ  
ئۆزىنىڭ غەلىتىلىكلىرىنى ئېسىدىن چىقىرىپ، شۇ  
تاپتا ئىچىدە: «بۇ مېرموللا دېگەن غەلىتە بىر  
جانىۋار كىنە!» دەپ ئويلىدى تېخى.

كېيىنكى كۈنلەردە، باقەم مېرموللىنىڭ ئاجايىپ —  
غارايىپلىقلىرىنى ئۆز كۆزى بىلەن تالاي قېتىم كۆردى.  
بىراق، نېمىلا بولسۇن، مېرموللا مېرشرىروفنىڭ  
قىلىقلىرى ئادەمدە كۈلكە پەيدا قىلاتتى — يۇ، ئوشۇقچە  
بىزارلىق ھېس قىلدۇرمايتتى. باقەم بار سورۇندا  
مېرموللا مېرشرىروف كېيىنچە بىرمۇنچە  
شېئىرلىرىنىمۇ ئالتۇن چىشلىرىنى نامايان قىلىپ



تۇرۇپ دېكلاماتسىيە قىلدى. بۇلارنىڭ ئىچىدە ھېلىقى  
 «ھاراق ئىچمە» دېگەن شېئىرىمۇ بار ئىدى.  
 — باقمىجان جانابلىرى، سىلى بىلەن بىز دېگەن  
 شائىر ئەمەسمۇ، — دەپ قوياتتى مېرشرىف گامىدا.  
 كېيىنچە ئۇ «بىز شائىرلار» دېگەن ئىبارىنى بارغانسېرى  
 كۆپ ئىشلىتىدىغان بولدى. بۇنداق چاغلاردا باقمىجاننىڭ  
 كۆڭلى بىر قوشۇق ھەسەل يەۋالغاندەك تاتلىققىنا  
 ھېسلارغا تولاتتى.

## يىگىرمە تۆتىنچى باب

ئاتا - بوۋىلىرىمىز باشلىرىدىن نۇرغۇن ئىسسىق - سوغۇقلارنى ئۆتكۈزۈشكەندىن كېيىن «ئۆلۈمدىن باشقىسى تاماشا» دېگەن يەكۈننى بىزگە قالدۇرۇپ كېتىشكەن بولسا كېرەك. دېمىسىمۇ، ھايات قانچىلىك جاپالىق، مۈشكۈل، ئازاب - ئوقۇبەتلەر جانغا ئېكەك بولسىمۇ، ئىنسان يەنىلا ھاياتنىڭ راھىتىنى، كۈننىڭ سېرىقىنى كۆرۈش مېھرىدىن كېچەلمەيدۇ. مۇسبەتتىمۇ شۇنداققۇ، قەدىردان ئاتىڭىز ياكى ئانىڭىز دۇنيادىن ئايرىلغانىدا سىزمۇ تەڭلا جاندىن جۇدا بولۇشقا رازى بولۇپ، پەرياد چېكىسىز، ئۇلارنى بۇ ئالەم سىزگە قاراڭغۇ بىلىنىدۇ، ياشاشمۇ مەنىسىز تۇيۇلىدۇ. بىراق، كۈنلەر ئۆتۈپ، مەرھۇمنىڭ ئوتى بېسىلغاندىن كېيىن، قارايسىزكى، ھايات يەنە داۋام قىلماقتا، قالغان يېقىن - يورۇقلىرىڭىز يەنىلا ئۆپچۆرىڭىزدە سىزگە قاراپ كۈلۈمسىرىمەكتە، ئۇلار سىزگە موھتاج، سىزگە ھەمدەم، سىز يەنە ياشىشىڭىز كېرەك. «زەپمۇزەپ، ئۆلگەنگە زەپ» دېگەن گەپنى كىم، نېمە مەقسەتتە دېگەنلىكىنى مەن ھېچ بىلەلمىدىم. بىراق، يەنە بىر گەپمۇ بار، «ئۆلگەننىڭ كەينىدىن ئۆلۈپ بولماس».

باقەم ئۆز شورى تۈپەيلى بېشىغا كەلگەن بىر قاتار تالاپەتلەردىن تولمۇ ھالسىراپ، گاڭگىراپ، ھەتتا بىر

مەزگىل جېنىدىن جاق تويغاندەك دەرىجىدە سولشىپ  
يۈرگەنىدى. ۋاقىت ھەممىنى ئۆزگەرتىدىكەن، كۈنلەر  
ئۆتكەنسېرى كۆڭلى سەل تىنچىپ، روھى كەيپىياتمۇ  
ئاز - تولا بېسىقىغا چۈشكەندەك بولدى. بولۇپمۇ ئۆيىدىن  
ھەيدەپ چىقىرىلىپ، بىنادىن ئۆي ئىجارە ئالغاندىن  
كېيىن خېلىلا ئەسلىگە كېلىپ قالدى، ئۇنىڭ بۇنچىلىك  
ئوڭشىلىپ قېلىشىغا يېڭى مۇھىت، يېڭى قوشنىلىرى،  
ئېنىقراق قىلىپ ئېيتقاندا نۇرەخمەت بىلەن مېرموللا  
مىرشرۇفمۇ چوڭ ھەسسە قوشقاندى. باقەم مېرموللا  
دېگەن بۇ ئادەمنىڭ ھەم ئىنتايىن غەلىتە، ھەم ئىنتايىن  
يېقىشلىق مەجەزلىك ئادەم ئىكەنلىكىنى بارغانسېرى  
ھېس قىلماقتا ئىدى. نۇرەخمەتنىڭ مېرموللا ھەققىدىكى  
قىزىق ھېكايىلىرى ئۇنىڭغا تېخىمۇ كۈچلۈك تەسىر  
قىلدى. جاھاندا ئاجايىپ، خىلمۇخىل مەجەزلىك  
ئىنسانلار بولىدىكەن دېسە، مانا، مېرموللا مىرشرۇفنى  
ئېلىك، ئۆزى چوپچوڭلا، پېنسىيەدىكى ئادەم، بىر  
قارىسىڭىز قىلىقلىرى كىچىك بالىدەكلا، گاھى  
گەپلىرىنى ئاڭلاپ چىنىدىن دەۋاتقانلىقىنى ياكى چاقچاق  
قىلىۋاتقانلىقىنى بىلگىلى بولمايدۇ، جاھان  
سارىڭمىكىن دەي دېسىڭىز، يەنە تۇرۇپلا مايلانغان  
چاقتەك شاپىلداپ، راۋرۇس مېڭىپ كېتىدۇ، يەنە تۇرۇپلا  
ئادەمنىڭ ئەقلىگە سىغىمىغۇدەك، غىدىقى كەلگۈدەك  
ئىشلارنى قىلىدۇ... بۇ ئىشلارغا ياراتقۇچى ھۆكۈم  
قىلمىسا، بەندە ئاجىزلىق قىلىدۇ!

باقەم شائىر يېڭى قوشنىلىرى بىلەن بارغانچە  
ئىچەركىشىپ كەتتى. ئۈچىنىڭ ئۆلپەتچىلىكىمۇ تېز -  
تېز داۋاملىشىپ تۇراتتى. باقەمنىڭ بويتاقخانىسى ھەر

جەھەتتىن ئەپلىك بولغاچقا، ئەمدىلىكتە ئۇنىڭ ئىشىكى پات - پاتلا چېكىلىپ تۇرىدىغان بولدى. بۇنداق چاغلاردا باقەم شائىرىمۇ خۇشاللىق بىلەن دىكىكىدە بېرىپ ئىشىكنى ئاچاتتى. نۇرەخمەت ئىلگىرىلىرى كەچتە كۆپرەك ئۆيدە ئولتۇرۇپ، كىرىپىسلودا يانپاشلاپ تېلېۋىزور كۆرىدىغان، باقەم شائىرنى قوشنا چېيىغا چاقىرىغان كۈنىدىن باشلاپ ئۇ ئۇدۇللىقى ئۆيدىن، قوشنىسىنىڭكىدىن چىقمايدىغان بولۇۋالدى. مىرموللا ئەپەندىمىگىمۇ باقىجاننىڭ بويتاقخانىسى خوپ ياققاندى. ئىلگىرى ئۇ كەچتە زېرىكىسە قورۇ ئالدىدا ئۇچرىغان بىرى بىلەن سائەتلەپ پەلپەتەش گەپلەرنى قىلىشىپ ئولتۇراتتى ياكى بولمىسا بىرەر قوشنىسىنى ئەپلەپ كەلتۈرۈپ كوچا ئېغىزىدىكى دۇكاندا ئاز - تولا تىكتۈرمىۋازلىق قىلىۋالاتتى. مانا ئەمدى ئىشەنچلىك ھالدا ئۇدۇللا باقەمنىڭ ئۆيىگە تارتىدىغان بولدى. نۆۋىتىدە خەقنىڭ ياخشى گېپىنى كەم قىلىدىغان مىرموللا مىرشرىروڧمۇ باقەمنى «خېلى بولىدىغان نېمە ئىكەن» دەپ باھالاپ، توچكا ئۇرۇپ قويغانىدى. بۇ يەردە بىز «ئوغرى ئوغرىنى قاراڭغۇ كېچىدە ئۇچرىتار» دېگەن ماقالىنى ئىشلەتسەك، بەلكىم بەك ئارتۇقچە بولۇپ كېتەر. ئىشقىلىپ، مېجەزى بىر - بىرىگە ئوخشىشىپ كېتىدىغانلار ئاسانلا يېقىنلىشىپ كېتىدىكەن.

باقەم شائىرنىڭ ئۆيىنى ئاۋات قىلىپ تۇرىدىغان ئىككى قوشنا ئۇنىڭ غەم - قايغۇ، دەردىسەرلىرىنى بارغانسېرى ئېسىدىن چىقىرىۋېتىشى ئۈچۈن تۆھپە قوشۇپ ئۇنى بۆلەكتىن ئىلگىرىكى باقى ئىسلام ھالىتىگە ئەكىلىپ قويدى. ئۈچەيلەننىڭ باقەمنىڭ

ئۆيىدىكى ئولتۇرۇشى ئۈچسىز، يەنى ھاراقسىز، شېئىرسىز، لاپسىز ئۆتمەيتتى. بولۇپمۇ مىرموللا بىلەن باقمە بىر - بىرىدىن قالامدىم دېگەندەك نورمىسىزلا پوئاتاتتى. نۇرەخمەت بولسا ئۇلارنىڭ دائىملىق ساقىيسى ۋە سادىق شاھىتى ئىدى. گاهىدا گېزىت، ئەدەبىي بەت تامانىدىن ئۇمۇ ئانچە - مۇنچە لاپ ئۇرۇپ قوياتتى، مۇنۇ ئىككىسى بىلەن ئۆلپەتچىلىك قىلغىنىدىن ئۇ بەك خۇش ئىدى، بۆلۈمدىكى خىزمەتداشلىرىغا ئىككى «ئاجايىپ يېتۈك» قوشنىسى ھەققىدە ھەر كۈنى ئىككى كەلىمە سۆزلىمەي قويمايتتى.

باقمە قوشنىلىرىنى خۇش قىلىش ئۈچۈن ئۆزىمۇ ئازراق مەبلەغ سالىدى. ئەرزىراق ھاراقىتىن بىر يەشەك ئەكىرىپ قويدى. چىنە - پىيالى، چوكا - قوشۇقلىرىنى تولۇقلىدى. ئەلۋەتتە، چوڭ - كىچىك رومىكلارنى ئېلىشىنىمۇ ئۇنتۇمىدى. ئەمدى ئۇنىڭ ئۆيىدىن نان، لازا - پەمىدۇر، تەرخەمەك ئۈزۈلمەيتتى. زاكۇسكىغا مايلىق دادۇر، خاسىڭ ۋە قۇرۇت دېگەندەكلەرنىمۇ يېتەرلىك ئەكىرىپ، شىرە ئۈستىگە خونچىلاپ قويۇپلا قويدى. ئۆزىنىڭ قىلغان بۇ ئىشىدىن ئۇ مەمنۇن ئىدى. ئەمدى ھەقىقىي ھاراق ئىچىش «كەسپىي ئائىلىسى» گە ئايلانغانىدى. كەم يېرى، ئىشەك بېشىغا كىچىككىنە بىر ئۇنۇسكا ئېسىشلا قالدى.

شۇغىنىسى، قوشنىلارمۇ قۇرۇق كىرمەيتتى. «ئالامەت ھىل - ھىل پىشقان باش ئىكەن، گېزىتخانىدىن قايتىپ كېلىۋاتسام يولدا سېتىۋېتىپتۇ، ئىككىنى بىراقلا ئېلىۋالدىم، زاكۇسكىنىڭ نوچىسى - دە بۇ!» دەپ نۇرەخمەت سۇلياۋ خالىتىنى دۇمباق قىلىپ كۆتۈرۈپ

كىرەتتى بىر كۈنلىرى. «كاشلەپكە تەرەپكە بېرىۋىدىم، قايتقاندا قايرىلىپ مەدرىسەنىڭ ئالدىدىكى مۇنۇ قالتىس يېيىشلىك سامسىدىن كەچكى ئوقتىمىزنى ئويلاپ، يىگىرمىنى ئالغاچ كەلدىم، ئۈستىگە لۇڭگىدەك بىرنېمە يېپىپ قويۇڭا، باقمىجان، كەچكىچە مۇزلاپ قالمىسۇن! مەن ئۆيگە چىقاي، قۇشناچ لاخشىگىرلىنىپ بولدىمىكىن تېخى!» دەپ مېرموللىمۇ گاھىدا چۈش مەھەلدىلا ئىشىك قېقىپ قالاتتى. ئۇنىڭ يەنە بىر قولىدىمۇ «يېيىشلىك سامسا» سېلىنغان ئىككىنچى بىر سۇلياۋ خالتا بولاتتى. قۇشناچنىڭ لاخشىگىرلىق ھۇجۇمىنىڭ ئالدى ئەنە ئاشۇنداق ئۈنۈملۈك ئېلىناتتى.

بۇنداق كەچلىك ئولتۇرۇشلاردا دەسلەپتە مېرموللا مېرشرىف جىقراق سۆزلەيتتى. ئۇنىڭ گەپلىرى پۈتۈنلەي ياسالما، غەيرىي ئىبارىلەر، دەبدەبىلىك سۈپەت، ئوخشىتىشلار بىلەن تولغان پارچە - پۇرات پاراڭلار ئىدى، ئاڭلىغان ئادەمنىڭ ھەرھالدا كۈلكىسىنى قىستايىتتى. بەزىدە مېرموللا يۇمۇر - لەتىپىمۇ سۆزلەپ قويىتتى، بىراق تىلىنى ئاغزىدىن چىقىرىپ كالىپۇكىنى بىر يالماپ قويۇپ، ئۈلۈشكۈن دېگەن يۇمۇرىنى يەنە دەۋىرەتتى. باشقىلاردىن كۆپرەك، ئۆزى كۈلەتتى تېخى! ئەقلىيە سۆز، شېئىرلارنىمۇ ئارىلاپ كەلتۈرۈپ قويىتتىكى، بۇنداق چاغلاردا تولىمۇ چىڭقىلىپ، زورۇقۇپ، چىرايى قىپقىزىل بولۇپ كېتەتتى. ئوقۇپ بولۇپ، بىر قولىنى سەل كۆتۈرۈپ بىرقىسما جىلمايغىنىچە: «ھاياجان، ھاياجان، تەخسىرلەر!» دەپ قويىتتى. ئۇ ئومۇمەن تەخسىر، جانابلىرى دېگەندەك گەپلەرنى نورمىسىز ئىشلىتەتتى. ھەتتا: «ئىشتىنىم

تەخسىرنىڭ بىر تۈگمىسى چۈشۈپ قاپتىكەن» يا بولمىسا: «قېنى، مۇنۇ مۇزدەك سامسا جانابلىرىدىن بىرنى تاناۋۇل قىلمايلا» دېگەندەك گەپلەرنىمۇ تەبىئىي رەۋىشتە، خۇددى شۇنداق دېيىلىشى كېرەكتەك دەۋىرەتتى. باقمە شائىرمۇ مىرموللىنىڭ تەسىرىگە بېرىلىپ، كۆڭلىدىكى غەشلىكلىرىنى بارغانچە ئۇنتۇپ، بارا - بارا سۆزمەنلىشىپ كەتتى. مىرموللا مىر شىروفنىڭ ئەكسىچە، ئۇ تارىخ سۆزلەشكە ئامراق ئىدى، يەنى ئۆزىنىڭ سەرگۈزەشتىلىرىنى بارغانسېرى قىزىپ، بىرگە ئىككىنى قوشۇپ بايان قىلاتتى. تاشيول ئاسراش ئۇچاستىكىسىدا ئىشلىگەن چاغلىرىدىكى دەسلەپكى شائىرلىق پائالىيەتلىرى، مۇھىت تازىلىقى باشقارمىسىدىكى چاغلىرىدا دەسلەپكى قەدەمدە ھوقۇق تۇتقىنى (زاپخوزلۇقنى دېسە كېرەك!) ۋە كېيىنچە ۋىلايەتلىك «شائىرلار ئىدارىسى»گە بارغاندىن كېيىنكى ئالغان ئاتاق ۋە شەرەپلىرى، ئەڭ ئاخىرىدا «ھاڭ - تاڭ قالسىز» دېگەن كارامەت ئىسمى بار چوڭ بىر شىركەتتە مۇئاۋىن باش دىرېكتور بولۇپ، شىركەتنىڭ ئىشلىرىنى گۈللەندۈرۈش يولىدا W قاتارلىق ناھىيەلەردە ئېلىپ بارغان تەكشۈرۈش، قوللانغان ئاقىلانە تەدبىرلىرى... ھەققىدە تولا سۆزلەيتتى... دېگەن بىلەن سۆزلىمەيدىغان گەپ، ئۆزىگە پايدىسىز پاراڭلارنى ئۇ غىرىتىدە قىسۇۋالاتتى. ئۆز ئىسمىنىڭ كەينىگە قوشۇلغان كەسپىي لەقەمنى دەسلەپ رەسۋائىي دېگەن كاتتا شائىرنىڭ قويۇپ بەرگەنلىكى ۋە شۇنىڭدىن كېيىن ئەدەبىيات ئەھلى ئۈنمىغىنىغا قويماي شۇنداق ئاتىشىپ كەتكەنلىكىنى، ھازىرمۇ نۇرغۇن قەلەم ئەھلى

«باقەم شائىر» دېمىسە ئۆزىنى دەررۇ مۇبارەك يادلىرىغا ئالمايدىغانلىقىنى ۋە باشقىلارنى... كۆزىنى پارقىرىتىپ تۇرۇپلا پاختىدەك ئېتىۋېرەتتى. ئارىلاپ ھېلىقى ئەينەك رامكىغا ئېلىنغان «تاشيول قوشاقلىرى» دىن باشلاپ، شېئىرىي ئەمگەكلىرىنى خىرىلداق ئاۋازدا ئوقۇپ قوياتتى. نۇرەخمەت باقەمنىڭ W ناھىيەسىدە يازغان بىر مۇھەببەت قوشىقىنى... (شېئىر دەپ تۇرايلى) ھە، شېئىرىنى ماختاپ قويۇۋىدى، باقەم ئۇنى نامەلۇم بىر گۈزەلگە بېغىشلاپ يازغانمەن دەپ، قاراپ تۇرۇپلا ئەسلىي تەقدىم قىلىنغۇچىدىن تاندى. بۇ گۇڭگا شېئىر ئوقۇرمەنلىرىمىزنىڭ ئېسىدە قالدىمىكىنىڭ!

يۈگۈرىدۇ كەينىڭدىن،  
چېمپىيون كۆزلىرىم.  
ئېخ!

بىلەمسەنكىنىڭ،  
سەن ئۈچۈن  
مەست بولغانلىرىمنى!  
W ناھىيەسى،

ھەي يايلاق گۈلتاجى،  
نېمىشقا

بەختىمنى يوشۇرۇپ كەلدىڭ؟  
نەچچەن يىللار؟...  
قويغىنا سېنى!

سەرەڭگىنىڭ كىچىككىنە بىر تېلى كاتتا  
گۈلخانلارغا تۇتۇرۇق بولغىنىدەك، باقەمنىڭ قوشنىلار



ئولتۇرۇشىدا ئىلگىرىكى شېئىرلىرىنى قايتا ئوقۇشى،  
 بولۇپمۇ ئۇنىڭ W ناھىيەسىدىكى گۇڭگا مۇھەببەت  
 لىرىكىسىنىڭ ئەدەبىيات بېتى مۇھەررىرى تەرىپىدىن  
 ماختىلىشى تۈستىدىن باقمە شائىرنىڭ «شېئىرىي  
 قايىقى» (باقمە ئۆزىنىڭ ئوخشاشمىسى!) نى ئېچىۋەتتى...  
 شۇنىڭ بىلەن ھەممىنى، شۇ قاتاردا ئىلگىرىكى ھېلىقى  
 كۆڭۈلسىزلىكلەرنىمۇ ئۇنتۇلدۇرۇپ، ئۇنى بۆلەكتىن  
 شېئىر سارىڭغا ئايلاندۇرۇپ قويدى. ئەمدى باقمە  
 ئەتىدىن - كەچكىچە شېئىرلا يازاتتى، شېئىرنىڭلا  
 گېپىنى قىلاتتى. ھەتتا ئۇ ئىلگىرى يازغانلىرىنى  
 يىغىپ، بىرەر نەشرىياتتىن ئارقا ئىشىك تېپىپ  
 نېپىزىرەك بولسىمۇ شېئىرلار توپلىمىنى چىقىرىش  
 ئىستىكىدە بولۇپ يۈردى - يۇ، كېيىن يازمىلىرىنى  
 يىغىپ، قۇراشتۇرۇپ كېلىپ، يەنە بۇ خىيالىدىن  
 يالتايدى، توغرىراقى، كۆزى يەتمىدى. مۇئەللىپنىڭ  
 ئىلگىرى مەلۇم بىر نەشرىياتتا بىر تونۇشى بولىدىغان.  
 توي - تۆكۈن، سورۇنلاردا ئۇچرىشىپ قالغانلاردا  
 مۇئەللىپ ئەدەپ بىلەن ئۇنىڭدىن: «نېمە ئىشلارنى  
 قىلىۋاتىسىز، بۇرادەر؟» دەپ سورىغانىدا، ھېلىقى  
 مۇھەررىر تونۇشى ھېچنېمە بولمىغاندەك تەبىئىي بىر  
 قىياپەتتە: «نېمە قىلاتتۇق ئادىشوي، شۇ دەپتەر ياساپ!»  
 دەپ قوياتتى. مۇھەررىرنىڭ بۇ گېپى تەبىئىيلا شۇنداق  
 ئادەت پارىڭىمۇ ياكى ئالدىغا كەلگەن ئەسەرلەرنى كۆزگە  
 ئېلىمىغانلىقتىن بولۇۋاتامدۇ، مۇئەللىپ بۇنى زادىلا  
 ئاڭقىرالمىتتى. مانا ئەمدى باقمە شائىرنىڭ شۇ كونا -  
 يېڭى يازمىلىرىدىن ھېچبولمىغاندا بىرەر دەپتەر  
 بولسىمۇ ياسالسا ۋە بايقۇش ئاتاق سەۋداسى بىر خۇش

بولۇپ قالسا، تازىمۇ خەيرلىك ئىش بولاتتى. بىراق «ئاجايىپ» مۇكاپاتىدىن قايرىۋالغان پۇلنى تارتقۇزۇپ قويۇپ يامان قىلدى - دە!

بۇ كۈنلەردە باقمەننىڭ كۆڭلىدە شېئىرغا بولغان ھەۋەس - ئىشتىياق كۈچەيگەنسېرى، بىرنەرسە، شېئىر ئارقىلىق داڭقىنى چىقىرىش مۇددىئاسىمۇ كۆڭلىدە بارغانسېرى كۈچىيىپ، زورىيىپ بېرىۋاتاتتى. ئۇ مۇشۇ كۈندە شېئىر يازىدىغان ئادەم دېگەن ساماننىڭ نەرخىدە تۇرسا، نامى چىققانلىرىمۇ قەدەمدە بىر ئۇچراپ تۇرسا، مەن نېمەم بىلەن، قانداق قىلىپ بۇ مۇددىئىغا يېتەلەيمەن دېگەنلەرنى ئويلاپمۇ باقمايتتى. «ئۆگەنگەن خۇي ئۆلگۈچە قالماستىن» دېگەن راست گەپ ئىكەن، شۇنچە تالاپەتلەرنى شۇ كونا مەجەزى تۈپەيلى تارتقان باقمەن تارتقان سورۇقچىلىقلىرىنى پۈتۈنلەي ئەستىن چىقىرىپ، بۇ كۈنلەردە ئەسكى مەجەزىگە بۆلەكتىن ئەسەر بولۇپ قالدى. بىر دانە: ① «ئەگەر مەن پادىشاھلىق ھوقۇقىنى قولۇمغا ئالغۇدەك بولسام، ئادەمنىڭ مەجەزى ئۆزگىرىدۇ، دېگەن ئادەمنى ئەللىك دەررە ئۇرۇشقا بۇيرار ئىدىم» دەپ تولىمۇ توغرا ئېيتقانكەن!

كۈنلەر ئۆتكەنسېرى باقمەن شائىرنىڭ كاتتا شائىر بولۇپ تونۇلۇش ئىستىكى بارغانسېرى ئېشىۋەردى. ئېنىقراق قىلىپ ئېيتقاندا، ئۇنىڭچە بولغاندا ئۆزى بىر ئۇخلىغان پېتى «مەشھۇر شائىر» لىق تاجىنى كىيگەنچە ئويغانسا... تولىمۇ كۆڭۈللۈك ۋە كۆڭلىدىكىدەك ئىش بولاتتى. بۇ كويىدا ئەمدى ئۇ كېچە -

① ئاباي قونانباي.

كۈندۈز تولغىنىشقا باشلىدى. ئۇنىڭ يۈرىكىنى بىرنەمە يەيتتى. ئۆزى «رىقابەت ۋە جاسارەت ئوتى» دەپ ئاتىۋالغان بۇ نەرسە ئەمەلىيەتتە ھەسەت ئىدى. زاغرىنى جىق يەپ مەيدىسى قاينىسا ۋىجدانىم قايناۋاتىدۇ دەيدىغان گامبىر پوپاڭچىلاردەك، باقمەمۇ ئۆزىدىكى غەيرىي سېزىملارنى كاتتا شائىرلىق چوققىسىغا ئۈمىتۈلگەن شىجائەت دەپ تەخمىن ئېتەتتى. شۇنداق ئويلانغانىرى ئۇنىڭغا كاتتا شائىرلىق تاجى قولى يېتىدىغان يەردىدەكلا بىلىنەتتى.

دېگەنبىلەن قەھرىمانىمىز ئارمانلا قىلىپ ئەمىلىنى، سەۋەبىنى قىلمايدىغانلاردىن ئەمەس ئىدى. بىز ئۇنىڭ بۇ مىجەزىنى W ناھىيەسىدىكى ئىش - پائالىيەتلىرىدىن يېتىپ ئاشقۇچە كۆرگەن. مانا ھازىرمۇ ئۇ ئۆزىنىڭ يېڭى تىلىكىگە يېتىش ئۈچۈن كاللىسىنىڭ قېتىقى چىقىپ كەتكۈچە ئويلاپ، چارە - تەدبىرلەرنى تۈزدى. چارىلىرىنىڭ بىرى سۈپىتىدە ئۇ يېقىندىن بېرى يازغان بىر توقاي خام - خاتا شېئىرلىرىنى قوشنىسى نۇرەخمەتنى راسا ماختاپ يۈرۈپ ئۇنىڭ قولىغا تۇتقۇزۇپ، دېگەنبىلەن بىرنەچچە پارچىسىنى گېزىتتە ئېلان قىلدى. شېئىرلارغا نۇرەخمەتنىڭ ئەمگىكى خېلىلا سىڭگەنىدى. باقمە قوشنىسىغا بولغان مىننەتدارلىقىنى خۇش كەتتى ئارقىلىق يېتەرلىك ئىزھار قىلىۋالدى.

چارە - تەدبىرلەرنىڭ ئىككىنچىسى سۈپىتىدە باقمە شائىر «يۈرۈك كۆرگەن يازمىلىرى» غا بىر ماختاش يازدۇرماق بولۇپ، ئويلا - ئويلا، ئاخىر يەنىلا كۆرۈشمىگىلى خېلى يىللار بولغان رەسۋائىي بىلەن قايتىدىن يېقىنلىشىش نىيىتىگە كەلدى. شۇنداقمۇ قىلدى ھەم! بۇ كەملەرگە كېلىپ رەسۋائىي دەم ئېلىشقا

چىققان ۋە بېشى تاقىرلىشىپ، ئالدىغا سەل مۈكچىيىپ قالغانىدى. لېكىن، بىرلا يېرى، ھاراقنى سۈدەك ئىچىدىغان خۇيىنى تاشلىمىغانىدى. باقمە ئۇنىڭ دەل شۇ ئىنچىكە يېرىدىن تۇتتى. رەسۋائىنى ماختاپ، ئۇچۇرۇپ، ئاۋايلاپ پەپلەپ ئەپلەپ ئۈندەككە كەلتۈرۈپ، ئاخىر ئۆيىگە ئەكەلدى. تالادىن يېمەك - ئىچمەكنى خېلى مول ئەكىرىپ، قەدىناس ئىككى قوشنىسىنى چاقىرىپمۇ قويدى. ئۇلارغا رەسۋائىنى شائىرلار پىرى قىلىپ كۆرسىتىپ تونۇشتۇردى. رەسۋائىنى بۇرۇندىن تونۇيدىغان نۇرەخمەت ئىككىنى ئىچكەندىن كېيىن: «سىزنىڭ دىداكتىكا شېئىرلىرىڭىز...» دەپ ئۇنى ماختاشقا باشلىدى. مېرموللا مېرشروفنى دېمەيلا قويۇڭ، ئەگەر مۈشۈك ئېھتىياجلىق بولسىلا، ئۇ مۈشۈك دېگەن بايقۇشنى «يولۋاس جانابلىرى» دەپ ئاتاشنى ئانچە زورۇقۇش دەپ ھېس قىلمايتتى... شۇنىڭ بىلەن رەسۋائى ئۈچ كۆپتۈرمىچىنىڭ ئارىسىدا قېلىپ، گازلىق شارەك ئاسمانغا لەيلەشكە باشلىدى ۋە ئارىلىقتا لىپ قىلىپ ئەپلىككەنە قىستۇرۇلغان بىر تەكلىپكە ئوڭايلا ماقۇل دەۋەتتى. ئاڭغىچە ئۆزىنىڭ كەشمۇ ئاسمانغا قاراپ قالغانىدى. ئەلقىسسە، يىگىرمە كۈنلەردىن كېيىن باقىجان ئىسلامنىڭ بىر شېئىرى ماختالغان ئوبزوردىن بىرى يەرلىك گېزىتتە ئېلان قىلىندى.

ئۇتۇقلاردىن قەلبى ھايانغا ۋە تېخىمۇ كاتتا ئارزۇلارغا تولغان باقمە شائىر مەقسىتىگە يېتىشنىڭ تېخىمۇ ئۈنۈملۈك چارىسىنى تېپىش كويىدا تولغىنىۋاتقىنىدا، بىر كۈنى تۇيۇقسىز «دۇنيا ئەدەبىياتى» دېگەن ژۇرنالنىڭ يېڭى سانىدىن شۇ يىللىق

نوبىل ئەدەبىياتى مۇكاپاتىنىڭ ساھىبى ھەققىدىكى خەۋەرنى ۋە ئىچكى مۇقاۋىدا شۇ ساھىبىنىڭ سۈرىتىنى كۆرۈپ قالدى. ئادىتىگە كۆرە ئاۋۋال يۈرىكىنى بىرنەمە تاتلىغاندەك بولدى. كېيىن ئىچ مۇقاۋىغا قارا - قارا خيالغا كەتتى. كۆپ ئۆتمەي بىردىنلا باقەمنىڭ كۆز ئۆڭى لاپىدە يورۇغاندەك بولدى. نېمە ئۈچۈن ئۇمۇ ئۆز شېئىرلىرىغا بىرەر مۇكاپات ئالمايدۇ؟ نوبىل مۇكاپاتى دېگەنغۇ ئاسماندىكى يۇلتۇزغۇ! بىراق، ئۇنىڭدىن پەسرەكتىكى، مەسىلەن، «ئاجايىپ ئالتۇن مۇكاپات» قا ئوخشاش خەلقئارالىق مۇكاپاتلارغا ئېرىشىشمۇ بولىدۇغۇ! نېمە، مۇسەللەسكە بېرىلگەن مۇكاپات قوشاققا بېرىلمەيدۇ، دەپ كىم ئېيتىدۇ. «مەرۋايىت» قا بىز ئېلىپ بەرگەن «ئاجايىپ» مۇكاپات ئەسلىدە راستتىنلا ئاجايىپ ئىدى. چاتاق مۇكاپاتتىن ئەمەس، ئىچمىلىكتىن چىقتى ئەمەسمۇ! ئالغۇلۇق، شۇنداق مۇكاپاتتىن بىرنى ئالغۇلۇق!

مەۋقەسىنى بىر يەردە توختاتقان باقەم شائىر ئەمدىلىكتە، تەبىئىي رەۋىشتە نىيەتنىڭ ئامالىنى قىلىش كويىغا چۈشتى. «سەۋەب قىلساڭ، سېۋەتتە سۇ توختار» دېگەن گەپ قالتىس جۇمۇ، كىم ئىجاد قىلىۋېدىكىنە ئۇنى؟ تايىنلىق باقەمدەك بىر شىجائەتلىك ئىنسانغۇ دەيمەن! شىجائەتقۇ بىر گەپ، لېكىن نىيەت باشقا گەپ - دە!

باقەم ئەمدىلىكتە كەچلىرى قوشنىلىرى بىلەن ئېغىز - بۇرۇن ياللىشىشنى، مۇشائىرلەرنى، زەي سالماي لاپ ئېتىشىلارنى ئىزچىل ھالدا داۋاملاشتۇرغاچ، كۈندۈزدىكى ۋاقىتلىرىنى كۆڭلىدىكى ھېلىقى ئارزۇغا

يېتىش ئۈچۈن ھەرىكەتلىنىشكە ئاجراتتى. بۇنىڭ ئۈچۈن  
 ئەلۋەتتە ئىدارىسىگە، نورمال خىزمەتكە بېرىشى كېرەك  
 ئىدى. ھېلىمۇ قەھرىمانىمىز تۈزۈمى بوش، خىزمەتنىڭ  
 تايىنى يوق بىر ئىدارىگە ئالمىشىۋالغانىكەن، مۇھىت -  
 تازىلىقى باشقارمىسىدا ھازىرغىچە ئىشلەپ قالغان  
 بولسا، نەدە ئۇنىڭغا بۇنداق ئازادىچىلىك؟

## يىگىرمە بەشىنچى باب

كەسكىن قارارغا كەلگەن باقمە ئۆزىنى بىر  
 سىلكىۋېتىپ، ئوڭشىلىپ ئىدارىگە باردى. بۇ كەملەردە  
 «ھاڭ - تالڭ قالسىز» شىركىتى ئاساسەن «ئىسمى بار،  
 جىسمى يوق» نەرسىگە ئايلىنىپ، سىرتتا ئېسىقلىق  
 ۋېۋىكىسىدىن باشقا ھېچنەمىسى قالمىغانىدى. باش  
 دىرېكتور ئەمدى بىر دومىلاپلا ۋىلايەتلىك ئەدەبىيات -  
 سەنئەتچىلەر بىرلەشمىسىنىڭ مۇئاۋىن رەئىسى  
 قوشۇمچە باش كاتىپى بولۇپ قالغانىدى. دېمەك، ئۇ  
 يەنىلا باقمە شائىرنىڭ باشلىقى دېگەن گەپ ئىدى.  
 «نەسرنى بىكارغا مەشىق قىلماپتىكەنسەن - دە!» دەپ  
 ھەيرانلىق ۋە سەل - پەل ئىچى قارىلىق بىلەن ئويلىدى  
 باقمە. بىر تۇرۇپ، بۇمۇ ياخشى بوپتۇ دەپ ئويلىدى،  
 چۈنكى نېمىلا بولسۇن ئىككىسى قەدىناس خىزمەتداش  
 ئىدى، بىر - بىرىگە ئوچۇق - يورۇق ھالدا يۈرەك  
 سۆزلىرىنى قىلىشالايتتى. يەنە بىر تەرىپى، ھەر  
 ئىككىسىنىڭ گاھىبىر مىجەزلىرى ئوخشىشىپ  
 كېتەتتى.

باقەمنىڭ بەزى ئەندىشىلىرىگە قارشى ھالدا مۇئاۋىن  
 رەئىس، باش كاتىپ ئۇنى تولىمۇ قىزغىنلىق بىلەن،  
 ھەتتا دۈمبىسىگە شاپىلاقلاپ كۆرۈشۈپ قارشى ئالدى.  
 — ھاردۇقلار چىقىپ قاپتۇمۇ، سىزنى ئوبدان بىر

ئارام ئېلىۋالسۇن دەپ خىزمەتكە كەل دەپمۇ سۈيلىمىدۇق. رەئىس نەچچە سۈرۈشتۈرگەنىدى، دوختۇرنىڭ ئىسپىراپكىسى بار دەپ قويدۇم. خىزمەتنى دەپ خېلى جاپا تارتتىڭىز. كېرەك يوق، مۇنچىلىك ئىشلار دېگەن بولۇپ تۇرىدۇ، ھەممىمىزگە تەڭ كەلدىغۇ، ھە! ئەمدى ئىش قىلساق تەمتىرىمەيمىز - دە، تەجرىبە توپلىۋالدۇق ئەمەسمۇ! قانداق دېدىم؟

كونا خىزمەتدەشى، ھازىرقى مۇئاۋىن رەئىس قوشۇمچە باش كاتىپىنىڭ شۇ گېپى بىلەن باقمەننىڭ كۆڭلى خېلى جايغا چۈشتى. بايا ئېيتقىنىمىزدەك نەچچە ۋاقىتتىن بېرى ۋە بۈگۈن ئىدارىگە كەلگۈچە ئۇ ئاللىقانداق بىر ئەندىشىدە بولۇپ كەلگەنىدى. نىكاھ ئىشى دېگەنغۇ شەخسىي ئىشقا، «ئاجايىپ» مۇكاپاتىنىڭ ئىشىدا ئۇنىڭ يۈرسىكى پوك - پوك ئىدى. بولۇپمۇ پۇلنىڭ يېرىمىنى يانغا تىقىۋالغانلىق ئىشى! گەرچە باقمە ئۇ پۇلنى قايتۇرۇپ، جەرىمانىسىنىمۇ تۆلىگەن، تەكشۈرۈشنامىمۇ يازغان بولسىمۇ، لېكىن تېخىچىلا ئەنسىرەپ يۈرەتتى. «ئىدارە - جەمئىيەت دېگەننىڭ تۈزۈمى قاتتىق بولىدۇچۇ، بىر يەردىن بىرنىمىگە يومزاپ بىر پۇتاق چىقارمىسا!» دەپ ئويلايتتى ئۇ، ھەتتا چۈشىدىمۇ بىرنەچچە قېتىم شۇ ئىشنى كۆرۈپ، جۈپلۈپ قارا باسقانىدى. مانا ئەمدى باش كاتىپىنىڭ ھېلىقى سۆزلىرىنى ئاڭلاپ باقمە قۇشتەك يەڭگىلەپ قالدى. ھېلىقى ئىشلارنى ئامال بار يوپۇتۇپ، ئۆزى بىلەن تەڭلا باقمەنىمۇ بالا - قازادىن ساقلاپ يۈرگەن ئادەمنىڭ دەل مۇشۇ باش كاتىپ، يەنى ئىلگىرى «قوۋۇرغىسى يوق» پۇل تېپىش نىيىتىدە «ئاجايىپ» ساختا مۇكاپاتنى بىر



قوللۇق پىلانلاپ ئويلاپ چىقارغان «ھاڭ - تاڭ قالسىز»  
 شىركىتىنىڭ سابىق باش دىرېكتورى تەخسىر  
 ئىكەنلىكى باقمە شائىرنىڭ خىيالىغا كىرىپمۇ  
 چىقمايتتى. ئەمەلىيەتتە مەزكۇر ئەربابنىڭ ئاساسلىق  
 مەقسىتى ئۆزىنى قوغداش، ئۆزىنى بالا - قازادىن نېرى  
 قىلىش، ئەمدىلەتنى ئوڭۇشلۇق باشلانغان ئەمەل يولىنى  
 تېخىمۇ راۋانلاشتۇرۇش ئىدى. باقمە بۇلارنى ۋە يەنە  
 شۇنىمۇ بىلمەيتتىكى، باش كاتىپ ئىلگىرى ئۆزى  
 باشقۇرغان «ھاڭ - تاڭ قالسىز» شىركىتىنىڭ ئاجايىپ  
 «مول تۆھپىلىرى»، قولغا كەلتۈرگەن «شانلىق  
 نەتىجىلىرى» ھەققىدە قاتۇرۇپ ئىجادىي خۇلاسىە يېزىپ  
 ئالاقىدار ئورۇنلارغا يوللاپ، قاراپ تۇرۇپلا «دادىل  
 ئىسلاھاتچى» بولۇۋالغان ۋە ھازىرقى ئورنىنى قولغا  
 كەلتۈرگەنىدى. بۇنىڭدىمۇ ئۇنىڭ ئىلگىرى ۋىلايەتلىك  
 ئەدەبىيات - سەنئەتچىلەر بىرلەشمىسىدە مۇھىم  
 رەھبەرلىك ۋەزىپىسى ئۆتىگەن قېيىنچىلىقىنىڭ  
 تېلېفون ئالدىدا ئولتۇرۇپ چىق كۈچ چىقارغانلىقى  
 مۇھىم رول ئوينىغانىدى...

ياق، بىز بۇ كونا گەپلەرنى قويۇپ، قەھرىمانىمىزنى  
 ئەمدى بىرلەشمە رەئىسىنىڭ ئىشخانىسىغا ئەكىرەيلى.  
 تەلىپىگە يارىشا بىرلەشمىنىڭ رەئىسىمۇ باقمە شائىرنى  
 خېلىلا ئىللىق قارشى ئالدى. يېڭىلا يۆتكىلىپ كەلگەن  
 بۇ رەئىس مەملىكەت دائىرىسىدىمۇ خېلى تەسىرى بار  
 قوش تىللىق يازغۇچى ئىدى.

— ئاڭلىسام ئاغرىپ قاپتىكەنسز، خېلى ياخشى  
 بولۇپ قالدىڭىزمۇ؟ — دەپ گېپىنى باشلىدى رەئىس  
 غەمخورلۇق قىلغان ئاھاڭدا، — ھەرھالدا سالامەتلىككە

دېققەت قىلىڭ، خىزمەت ئىشلىرىڭىزنى باش كاتىپ ئۆزى بىۋاسىتە ئورۇنلاشتۇرىدۇ. مەنمۇ يېڭى كەلدىم، بۇ يەردىكى ئەمەلىي ئىشلارنى ئانچە كۆپ بىلىپ كەتمەيمەن، چىقىپ كەتسىڭىز بولىدۇ!

ياپىرىم، مانا كەسپىي ئادەم دېگەن قالتىسكەنە! باقەم يۈرىكى ئاغزىغا تىقىلىپ رەئىسنىڭ ئىشخانىسىدىن چىقىپ كەتتى. باش كاتىپنىڭ ئېيتىشىچە، ئۇشبۇ رەئىسنىڭ ھازىرغىچە ئون نەچچە كىتابى نەشر قىلىنغانىمىش، ئاساسەن تارىخىي رومان يازار ئىمىش. «ئالغان مۇكاپاتلىرىمۇ خېلى جىقتۇر ھەرقاچان؟» دەپ ئىچى قارىلىق بىلەن ئويلىدى باقەم مەنقۇلاتلار ئامبىرىغا، ئۆزىنىڭ ئەسلىدىكى ئورنىغا كىرىپ توپا - چاڭ باسقان ئورۇندۇقنى سۈرتۈۋەتمەيلا ئولتۇرغىنىچە كۆڭۈلسىز ھالدا. «چىقىپ كەتسىڭىز بولىدۇ!» مانا ھوقۇق دېگەن. مەن تېخى ئۇنىڭ بىلەن ئاستا، ئەپلەپ، كاتتا ئەدەبىيات مۇكاپاتى ئېلىشنىڭ يوللىرى ھەققىدە پاراڭلىشىپ باقاي دەپتىمەن. ياق، مۇنداقلا بولدى قىلمايمەن، ھامىنى يېقىنلىشىمەن، سۆزلىشىمەن... ھە، راستتىنلا، رەئىس ھاراققا قانداقراقكەن؟ بۇنى بىر ئىگىلەپ باقاي، ماختاشقا ئۇچامدۇ - ئۇچامدۇ، بۇنىمۇ بىر سىناپ كۆرەي!

شۇنداق قىلىپ، باقەم بىرلەشمىگە قاتناپ، خىزمەتكە چۈشۈپ كەتتى. خىزمەت دېگۈدەك، بۇ يەردە ئانچە كۆپ ۋە مۇھىم ئىشلارمۇ يوق ئىدى. ئۇنىڭ ئۈستىگە زاپخوز دېگەن شەخسكە تېخىمۇ شۇنداق بولۇپ، ئۇنىڭ قىلىدىغانلىرىمۇ ئۈدۈل كەلگەن ئۇششاق - چۈششەك، يۈگۈر - يېتىم ئىشلار بولاتتى. باقەم بىر ھەپتە ۋاقىت

سەرپ قىلىپ ئۆزىگە تەۋە ئىسكىلاتنى ئەينى يىللىرى مۇھىت تازىلىقى باشقارمىسىدىكىدەك قىلىپ تازىلاپ، رەتلەپ باشقىچە تۈسكە كىرگۈزۈۋەتتى. جابدۇق، ئەشىالارنى رەت - تۈرى بويىچە ئايرىپ، تەخلەپ، يانلىرىغا خۇددى ئىلگىرىكىدەك قىلىپ «تونۇشتۇرما شېئىر» لارنىمۇ يېزىپ، چاپلاپ قويدى. بۇ شېئىرلارنىڭ بەدىئىيلىكى ئەينى يىللاردىكىدىن خېلى يۇقىرى ئىدى. دېمەك، باقمەنىڭ كەسپىي سەۋىيەسى خېلى ئىلگىرىلىگەنىدى.

بىراق، ھازىرقى باقمە، يەنى بېشىدىن كۆپ ئىشلار، ئىسسىق - سوغۇقلار ئۆتكەن باقمە شائىر بۇلار بىلەنلا قانائەتلەنمەيتتى. نۆۋەتتە، ئۇنىڭ كاللىسىدا كاتتا ئەدەبىيات مۇكاپاتى ئېلىش دېگەن بىرلا ئىستەك پەرۋاز قىلاتتى. ئۇ ھە دېسە بىرلەشمە رەئىسى بىلەن ئۆزىنى تەققاسلايتتى. ھەسەت ئارىلاش خىياللىرىدا، ھەتتا ئۇيقۇدىمۇ ئۇنىڭدىن ئۆتۈپ كېتىش شېرىن چۈشىنى كۆرەتتى. شۇ خىيال، چۈشلەر تۈرتكىسىدە ئۇ شېئىر يازاتتى، شېئىرلىرىنى خېلى نوپۇزلۇق گېزىت - ژۇرناللارغا يىغلامسىرىغان سالام خەتلەر بىلەن قوشۇپ ئەۋەتەتتى، تەلمۈرۈپ جاۋاب كۈتەتتى. بىراق، نېمىشقىدۇر ئەۋەتكەنلىرى ئاندا - ساندا بىر بويىلىپ، قانات - قۇيرۇقلىرى يۇلۇنۇپ ئېلان قىلىنىپ قالغانى ھېسابقا ئالمىغاندا، كۆپىنچىلىرى قۇدۇققا چۈشكەن تاشتەك يوقىلىپ كېتەتتى. ئېلان قىلىنغانلىرىغىمۇ بىرەر ئوبزورچى بىرەر پارچە ماختاش ماقالىسى يازاي دېمەيتتى. باقمە شائىر ئوبزورچىلاردىنمۇ رەنجىپ قالدى.

باقەمنىڭ بویتاقخانىسىدىكى ئۈلپەتچىلىك پات - پاتلا داۋاملىشىپ تۇراتتى. نۇرەخمەتمۇ كەيپىنىڭ كۈچى بىلەن باقەمنىڭ شېئىرلىرىغا ئارىلاپ خېرىدار بولۇپ، ۋەدە قىلىپ قويغاننىڭ جاجىسىغا بۇ پىشىمغان، چولتا شېئىرلارغا ئىشخانىسىدا سائەتلەپ ئولتۇرۇپ ئىش قوشاتتى - دە، باش مۇھەررىرنىڭ ئالدىدىن ئاران بىرنېمىلەرنى قىلىپ ئۆتكۈزۈپ، ئەدەبىيات بېتىگە قىستۇراتتى ۋە ھەر قېتىمدا باقەم شائىرنىڭ شېئىرى بار ساندىن ئىككى نۇسخا ئالغاچ كېلىپ، كەچلىك ئولتۇرۇشتا شائىر قوشنىسىغا، يەنى ئاپتورغا تەقدىم قىلاتتى. بۇنداق كەچلىكلىرىدىكى ئولتۇرۇش ئەلۋەتتە تېخىمۇ مول ۋە جانلىق بولۇپ كېتەتتى. باقەمنىڭ ھەميانمۇ ئۇنداق كۈنلىرى بىرنەچچە قېتىم ئېچىلىپ، ئۆزى نەچچە رەت «دوقمۇشقا دىكىدە» چۈشۈپ چىقاتتى. مىرموللا مىرشرىروفقىمۇ گەپ ئىشلىمەيدۇ. ئۇ جاناب ئىككى - ئۈچ قەدەمنى مائىلىققىنا زاكۇسكا بىلەن قوشۇپ ئاشقازىنىغا جايلاشتۇرۇۋالغاندىن كېيىن بارغانسېرى بەقەمدەك قىزىرىپ، ئېچىلىپ كېتەتتى، نۇرەخمەت بالا ئالغاچ كەلگەن يېڭى سان گېزىتىكى «ئىستېداتلىق، مەشھۇر شائىرىمىز» باقى ئىسلامنىڭ نۆۋەتتىكى «ئەدەبىي تەۋەللۇتى» نى زوق - شوق بىلەن، بارغانسېرى چىڭ ئوقۇپ، ھەربىر مىسراسىدا بىر توختىلىپ، ماختاش سۆزلىرىنى مۆلدۈردەك ياغدۇراتتى... بۇنداق چاغلاردا باقىجان كەمتەر بىر قىياپەتتە بويىنىنى سەل قىسىپ، ئۈن - تىنسىز، ئەمما كۆڭلىدە بىر دەريانىڭ سۈيى شاۋقۇنلاپ ئولتۇراتتى.

بۇ كۈنلەرگە كېلىپ باقەم يېڭى مەھەللىسىگىمۇ

خېلى ئۆزلىشىپ قالغانىدى. نۇرەخمەت ھەمدە مىرموللا مىرشىروف بىلەنلا بولىدىغان ئولتۇرۇشلار ئۇنىڭغا ئەمدىلىكتە قىزىقى، يېڭىلىقى يوق ئەرمەككە ئايلىنىپ قالغاندەك سېزىلەتتى. باقمە بۇ ئەتراپتىكى تېخىمۇ كۆپ قولۇم - قوشنىلارغا تونۇلۇشقا، ئۇلارنىڭ ئالدىدىن ھەر ئۆتكىنىدە مۇنداقلا، ناتونۇشلارچە قاراپ قويۇشقا ئەمەس، بىر - بىرىنى ئوقۇشۇپ پەس ئاۋازدا، ھەۋەس قىلىشىپ: «ھەي قاراش، ئاۋۇ كىشى مۇنۇ بىناغا يېڭىدىن كۆچۈپ كەلگەن ئاتاقلىق شائىر باقى ئىسلام شۇ ئىكەن!» دېيىشلەرگە موھتاج ئىدى. شۇ ئىستەكتە ئۇ نەچچە قېتىم بىنانىڭ، قورۇنىڭ، كوچىنىڭ كۆزىگە كۆرۈنەرلىك يەرلىرىگە، تاملارغا، ئىشىك قاناتلىرىغا نۇرەخمەت ئالغاچ كەلگەن گېزىتلەرنىڭ ئۆزىنىڭ شېئىرى بار بەتلىرىنى ئەتەي چاپلاپمۇ قويدى. بىراق، نېمىشقىكىن، ئەتىسلا ياكى بىرنەچچە كۈن ئۆتمەيلا بۇ گېزىتلەرنىڭ تاملاردا چەت - قىرلىرى قېلىپ قالاتتى. بەلكىم تازىلىق قىلىدىغانلار شەھەر مۇھىتىنى ئاسراش ئىدارىسىنىڭ بىرتۇتاش ئۇقتۇرۇشىغا ئاساسەن پاكىزلىق يۈزىسىدىن يىرتىۋەتسە كېرەك.

بىر قېتىم باقمە شائىر مۇنداقمۇ قىلدى، يەنى ئالايمىتەن يېنىدىن پۇل چىقىرىپ ئىككى يەشىك بولاق قەنت سېتىۋېلىپ ئائىلىلىكلەر قورۇسىدىكى بىرنەچچە بىناغا «كۆڭۈل سوۋغىسى» تارقاتتى. ئۇنىڭ قولىدا قەنت، ھەربىر ئۆيىنىڭ ئىشىكىنى ئەدەپ بىلەن بوشقىنا چېكەتتى ياكى ئىشىك قوڭغۇرىقىنى باساتتى. ئىشىك ئېچىپ چىققانلارغا بولسا، شۇنچىلىك يېقىملىق كۈلۈمسىرەپ ئىككى بولاق قەنتنى سۇناتتى - دە:

— تونۇشۇپ قالايلى، مەن ئۈچىنچى بىناغا يېڭىدىن كۆچۈپ كەلگەن قوشناڭلار بولىمەن، ئىسمىم باقمەم... ھە، باقىجان شائىر، شائىر مەن! — دەيتتى.

بىر قېتىم باقمە چەككەن ئىشكىنى قۇلىقى پەقەتلا ئاڭلىمايدىغان، سەكسەنلەرگە تاقاپ قالغان بىر بوۋاي ئېچىپ قويۇق قاشلىرى تېگىدىن باقمە شائىرغا تىكىلىپ قاراپ تۇرۇپ كەتتى. بوۋاينىڭ چىراي ئىپادىسىدىن ئۆزىنىڭ گەپلىرىنى ئاڭلىمىغانلىقىنى سەزگەن باقمە قەنت كوروپكىسىنى يەرگە قويۇپ، ئۆزىنىڭ شائىرلىقىنى چۈشەندۈرۈش مەقسىتىدە بىر قولىنى قەغەزگە، بىر قولىنى قەلەمگە تەققاس قىلىپ، خەت يازغاننى پۈتۈن ۋۇجۇدى بىلەن دوراپ كەتكەنىدى. بىر چاغدا بوۋاي:

— سۇ بىلەن توكنى تۈنۈگۈنلا يېزىپ كەتكەنىدىڭلارغۇ! — دېدى زەردە بىلەن ۋە ئىشكىنى داققىدە ياپتى.

شۇ ئىشلارغا ياندىشىپ، يەنە مۇنداق ئىشلارمۇ يۈز بەردى: يۇقىرىدىن ۋىلايەتلىك ئەدەبىيات — سەنئەتچىلەر بىرلەشمىسىگە چاققانراق بولسىمۇ يېڭى بىر ئىشخانا بىناسى سېلىپ بەرمەكچى بولۇپ، خىراجەت چۈشكەنىدى، «ھاڭ — تاڭ قالسىز» شىركىتى ئاساسىدا نامى ئۆزگەرتىلىپ، مەخسۇس بىنا قۇرۇلۇشىغا مەسئۇل قىلىنغان «تۇلپار» شىركىتىنىڭ باش دىرېكتورى، يەنى باش كاتىپ ئومۇمىي قۇرۇلۇش ئىشىنى ئۈستىگە ئېلىپ، باقمەنى قۇرۇلۇش مەيدانىدىكى يۈگۈر — يېتىم ئىشلارغا مەسئۇل قىلدى. ھېلىقى قەدىردان شىركەتنىڭ نامى ئۆزگەرتىلگەن بولسىمۇ ئەسلىگە كەلتۈرۈلگەنلىكى باقمەنى تولىمۇ خۇرسەن قىلدى. سەۋەبى، شۇ تۈپەيلى

ئۇنىڭ «مۇئاۋىن باش دىرېكتور» لۇق ئايلانما ئورۇندۇقتا ئولتۇرۇش ئىشتىياقىغا يېڭىدىن ئۈمىد تۇغۇلغانىدى. باش دىرېكتورمۇ قۇرۇلۇش ئىشىنى تاپشۇرۇۋاتقاندا ئەتىلەپ بۇ گەپنى ئەسكەرتىپ قويدى.

ھايت - ھۈيت دېگۈچە قۇرۇلۇش باشلاندى. بۇ بىر خۇشاللىق ئىش ئىدى. بۇ قۇرۇلۇش پۈتسە ۋىلايەتنىڭ ئەدەبىيات - سەنئەت، ئاممىۋى مەدەنىيەت ئىشلىرىنى تېخىمۇ راۋاجلاندۇرۇشقا سەھنە، زېمىن ھازىرلىناتتى. كۆپىنىڭ كۆزى بۇ قۇرۇلۇشتا ئىدى. باقەم شائىر باش كاتىپ، يەنى باش دىرېكتورنىڭ يوليورۇقى بويىچە ۋە بىۋاسىتە رەھبەرلىكى ئاستىدا قۇرۇلۇشنىڭ ماتېرىياللىرىغا كۆز - قۇلاق بولۇپ تۇرۇشى لازىم ئىدى. قۇرۇلۇش ئىشچىلىرىدىنمۇ، ئەتراپتىكى ئاھالىلەردىنمۇ ئېھتىيات قىلماي بولمايتتى. ئادەملەر ھەرقىسمە بولىدىچۇ، ھازىر ئۆي - ئىمارەت سالىدىغانلار جىق، قۇرۇلۇش ماتېرىياللىرى قىممەت، كېچىلەپ سوغۇق قولىنى سۇنۇپ، تېگىش قىلىدىغانلارنى چىقمايدۇ، دېگىنى بولمايتتى... باش دىرېكتور ئەنە شۇ تەرەپتىن ئەندىشە قىلاتتى، شۇڭا بۇ ئىشقا باقەمنى مەسئۇل قىلىپ، ھەر كۈنى بىر دېگۈدەك قۇلىقىغا قويۇپ تۇراتتى. دەسلەپتە ئىش خېلى خاتىرجەم ماڭدى. لېكىن، بىر كۈنلەردە قورققان ئىش ئاخىر يۈز بەردى. قۇرۇلۇش مەيدانىدىن ھېلى بىرمۇنچە ياغاچ، ھېلى نەچچە خالتا سېمونت يوقالغىلى تۇردى. ھەركىم كىملىرىدىنمۇ گۇمانلىناتتى، ھېسابتا ئىش مەيدانىدىكى ئۈستىلارمۇ قارا سانلىپ قالغانىدى. باش دىرېكتور باقەمنى سوئال - سوراققا تارتاتتى. باقەم بولسا رەھبىرىدىن ئاشۇرۇپراق

«ئىنسانىيەت» ئوغرىنى تىللايتتى. «ئەگەر تۇتۇۋالدىغان بولسام» دەيتتى ئۇ چىشلىرىنى غۇچۇرلىتىپ. تېگىشلىك بولغان مۇھىم ۋە چىڭ تەدبىرلەر بىرنەچچە رەت بېكىتىلدى. ئېنىقكى بۇ تەدبىرلەر باقمەننىڭ قولى، ئىشتىراكى بىلەن ئەمەلگە ئاشۇرۇلاتتى. شۇنداق بولسىمۇ كېچىدىكى ئوغرىلىق يەنىلا سادىر بولۇۋەردى. بۇ چاغدا سەزگۈر باش دىرېكتورنىڭ كۆڭلىگە لىپ ئېتىپ بىر گۇمان چۈشتى. W ... ناھىيەسىدە قايرىۋېلىنغان ئون بەش مىڭ يۈەننىڭ ئىشىنى ئۇ تېخى ئۇنتۇمغانىدى.

باش دىرېكتور ئەمدىلىكتە باقمەندىن خۇپىيانە ھالدا ئادەم ئورۇنلاشتۇرۇپ، قۇرۇلۇش مەيدانىنى كۆزەت قىلدۇردى. كۆزەتچىلەر شۇ كېچىسىلا ياغاچ ئوغرىلاۋاتقان ئايال ئوغرىنى تۇتتى ۋە سولاپ قويدى. باش دىرېكتور ئەتىسى سەھەرلەپ ئىشتىن خەۋەر تېپىپ، دەررۇ قۇرۇلۇش مەيدانىغا يېتىپ كەلدى. كۆزەتچىلەرگە بۇيرۇپ ئوغرى سولانغان ئىشكنى ئاچۇردى. ئاچۇردى - يۇ، گۇمانى توغرا چىققىنىغا قارىماي، يەنىلا ئىختىيارسىز زور ھەيرانلىق ئىلكىدە «ئايال ئوغرى» غا تىكىلىپ تۇرۇپلا قالدى. ئوغرى باشقا بىرى ئەمەس، ئايال كىشىمۇ ئەمەس، ئايالچە كىيىنگەن باقمەن ئىدى.

ئىشقى شۇنچىلىك سەت يۈز بەردى، لېكىن باش دىرېكتور ھەر ھالدا بۇ ئىشنىمۇ ئۇن - تىنسىز باسۇرۇۋەتتى. ئاڭلاشلارغا قارىغاندا باقمەن ئۆزىنى ئەيىبلىگىلى تۇرغان باش دىرېكتورغا ئېپىنى تېپىپ قانداقتۇر بىر ساختا تالوننىڭ گېپىنى قىلغانىمىش، ئۇ تالون مۇشۇ قۇرۇلۇشنىڭ ماتېرىياللىرى بىلەن



مۇناسىۋەتلىك ئىمىش. شۇنىڭ بىلەن ئۆڭى ئۆچكەن باش  
 دىرېكتور باقمىگە دەرھال ئايالچە كىيىملىرىنى  
 سېلىۋېتىپ، بىرلەشمىدىكى ئىشخانىسىدا ئىلگىرىكى  
 ئىشلىرى بىلەن مەشغۇل بولۇۋېرىشنى بۇيرۇغان ۋە  
 قۇرۇلۇشقا قارايدىغانغا باشقا ئادەم بەلگىلىگەن،  
 كۆزەتچىلەرگە بولسا بۈگۈنكى ئىشنى ئىنىس - جىنغا  
 تىنماسلىق توغرىسىدا بۇيرۇق چۈشۈرگەن... بىراق  
 نېمىلا بولسۇن، بىز بۇ ئىشتىن كېچىكىپ بولسىمۇ  
 خەۋەر تاپتۇق، مانا سىلەرمۇ شۇ تاپتا مەسخىرىلىك  
 كۈلكە ھەمدە سەل ئىشەنمەسلىك ئىلكىدە بۇ سەترلەرنى  
 ئوقۇۋاتىسىلەر.

## يىگىرمە ئالتىنچى باب

ياغاچ - تاش ئوغرىلىقىدىن كېيىن باقمە ھېچنېمە كۆرمىگەندەك بەخىرامان يۈرۈۋەردى. دېمىسىمۇ يىللار ئۇنىڭ يۈزىنى داپتەك قىلىۋەتكەنىدى. ئۇنىڭ بېشىدىن نېمە ئىشلار ئۆتمىدى - ھە؟ سەل قىيىسقراق كۆزلىرى نېمىلەرنى كۆرمىدى؟ «مەن ئالدىمىسام، يەنە بىرى ئالدايدۇ، مەن ئالدىمىسام، يەنە بىرى ئالدىدۇ. نېمىدەپ ئالدىمغا كەلگەن نېمىنى خەققە ئىتتىرىۋەتكۈدەكمەن؟... باقمەدەكلەر ئەنە شۇنداق ئويلايتتى. يەنە بىر تەرىپىمۇ بار، ئۆزىدىن سەل ئۈستۈنرەك مەرتىۋىدىكى ئادەمنىڭ، مەسىلەن، ئېيتايلى، ئۆز باشلىقىنىڭ ئاز - تولا ئاجىزلىقىنى بىلىۋالغان، كوكۇلىسىدىن تۇتۇۋالغان ئادەمنىڭ يۈرىكى توم بولىدۇ، خېلى - خېلى ئىشلارنى، ئەسكىلىكلەرنى قىلىپ چىدايدۇ، جاۋابىنى بېرەلەيدۇ. مەسىلەن، دەل باقمە شائىرغا ئوخشاش. باش دىرېكتور ئۇنىڭ ئالدىدا غىدىڭ - پىدىڭ قىلالىدىمۇ؟ ياق! نېمىشقا، باقمە يا ئۇنىڭ باشلىقى بولمىسا، چوڭ ئەمەلدار، كاتتا شەخسىمۇ بولمىسا؟ بۇ يەردە بىرلا سەۋەب بار، ھېلىقى باش دىرېكتور ئەپەندى باقمەگە تىتاك تومۇرىنى تۇتقۇزۇپ قويغان. «تادان تۈلكە تۇمشۇقىدىن ئىلىنار» دېگەندەك، باقمىجان تىمىسقىلاپ يۈرۈپ باش دىرېكتورنىڭ قۇرۇلۇشقا كېتەرلىك

ماتېرىياللارنى قەيەردىن، كىملەردىن، نەچچە باھا بىلەن ئالغانلىقىنى ئۇقۇپ قالغانىدى. مۇبادا، بۇ ئىش ئاشكارىلىنىپ كەتسە باش دىرېكتورنىڭ بايىلا ھالى خاراب بولاتتى. «ئوغرى ئايال» نى بىر كېچە سولاپ قويغان ھېلىقى ئەسكى ئۆيدە، نەچچە كۈننىڭ ئالدىدا باقمەننىڭ بىزگە ئاڭلاتمايلا دېگەن ھېلىقى بىر ئېغىز گېپى باش دىرېكتور جانابلىرىنى لام - جىم دېگۈزمەي قويىدى ئەمەسمۇ! باقمە بۇ ئىش توغرۇلۇق ئويلىغىنىدا «ھىم، مېنىڭ قويغىنىم سېنىڭ قويغىنىڭغا ياماقچە بولالمايدۇ، گەپنى ئاز قىل» دېگەننى كۆڭلىدىن ئۆتكۈزۈپ قوياتتى. شۇنىڭ بىلەن بۇ ئىشىمۇ ھورى چىقماي، جىمىقىپ كەتتى. باقمە شائىر زاپخوزخانىسىدا ئەدەبىي ئىجادىيىتىنى داۋاملاشتۇرۇۋەردى.

ياغاچ - تاش، سېمونت «سودىسى»دىن يېنى خېلى تومپىيىپ قالغان باقمەننىڭ خىيالى قايتىدىن ئىشەنچلىك ھالدا يەنىلا ھېلىقى «ئەدەبىيات مۇكاپاتى»دا چۆرگۈلەۋاتاتتى. نېمىشقا دېگەندە، مۇكاپاتنى سېتىۋېلىشقا تىيىن - مېيىن كېرەك بولسا، ئەمدى ئۇ تەمىرىمەيتتى. «ئاكىسى پۇل، چىمەندە گۈلغۇ شۇ، - دەپ ئويلايتتى ئۇ ئەمدىلىكتە، - ئاتا - بوۋىلىرىمىز باشلىرىغا كەلگەچكە، خۇلاسىلەپ «جاننى كېپەككە سات، ئابروينى ئالتۇنغا ئال» دەپ توغرا ئېيتقانىكەن. ئەرزىدۇ، باقى ئىسلامۇۋىچ، بەرسەك جاننى يونۇپ تاپقان پۇلنى بېرەتتۇقمۇ؟ ئېسىل مۇكاپاتتىن بىرنى ئېلىپ، سەھنىگە چىققان كۈنى ھاردۇقۇم چىقىدۇ ئەمەسمۇ! بىراق بىر يېرى، مەن مۇكاپات ئالسام، ئەتىسى شېئىرىمدىن ئادەم زەھەرلىنىپ ئۆلۈش ۋەقەسى

كۆرۈلمەيدۇ، ھەمدەم بىچارىگە ئوخشاشمايدىغان يېرىم شۇ... ئەمما لېكىن، چىرايلىق گۈلزىبا!...» باقەمنىڭ قالايمىقان خىياللىرى ئۆكسۈش بىلەن ئاياغلاشتى، توختىدى. چىن گەپنى قىلغاندا، قەھرىمانىمىز W ناھىيەسىدە قېلىپ قالغان ئاشۇ ساھىبجامالنى ھازىرغىچە ئۇنتۇيالماي يۈرەتتى. ئاخشاملا شۇ جانانغا ئاتاپ بىر شېئىر «ئاپىرىدە» قىلغانىدى ۋە ئۇنى ئەتىگەن ئىسكىلاتقا ئەكىلىپ، چۈشكىچە «رېمونت» مۇ قىلدى.

ئەدەبىيات مۇكاپاتى ۋە سۆھبەتچىلىككە قالغان باقەم شائىر ئەمدى كېچىلىرىمۇ تۈزۈك ئۇخلىيالماس بولدى. ئابروى، ئاتاقنىڭ ئۆسۈك تىرنىقى ئۇنىڭ شۆھرەتپەرەس يۈرىكىنى توختىماي تاتىلايتتى. بۇ خىيال قەھرىمانىمىزنى سەۋدايى قىلىپ قويالا دەپ قالدى. كۆزى يۇمۇلۇپ قالغان ۋاقىتلىرىدىمۇ ئۇ ئۆزىنى مۇكاپات سەھنىسىدە دەپ چۈش كۆرەتتى... بىرلەشمىنىڭ قوش تىللىق يازغۇچى رەئىسى ۋە رەسۋائىي ئەپەندىم ئىككىسى بىرلىكتە سەھنىگە چىقىپ ئۇنىڭغا «ئاجايىپ شېئىر» مۇكاپاتىنى تارقىتىۋاتقۇدەك، بىرى تاۋاقتەك يوغان ئالتۇن مېدالىنى ئۇنىڭ بويىغا تەسلىكتە ئېسىپ قويغۇدەك، يەنە بىرى بىر ھارۋا كەلگۈدەك گۈلنى سۇنغۇدەك، بىر تۈرۈپ ھېلىقى گۈل بېشىنى پاخپايتقان ئادەمگە ئۆزگىرىپ، سەھنىگە ئۆزى مېڭىپ كىرىۋاتقۇدەك. تۆۋەندىكى ئالىمان (ئۇلارنىڭ ئىچىدە نى - نى داڭلىق شائىر، يازغۇچىلارمۇ بار ئىمىش) نېمىشقىدۇر ئىككى قولىنىڭ ئالقىنىنى كەينىگە ئۆرۈپ، قولىنىڭ دۈمبىسى بىلەن چاۋاك چالار ئىمىش، چاۋاك ئاۋازى ھېچ چىقماستىن...

پەقەتلا بولالمىغان باقەم شائىر ئۆز ئارزۇسىنى ئاخىر  
كونا خىزمەتدەشى، كېيىنكى باشلىقى، ھازىر باش  
دېرېكتور ھەم باش كاتىپ بولغان ھەقەمسايىسىگە  
ئېيتتى. ئېيتقاندىمۇ شۇنچىلىك تەسىرلىك ئاھاڭ ۋە  
قىياپەتتە بايان ئەتتىكى، باش دېرېكتور خېلىغىچە  
تەڭقىسلىقتا تۇرۇپ قالدى.

— بۇرادەر، ئەمدى بولدى قىلايلى، — دېدى ئۇ  
ئاخىرى، — نېمە دېسەم بولار، بۇ ئىشنىڭ خەتىرى كۆپ،  
بېشىمىزدىن بىر قېتىم ئۆتتىغۇ! ئۇنىڭ ئۈستىگە،  
ھېچبىر مەزىسى يوق ئىشقا بۇ، سىزگە نېمە بولدى؟  
تۇرۇپلا كالىڭىزغا يوقىلاڭ خىيال كىرىۋاپتا؟

راست گەپنى قىلغاندا، شۇ كۈنلەردە باش  
دېرېكتورنىڭ باقەمگە چىشى قېرىشىپ يۈرەتتى.  
ئالدىدىكى ئىشلارمۇ مەيلى، بۇ قېتىم ياغاچ — تاش  
دەۋاسى مەسىلىسىدە باقەم ئۇنى رەسۋا قىلغىلى تاس  
قالدى. ئەمدى نەچچە كۈن ئۆتەر — ئۆتمەي بۇ جېدەلنى  
تېپىپ چىقىپتۇ. «مەزىسى يوق» دېگەن گەپنى ئۇ  
باقەمگە ئۇدۇللاپ دېيەلمەي، ھېلىقىدەك ئەگىتىپ دېگەن  
بولسىمۇ، كۆڭلىدە باقەمنى شۇ سۈپەتكە تەققاسلاپ  
تۇراتتى.

باقەم شائىر باش دېرېكتورنىڭ گېپىگە ھەرگىز  
ئۇنايدىغاندەك قىلمايتتى، قارىغاندا ئۇ قەتئىي نىيەتكە  
كەلگەندەك ئىدى. بىراق، ئۇ ئارتۇق بىرنېمە دېمىدى —  
يۇ، باشقىچە بىر خىيالغا كېلىپ، ھىجىيىپ قالدى. بۇ  
خىيال ئەلۋەتتە باش دېرېكتور جانابلىرىنى ئۈن —  
تىنىسىز ھالدا دېگىنىگە كۆندۈرۈش خىيالى ئىدى. باش  
دېرېكتور بىرلەشمىگە مۇئاۋىن رەئىس، باش كاتىپ

بولغاندىن كېيىن كاتىپلىققا لەۋەنگىنە بىر ياش قىزنى  
يۆتكەپ كەلگەنىدى. بىر قېتىم باقمەگە: «بۇياقمۇ سىزگە  
ئوخشاش شائىر، خېلى جىق ئەسەرلىرى بار» دەپ  
تونۇشتۇرغانىدى. يەرنىڭ تېگىدە يىلان قىمىرلىسا  
تۇيىدىغان باقمە باش دىرېكتورنىڭ كاتىپ قىزنى  
تونۇشتۇرۇۋاتقان چاغدىكى ھالىتىدىن، بولۇپمۇ  
كۆزلىرىدىن بىرنېمىنى بايقاپ قالغانىدى ۋە شۇنىڭدىن  
كېيىن پات - پات ھېلىقى ئىككىسىگە يوشۇرۇن كۆز  
سېلىپ يۈرەتتى. مانا ئەمدىلىكتە شۇ نەرسە  
قەھرىمانىمىزنىڭ مەشھۇر شائىرلىقىغا دەلىل بولىدىغان  
مۇكاپاتنى ئېلىشىدا رول ئويناپ قالدىغاندەك قىلاتتى.  
باشتا باقمە رازۇبىدا ئاپشاركىسىدەك قۇلاقلىرىنى  
شىڭىتايىتىپ، ئالدى قوللىرىغا بېشىنى قويغىنىچە يەردە  
يېتىپ ئۇ ئىككى ئادەمنى بىرنەچچە كۈن ئۈن - تىنىسىز  
كۆزەتتى. ئاخىر بىرنېمىنى بايقىدىكى، كاتىپ قىز باش  
كاتىپنىڭ ئىشخانىسىغا ھەر قېتىم ئويناقلاپ كىرىپ  
كەتسە، خېلىغىچە چىقمايدىكەن... دېمەك، ئەدەبىيات  
مۇكاپاتى ئېلىشقا تۇتقا تېپىلدى دېگەن گەپ. باقمە  
ئالدىرىماي، پايلاپ تۇرۇپ، راسا قولاي بىر ۋاقىتتا، يەنى  
كاتىپ قىز باش كاتىپنىڭ ئىشخانىسىغا كىرىپ كېتىپ  
بىرنەچچە مىنۇتتىن كېيىن باش كاتىپنىڭ  
ئىشخانىسىنىڭ ئىشىكىنى ئۈستۈمۈتۈت شارىتىدە  
ئاچقاندى، كاتىپ قىز ئېسەنگىرىگىنىدىن باش  
كاتىپنىڭ قۇچىقىدىن چۈشەلمەيلا قالدى... باقمە بولسا  
كۆزلىرى پىيالىدەك يوغاناپ، چىرايى تامدەك تاتىرىپ  
كەتكەن باش كاتىپقا گاهىبىر فىلىملاردىكى  
ئىشپىيونلار گۇمانلىق شەخسكە قارىغاندەك ئۇزاق

تىكىلىپ، مۇغەمبەرەنە ھىجىيىپ، بېشىنى مەنىلىك ھالدا بىرنەچچىنى لىڭشىتىپ قويدى - دە، ئىشكىنى چېقىۋەتكۈدەك ۋاڭخىدە يېپىپ، خۇشاللىققا چۆمگەن ھالدا ئىسكىلاتىغا قايتىپ كىرىپ، كېرىلىپ ئولتۇردى. ئوقۇرمەنلەر قىياس قىلغىنىدەك، چۈشتىن كېيىن باش كاتىپ باقمەننىڭ يېنىغا ئۆزى شەخسەن كىردى - دە، باشقا گەپ قىلمايلا مۇكاپاتقا يوللايدىغان ئەسرى ۋە باشقا ماتېرىياللارنى تېزلىكتە تەييار قىلىشنى شۇنداق يۇمشاقلىق بىلەن ئېيتتى. ھېلىگەر باقمە بولسا، چاندۇرماستىن باشلىققا ئارقا - ئارقىدىن رەھمىتىنى ئىزھار قىلدى.

خۇشلۇققا چۆمگەن باقمە تېزلىكتە تەييارلىققا چۈشتى. تەرجىمىھالى، مۇتەخەسسسلەرنىڭ تونۇشتۇرۇشى دېگەندەكلەرنى تەييارلاشقۇ ئوڭاي ئىدى. جۈملىدىن ئۇنىڭ تەرجىمىھالىنى قاڭقىتىپ ئىشك يېپىش ۋەقەسىدىن كېيىن چۆچۈپ ھەمدە شۈكلىپ كەتكەن كاتىپ قىز يۈگۈرۈپ يۈرۈپ، ئۆزلۈكىدىن يېزىپ، تەييارلاپلا كەتتى. شۇ مۇناسىۋەت بىلەن ھە دېسلا باقمەننىڭ يېنىغا يۈگۈرۈپ گاھىبىرىيل، ئاي، ئىسىملارنى سوراپ، ئارىدا يۈزىنى ئېچىۋالدى. مۇتەخەسسسلەرنىڭ ئاپتورنىڭ سالاھىيىتىنى تونۇشتۇرۇشى دېگەنلىرىمۇ چاغلىق ئىش ئىدى. بىرىنى باش كاتىپ ئۆزى قاتۇرۇپ يېزىپ بەردى. قالغان ئىككىسىنى رەسۋائىي بىلەن مەرموللا مەرشىروف يازدى. بۇ مۇناسىۋەت بىلەن باقمەننىڭ ئۆيىدە مەخسۇس زىياپەت ئۇيۇشتۇرۇلدى. نېمەتلەر خېلى مول بولۇپ، پاقلان گۆشىدىن يېتەرلىك، يەنى يېرىم قويىنىڭ گۆشى قازانغا پۈكلەپلا تىقىلغانىدى.

رەسۋائىي ئالايتەن تەكلىپ بىلەن كەلدى. پېشقەدەم جاناب ھاراقنى خېلى سېغىنىپ قالغان چېغى، ئۈچ رومكىنى تەلەپ بىلەن ئارقا - ئارقىدىن ئىچتى ۋە ئاندىن زاكۇسكىغا قول ئۇزاتتى. زىياپەتنىڭ يېرىمىغا بارغاندا باقمە شائىر مۇددىئاسىنى دېۋىدى، رەسۋائىي ئەپەندىم زورۇقمايلا ماقۇل پەدىسىنى چالدى. ئۈچىنچى مۇتەخەسسىس سۈپىتىدە باقمە مېرموللا مېرشروفنى ئويلاشقانىدى. بۇنىڭدا ئۇ تولراق ئاشۇ «مېرشروف» دېگەن ھەيۋەتلىك نامنى كۆزدە تۇتقانىدى. مېرموللا ئەپەندىم ئاغزىدا گەپ بىلەن شەھەر ئېلىپ يۈرىمىمۇ، خەت - پەتكە كاياكراق، توغرىسى ئاجىزراق ئىدى. نۇرەخمەت ئۇنىڭ ئۈچۈن يېزىپ بېرىدىغانلىقىنى بىلىدۇرۇۋىدى، ئۇمۇ ماقۇل بولدى. دەم ئۆتمەيلا ئۇ گېپىنىڭ ئارىسىغا ئەمدى «بىز مۇتەخەسسىسلەر» نى قوشۇۋالىدىغان بولۇپ قالدى.

ئەمدىكى ئەڭ مۇھىم گەپ، مۇكاپاتقا، يەنى باھالاشقا سۈنۈلىدىغان ئەسەر بولۇپ قالغانىدى. باقمە شائىر ھازىرغىچە يازغان شېئىر - قوشاقلىرىنىڭ قول يازمىلىرىنى بىر باشتىن تىتقىلاپ چىقتى، مەتبەئە يۈزى كۆرگەنلىرىنىمۇ نەچچە رەت كۆزىدىن ئۆتكۈزدى. بىراق، ھېچبىرىنى لايىق تاپالمىدى. توساتتىن ياش ۋاقتىدىن تارتىپ شېئىر كۆچۈرۈپ يۈرگەن قىزىلتاشلىق قېلىن بىر خاتىرە دەپتىمىزى يادىغا كەلدى. مەزكۇر خاتىرە دەپتەرگە باقمە ئۆزىنىڭ سۆزى بويىچە ئېيتقاندا «قەلبىگە ياققان شېئىرلارنى قوندۇرۇپ» قوياتتى. گاھىدا ئۆزىنىڭ «ئىجادىي ئەمگەك» لىرىدىن «قابىلراق» لىرىنىمۇ شۇ خاتىرىگە قوندۇراتتى... باقمە دەررۇ ھېلىقى



خاتىرىنى مىڭبىر تەسلىكتە ئىزدەپ تاپتى - دە، بىر باشتىن ۋارقىلىغىلى تۇردى. باشقىلاردىن كۆچۈرۈلگەن شېئىرلارنىڭ ئاستىغا ئاپتورنىڭ ئىسمى يېزىلغانىدى. ئارىدا بەش - ئالتە شېئىرنىڭ ئاخىرىغا ئاپتور ئىسمى ئىزاھلانمىغان بولۇپ، باقمە شائىرنىڭ يادىدا قېلىشچە، بۇ دەل ئۆزىنىڭ شېئىرلىرى ئىدى. ئەمدى ئۇ دائىرىنى تاراپتىپ، ئاپتور ئىسمى ئىزاھلانمىغان شېئىرلارغا نەزىرىنى تىكتى، ئاقىۋەت شۇلارنىڭ ئىچىدىكى بىر شېئىر ئۇنىڭغا ئاجايىپ ياراپ كەتتى، دېمىسىمۇ بۇ شېئىر قالغان ئاۋۇ شېئىرلارغا زادىلا ئوخشىمايتتى.

«ئالامەت يېزىۋېتىپتىكەنمەن - دە بۇنى، - دەپ ئۈنلۈك خىتاب قىلدى باقمە شائىر ھاياجانلىنىپ، - خۇددى مۇشۇ مۇكاپاتقا چىنەپ يازغاندەكلا! قاچان يازغان بولغىدىمكىنە بۇنى؟ ياق، بىزمۇ بولۇپ قالىمىز، رەسۋائىيلارنىڭ دەۋرى ئۆتتى ئەمدى!»

شۇ خىتاب ۋە ھاياجان ئىلكىدە باقمە ھېلىقى شېئىرنى ئىشتىياق بىلەن ئاققا كۆچۈردى... باھالاش قائىدىلىرىگە ئاساسەن ۋە مەخپىيەتلىكنى ساقلاش يۈزىسىدىن بىز بۇ يەردە مەزكۇر شېئىرنى ئاشكارىلىمايمىز. ئەمدى ھەممە نەرسە تەل بولغانىدى. ئۇزاق ئۆتمەيلا باش كاتىپنىڭ سەمىمىي غەمخورلۇقىدا باقمەنىڭ ھېلىقى ئەسىرى ۋە باشقا ماتېرىياللىرى خەلقئارالىق مۇكاپاتقا يوللىنىپ، نەگىدۇر بىر يەرگە... باش كاتىپنىڭ دېيىشچە مەلۇم چەت ئەلگە قاراپ ئۇچۇپ كەتتى. ھە، راستتىنلا، بولۇپ ئۆتكەن ھېلىقى پايلاش ۋەقەسىدىن كېيىن باش كاتىپ، يەنى باش دىرېكتور مۇكاپات ئىلتىماس قىلىشقا بىللە يوللىنىدىغان ھەق

ئۈچۈن ئىلگىرىكىدەك ئاغزىنى يوغان ئېچىپ ئوتتۇز مىڭ سوم بېرىسەن دېمەستىن، سەككىز مىڭ سوملا سورىدى. باقمە بۇ تەرىپىدىنمۇ بىر خۇشلۇققا چۆمدى. ئەمدىكى كۈنلەر تەقەززالىق ئىلكىدە «خەلقئارالىق مۇكاپات» نىڭ خەۋىرىنى كۈتۈش بىلەن ئۆتمەكتە ئىدى. «توپنىڭ بولۇشىدىن بولىدۇسى قىزىق» دېگەندەك، مۇكاپاتنىڭمۇ قولغا تەگكىنىدىن تېگىدۇسى قىزىق بولۇۋاتاتتى. ئاخىر زارىقىپ كۈتۈشلەرمۇ ئاياغلىشىپ، بىر خەيرلىك كۈنى «مەشھۇر شائىر باقى ئىسلام» (ئاجايىپ) خەلقئارالىق مۇكاپاتنىڭ شېئىرىيەت ئالتۇن لوڭقىسىغا ئېرىشتى. پات يېقىندا لوڭقا ۋە گۇۋاھنامە پوچتا ئارقىلىق ئەۋەتىلىدۇ» دېگەن خۇش خەۋەر يېتىپ كەلدى. باقمە كۆڭلىدىكى بارلىق نىزالارنى ئۇنتۇغان ھالدا باش كاتىپنىڭ قوللىرىنى چىڭىدە تۇتۇپ يىغلىۋەتتى.

خۇش خەۋەر ئۈچۈرى كېلىپ ئۇزاققا بارماي «ئاجايىپ خەلقئارالىق شېئىرىيەت ئالتۇن مۇكاپاتى» دەپ يامانمۇ دەيدەبىلىك ئاتىلىدىغان مۇكاپات لوڭقىسى ۋە گۇۋاھنامىسى بىلەن بىللەلا يېتىپ كېلىپ، باقمە شائىرنى قەۋەتلا خۇش قىلىۋەتتى. بىرلەشمىدىكىلەرمۇ ھەيرانلىق ئىلكىدە باقمەنى تەبرىكلەشتى ۋە ئۇنى باشقىدىن تونۇپ قويۇشتى. ھېلىقى قوش تىللىق رەئىس چېغىدا: «بولدىكەنسزە، كېيىن بىر پاراڭلىشارمىز!» دېدى. بىرلەشمە نامىدىن كۆلىمى سەل كىچىكرەك بولسىمۇ تەبرىكلەش مۇراسىمى ئۆتكۈزۈلۈپ، رەئىس بىلەن باش كاتىپ لوڭقا بىلەن گۇۋاھنامىنى ئايرىم - ئايرىم ھالدا مۇكاپات ساھىبىغا تەقدىم قىلدى. باش

كاتىپنىڭ چىرايىدا باشتىن - ئاخىر سىرلىق بىر كۈلكە بالقىپ تۇردى.

قەھرىمانىمىز شۇ كۈنلەردە قۇشتەك يەڭگىللەپ... ياق، قۇشنىڭ ئۆزىگىلا ئوخشىشىپ قالغانىدى. ئۇنىڭ كۆك قەرىدە پەرۋاز قىلغۇسى، يەنە نېمىلەرنىمىدۇر قىلغۇسى كېلەتتى. نېمىلىكى نامەلۇم بىر شەكىلدىكى ئالتۇن لوڭقا ئۇنىڭ بويتاقخانىسىغا شۇنچىلىك يارىشىپ كەتتى. قەھرىمانىمىز لوڭقىغا ۋە ئۇنىڭ يېنىغا ئېچىپ تىكلەپ قويغان گۇۋاھنامىگە بىر كېچە قوللىرىغا بېشىنى قويۇپ، دۈم ھالەتتە تەلمۈرۈپ ئويۇقسىز قاراپ ياتتى.

ئەتىسى كەچتە ئىككى قوشنا باقەمنى تەبرىكلەپ كىرىشتى، ھەر ئىككىلىسى قۇرۇق كىرىشمىگەنىدى. ئۈچ قوشنا يەنە بىر قاينىدى. نۇرەخمەت مۇكاپات خەۋىرىنى يېزىپ قارا قەغەزدە سەككىز نۇسخا كۆپەيتىپ، جىمى گېزىت - ژۇرناللارنى چىتلايدىغان بولدى. ئەلۋەتتە، مۇكاپاتقا ئېرىشكەن شېئىرمۇ بىللەلا ئېلان قىلىنىشى كېرەك ئىدى. باقەم كەيپىچىلىكتە دەررۇ شېئىرنى ئاققا كۆچۈرۈپ بەردى.

باقى ئىسلامنىڭ مەلۇم بىر شېئىرىنىڭ «ئاجايىپ» دەيدىغان ئاجايىپ نامى بار خەلقئارالىق ئالتۇن مۇكاپاتنىڭ شېئىرىيەت تۈرىگە ئېرىشكەنلىكى ئەمدى گېزىت - ژۇرناللار ئارقىلىق كىشىلەرگە مەلۇملۇق بولۇپ كەتتى. ئەلۋەتتە، باقەمنى رادىيو - تېلېۋىزىيە مۇخبىرلىرىمۇ ئىزدەپ كەلدى. قەھرىمانىمىز ھاياجانلىنىپ بىرنېمىلەرنى دېدى. ئاڭلىغانلار، كۆرگەنلەردىن ھەركىم ھەر نەرسە دېيىشەتتى. باقەم

يۈگۈرۈپ يۈرۈپ، ھەر يەر - ھەر يەرلەردىن خەۋەر ۋە ھېلىقى مەشھۇر شېئىرى بېسىلغان گېزىت - ژۇرناللارنى تۈگەل تېپىپ كېلىپ، بويتاقخانىسىنى يەنە بىر قۇر زىننەتلىۋالدى. ئارىدىن بەش - ئالتە ھەپتە ئۆتتى، مۇكاپات داغدۇغىسىمۇ بېسىقپ قالاي دېگەندى. شۇنداق كۈنلەرنىڭ بىرىدە نۇرەخمەت چىرايى ئاقارغان ھالدا، بىر ژۇرنالنى كۆتۈرۈپ، باقمەننىڭ ئىشىكىنى چەكمەيلا يۈگۈرۈپ ئۆيگە كىرىپ كەلدى. ئۇزاق ئۆتمەي ئاقىرىش باقمەگە ئۆتتى. نۇرەخمەت ئۇزاتقان خېلى نوپۇزلۇق بىر ژۇرنالدا «رەسۋائىي» ئىمزاسىدا «قولۇڭنى تارت ئوغرى، شېئىرىم ئۆزۈمگە كېرەك» دېگەن سەرلەۋھىلىك، تىلى زەھەردەك ئاچچىق، چوڭ بىر ماقالە بېسىلىپ چىققانىدى.

كالىسى پىرىدە قېيىپ، كۆڭلى ئاختۇرۇلغاندەك بولۇپ كەتكەن باقمە جالاقلاپ تىترىگىنىچە ئۆرە تۇرۇپلا ھېلىقى دەھشەتلىك ماقالىنى ئوقۇشقا باشلىدى. رەسۋائىي پاكىتلارنى ئېنىق قويغانىدى. ھەتتا ئۇ شېئىرنىڭ چىققان يىل، ئاي، كۈنى، قايسى مەتبۇئات، قايسى ساندا ئىكەنلىكىگىچە يازغانىدى. باقمەنىڭ گاراڭ كالىسىدا ئەمدى ئۇنتۇلغان، خىرە ئەسلىمىلەر يېنىشقا، ئايان بولۇشقا باشلىغانىدى... مۇكاپاتقا يوللانغان شېئىر راستتىنلا ئۇنىڭ ئۆزىنىڭ ئەمەس ئىدى، رەسۋائىينىڭ ئىدى. ئۇ شېئىرنى باقمە ئۇزاق يىللار ئىلگىرى، تاشيول ئاسراش ئۇچاستىكىسىدا ئىشلەپ يۈرگەن يىللىرىدا «شائىرلار ساتراشخانىسى»دا، ماختاپ - ماختاپ رەسۋائىينىڭ ئۆزىدىن كۆچۈرۈۋالغانىدى... شۇ تاپتا، خېلى - خېلى

تىل، شاپلاقلارنى پەرۋاسىز ئۆتكۈزۈۋېتىدىغان باقمە  
 شائىرغا بۇ تەستەك تولىمۇ ئېغىر كەلدى. ئۇ ئادەتتە  
 مەتبەئە خېتىدىن بەك قورقاتتى، «تۈگەپتىمەن،  
 تۈگىشىپتىمەن...» دەپ ئويلىدى ئۇ بارغانسېرى ئېسىنى  
 يوقىتىۋېتىپ. ئەمدىلىكتە ئۇنىڭ يۈرىكى بىر خىل  
 ئاچچىق سانجىپ ئاغرىماقتا ئىدى. سەل ئۆتمەي بېشىغا  
 كۆۋەجىگەندەك ئىسسىق ئېقىم تەپتى. گاراڭلاشقان باقمە  
 ئاستا قىڭغىيىۋاتقىنىنى ھېس قىلدى، ئارقىدىن  
 گۈپپىدە قىلىپ يىقىلىپ چۈشتى. قۇلىقىغا بىرىنىڭ  
 ئەنسىز ۋارقىرىغان ئاۋازى ئاڭلانغاندەك بولدى،  
 چېكىسىدىن بىرنېمە شىرىلداپ ئاققانداك سېزىم  
 بارغانچە، بارغانسېرى كۈچەيدى... ئۇنىڭ مېڭىسىگە قان  
 قۇيۇلۇۋاتاتتى.

2009 - يىلى 13 - ئۆكتەبىر يېزىلدى.

2013 - يىلى 22 - يانۋاردا تولۇقلاپ يېزىلدى.

ئۈرۈمچى

# 图书在版编目 (CIP) 数据

面纱: 维吾尔文/马合木提·穆罕默德著. --乌鲁木齐:  
新疆青少年出版社, 2015.6

(维吾尔当代名家名作: 马合木提·穆罕默德作品)

ISBN 978 - 7 - 5515 - 6134 - 1

I. ①面... II. ①马... III. ①长篇小说-中国-当代-维吾尔语 (中国少数民族语言) IV. ①I247.5

中国版本图书馆 CIP 数据核字 (2015) 第 129776 号